

Prachin Bharatiya Saman Padhanar

# प्राचीन भारतीय शासन-पद्धति

By  
A. S. Altekar.

34733

CENTRAL ARCHAEOLOGICAL  
LIBRARY NEW DELHI

Acc. No. ....

Date.....

Call No.....

लेखक

प्रो. अनंत सदाशिव अळतेकर, एम. ए., एल. एल. बी., डी. लिट्  
प्राचीन इतिहास और संस्कृति विभाग के प्रधानाध्यापक,  
काशी विश्व विद्यालय ।

320.10954

Alt



Banaras.  
1947

195/-



# भारत दर्पण ग्रंथमाला

(ग्रंथ संख्या १)

प्रकाशक तथा विक्रेता  
भारती भंडार  
लीडर प्रेस, प्रयाग।

प्रथम संस्करण  
मूल्य— ५)  
संवत् २००४

CENTRAL ARCHAEOLOGICAL  
LIBRARY, NEW DELHI.

Accession No. 34733 ...

Date ... 25.9.1958 ...

Call No. 82.0.10954 ...

Alt.

मुद्रक  
सदाशिवराव चितळे  
आदर्श प्रेस, बनारस।

1749  
18-7-49  
934/ALT

## प्रस्तावना

मेरे ग्रंथ अभी तक प्रायः पहले अंग्रेजी में प्रकाशित हुए थे। पीछे उनका संस्करण मैंने अपनी मातृभाषा मराठी में प्रकाशित किया। मगर 'प्राचीन भारतीय शासन-पद्धति' सर्वप्रथम हिंदी में ही प्रकाशित हो रही है। अनेक कठिनाइयों के कारण इसका अंग्रेजी संस्करण अभी तक प्रकाशित नहीं हो सका। मराठी संस्करण तैयार हो रहा है। ग्रंथ का सर्वप्रथम हिंदी में प्रकाशित होना इस समय उचित ही है। निकट भविष्य में हिंदी राष्ट्र-भाषा के पद पर आरूढ़ होगी। इसलिये हिंद-वासियों के लिए यह आवश्यक सा हो गया है कि उनके मौलिक ग्रंथ सर्वप्रथम हिंदी में ही प्रकाशित हों।

प्राचीन भारतीय शासन-पद्धति पर हिंदी में कोई ऐसा ग्रंथ अभी तक प्रकाशित नहीं हुआ है जो उसका सांगोपांग निरूपण करे। अंग्रेजी में इस विषय पर अनेक ग्रंथ हैं किंतु वे उसके अनेक पहलुओं में से एक या कुछ पहलुओं पर प्रकाश डालते हैं। मगर भारतीयों के राज्यशासन विषयक तत्त्वों और सिद्धांतों का सांगोपांग विवेचन करके उनकी शासन-पद्धति का साधार और संपूर्ण वर्णन करनेवाला ग्रंथ अब तक अंग्रेजी में भी नहीं है। प्रस्तुत ग्रंथ इस कमी को पूरा करने के लिए लिखा गया है।

इस ग्रंथ की विशेषताओं पर पाठकों का ध्यान आकृष्ट करना अनुचित न होगा। अर्थशास्त्र, नीतिशास्त्र आदि के जो ग्रंथ शासनपद्धति का विशेष रूप से विवेचन करते हैं, केवल उन्हीं के आधार पर यह ग्रंथ नहीं लिखा गया है। इन ग्रंथों में अनेकविध व उपयुक्त साधन सामग्री तो मिलती है पर वह कहाँ तक वास्तविक थी और कहाँ तक काल्पनिक इसके बारे में कभी-कभी संशय उत्पन्न हो सकता है। अतएव वैदिक, बौद्ध और जैन वाङ्मय, राजतरंगिणी के समान प्राचीन इतिहास, मेगस्थेनीस, युआनचवांग सदृश विदेशी इतिहासकार तथा यात्रियों के वृत्तांत, प्राचीन शिलालेखों, दानपत्रों आदि साधनों से प्रत्यक्ष ऐतिहासिक व सत्य से अधिक संबद्ध जो सामग्री प्राप्त होती है उसका

भी सहारा लेकर प्राचीन भारतीय शासनपद्धति के साधार, सांगोपांग किंतु अनतिविस्तृत विवेचन करने का प्रयत्न हमने इस ग्रंथ में किया है। प्राचीन भारतीय इतिहास वैदिक, उपनिषद्, मौर्य, गुप्त आदि कालखंडों में विभाजित है। विवेचित संस्थाओं और शासनतत्वों का विकास ऊपर निर्दिष्ट कालखंडों में किस प्रकार हुआ यह दिखाने का प्रयत्न प्रत्येक अध्याय में किया गया है। विभिन्न प्रांतों में शासन-संस्थाओं का विकास कभी कभी किस कारण भिन्न प्रकार से हुआ इसे भी बतलाने का, जहाँ संभव था, प्रयत्न किया गया है।

प्रथम अध्याय में प्राचीन भारत के राज्यशासन के ग्रंथों का इतिहास देकर उनका स्वरूप और उनकी विशेषताओं पर प्रकाश डाला गया है। राज्य की उत्पत्ति कैसे हुई, उसके कौन-कौन से प्रकार थे, उनका स्वरूप क्या था, राज्य का ध्येय और कार्य क्या होना चाहिये आदि प्रश्नों के विषय में प्राचीन भारतीयों के क्या विचार थे, उनका परिचय द्वितीय और तृतीय अध्यायों में दिया गया है। चौथे अध्याय में राज्य और नागरिकों के परस्पर संबंध तथा विदेशियों और नागरिकों के भेदभाव किस प्रकार के थे, नागरिकों की विभिन्न श्रेणियों के अधिकार कहाँ तक समान थे—इन विषयों का विवेचन किया गया है। इन अध्यायों का संबंध इस प्रकार राज्यशासन के मूल सिद्धांतों से है।

इन अध्यायों में राज्यशासन के मूलभूत सिद्धांतों का विवेचन करके पंचम अध्याय से शासनपद्धति का वर्णन प्रारम्भ होता है। पंचम अध्याय में नृपतंत्र का विवेचन है। नृपपद का विकास कैसे हुआ, कालांतर में किस मर्यादा तक वह दैवी माना जाने लगा, राजा के अधिकार कैसे सीमित किये जाते थे, उसमें कितनी सफलता मिलती थी, आदि विषयों की चर्चा इस अध्याय में की गयी है।

गणतंत्रों या प्रजासत्तात्मक राज्यों की उत्पत्ति कब और कैसे हुई, उनका विकास किस प्रकार हुआ, उनमें वास्तविक राज्य-सत्ता सामान्य जनता के हाथ में किस अंश तक थी, उनके कौन-कौन से प्रकार थे, तथा सरकार और लोकसभा एक दूसरे से किस प्रकार संबद्ध थे, गणतंत्रों का ह्रास और विनाश कब और क्यों हुआ इत्यादि विषयों की चर्चा षष्ठ अध्याय में की गयी है। केंद्रीय लोकसभा के अधिकारों का विवेचन सप्तम अध्याय में है।

केंद्रीय सरकार की रूपरेखा का दिग्दर्शन अष्टम और नवम अध्यायों में है। मंत्रिमंडल की उत्पत्ति, सत्ता और कार्यपद्धति का वर्णन अष्टम अध्याय में दिया है। केंद्रीय सरकार और शासनाधिकारी कार्यसंचालन किस प्रकार करते थे, प्रांतीय और जिले के शासकों का निरीक्षण, नियंत्रण और पर्यवेक्षण कैसे किया जाता था, अनेक शिलालेखों और ग्रंथों में बिखरी हुई सामग्री के आधार पर, इन प्रश्नों का उत्तर इस अध्याय में दिया गया है।

दशम और एकादश अध्यायों में प्रांतों, जिलों, नगरों और ग्रामों के शासनप्रबंध का वर्णन और इतिहास दिया है। विभिन्न प्रांतों में इस विषय में कौन कौन से भेद थे इस प्रश्न का उत्तर भी, शिलालेखों से उपलब्ध सामग्री के आधार पर, इन्हीं अध्यायों में दिया गया है।

त्रयोदश अध्याय में सम्राट् और करद सामंतों के संबंध पर प्रकाश डाला गया है और यह भी बतलाया गया है कि स्वतंत्र राज्य परस्पर कैसा व्यवहार करते थे।

राजा, गणतंत्र, केंद्रीय सभा, इत्यादि जो राज्ययंत्र के विविध अंग हैं उनका विकास प्राचीन भारत में एक कालखंड से दूसरे कालखंड में कैसे हुआ उसका सम्यक् ज्ञान पाठकों को पहले तेरह अध्यायों से ठीक तरह होगा। किंतु विविध कालखंडों में संपूर्ण राज्ययंत्र किस प्रकार था, इसका ज्ञान न होगा। इस प्रश्न का उत्तर चतुर्दश अध्याय के प्रथम खंड में दिया गया है।

प्राचीन इतिहास और संस्थाओं का ज्ञान हमें केवल ज्ञान के लिए ही प्राप्त न करना चाहिये; वरन् इसलिये भी कि आधुनिक समस्याओं के हल करने में हमें उनसे कहाँ तक सहायता मिल सकता है। अतएव अंतिम अध्याय के दूसरे खंड में प्राचीन भारतीय शासनपद्धति के गुण-दोष, उनसे राष्ट्र को क्या लाभ पहुँचा और कौन सी हानि हुई, स्वतंत्र भारत के नव विधान के निर्माण में हमें उनसे कुछ लाभ हो सकता है या नहीं, इन प्रश्नों का विवेचन किया गया है।

यह पुस्तक एक संशोधनात्मक ग्रंथ है। आशा है कि इसमें विशेषज्ञों को भी अनेक विषयों के बारे में कुछ नये सिद्धांत और निष्कर्ष ज्ञात होंगे। ग्रंथ में प्रतिपादित सब महत्व के सिद्धांतों और विधानों के लिये मूल आधारभूत ग्रंथों के संदर्भ या उद्धरण पादटिप्पणियों में दिये गये हैं। उनसे अन्वेषकों को अधिक अध्ययन की सामग्री मिलेगी। किंतु



ग्रंथ का लेखन तथा विषयप्रतिपादन इस ढंग से किया है कि साधारण सुशिक्षित लोग भी उसे पढ़ कर समझ सकें तथा लाभ उठा सकें। संशोधनात्मक ग्रंथ रोचक एवं सुबोध भाषा में लिखने का यह प्रयत्न कदाँतक सफल हुआ है इसका निर्णय पाठक हो करेंगे।

मातृभाषा हिंदी न होने, तथा उसमें लिखने के अभ्यास के अभाव के कारण मेरे लिए हिंदी में ग्रंथ लिखना कष्टसाध्य सा था। किंतु इस कार्य में मुझे मेरे भूतपूर्व छात्र तथा लेखनरुके 'स्वतंत्र भारत' के विद्वान् संपादक श्रीयुत अशोकजी, एम० ए०, ने अनमोल सहायता दी। इसके लिये मैं उनका बहुत कृतज्ञ हूँ। संभव है कि पाठकों को कुछ स्थानों पर मराठी भाषा के विशिष्ट शब्दों (जैसे Trustee के लिये विश्वस्त, Tribute के लिए खंडणा) वा वाक्य-रचनाओं का आभास हो। जब हिंदी राष्ट्रभाषा होगी, और उसमें मराठी, गुजराती, बंगाली आदि भाषाभाषी लिखने लगेंगे, तब कुछ अंश तक उसका स्वरूप बदलना अनिवार्य सा हो जायगा। अमेरिका की अंग्रेजी में जैसे 'अमेरिकनिज्म' आती है वैसे ही महाराष्ट्रियों का हिंदी में कुछ मराठीपन' अवश्य आयेगा। आशा है कि हिंदी को अंततोगत्वा उससे लाभ ही पहुँचेगा।

राज्यशास्त्र विषय के अनेक शब्दों के हिंदी प्रतिशब्द अभीतक निश्चित नहीं हुए हैं; Republic, Democracy, Oligarchy, Political obligations आदि शब्दों के हिंदी प्रतिशब्दों के विषय में अभी तक हिंदी लेखक एकमत नहीं हैं। ऐसे शब्दों के निर्माण तथा निश्चित करने में मुझे मेरे सहाध्यापक प्रो० कन्हैयालाल वर्मा, प्रो० केशवप्रसाद मिश्र, प्रो० विश्वनाथप्रसाद मिश्र, डॉ० जगन्नाथप्रसाद शर्मा और डॉ० राजबली पांडे से सहायता मिली। इसलिये मैं उनको धन्यवाद देना चाहता हूँ। नये शब्दों के निर्माण में स्वभावतः संस्कृत भाषा के शब्दभंडार का आश्रय लेना पड़ा। इन सब शब्दों की सूची परिशिष्ट नं० १ व २ में ग्रंथ के अंत में दी गयी है। पुस्तक पढ़ने के पूर्व यदि पाठक पहले हिंदी की और तत्पश्चात् अंग्रेजी की सूची देखें तो मुझे आशा है कि उन्हें ग्रंथपठन में सहायता मिलेगी।

संस्कृतादि भाषाओं के प्राचीन ग्रंथकारों व ग्रंथों और प्राचीन इतिहास के अनेक राजाओं और राजवंशों का काल सामान्य पाठकों को विदित नहीं होता। ग्रंथ में उनका अनेक बार उल्लेख करना



आवश्यक था। अनेक स्थानों में उनका काल भी कोष्ठों में दिया गया है। किंतु पाठकों के सुभीते के लिए परिशिष्ट ३ में इन सबको काल-सूची अकारादिक्रम से दी गयी है। आशा है उसके कारण पाठकों को ग्रंथपठन में बड़ा सहायता मिलेगी।

पाद टिप्पणियों में ग्रंथों के नाम का उल्लेख संक्षेप में करना अपरिहाय है। संक्षिप्त ग्रंथ-नामों की अकारादिक्रम से सूची परिशिष्ट ४ में दी गयी है। उसे भी पाठक कृपया प्रथम देखें। परिशिष्ट ५ में आधार-भूत संस्कृत तथा अंग्रेजी ग्रंथों के नाम दिये गये हैं। परिशिष्ट ६ में विस्तृत वर्णानुक्रमांक दी गयी है जिससे पाठकों को ग्रंथांतगत कोई भी विषय असाना से मिल जायगा।

मेरे सहाय्यापक और राज्यशास्त्र के अध्यापक प्रो० कन्हैयालाल वर्मा जी ने इस ग्रंथ की पांडुलिपि संपूर्ण पढ़ा और उसका भाषा, शब्द-व्याकरण और सिद्धांतों के बारे में मुझे अनेक महत्व की सूचनाएं दी। मैं उनका बहुत आभारी हूँ। मेरे दूसरे सहाय्यक और भूतपूर्व शिष्य प्रो० अबध किशोर नारायण जी ने मुझे इस ग्रंथ के मुद्रित (प्रफ) देखने में और शुद्धिपत्र बनाने में बहुत सहायता की है, जिसके लिये मैं उनको धन्यवाद देता हूँ।

इस ग्रंथ के सवप्रथम हिंदी में प्रकाशित होने का श्रेय मेरे भूतपूर्व छात्र और भारती भंडार ग्रंथमाला के विद्वान् संपादक पंडित वासुदेव उपाध्याय जी को है। यदि वे प्रेमादर से इस ग्रंथ के लेखन में मुझे बलात् नियोजित न करते तो वह इतनी जल्दी प्रकाशित न होता। मुझे विश्वास है कि इस ग्रंथ के प्रकाशन से हिंदी भाषा-भाषियों का प्राचीन भारतीय शासनपद्धति का संपूर्ण और साधारण ज्ञान प्राप्त होगा और हमारा संस्कृति के एक अंग के गुण-दोषों का विश्वसनाय चित्र मिलेगा।

काश विद्याविद्यालय  
वसंत पंचमी सं० २००४  
१५-२-१९४८

}

अनंत सदाशिव अळतेकर

## विषय-सूची

अध्याय	विषय	पृ.
१	राज्यशास्त्र के आधार ग्रन्थ	१
२	राज्य की उत्पत्ति और प्रकार	११
३	राज्य का उद्देश्य, स्वरूप और कार्य	२२
४	राज्य और नागरिक	३७
५	नृपतंत्र	४६
६	गणराज्य या प्रजातंत्र	६८
७	केंद्रीय लोक-सभा	८१
८	मंत्रि-मंडल	१०९
९	केन्द्रीय शासन-कार्यालय व शासन-विभाग	१३४
१०	प्रांतीय, प्रादेशिक, जिला और नगर शासन-व्यवस्था	१५३
११	ग्राम-शासन-पद्धति	१६८
१२	भाषा और व्यव	१८७
१३	अंतर-राष्ट्रीय संबंध	२१४
१४	सिद्धान्तलोकन और गुणदोष विवेचन	२३०
	परिशिष्ट १, विशिष्टार्थक शब्दसूची-हिंदी-अंग्रेजी	२४६
	परिशिष्ट २, विशिष्टार्थक शब्दसूची-अंग्रेजी-हिंदी	२५१
	परिशिष्ट ३, काल-सूची	२५३
	परिशिष्ट ४, संक्षिप्त ग्रंथ-नाम सूची	२५४
	परिशिष्ट ५, आधारभूत ग्रंथ	२५८
	परिशिष्ट ६, वर्णानुक्रमणिका	२६२
	परिशिष्ट ७, शुद्धिपत्र	२७१
	प्रस्तुत ग्रंथकार के अन्य ग्रंथ	२७६



# प्राचीन भारतीय शासन पद्धति

## अध्याय १

### राज्य-शास्त्र के आधार-ग्रंथ

इस ग्रंथका विषय प्राचीन भारतीय राज्यतंत्र और शासन की रूप-रेखा है। उसको शुरू करने से पहले यह बताना आवश्यक है कि किन ग्रंथों और साधन-सामग्री के सहायता से हमको इस विषय का ज्ञान हो सकता है। इससे पता चल जायगा कि इस कार्य में हमें किन कठिनाइयों का सामना करना और किन सीमाओं के भीतर रहना है।

खास राज्य-शास्त्र का वाङ्मय हमें ५०० ई० पू० के पहले नहीं मिलता। इसमें कोई आश्चर्य की बात नहीं क्योंकि व्याकरण निरुक्त और ज्योतिष ऐसे अर्थ-लौकिक और अर्थ-धार्मिक विषयों के स्वतंत्र वाङ्मय का विकास भी ८०० ई० पू० के आसपास ही आरंभ हुआ। अतः ६०० ई० पू० के पहिले राज्यशास्त्र के स्वतंत्र वाङ्मय की अपेक्षा नहीं की जा सकती।

वैदिक और ब्राह्मण काल में राज्यशास्त्र के ग्रंथ न होने पर भी वैदिक वाङ्मय भर में इतस्ततः स्फुट वचन मिलते हैं जिनसे तत्कालीन राज्यशास्त्र और व्यवस्था का थोड़ा परिचय मिल जाता है। ऋग्वेद में तो राज्यशास्त्र विषयक उल्लेख बहुत कम हैं<sup>१</sup>। पर अथर्व वेद में उनकी संख्या पर्याप्त है। परंतु उनका संबंध प्रायः राजा से ही अधिक है<sup>२</sup>। यजुर्वेद की संहिताओं और ब्राह्मणों में राज्याभिषेक तथा राज्यारोहण या उसके बाद किये जाने वाले यज्ञों

१ निम्नलिखित स्थल विशेष महत्व के हैं।

१०.१६१; १०.१७३; १०.१६६; १०.१२४.८; १०.६७.६; १०.७८.१;  
४.४२; ६.६२.६; ७.६.६; ६.२८. ६; ४.४; १; ३.४३.६; १.२५.१०-१६;  
१.६७. १; १.२५.८; तथा १.१३०.१।

२ निम्नलिखित स्थान महत्व के हैं।

३.४-६; ६.८८; ५.१६; ७.१२; ६.४०.२; २०.१२७; ४.२२; १६.३१;  
८.१०; ८.१३.

का वर्णन स्थान-स्थान पर मिलता है। इससे राजपद की प्रतिष्ठा कैसी थी, राजकर्मचारी कौन थे, प्रजा से कौन-कौन से कर वसूल किये जाते थे इत्यादि विषय में बहुत अच्छी जानकारी प्राप्त होती है<sup>१</sup>। इनमें बहुत से ऐसे स्थल भी हैं जिनमें विभिन्न जातियों के परस्पर संबंध, अधिकार और स्थिति का विवेचन है जिससे भी राज्यतंत्र पर पर्याप्त प्रकाश पड़ता है।

ई० पू० ८ वीं शताब्दी से व्याकरण, निरुक्त, छंद और ज्योतिष आदि विषयों का विशेषाध्ययन शुरू हुआ। इन विषयों के पंडित अपने-अपने विषयों पर स्वतंत्र ग्रंथ लिखने लगे जिनसे अध्ययन-अध्यापन का कार्य सुकर होने लगा। राज्यशास्त्र का आरंभ भी इसी युग में हुआ, परंतु उपर्युक्त विषयों के बाद संभवतः धर्मशास्त्र के साथ। दुर्भाग्यवश इस विषय के सब प्राचीनतम ग्रंथ जो संभवतः ई० पू० छठीं शताब्दी में रचे गये, नष्ट हो गये।

राज्यशास्त्र के निर्माताओं के सिद्धांतों और ग्रंथों के परिचय हमें केवल महाभारत और कौटिल्य के अर्थशास्त्र से ही होता है। यद्यपि इन दोनों ग्रंथों के विषय, रूप, दृष्टिकोण और परंपराएँ भिन्न हैं फिर भी इनमें उल्लिखित पूर्व सूरियों के नामों में अंतर नहीं है। महाभारत का इस विषय का वृत्तांत प्रायः दंतकथात्मक ही है। इसमें कहा गया है कि प्रारंभ में ब्रह्माजी ने उस समय फेली हुई अराजकता का अंत करके समाज व्यवस्था पुनः स्थापित करने के बाद १ लाख श्लोकों में विशाल राज्यशास्त्र की रचना की। इसे क्रमशः शिव विशालाक्ष, इंद्र, बृहस्पति तथा शुक्र ने संक्षेप किया<sup>२</sup>। राज्यशास्त्र के अन्य ग्रंथकारों में मनु, भारद्वाज और गौरीशिरस् का भी उल्लेख है।

इन देवताओं के नामों से यह न समझ लेना चाहिये कि इन ग्रंथों का अस्तित्व केवल महाभारतकार अथवा कौटिल्य की कल्पना में ही था। प्राचीन भारत के लेखकों की यह प्रथा थी कि वे बहुधा स्वयं भ्रष्टा रहकर अपने ग्रंथों पर देवताओं या पौराणिक ऋषियों के नाम दे दिया करते थे। मनुस्मृति, याज्ञवल्क्यस्मृति, पराशरस्मृति तथा शुक्रनीति आदि ग्रंथों के नाम इसके उदाहरण हैं।

इस निष्कर्ष की पुष्टि कौटिल्य के अर्थशास्त्र से भी होती है; जिसमें

१ तै० स० ३.४-५; म.९.१; का० सं० ३१.१०; १५.४; श० ब्रा० १.७.३.४;

५.३.१.१; ३.३.६-८; ४.४.७; ६.३.४.५; १३.१.६.म; २.९.२-५; ४.४.१;

ऐ० ब्रा० १.१४; २.३३; म.१०-१२; १४; २३; ३१; प० ब्रा० १६.४.

२ श्रुतिपर्व ५७;५म.

अनेक स्थलो में<sup>१</sup> विशालाक्ष, इंद्र ( बहुदंत ), बृहस्पति, शुक्र, मनु, भारद्वाज और गौरशिरस् का उल्लेख करके इनके मतव्यों पर विचार किया गया है। इनके अतिरिक्त अर्थशास्त्र में पराशर, पिशुन, कौणपदंत, वातव्याधि, भोटमुख, कात्यायन, और चारायण आदि राज्यशास्त्र के प्रणेताओं की भी उल्लेख है।

अन्य शास्त्रों की भाँति राज्यशास्त्र में भी विभिन्न परंपराएँ थीं। कुछ मनु प्रजापति को अपना गुरु मानते थे, कुछ देवगुरु बृहस्पति को, कुछ उनके प्रतिद्वंदी असुरों के आचार्य शुक्र उशनस् को। कुछ ब्रह्मा के अनुयायी थे तो कुछ इंद्र के और कुछ शिव के। प्रारंभ में शास्त्र के प्रवेशार्थियों के लिए सूत्रों की रचना हुई होगी बाद में इन्हें विशद ग्रंथों का रूप दिया गया। ये ग्रंथ लिखे तो गये मनुष्यों द्वारा पर नाम इन पर देवताओं या ऋषियों के दिये गये।

दुर्भाग्यवश इनमें से कोई ग्रंथ इस समय उपलब्ध नहीं है। ऐसा जान पड़ता है कि कुछ ग्रंथों की सामग्री तो महाभारत के शांतिपर्व के राजबर्ष अध्याय में समाविष्ट कर ली गयी और बाकी ग्रंथ कौटिल्य की अनुपम रचना अर्थशास्त्र द्वारा पहले पिछाड़े गये और पीछे छुप्त हो गये। फिर भी कुछ ९ वीं शताब्दी तक उपलब्ध थे, क्योंकि सुरेश्वराचार्य कृत याशवल्क्यस्मृति की बाल-क्रीड़ा टीका में विशालाक्ष का एक श्लोक उद्धृत किया गया है<sup>२</sup>।

फिर भी अर्थशास्त्र के उल्लेखों से उपर्युक्त छुप्त ग्रंथों के स्वरूप का अंदाज लग जाता है। राज्यशास्त्र इस समय अध्ययन का नया विषय था इसलिए अनेक ग्रंथकार वेद, दर्शन तथा वार्ता के मुकाबले राज्यशास्त्र के महत्त्व की चर्चा से ही अपने ग्रंथ आरंभ करते थे। उशनस् तो यहाँ तक कह गये हैं कि संसार के सब शास्त्रों में केवल राज्यशास्त्र ही अध्ययन योग्य विषय है।

इन ग्रंथों में नृपतंत्र का ही विवेचन है और आदर्श राजा के गुणों और उसकी शिक्षा के वर्णन ने ही अधिकांश स्थान ले लिया है। कोश, बल और दुर्गों के संबंध में उठनेवाली कठिनाइयों का भी सविस्तर वर्णन है। मंत्रिमंडल के कार्य और रूप रेखा का भी विशद वर्णन मिलता है और शात हाता है कि मंत्रियों की संख्या और गुणों के बारे में काफी मतभेद था। राष्ट्रनीति के

१ देखिये पृष्ठ ६, १७, २७-२८, ३२-३, ६३, १७७, १९२, २६३, २६४, ३२२, ३२८-३०, ३७५, ३८२ ( अर्थशास्त्र डा० शामशास्त्री संपादित द्वितीय संस्करण )

३ अर्थशास्त्र ( त्रिवेदम् सं० सी० ) भाग १ भूमिका पृष्ठ ६



सिद्धांतों की भी विवेचना की गयी है। भारद्वाज की राय बलवान के सामने झुक जाने की है तो विशालाक्ष के मत में लड़ते लड़ते मर मिटना ही श्रेयस्कर है। बातव्याधि ने षाड्गुण्य के सिद्धांत को अस्वीकार और द्वैगुण्य का समर्थन किया है। मालूम होता है इन ग्रंथकारों ने करव्यवस्था संबंधी प्रश्नों पर विचार नहीं किया, कम से कम अर्थशास्त्र में इस विषय पर इनके मतव्यों का उल्लेख नहीं है। राज्य की आय तथा प्रांतीय कर्मचारियों पर नियंत्रण के प्रश्न पर विचार किया गया है परंतु स्थानीय शासन का विषय छोड़ दिया गया है। इन ग्रंथों में दंड और व्यवहार ( दीवानी और फौजदारी ) चोरी, डकैती, गबन आदि अपराधों के लिए दंड की व्यवस्था<sup>१</sup> भी है। अंत में हम इस निष्कर्ष पर पहुँचते हैं कि वे ग्रंथ कौटिल्य के अर्थशास्त्र के पूर्ववर्ती थे और उनमें अर्थशास्त्र के प्रथम, द्वितीय, तृतीय, चतुर्थ और सप्तम अध्याय में वर्णित विषयों का विवेचन या। अवश्य ही अर्थशास्त्र का विवेचन उनकी अपेक्षा बहुत गहरा है।

महाभारत भी राज्यशास्त्र का महत्त्वपूर्ण आकर ग्रंथ है। शांतिपर्व के राजधर्म-पर्व के अध्यायों में राजा के कर्तव्यों और शासन-व्यवस्था के अनेक अंगों का अत्यंत विशद वर्णन है। इसमें राज्यशास्त्र की महत्ता का वर्णन है (अध्याय ६३-६४) और राज्य तथा राजतंत्र की उत्पत्ति पर महत्त्वपूर्ण सिद्धांत स्थापित किये गये हैं ( अध्याय ५६, ६६, ६७ )। कई अध्यायों में राजा और मंत्रियों के कर्तव्यों और उत्तरदायित्व का वर्णन है। ( ५५-५६, ७०-७१, ७६, ८४, ८६, १२० )। छ अध्यायों में कर व्यवस्था का विवेचन है ( ७१, ७६, ८८, ८७, १२०, १३० ), परंतु राजकर्मचारियों के कर्तव्यों का विवरण अर्थशास्त्र ( अध्याय २ ) के समान विशद नहीं है। स्वराष्ट्र शासन-व्यवस्था का वर्णन संक्षेप में एक अध्याय में है ( ८० ), परंतु परराष्ट्र नीति और संधि-विग्रह विषय को अधिक स्थान दिया गया है ( अध्याय २०, ८६, ८६, १००-१०३, ११० और ११३ )। निस्संदेह महाभारत का राजधर्म विभाग का विवेचन पूर्ववर्ती ग्रंथकारों से अधिक सविस्तर और सांगोपांग है। संभवतः इसमें उनके कुछ सिद्धांत और कुछ श्लोकों का भी समावेश हुआ है।

शांति पर्व के राजधर्म पर्व के अध्याय के अतिरिक्त भी महाभारत के कुछ अध्यायों में राज्यतंत्र पर विचार किया गया है। सभा पर्व के ५वें अध्याय में

१ देखिये — अर्थशास्त्र में पृष्ठ ६, ६८, १२७, १६१, १८२, १८२, १८६ और १८८।

आदर्श राज्यव्यवस्था का सरस और सुंदर वर्णन है। आदिपर्व के १४२वें अध्याय में विशेष परिस्थितियों में राज्य-कारभार में कूटनीति का भी समर्थन किया गया है। सभापर्व के ३२ वें और वनपर्व के २५ वें अध्याय में आपद्धर्म को बड़ा मनोरंजक विवेचन है।

महाभारत के पश्चात् कौटिल्य का प्रसिद्ध अर्थशास्त्र का उल्लेख करना क्रमप्राप्त है। वह राज्यशास्त्र का महत्वपूर्ण ग्रंथ है। यह भी उपर्युक्त ग्रंथों की श्रेणी में आता है परंतु इसमें सब विषयों का पूर्ण सविस्तर विवेचन किया गया है, पहले के आचार्यों के मतों पर विचार किया गया है और अपने मत स्थिर किये गये हैं। प्रथम विभाग में नृपतंत्र से संबद्ध विषयों का विचार है। दूसरे विभाग में अनेक अधिकारियों का कर्तव्यक्षेत्र और अधिकारों का वर्णन किया गया है। अगले दो विभागों में दीवानी तथा फौजदारी कानून, दाय विभाग तथा रस्मरिवाजों का विवेचन है। पाँचवें विभाग में राजा के अनुचरों के कर्तव्यों का वर्णन तथा छठवें में राज्य के सप्त प्रकृतियों के स्वरूप और कर्तव्यों का विधान है। शेष ६ विभागों में परराष्ट्रनीति—विभिन्न राजाओं से संबंध, उनको पराभूत करने के उपाय, संघि-विग्रह के उपयुक्त अवसर, युद्ध चलाने के तरीके, शत्रुओं में फूट डालने के उपाय आदि का विशद वर्णन है।

अर्थशास्त्र का मुख्य उद्देश्य शासन कार्य में राजा को मार्गनिर्देशन करना था। नृपतंत्र या शासनव्यवस्था के मूल सिद्धांतों का दार्शनिक विवेचन उसमें नहीं मिलता है। शासन की वास्तविक समस्याओं को सुलझाना ही इसका उद्देश्य था और युद्ध तथा शांतिकाल में शासन यंत्र का क्या स्वरूप और कार्य होना चाहिये इसका जैसा व्यौरेवार वर्णन अर्थशास्त्र में हुआ है वह बाद के ग्रंथों में—शुक्रनीति के अतिरिक्त—और कहीं नहीं मिलता।

अर्थशास्त्र के रचनाकाल के बारे में बड़ा मतभेद है। सर्वश्री श्यामशास्त्री गणपत शास्त्री, न० ना० लॉ, स्मिथ, फ्लीट और जायसवाल के मत से यह चंद्रगुप्त के प्रख्यात मंत्री कौटिल्य की ही कृति है। परंतु सर्वश्री विंटरनिश जॉली, कीथ और देवदत्त भांडारकर का मत है कि प्रस्तुत ग्रंथ बहुत बाद में ईसवी सन् की पहली कुछ शताब्दियों में लिखा गया<sup>१</sup>। दोनों में से किसी

१ श्यामशास्त्री—अर्थशास्त्र की भूमिका; जायसवाल—हिंदू-पॉलिटि, अपेंडिक्स सी०; लॉ—कलकत्ता रिव्यू, १९२४, अर्थशास्त्र का परंपरागत काल, ई० पू० ३००, स्वीकार करते हैं। मगर जॉली—इंट्रोडक्शन टु अर्थशास्त्र, कीथ—संस्कृत लिटरेचर, पृष्ठ ४२८ से, तथा विंटरनिश, गेशिरिक्ट डर इंडेर लिटरेचर भाग ३, अर्थशास्त्र इससे बहुत आवांछित समझते हैं।

की पुष्टि में पक्के प्रमाण नहीं मिलते और बाद में ग्रंथ में थोड़ी-बहुत जोड़-जाड़ होने के कारण इसके रचनाकाल की समस्या और भी उलझ गयी है। विंटरनिश्वा आदि का कहना है कि यदि ग्रंथ चंद्रगुप्त मौर्य के मंत्री कौटिल्य प्रणीत है तो इसमें यूनानी इतिहासकारों द्वारा वर्णित मौर्य साम्राज्य और शासनव्यवस्था का उल्लेख क्यों नहीं मिलता। इसमें नगर की प्रबंध-समितियों और विदेशियों की देख-रेख का जिक्र भी नहीं है। इसके अतिरिक्त इसमें कौटिल्य का नाम अन्य पुरुष में प्रयुक्त है इससे भी स्पष्ट है कि इसका लिखनेवाला कोई और ही था।

श्यामशास्त्री और जायसवाल इसके विरोध में कहते हैं कि पुस्तक के अंत में स्पष्ट लिखा हुआ है कि नंदों का उच्छेद करनेवाले कौटिल्य ने इसकी रचना की है। यह कहना भी गलत है कि ग्रंथकार मौर्य साम्राज्य के विस्तार से अपरिचित था क्योंकि उसने लिखा है कि भारत में साम्राज्य की सीमा हिमालय से लेकर समुद्र तक हो सकती है। ग्रंथ का लक्ष्य औसत या साधारण राज्यतंत्र का वर्णन करना था। विशाल साम्राज्य की स्थापना तो भारत के इतिहास की असाधारण घटना थी अतः उसका विशेष वर्णन नहीं किया गया है। अवश्य ही अर्थशास्त्र में केवल विभिन्न विभागों के अध्यक्षा का ही उल्लेख है, नगर पंचायतों का वर्णन संभवतः इसलिये नहीं किया गया होगा कि वे गैरसरकारी संस्थाएँ थीं। भारतीय ग्रंथकारों में अपने नाम का प्रथम पुरुष के बजाय अन्य पुरुष में उल्लेख बहुत साधारण बात है, इसलिए कौटिल्य के नामोल्लेख से ही सिद्ध नहीं होता कि ग्रंथ कौटिल्य का रचा नहीं है।

कौटिल्य ने जिस समाज का चित्रण किया है उसमें विधवाओं के नियोग और पुनर्विवाह रूढ़ थे, विवाहविच्छेद अज्ञात नहीं था और लड़कियों का विवाह श्रुतुप्राप्ति के पश्चात् प्रौढ़ावस्था में होता था। यह स्थिति मौर्ययुग में थी। बौद्धों के प्रति अवज्ञा (पृष्ठ १६६) तथा परिवार का प्रबंध किये बिना भिक्षु होने की मनाही (पृ० ४८) भी यह बताती है कि ग्रंथ की रचना ऐसे समय हुई जब बौद्धधर्म राजधर्म नहीं बन गया था परंतु उसका प्रचार इतना था कि लग परिवार छोड़कर भिक्षु बनने को उद्यत रहते थे। ग्रंथ में राज-कर्मचारी के लिये अनेक बार 'युक्त' शब्द का प्रयोग हुआ है। अशोक के शिलालेखों में भी यह शब्द इसी अर्थ में प्रयुक्त हुआ है, परंतु बाद में इसका चलन न रहा।

इन सब बातों तथा ग्रंथ-समाप्ति के श्लोक से यह तो सिद्ध है कि कम से कम ग्रंथ का मूल भाग मौर्यकाल का ही है और उसके कौटिल्य के ही विचार

हैं। बाद में उसमें इधर-उधर कुछ संशोधन होते रहे। जैसे ग्रंथ में चीन का उल्लेख अवश्य ही बाद का है क्योंकि ३०० ई० पू० में चीन देश के बारे में यह नाम रूढ़ नहीं हुआ था। इसी प्रकार सुरंग शब्द वाले स्थल भी बाद के हो सकते हैं, चूँकि ग्रीक 'सिरिक्स' से ही यह शब्द निकला है। पृ० २५५ में कौटिल्य के मुकाबले भारद्वाज के विचार रखे गये हैं। इसका उद्देश्य निष्पक्षरूप से दो विरोधी सिद्धांत उपस्थित करना भी हो सकता है, परंतु यदि भारद्वाज को प्रधानता देना उद्देश्य हो तो यह अध्यायभाग भी बाद में जोड़ा गया हो सकता है।

इस प्रकार के कुछ वाक्यों या अध्यायों को छोड़कर ग्रंथ का शेष भाग अवश्य ही मौर्यकालीन और कौटिल्यकृत है।

कौटिल्य कोरे राजनीतिज्ञ ही नहीं वरन् राजनीति के एक संप्रदाय के संस्थापक थे इसीसे उनका और उनके ग्रंथ का बाद के युग में भी सम्मान होता रहा। राजनीति के वाङ्मय में अर्थशास्त्र का वही स्थान है जो व्याकरण शास्त्र में पाणिनि की अष्टाध्यायी का। पाणिनि की भाँति कौटिल्य ने समस्त पूर्ववर्तियों को परास्त कर दिया और उनके ग्रंथ धीमे-धीमे उपेक्षित तथा विछुपत हो गये। पाणिनी की रचना इतनी श्रेष्ठ है कि परवर्ती व्याकरण उसके आगे बढ़ना असंभव समझते थे। यही भाव कौटिल्य के प्रति भी राज्यशास्त्र के विद्वानों का था<sup>१</sup>। यही बाद में राज्यशास्त्र के मौलिक ग्रंथों का अभाव होने का एक कारण है। इस अभाव का एक और कारण हो सकता है। २०० ई० पू० से २०० ई० तक रचित मनु, विष्णु और याज्ञवल्क्य स्मृतियों में राजा के कर्तव्य, राजकर्मचारियों के कार्य, दंड और व्यवहारविधान, परराष्ट्रसंबंध आदि विषयों का विवेचन किया गया है। यह विवेचन अर्थशास्त्र के समान विस्तृत तथा गंभीर न होते हुए भी साधारण व्यवहार के लिये यथेष्ट था। उपर्युक्त स्मृतियों में इन विषयों के अतिरिक्त वर्ण, आश्रम, प्रायश्चित्त जैसे विषयों का विवेचन भी मिलता था, अतः विस्तृत राज्यशास्त्र के ग्रंथों की अपेक्षा वे ग्रंथ अधिक उपयुक्त और लोकप्रिय हुए।

उपर्युक्त स्मृतियों में शासनसमस्याओं का स्थूलरूप से ही विचार किया

१ संस्कृत वाङ्मय में एक और अर्थशास्त्र—बाहस्पत्य अर्थशास्त्र है। यह बहुत बाद की रचना है और इसमें कुछ भी नवीनता नहीं है। इसकी रचना संभवतः १२वीं शताब्दी में किसी निम्न कोटि के व्यक्ति ने की और इस पर नाम दे दिया बृहस्पति का जो इस शास्त्र के आदि आचार्यों में है।



गया है। यदि देश में गंभीर राजनीतिक चिंतन होता रहता तो अवश्य ही ये ग्रन्थ अपर्याप्त सिद्ध होते और नये ग्रन्थों की रचना होती। पर ऐसा न हुआ। अर्थशास्त्र, मनुस्मृति इत्यादि ग्रन्थों के द्वारा राज्यशास्त्रविषयक ग्रन्थ का स्वरूप सदा के लिये निश्चित हो गया। बाद के युग में नये सिद्धांत स्थापित ही नहीं किये गये। इसका कारण बाद के विद्वानों की बुद्धि का धर्म और नीति से अत्यधिक प्रभावित होना ही है। पहले के आचार्यों का मत था कि राजा प्रजा का स्वक है और अत्याचारी राजा को मारना पाप नहीं। यदि राज-हत्या के प्रश्न पर विशुद्ध लौकिक और व्यवहारिक दृष्टिसे विचार किया गया होता तो बहुत से नये सिद्धांत और ग्रंथ रचे गये होते। प्रजा के सेवक होने के कारण राजा के क्या कर्तव्य हैं, राजा यदि निरंकुश शासन करने लगे तो प्रजा उसका वैधानिक या व्यावहारिक प्रतिकार कैसे करे, किस स्थिति में प्रजा राजनिष्ठा-कर्तव्य से मुक्त होती है और राजा को कर देना बंद कर सकती है, किस प्रकार जनमत प्रभावी हो, राजबन्ध के आत्यंतिक उपाय से पहिले प्रजा कौनसे सौम्य उपाय व्यवहार में ला सकती है। राजसैन्य के मुकाबले में वे कहाँ तक सफल हो सकते हैं, ये सब ऐसे प्रश्न हैं, जिन्हें विचारने से अनेक नये सिद्धांत प्रकाशित हुए होते और इस विषय पर बाद की शताब्दियों में प्रचुर साहित्य रचा जाता। परन्तु हमारे आचार्यों ने केवल धार्मिक और नैतिक दृष्टिसे ही इस प्रश्न पर विचार किया। राजाका कर्तव्य तनमनधनसे प्रजापालन था। यदि वह कर्तव्यसे व्युत्त होता है तो देवता उसे दंड देंगे। प्रजा के पास उसके प्रतिकार का कोई व्यवहारिक उपाय नहीं था। अनेक स्थलों पर यह कहा गया है कि दुराचारी राजा पागल कुत्ते की भाँति बध्य है, परन्तु कैसे और किनके द्वारा यह नहीं बताया गया। काव्य और दर्शन शास्त्र में भारतीयों की इस समय नवनवोन्मेषशालिनी प्रतिभा गुप्तोत्तर युग में इस क्षेत्र में न जाने कैसी निस्तेज सी हो गयी।

उत्कीर्ण लेखों से पता चलता है कि स्थानीय शासन और करव्यवस्था में देश के विभिन्न भागों में बहुत वैभिन्न्य था। विभिन्न राज्यों में समय समय पर नये नये कर लगाये जाते थे और भिन्न-भिन्न प्रांतों में स्थानीय शासन का विकास भिन्न-भिन्न प्रकार से हुआ था। इन नये विषयों पर भी नये ग्रंथ लिखे जा सकते थे। पर ऐसा संभवतः इसलिए नहीं हुआ कि कर और स्थानीय शासन विभिन्न प्रदेशों की प्रथाओं के अनुसार होते थे और राज्य शास्त्र के प्रमाणभूत ग्रंथों में इन स्थानीय विभिन्नताओं का स्थान नहीं दिया जाता था।



मौर्य शासनपद्धति से गुप्तों की शासनपद्धति काफी विभिन्न थी; आगे चलकर हर्ष और उसके उत्तरकालीन राजाओं के समय में भी इस क्षेत्र में कुछ फेरफार हुए। इस विषय पर ग्रंथ लिखे जा सकते थे। किंतु ऐसा नहीं हुआ। मालूम होता है कि राज्यशास्त्रज्ञों की सम्पत्ति में ये फेरफार विशेष महत्व के नहीं थे, इसलिये नये ग्रंथ नहीं लिखे गये।

कुछ लोगों का अनुमान है कि कौटिल्य के बाद राजनीति के ग्रंथों के अभाव का कारण ई० पू० २०० से ३०० ई० तक के विदेशी आक्रमण और विदेशी राज्यों की स्थापना है। परंतु यह ठीक नहीं क्योंकि यूनानी, शक, पहलव कुशान राजाओं के राज्य पंजाब के परे बहुत थोड़े समय तक ही रह सके। मध्यदेश और बिहार, जो ५०० ई० पूर्व से ही आये संस्कृति के केंद्र थे, विदेशी राज्य से मुक्त ही रहे।

अतः हम इस निष्कर्ष पर पहुँचते हैं कि ईसा के प्रथम सहस्राब्द में राजनीति के साहित्य-क्षेत्र में मौलिक ग्रंथों के अभाव के कारण कौटिल्य के अर्थशास्त्र का सर्वेक्षण प्रभाव, राजनीतिक चिंतन का अभाव और शासन-व्यवस्था में किसी महत्वपूर्ण विकास का न होना ही था। कुछ एक मामूली ग्रंथ या संग्रह अवश्य बनाये गये परंतु उनमें कोई नई बात न थी।

परवर्ती काल में जो कुछ ऐसे ग्रंथ रचे भी गये उन पर अर्थशास्त्र की ही धाक स्पष्ट दिखाई देती है। उदाहरण के लिए कामंदकीय नीतिसार को लीजिये जो संभवतः गुप्तकाल में ५०० ई० के आस-पास लिखा गया। यह कौटिल्य के ग्रंथ का छंदोबद्ध सन्तुष्टीकरण मात्र है। इसके गुप्तनाम लेखक ने इसे अनुष्टुप छंद में इसीलिए बाँधा कि विद्यार्थी इस प्रामाणिक ग्रंथ को कंठस्थ कर सकें। परंतु इस ग्रंथ में शासनव्यवस्था का वर्णन नहीं किया गया है। राजा और उसके परिवारों के वर्णन ने ही सारी जगह छेक ली है इससे पता चलता है कि इस समय नृपतंत्र कितना शक्तिशाली हो चुका था। अर्थशास्त्र का गणतंत्रवाला अध्याय इसमें है ही नहीं क्योंकि संभवतः इस समय तक गण-तंत्रों का अस्तित्व ही मिट चुका था। दोबानी और फौजदारी कानून, दायविभाग, वर्णव्यवस्था इत्यादि विषय भी छोड़ दिये गये हैं क्योंकि स्मृतिकारों ने इसे अपना विशेष विषय बना लिया था।

शुक्रनीति भी प्राचीन भारतीय राज्यतंत्र के अध्ययन के लिए बड़े काम की है। इसकी रचनातिथि अनिश्चित है। अन्य ग्रंथों के समान इसमें भी राज्य अथवा शासन तंत्र का सैद्धांतिक विवेचन नहीं किया गया है परंतु इसमें शासनव्यवस्था का जैसा सांगोपांग विवरण है वैसा अर्थशास्त्र के बाद के किसी

अन्य ग्रंथ में नहीं है। इस ग्रंथ के समय तक गणतंत्रों का नामनिशान मिट चुका था अतः इसमें भी नृपतंत्र का ही वर्णन है। राजा और उसके मंत्रियों तथा कर्मचारियों के कार्यों के अतिरिक्त इसमें परराष्ट्र और राजनीति का वर्णन बड़े विस्तार से किया गया है। न्याय की व्यवस्था का भी इसमें पूरा विवरण है। प्रसंगवश समाज-शास्त्र और समाज-नैतिके कुछ प्रश्नों पर भी विशद विचार किया गया है। इस ग्रंथ की रचनाशैली और समाजचित्रण कामंदकीय नीतिसार और नारदस्मृति जैसा ही है अतः इसे ८वीं शताब्दी के अंतिम चरण में रखा जा सकता है। इसके कुछ श्लोक जिनमें उत्तर-पश्चिम में यवनों के होने का उल्लेख और ताप तथा बारूद का वर्णन है ( चौथा अ० ७, १९३ ) बाद के हो सकते हैं। कुछ विद्वान् इसे १६ वीं शताब्दी में रखते हैं परंतु यह गलत है क्योंकि ११०० से १६०० के बीच में रचे गये ग्रंथों से इसकी शैली और विचारधारा एकदम भिन्न है।

११०० ई० के बाद से भारतीय वाङ्मय की अधिकांश शाखाओं से मौलिकता जाती रही। राज्यशास्त्र भी इसका अपवाद नहीं है। ११०० से १७०० तक बहुत से संकलनात्मक ग्रंथ रचे गये जिनमें धर्म के विभिन्न अंगों का सविस्तार वर्णन किया गया है। राजनीति पर भी इन ग्रंथों में अध्याय लिखे गये हैं किंतु उनमें नावीन्य बिल्कुल नहीं हैं। इस श्रेणी के कुछ उल्लेखनीय ग्रंथ ये हैं। लक्ष्मीधर ( ११२५ ) का राजनीति कल्पतरु, देवगभट्ट ( १३०० ई० ) का राजनीतिकांड, चंडेश्वर ( १३२५ ई० ) का राजनीति-रत्नाकर, नीलकंठ ( १६२५ ई० ) का नीतिमयूख तथा मित्र मिश्र ( १६५० ई० ) का राजनीति प्रकाश। अधिकतर ग्रंथ पुरोहितों के कर्मकांड की दृष्टि से लिखे गये हैं। राजनीति प्रकाश में राज्याभिषेक का वर्णन १०० पृष्ठों में है। नीतिमयूख में बड़े विस्तार से बताया गया है कि राजा किस प्रकार नहाये, और क्षौर कराये, दुस्वप्न और अपशकुन होने पर क्या करे और उपद्रवों के निराकरण के लिए क्या शांति कराये। इन ग्रंथों में अमात्य, दुर्ग, कोष परराष्ट्र और राजनीति का भी वर्णन है पर उसमें कोई भी नवीनता नहीं है। इन विभिन्न विषयों पर पूर्व आचार्यों के ही उद्धरण अधिकतर दिए गये हैं। शिवाजी के मंत्री रामचंद्र पंत अमात्य ने भी मराठी में १६८० ई० के लगभग राजनीति पर एक छोटी-सी रचना की थी पर इसमें भी कोई नये विचार नहीं हैं। प्राचीन राजनीति के विद्यार्थी को इन मध्यकालीन ग्रंथों से बहुत कम सहायता मिल सकती है।

## अध्याय २

### राज्य की उत्पत्ति और प्रकार

राज्यशास्त्र के आधुनिक ग्रंथों में राज्य की उत्पत्ति पर बड़े विस्तार से विचार किया जाता है। सर्वप्रथम राज्य की किस प्रकार उत्पत्ति हुई इसके तत्कालीन प्रमाण तो मिल नहीं सकते। सामाजिक या राजनीतिक संघटन से परिचित लोगों ने भिन्न-भिन्न समय पर अपने राज्य की किस प्रकार स्थापना की इसके उदाहरण इतिहास में बहुत मिलते हैं पर पहले पहल मनुष्य ने राजनीतिक संघटन का ज्ञान प्राप्त करके किस प्रकार राज्य की स्थापना की इसकी तो पुराणों और किंवदंतियों के सहारे कल्पना ही की जा सकती है। आधुनिक लेखक वैज्ञानिक प्रणाली और विकासवाद के सिद्धांतों के आधार पर अपना अपना मत प्रतिपादन करते हैं। इस समय भी आदिम अवस्थामें रहनेवाली जंगली जातियों की स्थिति के निरीक्षण से उनके कुछ सिद्धांतों की पुष्टि भी होती है। परंतु पुराने विचारकों को, चाहे वे पूर्व के हों या पश्चिम के, ये साधन उपलब्ध न थे। प्राचीन भारत में अधिकतर संस्थाओं की उत्पत्ति दैवी ही मानी जाती थी और राज्य की उत्पत्ति भी इसी प्रकार समझी जाती थी।

महाभारत<sup>१</sup> और दीर्घनिर्णय में<sup>२</sup> राज्य की उत्पत्ति पर विचार किया गया है और विभिन्न संप्रदाय तथा समय के होनेपर भी दोनों ग्रंथ के विचारों में महत्वपूर्ण साम्य है। दोनों का कहना है कि मनुष्य समाज की सृष्टि के बाद बहुत दिनों तक सतयुग, सुख और शांति का स्वर्णकाल रहा, लोग स्वभावतः धार्मिक होते थे और सरकार तथा कानून या विधिनियमों के बिना ही शांति और सदाचारपूर्वक रहते थे। भारत में ही नहीं पश्चिम में भी सृष्टि के आदिकाल में स्वर्णयुग की कल्पना की गयी है।

प्लेटो आदि कुछ यूनानी लेखकों ने भी इस धारणा का उल्लेख किया है कि सृष्टि के आदि में शांति और सदाचार के स्वर्ण युग का दौर दौरा या जिसके

१ शांतिपर्व, अध्याय २८.

२ भाग ३, पृ० ८४-८६

सामने वर्तमान अच्छे से अच्छे राज्य भी फीके हैं।<sup>१</sup> अठारहवीं शताब्दी का फ्रेंच ग्रंथकार रूसो भी आदिम स्वर्णयुग पर विश्वास रखता था।

महाभारत में लिखा है कि बहुत समय तक बिना राजा और न्यायाधीश के ही समाज सत्पथ पर चलता रहा परंतु बाद में किसी प्रकार अव्यवस्था आरंभ हो गया। लोग सदाचार से भ्रष्ट होकर स्वार्थ, लोभ और वासना के वश में हो गये और जिस स्वर्गीय व्यवस्था में वे रहते थे वह नरक बन गयी। मात्स्यन्याय, जिसकी लाठी उसकी भैंस, का बोलबाला हुआ। बलवान् निर्बलों को खाने लगे। देवता भी यह सब देखकर चिंतित हुए और उन्होंने इस दुर्दशा का अंत करने का निश्चय किया। लोग भगवान् ब्रह्मा के शरण में गये। ब्रह्माजी इस निश्चय पर पहुँचे कि मनुष्य जाति की तब ही रक्षा हो सकेगी जब एक आचारशास्त्र बनाया जाय और उसे राजा के द्वारा कार्यान्वित किया जाय। अतः उन्होंने एक विस्तृत विधान बनाया और अपने मानस पुत्र विरजस की सृष्टि करके उसे राजा बनाया। जनता ने भी उसके अनुशासन में रहना स्वीकार किया<sup>२</sup>। इस विवरण से स्पष्ट है कि राज्य की उत्पत्ति दैवी मानी जाती थी, राजा के राज्याधिकार का आधार उसकी दिव्य उत्पत्ति भी थी और इस पतित जीवन के अंत करने की नीयत से उसकी आज्ञा मानने के लिए प्रजा की सहमति थी। यहाँ इस बात का भी उल्लेख कर देना उचित है कि ईसाई मत के प्रभाव के कारण यूरोप में भी राजा के दैवी उत्पत्ति के सिद्धांत का बहुत बोलबाला था। खासकर मध्ययुग में तो राजा ईश्वर का प्रतिनिधि और उसके अधिकार ईश्वर प्रदत्त माने जाते थे। इस्लाम में भी बादशाह खुदा का प्रतिनिधि समझा जाता था।

१ कुछ निरीक्षकों का कहना है कि १६ वीं सदी में भी अफ्रीका तथा आस्ट्रेलियामें ऐसी जंगली जातियाँ विद्यमान थी, जो शासनतंत्र से अपरिचित होने पर भी पूरे सौहार्द और आनंद से रहती थीं। परंतु संभव है कि ये निरीक्षक उनकी भाषा न जानने और अधिक देर उनके साथ न रहने के कारण इन जातियों की वास्तविक स्थिति न जान पाये हों।

२ नियतस्त्वं नरव्याघ्र शृणु सर्वमशेषतः । यथा राज्यं समुत्पन्नं आदौ कृत-  
युगेऽभवत् ॥ नैव राज्यं न राजासीन्न च दंडो न दांडिकः । धर्मेणैव  
प्रजाः सर्वा रक्षन्ति स्म परस्परम् ॥ पाल्यमानास्तपान्धोऽन्यं नरा धर्मेण  
भारत ॥ दैन्यं परमुपाज्जमुत्तत्सत्त्वान्मोह आविभात् । प्रतिपत्तिवियोगाच्च  
धर्मस्तेषामनीनशत् ॥ कामो नामापरस्तत्र प्रत्यपद्यत वै प्रभो ।



दीघनिकाय का विवरण<sup>१</sup> भी बहुत कुछ महाभारत के ही समान है। बौद्ध ईश्वर को नहीं मानते थे अतः ब्रह्मा द्वारा प्रथम राजा की सृष्टि की कथा उन ग्रंथों में स्वभावतः ही नहीं है। परन्तु उनमें यह कहा गया है कि बहुत पहले स्वर्णयुग था, जिसमें दिव्य और प्रकाशमान शरीरवाले मनुष्य बर्ग से आनन्दपूर्वक रहते थे। किसी प्रकार इस आदर्श समाज का अधःपतन हुआ, अंधाधुंधी और अव्यवस्था का दौरा दौरा हुआ और सभी जन इस दुर्व्यवस्था का श्रंत करने के लिए अधीर हो उठे। श्रंत में 'महाजनसम्मत्' नामक एक दिव्य और अयोनिज पुरुष का प्रादुर्भाव हुआ। वह बुद्धिमान् धार्मिक और याग्य था और सब जनों ने इससे अपना राजा होने और अव्यवस्था का श्रंत करने की प्रार्थना की। उसने प्रजा की विनती स्वीकार की और जनता ने उसे अपना राजा बनाया तथा उनकी सेवाओं के बदले में अपने धान का एक अंश देना स्वीकार किया।

हिंदू और बौद्धों की यह धारणा कि शासन संस्था के विकास के पूर्व स्वर्णयुग था इस बात की सूचिका है कि वे राज्य के पहले समाज की उत्पत्ति मानते थे। यही ठीक भी है। भाषा का जन्म पहले होता है व्याकरण का बाद को।

नारद<sup>२</sup> और बृहस्पति<sup>३</sup> भी स्वर्णयुग और उसके बाद की अव्यवस्था का उल्लेख करते हैं पर राज्य की उत्पत्ति के बारे में कोई उपयोगी बात नहीं कहते हैं।

उपर्युक्त उद्धरणों से सिद्ध होता है कि पौराणिक सतयुग की चाहे जो अवस्था रही हो जहाँ तक शात इतिहासका संबंध है हिंदू विचारक यह मानते थे कि समाज की रक्षा और विकास के लिए शासन संस्था का अस्तित्व अनिवार्य है और उसके बिना कोई समाज टिक नहीं सकता<sup>४</sup>। राज्य को देवी संस्था मानने का अर्थ यही है कि वह समाज के ही समान प्राचीन है और उसकी उत्पत्ति का कारण मनुष्य की सद्ज्ञात सामाजिक और राजनैतिक प्रवृत्ति ही है।

महाभारत के विवरण से यह प्रतीत होता है कि समाज के मानने से ही विराजस राजा हुआ और दीघनिकाय तो स्पष्ट ही कहता है कि 'महाजनसम्मत्'

१ भाग ३, पृ० ८४-६

२ अध्याय १—२।

३ ,, १।१

४ अराजकं नाम रट्टं पालेतुं न सक्का।



लोगों की प्रार्थना पर ही अव्यवस्था दूर करने पर तैयार हुए। तब लोगों ने उन्हें राजा बनाया। इन विवरणों में समाज की सहमति अथवा इकरारनामे से ही राज्य की स्थापना का भाव निहित है। धर्म सूत्रकारों का भी यह मत है क्योंकि वे लिखते हैं कि राजा प्रजा का सेवक है उसका कर्तव्य उनका संरक्षण है और उसे प्रजा की श्राय का १/६ वा भाग अपने वेतन के रूप में मिलना चाहिये<sup>१</sup>। हिंदू विचारकों ने इकरारनामे के इस सिद्धांत पर अधिक जोर संभवतः इसलिए नहीं दिया कि वे उसे समाज और सरकार को मूल उत्पत्ति के लिए अनुपयुक्त समझते थे और मनुष्य की स्वाभाविक समाजनिष्ठता को ही उत्तरदायी मानते थे।

अब लोग समझ गये हैं कि सहमति का सिद्धांत इतिहास की दृष्टि से अशुद्ध और तर्क की दृष्टि से लचर है। सहमति द्वारा सभ्य एवं राजनीतिक दृष्टि से विकसित जातियों द्वारा विशिष्ट राज्यों की स्थापना संभव है। पर प्राकृतिक अवस्था में सबसे पहले राज्य की स्थापना कैसे हुई यह गुरथी इस सिद्धांत से नहीं सुलझ सकती। सहमति या इकरार उस समाज में हो सकता है जहाँ लोग अपने और दूसरों के अधिकारों और कर्तव्यों को समझते हों, उस समाज में नहीं जहाँ लोग वनचरों की भांति रहते हों। फिर भी इस विषय में भारतीय विचारों की पाश्चात्य से तुलना लाभकर होगी।

प्राचीन ग्रीक या रोमन विचारकों ने इस सिद्धांत का उल्लेख नहीं किया है। इसका विकास यूरोप में प्रोटेस्टैंट आंदोलन के बाद ही हुआ। हॉब्स, लॉक और रूसो इसके प्रमुख समर्थक हैं।

बहुसंख्य प्राचीन भारत के विचारकों के समान हॉब्स का भी यह मत था कि संसारके प्रारंभ में अराजकता थी; हरेक मनुष्य यथासंभव दूसरे को दबाना चाहता था। इस अवस्था से उकता कर लोगों ने आपस में यह तय किया कि वे अपने अनियंत्रित अधिकार एक शासक को सौंप दें। मगर जनता और शासक में कोई इकरार न था न उसके अधिकारों पर कोई नियंत्रण लगा रखा था। इस अवस्था से शासक को जो अधिकार प्राप्त हुए उनको लोगों को वापस लेने का भी कोई अधिकार न रहा। हिंदू विचारकों में और हॉब्स में बहुत कुछ साम्य है। वे भी मानते हैं कि पहले अराजकता थी और जब पहला राजा ब्रह्मदेव ने निर्माण किया तब उसमें और जनता में कुछ 'समय' या इकरार न हुआ था। मगर उनका यह स्पष्ट कहना है कि यदि

‘समय’ को शर्तों से न हो तो ईश्वर निर्मित धर्मशास्त्र के नियमों से राजा की सत्ता नियंत्रित रहती है।

लॉक के मतानुसार राज्य की स्थापना से पहले की अवस्था प्रायः हिंदु पुराणों के सतयुग के समान ही थी। लोग प्रकृति तथा विवेक के नियमों का पालन करते थे और प्रायः एक दूसरे की जानमाल को नुकसान न पहुँचाते थे। मगर व्यक्ति व्यक्ति की बुद्धि में भेद और स्वार्थों के संघर्ष से प्राकृतिक नियम कौन है, इस प्रश्न पर कभी कभी मतभेद उत्पन्न होते थे। मगर समाज में कोई अधिकृत न्याय करनेवाले या दंड देनेवाले न थे जिसके कारण सभी न्यायाधीश और दांडिक हो सकते थे। इसमें गड़बड़ी होने लगी और उसके बचने के लिए लोगों ने आपस में ‘समय’ या इकरारनामा किया और सरकार की स्थापना की और उसे कुछ अधिकार सौंप दिये। इस मूल ‘समय’ से राजा और प्रजा दोनों भी समान रूप से बँधे हैं।

हिंदु विचारकों ने भी यह मान लिया है कि पहले सतयुग था और किसी प्रकार से लोभ और मोह के बश में ही जाने से लोगों का अधः पतन हुआ और शासनव्यवस्था की आवश्यकता उत्पन्न हुई। मगर सतयुग के लोग एकाएक लोभवश कैसे हुए यह जैसे हिंदु विचारक ठीक तरह से कह नहीं सकते उसी प्रकार लॉक भी यह नहीं समझा सकता है कि प्रकृति तथा विवेक के नियमों का पालन करनेवालों में स्वार्थजन्य झगड़े कैसे होने लगे, और ऐसे समय हरेक व्यक्ति समाज में न्यायाधीश और दांडिक कैसे हो सकता था। मूल ‘समय’ ( इकरारनामा ) की शर्तों से लॉक राजा के अधिकार का नियंत्रण करना चाहते हैं, हिंदु विचारक मूल दैवी शास्त्र के नियमों से।

प्राचीन भारतीय आचार्य लॉक और हॉब्स की भाँति बुद्धिवाद के युग में नहीं रहते थे। उन्होंने इन प्रश्नों पर अर्थधार्मिक और अर्थलौकिक दृष्टि से ही विचार किया था। अतः न तो वे इस समस्या के तल तक पहुँच सके और न शासन-संस्था तथा प्रजा के अधिकारों की भी स्पष्ट सीमा निर्धारण कर पाये। उन्होंने यह तो कह दिया कि राज्य द्वारा अपने संरक्षण और सेवा के बदले ही प्रजा राजा को कर देती तथा उसका अनुशासन मानती है और राजा के कर्तव्य-च्युत होने पर उसे हटाने और मार डालने का भी प्रजा को अधिकार है, पर उन्होंने यह कहीं नहीं बताया कि किन-किन परिस्थितियों में राजा इकरारनामा तोड़ने का दोषी समझा जाय और किन व्यावहारिक विधान-युक्त साधनों द्वारा प्रजा उससे इकरारनामे की शर्तों का पालन बाध्य रूप से करावे। आततायी राजा को हटाने या बंध करने का अधिकार प्रजा को देना ही इस बात का प्रमाण है

कि प्रजा ही राजसत्ता की मूल अधिकारी है और उसी का अधिकार सर्वोच्च है। परंतु राजच्युत करना तथा राजवध करना बड़ा उग्र और कठिन उपाय है। ज्यादा अच्छा होता यदि हमारे आचार्यों ने राजा पर अंकुश रखने के लिए कोई सदा व्यवहार में लाने योग्य वैधानिक मार्ग निकाला होता। परंतु हमें यह भी याद रखना चाहिए कि इस प्रकार का वैधानिक मार्ग यूरप में भी आधुनिक काल में ही पूर्णरूप से बन पाया है।

अर्वाचीन विचारकों ने राज्य की उत्पत्ति के बारे में और भी कल्पनाएँ की हैं। कुछ लोगों का कहना है कि बहुत पुराने जमाने में लोगों ने स्वेच्छा से कुछ व्यक्तिविशेष को अधिकार दिया। या तो वह पुरोहित था जो देव-ताओं को प्रसन्न कर सकता हो, या वह मंत्रवेत्ता था जो मंत्रबल से पानी बरसा सकता हो अथवा वह वैद्य था जिसमें रोग दूर करने की क्षमता थी। इस प्रकार अधिकार पा जाने पर, अपने रोब से और बाद में बलप्रयोग द्वारा भी इसके लिए अपने अधिकार कायम रखना या उनका विस्तार करना कठिन न था। संभव है कि कुछ जातियों में इस प्रकार भी शासन-संस्था या राजा की उत्पत्ति हुई हो। पर आर्य जातियों में पितृप्रधान सम्मिलित कुटुंब-पद्धति के ही बीजसे धीरे धीरे राज्यविकास अधिक युक्ति-युक्त प्रतीत होता है।

तुलनात्मक भाषाविज्ञान से इस बात के प्रमाण मिलते हैं कि अपने आदि देश में भी आर्य सम्मिलित कुटुंबों में ही रहते थे। इन कुटुंबों में दादा पिता, चाचा, भतीजे, लड़के और पतोहू सभी थे।<sup>१</sup> होमर के काल में दो दो सौ और तीन तीन सौ व्यक्तियों के परिवारों का उल्लेख मिलता है।<sup>२</sup> इस परिवार के गृहपति को परिवार के सदस्यों पर पूर्ण प्रभुत्व था। उसे अपने वशवर्तों किसी भी व्यक्ति को बेचने, बंधक रखने या अपराध करने पर श्रंगच्छेद और वध करने का भी अधिकार था। प्राचीन रोम में परिवार के गृहपति को ये अधिकार थे और कुछ वैदिक सूत्रों में भी पिता को आशा से अपराधी पुत्र के बेचने या उसकी आँखें फोड़ी जाने का वणन है।<sup>३</sup> प्रागैतिहासिक काल में

१ अधिकांश यूरोपीय (Indo-European) भाषाओं में चाचा, भतीजा, ससुर, सास, पतोहू आदि शब्द एक ही धातु से निकले हैं।

२ प्रायम के २० बेटे और १२ बेटियाँ थीं और वे अपनी पत्नी, पति, और संतान के साथ एक ही घर में प्रायम के साथ रहते थे।

३ ऋग्वेद ७. ११६. १७—में वर्णन है कि ऋज्राश्व की असावधानी से इसके पिता की १०० भेड़ें एक भेड़िया खा गया। पिता ने क्रुद्ध होकर (कृ. पृ. ४.)

सभी आर्य जातियों में कुटुंब के गृहपति के अधिकार और पद प्रायः राजा के ही समान थे। जब कुटुंब संस्था का विस्तार हुआ और उसने एक ही गांव में रहनेवाले काल्पनिक या वास्तविक पूर्वज से उत्पत्ति माननेवाले अनेक कुलों के संघ का रूप धारण किया तब गृहपति के अधिकारों के क्षेत्र की वृद्धि के साथ साथ उसकी व्यापकता में कुछ कमी भी आयी। गांव के सबसे बड़े कुल के सबसे वृद्ध गृहपति को सारा समाज अत्यंत आदर से देखता था और अन्य ग्रामवृद्धों की सलाह से वह ग्राम की व्यवस्था करता था।

ऋग्वेद से ज्ञात होता है कि तत्कालीन आर्य समाज कुटुंबों, जन्मनों, विशों और जनो<sup>१</sup> में विभाजित था। जन्मन् संभवतः एक ही पूर्वज के वंशजों का ग्राम था। इस प्रकार के कई ग्रामों का समूह विश् कहलाता था और इनका मुखिया विश्पति। विश् का संघटन बड़ा दृढ़ था और लड़ाइयों में हरेक विश् की अपनी अलग टुकड़ी होती थी। कई विशों को मिलाकर जन बनता था जिसके प्रमुख को जनपति या राजा कहते थे। प्राचीन रोम की समाज-व्यवस्था और ऊपर वर्णित वैदिक समाज-व्यवस्था में अद्भुत साम्य था। वहाँ भी सबसे छोटा अंग 'जेन्स' एक ही वंश के कुलों का समूह था, कई जेन्स मिलकर 'क्यूरिया' और १० क्यूरियों की एक 'ट्राइब' बनती थी। इस प्रकार वैदिक जन, रोम के 'ट्राइब', विश्, 'क्यूरिया' और जन्मन् 'जेन्स' के बराबर था।

उपलब्ध प्रमाणों से स्पष्ट है कि अन्य आर्य जातियों की भाँति भारत में भी प्रागैतिहासिक काल में संयुक्त कुटुंब से ही शासन संस्था का विकास हुआ। कुटुंब के गृहपति का आदर और मान स्वाभाविक था। ग्राम के मुखिया और जनपति भी इसी परंपरागत सम्मान के भाजन हुए, और कालांतर में ये ही सरदारों और राजाओं के पदपर प्रतिष्ठित हुए। राज्यों के विस्तार के साथ राजा के अधिकारों का भी विस्तार होता रहा।

### शासन-संस्थाओं के प्रकार

अब हमें यह देखना है कि प्राचीन भारत में कितने प्रकार की शासन-

(क्रमशः)

उसकी आँखें फोड़ दो तब अश्विनो ने उसे नेत्रदान दिया। शुनश्शेष को उसके पिता ने अकालपीडित परिवार के प्राण के लिये बेच दिया था।

(ऐ. ब्रा. सप्तम १५)

६ स इज्जनेन स विशा स जन्मना स पुत्रैर्वाजं भरते भना नृभिः। द. २६.३.



संस्थाँ थीं। प्राचीन लेखकों ने इस विषय के विवेचन पर अधिक ध्यान नहीं दिया है। कारण उनके समय में नृपतंत्र का ही बोलबाला था। यदि प्रजातंत्र या उच्चवर्ग-तंत्र के नागरिक ने दंडनीति का कोई ग्रंथ रचा होता तो उसमें नृपतंत्र, प्रजातंत्र और उच्चवर्ग-तंत्र आदि विविध प्रकार की शासन-संस्थाओं के गुणागुण का विवेचन अवश्य होता, परंतु ऐसा न हुआ। हमारे लेखक घूम घूमकर केवल एक ही प्रकार नृपतंत्र पर ही आते हैं। चलते चलाते कुछ ने 'संधों' का उल्लेख मात्र कर दिया है। हम देख चुके हैं कि बहुत काल तक भारत में जन राज्यों का ही प्रचलन रहा। विश्वपति, जनपति आदि के उल्लेख में अनेक जगह मिलते हैं और उनके आतिरिक्त स्थान स्थान पर यदु, पुरु, अणु और तुर्वश आदि विशिष्ट जनों का भी उल्लेख प्रचुरता से किया गया है। कहा जाता है कि विश्वामित्र के स्तवन से भारतजनों को रक्षा हुई<sup>१</sup>। राजसूय यज्ञ में राजा किसी प्रदेश या राज्य का नहीं बल्कि भारती या कुरुपांचालों का शासक घोषित किया जाता है।

उत्तर वैदिक काल में प्रादेशिक राज्य की भावना का विकास होने लगता है। अथर्व वेद में इसका स्पष्ट उल्लेख है।<sup>२</sup> तैत्तिरीय संहिता में ऐसे अनुष्ठान का वर्णन है जिससे राजा अपने 'विश्व' पर प्रभुता पा सकता है पर 'राष्ट्र' या देश पर नहीं।<sup>३</sup> ब्राह्मण वाङ्मय में अकसर सम्राट् का सागरमेखला पृथ्वी में अबिपति के रूप में वर्णन है अनेक जनों के अधिपति के रूप में नहीं। स्पष्ट है कि इस समय तक प्रादेशिक राज्य की धारणा जड़ पकड़ चुकी थी।

वैदिक काल में नृपतंत्र ही प्रचलित था। राजा, महाराजा और सम्राट् आदि उपाधियाँ राजाओं के पद, गौरव और शक्ति के अनुसार दी जाती थी। कुछ राजा 'स्वराज' और 'भोज' कहलाते थे। इन उपाधियों का निश्चित अर्थ बतलाना कठिन है।

राज्याभिषेक में कभी कभी कहा गया है कि इस संस्कार से शासक को एक साथ राज्य, स्वराज्य, भौज्य, वैराज्य महाराज्य और स्वराज्य पद प्राप्त होंगे। इससे संदेह होता है कि ये उपाधियाँ विभिन्न प्रकार के राज्यों की सूचिका हैं

१ विश्वामित्रस्य रक्षति ब्रह्मोदं भारतं जनम् । ३.५३।२

२ २०. १२७. ६-१० ; १६. ३०. ३-४.३. ४. २ ; ६. १८. २।

३ २. ३. ३-४।

४ ऐ. ब्रा. ८. २. ६; ८. ३. १३।

तै. सं., २. ३. ३-४।

या नहीं। यह भी हो सकता है कि राज्याभिषेक-संस्कार का महत्त्व दिखाने के लिए ही पुरोहित ने कह दिया हो कि उससे इन सब विभिन्न पदों की प्राप्ति हो सकती है। इस धारणा का समर्थन ऐतरेय ब्राह्मण के इस कथन से भी होता है कि देश के विभिन्न भागों में राज्य, भौज्य, वैराज्य और साम्राज्य आदि विविध प्रकार के राज्य थे।<sup>१</sup>

वेदोत्तर युग में एक सम्राट् के करद-सामंत के रूप में छोटे बड़े अनेक राजाओं का उल्लेख बराबर मिलता है। बहुत संभव है कि वैदिक काल में भी यही स्थिति रही हो और करद सामंत भोज और स्वराज, तथा उनके अधिपति सम्राट् संबोधित होते रहे हों। स्वराट् के मुकाबले में सम्राट् की राजम-सीमा का क्या विस्तार था, इसका ठीक-ठीक निश्चय नहीं हो सकता। वैदिक काल के अधिकांश राज्य छोटे ही होते थे। चौथाई पंजाब के बराबर भी कोई राज्य उस समय रहा हो इसमें भी संदेह है। संभव है कि सम्राट् का राज्य भी साधारण राज्य से विशेष बड़ा न रहा हो और उसका ऊँचा पद राज्य विस्तार की अपेक्षा उसकी सामरिक कीर्ति और विजयों को ही अधिक सूचित करता होगा।

स्पार्टा की भांति प्राचीन भारत में भी द्वैराज्य या दो राजाओं द्वारा शासित राज्य थे। सिकंदर के समय में पाटल राज्य (आधुनिक सिंध) में पृथक् वंशों के दो राजाओं का संयुक्त शासन था।<sup>२</sup> अर्थशास्त्र (८।२) में भी ऐसे राज्य का उल्लेख है। ऐसे राज्यों का स्त्रपात शायद इस प्रकार हुआ हो जब दा भाइयों अथवा उत्तराधिकारियों ने राज्य के विभाजन के बजाय संपूर्ण राज्य पर संयुक्त शासन करना ही पसंद किया हो। परंतु जिस प्रकार एक म्यान में दो तलवारें नहीं रह सकतीं उसी प्रकार एक ही राज्य में दो राजा भी मिलकर नहीं रह सकते। खासकर जब उनके अधिकारों या कार्यों का विभाजन न हो और हरेक अपने को ही बड़ा माने। ऐसे राज्य तो प्रायः दलबंदी और परस्पर संघर्ष के अखाड़े रहे होंगे इसी से अर्थशास्त्र इनके पद में नहीं है<sup>३</sup> और जन साधुओं को ऐसे राज्य में रहने या जाने का निषेध किया गया है। अक्सर आपसी झगड़ा बचाने की नीयत से द्वैराज्य के झगड़क भाई या संबंधी राज्य का बटवारा कभी-कभी कर लेते थे। विदर्भ में शुंगों द्वारा

१ ऐ. ब्रा., ७. ३, १४।

२ मैक गिडिल—सिकंदर का आक्रमण पृ० २६६।

३ द्वैराज्यमन्योन्यपक्षद्वेषानुरागाभ्यां परस्पर संघर्षेण वा विनश्यति ८.२।

स्थापित द्वैराज्य में ऐसा ही हुआ था।<sup>१</sup> बटवारे के बाद भी दोनों शासक महत्वपूर्ण विषयों पर संयुक्त विचार परामर्श किया करते होंगे। जब संयुक्त-राज्य के दोनों शासकों में मेल रहता था तब उसे द्वैराज्य (संस्कृत) या दोरज्ज (प्राकृत) कहते थे, जब उन राजाओं में झगड़ा रहता था तब उसे विरुद्ध-राज्य (संस्कृत) या विरुद्ध रज्ज (प्राकृत) कहते थे।<sup>२</sup>

वैदिक वाङ्मय में कभी-कभी राजाओं की समिति का वर्णन मिलता है।<sup>३</sup> यह भी कहा गया है कि वही व्यक्ति राजा बन सकता है जिसके लिए अन्य राजाओं ने सहमति दी हो।<sup>४</sup> संभवतः इससे सामंत अथवा गणराज्य का अभिप्राय हो जिसमें सारा अधिकार उच्च वर्ग या सरदारों की परिषद् के हाथ रहता है। उसके सब सभासद् राजा कहे जाते थे और ये ही राज्य के सर्वोच्च अधिकारी को चुनते थे और वह भी राजा की ही उपाधि से संबोधित होता था। देश के कुछ हिस्सों में इस प्रकार के राज्यों का ईसवी पूर्व छठीं शताब्दी तक अस्तित्व था।

नृपतंत्र और उच्चवर्ग-तन्त्र के साथ-साथ विशुद्ध प्रजातंत्र का अस्तित्व भी भारत में वैदिक काल से ही है। ऐतरेय ब्राह्मण में एक स्थल पर कहा गया है कि हिमालय के पास उत्तर-कुरु और उत्तर-मद्र आदि जनों में विराट् (राजा रहित) शासनतंत्र प्रचलित था जिस कारण वे लोग विराट् अर्थात् नृप-हीन जन कहे जाते थे। इसी प्रकरण में पौरव्यों और दाक्षिणात्यों के राजाओं और उनकी उपाधियों (सम्राट् और भोज) का उल्लेख है और उपर्युक्त स्थल में विराट् शब्द राजा के लिए नहीं किंतु तदेकस्थ लोगों के लिए स्पष्ट रूप से प्रयुक्त हुआ है। अतः यह निःसंदिग्ध है कि उत्तर-कुरु और उत्तर-मद्र जनों में अ-राजतंत्र या प्रजातंत्र शासन-पद्धति प्रचलित थी। सिकंदर के समय के यूनानी लेखकों ने भी इसी प्रदेश में प्रजातंत्र राज्यों के होने का उल्लेख किया है। ये विराट् राज्य सचमुच प्रजातंत्र थे या नहीं इस पर आगे छठे अध्याय में विचार होगा।

१ मालत्रिकाग्निमित्र, अंक ५ श्लोक १३।

२ अरायेणि वा गणरायणि वा जुवरायणि वा दोरज्जणि वा बेरज्जणि वा विरुद्धाज्जणि वा। आचारांगसूत्र, २. ३. १०।

३ यत्रोषधीः सभगमत राजानः समिताविब। ऋ. वे., १०. ६७. ६।

४ यस्मै वै राजानो राज्यमनुमन्यते स राजा भवति न स यस्मै न॥

राज्य-संघ ( Federal state ) और सम्मिलित-राज्य ( Composite state ) भी प्राचीन भारत में अज्ञात न थे। उत्तर वैदिक काल में कुछ पांचालों ने मिलकर एक शासक के अधीन अपना सम्मिलित-राज्य कायम किया था। पाणिनी के समय में क्षुद्रक और मालव राज्य अलग-अलग थे परंतु महाभारत में ( इ० पू० २५० ) बहुधा इनका एक साथ ही उल्लेख मिलता है। सिकंदर के आक्रमण का सामना करने के लिए इन्होंने दोनों राज्यों का एक संघ बनाया था। जो एक शताब्दी तक कायम रहा। इसे हट करने के लिए क्षुद्रकों और मालवों में परस्पर १० हजार विवाह हुए थे। यौधेय गण-राज्य भी तीन उप-राज्यों का संघ था। अक्सर ये संघ अल्पकालीन हो हुआ करते थे। बुद्ध और महावीर के जीवन-काल में लिच्छवियों ने एक बार मल्लों के साथ और थोड़े ही समय बाद दूसरी बार विदेहों के साथ संघ बनाया था। लिच्छवि-मल्ल-संघ के मंत्री-परिषद् में १८ सदस्य होते थे ९ लिच्छवि चुनते थे और ९ मल्ल। ये संयुक्त और संघ-राज्य किस प्रकार चलते थे, संघ को क्या अधिकार दिये जाते थे और संघांतरित राज्यों को क्या रहते थे इन सब बातों की पर्याप्त जानकारी हमें नहीं मिलती है। संभवतः राज्य-संघों की केंद्रीय सत्ता केवल परराष्ट्र नीति का संचालन और संधि-विग्रह का निश्चय करती थी। अन्य विषयों में राज्य स्वतंत्र थे। युद्ध के लिए संघांतरित राज्य अपनी संयुक्त सेना का एक ही सेनापति नियुक्त करते थे। सिकंदर के आक्रमण के समय क्षुद्रक-मालव राज्यों ने एक रणविशारद और वीर क्षुद्रक सेनानायक को ही संयुक्त सेना का अधिपति बनाया था जिसके शौर्य और कौशल्य का बालबाला था।

साधारणतः भारत में एकात्मक या एकच्छत्र ( Unitary ) राज्यव्यवस्था ही प्रचलित थी। राजा ही सत्ता का स्रोत था, मंत्री और प्रांतीय अधिकारी उसी से अधिकार ग्रहण करते थे। ग्रामपंचायत, पौर-जानपद और श्रेणो-निगम आदि भी केंद्रीय सत्ता के नियंत्रण और निरीक्षण में काम करते थे। परंतु परंपरा ऐसी बन गयी थी कि राजा इनके कार्यों में तभी हस्तक्षेप कर सकता था जब ये अपनी परंपरा और विधान के विरुद्ध काम करें। अस्तु ये स्वायत्त संस्थाएँ राज्य के एकात्मक रूप को बहुत बदल देती थी। केंद्रीय सत्ता में परिवर्तन होने पर भी ये स्वायत्त संस्थाएँ अपना-अपना काम करती रहती थीं।



## अध्याय ३

### राज्य का स्वरूप, उद्देश्य और कार्य

पिछले अध्याय में राज्य की उत्पत्ति पर विचार और तद्विषयक सिद्धांतों का निरूपण किया गया है। अब हमें देखना है कि प्राचीन भारत में राज्य का स्वरूप, उद्देश्य और कार्य के विषय में क्या विचार थे।

राज्य की उत्पत्ति के बारे में विवेचन करते हुए हमने पहले ही कहा है कि प्राचीन हिंदू लोग उसको जनहितसंवर्धक संस्था के रूप में देखते थे। राज्य के बिना जीवितसंरक्षण और पुरुषार्थसाधन हो ही नहीं सकता है ऐसी उनकी धारणा थी। अनन्यगति होने के कारण जान-माल की रक्षा के लिए जनता को राज्य जैसी अबांछनीय और दमनकारी संस्था का सहारा लेना पड़ता है ऐसा उनका मत बिल्कुल नहीं था। हाँ, दुर्गचारी लोगों को राज्य शत्रु के समान जरूर प्रतीत होता है मगर इन समाजभक्षकों के मत की किसी को परवाह ही नहीं करनी चाहिये।

समाजकंटकों के वजह से ही राज्य की आखिर में दंड का प्रयोग करना पड़ता है। यह बांछनीय है कि दंडप्रयोग के प्रसंग बहुत ही कम हों। यदि परमेश्वरप्रदत्त नीति-नियमों का पालन करने की आदत लोगों की हो और दंड प्रयोग ही अनावश्यक हो तो वह सबसे अच्छा होगा। धर्मशास्त्रों के नियमों का पालन जैसे प्रजाद्वारा वैसे नृपद्वारा भी होना आवश्यक है। यदि कोई राजा उनको तोड़ दे तो प्रजा राजनिष्ठा का कर्तव्य-पालन करने में बाध्य न रहेगी, इतना ही नहीं यदि आवश्यक हो तब वह आततायी राजा का वध भी कर सकती है। आदर्श राज्य में राजा और प्रजा दोनों ही धर्म-नियमों का पालन करते हैं जिससे उन दोनों का भी ऐहिक और पारलौकिक कल्याण साध्य होता है।

शासनसंस्था का क्रमशः विकास कैसे हो गया इसका विवेचन प्राचीन हिंदू-ग्रंथों में नहीं मिलता है; उस जमाने में आधुनिक काल की ऐतिहासिक दृष्टि ही प्रायः अज्ञात थी। मगर वैदिक प्रमाणों के परामर्श से यह प्रतीत होता है कि उस जमाने में जनराज्यों (Tribal states) की प्रायः रूढ़ि थी। यदु, तुर्वश, भरत आदि जिन जनो का उल्लेख अनेक बार वेदों में मिलता है उनका कोई निश्चित प्रदेश नहीं था। वे लोग भ्रमणशील थे अतः उनके राज्य भी उनके साथ बदला करते थे। पर उत्तर वैदिककाल में ये जन देश के विभिन्न भाग में

बस चुके थे<sup>१</sup> और उनके राजा जन के ही नहीं 'राष्ट्र' माने प्रदेश के भी स्वामी कहे जाने लगे थे।<sup>२</sup> मगर पर्याप्त सामग्री न होने से हम यह नहीं जान सकते कि जनराज्यों का क्रमिक विकास होकर प्रादेशिक राज्य कैसे बने। उत्तर वैदिक-काल में सम्राट् का राज्यक्षेत्र सप्तांगर पृथ्वी कहा गया है जिससे प्रादेशिक राज्यों के पूर्ण विकास का प्रमाण मिल जाता है।<sup>३</sup>

प्रादेशिक राज्य के कौन-कौन अंग होते हैं और उनका परस्पर संबंध किस प्रकार रहता है इन प्रश्नों पर अभी हमको विचार करना है। वैदिक वाल्म्य में इस विषय का उल्लेख भी नहीं मिलता है, किंतु जब इ. पू. चौथी सदी में राजनीतिक विचारों का विकास होने लगा तब वे इस विषय की चर्चा मिलती है। कौटिल्य ( ६.८ ) और मनु ( ८.२८४-७ ) दोनों का मत है कि राज्य एक सजीव एकात्मक शासन-संस्था है, मनमानी चाल चलनेवाले, अपना ही भला देखनेवाले, विभिन्न कर्गों का ढोला ढाला जोड़ नहीं है। इनके मतानुसार स्वामी, अमात्य, भूप्रदेश, कर या साधन-सामग्री, दुर्ग, सेना और मित्र, राज्य के सात अंग हैं जिनको सप्त प्रकृतियाँ कहते हैं<sup>४</sup>। कामंदक शुक्र आदि परवर्ती लेखक सप्तांग परिभाषा को स्वयंसिद्ध मानते हैं और शिलालेखादि में वर्णित-राज्य भी इन्हीं सप्त-प्रकृतियों से युक्त पाये जाते हैं।<sup>५</sup>

आधुनिक मतानुसार भूप्रदेश, जनता और केन्द्रीय सरकार राज्य के आवश्यक अंग हैं। केन्द्रीय सरकार में प्रभुता और वैधानिक व्यक्तित्व अवश्य होना चाहिये। इन घटकों को यदि हम सप्तांगों से तुलना करें, तो यह दिखाई देगा कि स्वामी और अमात्य केन्द्रीय शासन के स्थान में हैं, उनमें राज्य का प्रभुत्व केंद्रित रहता था और वे राज्य को एक सूत्र में गूँथते थे। राष्ट्र ( भूप्रदेश ) दुर्ग, सेना और कोष राज्य के शासन सामग्री थे। 'जन' राज्यों का जमाना कब का बीत चुका था,<sup>६</sup> इसलिए राष्ट्र या भूप्रदेश भी राज्य का

१ ऐ. ब्रा., ८.३.१४ २ तै. सं., २.३. ३-४ ३ ऐ. ब्रा., ७. ३. १४

४ इन सप्त प्रकृतियों में से स्वामी, अमात्य, रत्नो या उच्चाधिकारी पुर और बलि आदियों का उल्लेख वेदों में भी है परंतु उनके परस्पर और राज्य के प्रति संबंध की व्याख्या वहाँ नहीं है।

५ ए. क. भा. ५; चन्नरायण, नं. १४८; इ. स. ११८३

६ इससे उत्तर काल में भी कभी कभी मालव ऐसे गणराज्य का स्थलांतर दिखाई देता है, वह ३२५ ई. पू. में मुलतान के पास, २२५ ई. पू. में अजमेर-उदयपुर भाग में और २०० ई० में मालवा में था। मगर उसका ( कृ. पृ. उ. )

आवश्यक अंग माना जाने लगा। दुर्ग<sup>१</sup> और सेना भी राज्य की सुरक्षा के लिए अत्यंत आवश्यक थे अतः ये भी उसके स्वाभाविक अंग हो गये। देश को रक्षा और राज्य की अनिवार्य तथा ऐच्छिक कार्यवाही के लिए बलि या संपत्ति की अत्यंत आवश्यकता है इसलिए कोष भी राज्य के लिए आवश्यक माना गया। राज्यांगों में मित्रों की गणना कुछ विलक्षण-सी लगती है परंतु आज के इतिहास ने सिद्ध कर दिया है कि उपयुक्त मित्रों की सहायता पर ही राज्य का अस्तित्व निर्भर है। इस महादेश में प्राचीन काल में बहुत से छोटे छोटे राज्य थे उनमेंसे हरेक की सुरक्षा तभी संभव थी जब देश में शक्ति-समता (Balance of power) रहा हो, अर्थात् इन राज्यों में परस्पर ऐसा संबंध हो कि किसी राज्य का अपनी अपेक्षा किसी दुर्बल राज्य पर आक्रमण करने का साहस न हो। इसीलिए प्राचीन विचारकों ने 'मित्र' अर्थात् परस्पर संबंध को इतना अधिक महत्व दिया। जनता की गणना सप्तप्रकृतियों में नहीं दिखाई देती। इसका कारण संभवतः यह हो सकता है कि जनता और राज्य का स्वयंसिद्ध और अविच्छेद्य संबंध था और उसके बारे में संदेह का अवकाश ही नहीं था।

प्राचीन भारतीय विचारक इन सप्त प्रकृतियों को राज्य-शरीर के अंग मानते थे इनमें से कुछ अंग दूसरों की अपेक्षा अधिक महत्व के हो सकते हैं जैसे दुर्ग और मित्र के मुकाबले स्वामी और अमात्य हैं<sup>२</sup> परंतु अपने में कम महत्व का होते हुए भी प्रत्येक अंग राज्य-शरीर के लिए एक से अनिवार्य थे। क्योंकि एक अंग का अभाव दूसरा नहीं पूरा कर सकता<sup>३</sup> राज्य का अस्तित्व

( क्रमशः )

स्थलांतर का कारण विदेशियों के आक्रमणजन्य परिस्थिति था न मालवों की भ्रमणशीलता।

१ बारुद, बड़ी तोपे और विमानों के अभाव के युग में एक दुर्ग अनेक हजार सेना का मुकाबला कर सकता था।

२ मानवी शरीर में भी कुछ अंग जैसे नेत्र या मस्तिष्क, दूसरे अंगों से जैसे हाथ या पाँव से अधिक महत्व के रहते हैं। राष्ट्रशरीर में भी कुछ अंगों को दूसरे अंगों से महत्व का माना जाना उसके एकशरीरत्व के खिलाफ नहीं है जैसा कि प्रो० अजारिया मानते हैं।

३ तेषु तेषु तु दृश्येषु तत्तद्गं विशिष्यते।

येन यत्साध्यते कर्म तस्यैतच्छ्रेष्ठमुच्यते ॥

मनु, ९.२६७

तभी कायम रह सकता है और उसका कार्य तभी ठीक चल सकता है जब उसके सब अंग एक से एक जुड़कर और एक विचार से काम करें<sup>१</sup> ।

स्पष्ट है कि प्राचीन भारतीय विचारक राज्य को एक सजीव संहति मानते थे । अवश्य ही वे राजा ( स्वामी ) और शासन-व्यवस्था को इस शरीर के सबसे श्रेष्ठ अंग मानते थे, पर कम महत्व के होते हुए भी अन्य अंग राज्य शरीर के लिए उतने ही आवश्यक थे । इसके साथ ही हमें यह भी ध्यान रखना चाहिये कि राज्य-शरीर और प्राकृतिक शरीर की समता पूरी पूरी नहीं हो सकती । शरीर के विभिन्न पिण्ड और अवयव अलग से नहीं जीवित रह सकते । पर राज्य के कुछ अंग—जैसे दुर्ग और कोष, अलग भी रह सकते हैं, और इनकी सहायता से नये राज्य की रचना भी की जा सकती है ।

हमारे ग्रंथकारों ने उपर्युक्त सप्त प्रकृतियों और उनके गुणों का विवेचन बड़े विस्तार से किया है । दुर्ग और बल पर हम अधिक चर्चा न करेंगे क्योंकि विधान की दृष्टि से इनका अधिक महत्व नहीं है । स्वामी, अमात्य, कोष और मित्र पर आगे अध्याय ५, ७, १२, और १३ में विचार किया जायगा । भूप्रदेश के विषय में राज्यशास्त्रज्ञों का कथन है कि राज्य की समृद्धि उसके भूप्रदेश के प्राकृतिक साधनों और उसकी सुरक्षा की सुविधाओं पर बहुत निर्भर है । पर इससे अधिक आवश्यक यह है कि देश के निवासी साहसी और परिश्रमी हों, क्योंकि राज्य का भवितव्य सबसे अधिक उसके निवासियों के चरित्रचल, उस्ताह और कार्यक्षमता पर ही निर्भर है । आदर्श राज्य विस्तार से कितना बढ़ा होना चाहिये इस पर हमारे शास्त्रकारों ने अधिक विचार नहीं किया है । वे तो आसेतु हिमांचल प्रदेश को सम्राट का अधिकार क्षेत्र मानते हैं । प्राचीन भारत के अधिकांश छोटे-छोटे राज्यों को अलग करनेवाली प्राकृतिक सीमाएँ न थीं । वे न तो इतने बड़े होते थे कि उनकी ठीक-ठीक शासन-व्यवस्था न हो सके, न इतने छोटे ही होते थे कि उन्हें आवश्यक साधनों के लिए दूसरों पर निर्भर रहना पड़े ।

१ परस्परोपकारीदं ससांगं राज्यमुच्यते ।

कामन्दक ४।१

स्वाम्यमत्यजनपददुर्गकोषदुर्गमित्राणि प्रकृतयः ।

अरिचर्जाः प्रकृतयः सप्तैताः स्वगुणोदयाः ।

उक्ताः प्रत्यंगभूतास्ताः प्रकृता राज्यसंपदाः ॥

अर्थशास्त्र ६।१ ।



आदर्श राज्य में क्या एक ही वंश, धर्म और भाषा के लोग होने चाहिये या इनमें भेद रहते हुए भी लोगों का एक राज्य बन सकता है इस प्रश्न पर गत दो सदियों में बहुत चर्चा हो चुकी है। पर प्राचीन भारतीय विचारकों ने इस राज्य (State) बनाम राष्ट्रियता (Nationality) के प्रश्न का विचार भी नहीं किया है। प्राचीन भारत में यह प्रश्न था भी नहीं। देश पर यूनानी (ग्रीक), शक, पहलव, कुषाण और हूण आदि अनेक विदेशी जातियों ने आक्रमण किया और वे राज्य-संस्थापक, और शासक रूप में यहाँ रह भी गये, परन्तु वे अधिक दिन तक भाषा, धर्म और संस्कृति से भिन्न विदेशियों के रूप में न रह सके। एक दो पीढ़ियों के अंदर ही वे पूर्णरूपेण भारतीय बन जाते थे और हिंदू या बौद्ध धर्म ग्रहण कर लेते थे। भारत के राज्यों को भी उनसे कोई खतरा न था। इन पर पूरा विश्वास किया जाता था और इन्हें ऊँचे पदों पर नियुक्त किया जाता था<sup>१</sup>। ये भी किसी भारतवाह्य राज्यको आत्मीयता से न देखते थे या उस पर राजनिष्ठा न रखते थे।

प्रजा में धर्म, जाति और भाषा की एकता से राज्य में भी एकरूपता आ जाती है। पर प्राचीन शास्त्रकारोंने इसे अधिक महत्त्व न दिया, न देने की जरूरत ही थी। प्राचीन भारत के अधिकांश राज्य एक दूसरे से जाति, भाषा या धर्म में विभिन्न न थे। सभी राज्यों में हिंदू, बौद्ध, जैन आदि शांति और मेल-जोल से रहते थे। संस्कृत सार्वदेशिक भाषा थी और प्राकृतों में इतना अंतर न हो पाया था कि वे एक दूसरे से एकदम अलग और दुर्बोध हो जातीं। भारत में आकर सभी विदेशी बहुत जल्दी भारतीय बन जाते थे और हिंदू समाज में घुल-मिल जाते थे। अस्तु, प्राचीन भारत के विभिन्न राज्यों में धर्म, जाति या भाषा का कोई भेद-भाव न था। व्यक्तिगत महत्वाकांक्षा, शासन-सुविधा या भौगोलिक परिस्थिति से ही अनेक अलग-अलग राज्य स्थापित होते थे। अतः भारतीय विचारकों ने राज्य की प्रजा में धर्म, भाषा और जातिकी एकता पर जोर देने की आवश्यकता न समझी।

१ अशोक ने अपने साम्राज्य के सीमांत प्रदेश काठियावाड़ का शासक तुषास्व नामक यवन ग्रीक को बनाया था यद्यपि उस समय ईरान और बाख्त्रिया में यवन राज्य स्थापित थे। १५० ई० में शक राजा रुद्रदामा ने सुविसाख पहलव को इसी प्रांत का शासक नियुक्त किया था, यद्यपि उस समय ईरान में पहलवों का राज्य था।

## राज्य के उद्देश्य ।

वेदों में प्रत्यक्षरूपेण राज्य के उद्देश्यों या लक्ष्यों पर विचार नहीं किया गया है; पर स्फुट उल्लेखों से पता चलता है कि शांति, सुव्यवस्था, सुरक्षा और न्याय ही राज्य के मूल उद्देश्य समझे जाते थे । राजा को वरुण के समान धृतरात्र, नियम और व्यवस्था का संरक्षक, साधुओं का प्रतिपालक, दुष्टों को दंड देनेवाला होना चाहिये । धर्म का संवर्धन, सदाचार का प्रोत्साहन और ज्ञान का संरक्षण प्रत्येक राज्य में अच्छी तरह से होना चाहिये<sup>१</sup> । प्रजा की नैतिक उन्नति के साथ ही भौतिक उन्नति करना भी शासन संस्था का काम था । वेद कालीन परीक्षित के राज्य में दूध और मधु की भार बहती थी । वैदिक काल से ६०० ई० पूर्व तक प्रजा का सर्वांगीण कल्याण ही राज्य का मुख्य लक्ष्य माना जाता था ।

इसके पश्चात् जब राज्यशास्त्र पर ग्रंथ लिखे जाने लगे तब उनमें राज्य का लक्ष्य धर्म, अर्थ और काम का संवर्धन कहा गया । धर्म-संवर्धन का अर्थ किसी संप्रदाय या मत विशेष का पक्षपात नहीं वरन सदाचार और सुनीति के प्रोत्साहन से जनता में सच्ची धार्मिक भावना और सदाचरण की प्रवृत्ति का संचार करना है । इस लक्ष्य को साध्य करने के लिए राज्य द्वारा धर्मों और मतों को सहायता देना, गरीबों के लिए चिकित्सालय और अन्नसत्र खोलना और ज्ञान विज्ञान को प्रोत्साहन देना, आवश्यक माना जाता है । 'अर्थ'-संवर्धन का मुख्य साधन कृषि, उद्योग और वाणिज्य की प्रगति, राष्ट्रीय साधनों का विकास, कृषि विस्तार के लिए सिंचाई, बाँव और नहरों का प्रबंध, और खानों का खनन था । 'काम-संवर्धन' का साधन था — शांति और सुव्यवस्था स्थापित करके प्रत्येक नागरिक को बिना विघ्न-बाधा के न्याय्य जीवन-सुख भोगने का अवसर देना, तथा संगीत, नृत्य, चित्रकला, स्थापत्य, और वास्तु आदि ललितकलाओं के पोषण से देश में सुवृत्ति और सुसंस्कृति का प्रचार करना ।

इस प्रकार शांति, सुव्यवस्था की स्थापना और जनता का सर्वांगीण नैतिक, सांस्कृतिक और भौतिक विकास ही राज्य का उद्देश्य माना जाता था ।

राज्य के उद्देश्यों में 'धर्म-संवर्धन' के होने से उसके स्वरूप के बारे में कुछ गलतफहमी उत्पन्न हो गयी है । स्मृतिकारों ने राजा को बारम्बार वर्णाश्रम का प्रतिपालक कह कर इस भ्रांति को और भी पुष्ट कर दिया है । कहा जाता है

१ न मे स्तेनो जनपदे न कुर्या न मद्यपो नानाद्विताग्निर्वाविद्वाज स्वैरी  
स्वैरिणी कुतः । छा० उ०, ५.११.५

कि वर्ण-धर्म या जाति-प्रथा अन्याय के आधार पर अधिष्ठित है, इसमें ब्राह्मण को तो 'भूदेव' बनाकर आसमान में चढ़ा दिया गया है और शूद्र और चांडाल को नागरिकता के मौलिक अधिकारों से भी वंचित करके दासता की शृंखला में जकड़ दिया गया है। शूद्रों को संपत्ति रखने का अधिकार नहीं था, एक ही अपराध के लिए ब्राह्मणों की अपेक्षा वे अधिक कठोर दंड के भागी होते थे। चांडाल कुत्तों से भी बदतर समझे जाते थे। अतः राज्य ने वर्णधर्म का प्रतिपालक बनकर अपने को इन सब अन्यायों का प्रतिपालक और समर्थक बनाया था। उसका काम तलवार के जोर पर निम्न वर्गों को इस अन्यायकारी वर्णाश्रम-धर्म की शृंखला में जकड़े रहना था। इस प्रथा का आधार सामाजिक विषमता थी और इसमें धर्म को प्रचलित अन्यायकारी प्रथा का पर्याय बना दिया गया था। वस्तु-स्थिति को आदर्श की ओर चलने के बजाय इसमें प्रचलित स्थिति ही आदर्श मान ली गयी थी।

हिंदू समाज व्यवस्था के विकास-क्रम को ठीक ठीक न समझने के कारण ही उपर्युक्त भ्रांति फैली है। प्राचीन भारत में प्रचलित परिपाटी और रीति-रिवाज में परिवर्तन नये कानून बनाकर या पुराने रद्द करके नहीं किया जाता था। समाज का मत बदलने से ही प्रथाएँ शूनैः शूनैः बदलती थीं। राज्य तो केवल समाज के मत की हामी भर देता था। प्रारंभिक काल में जब समाज अंतर्जातीय खान-पान और विवाह का समर्थन करता था तब राज्य को भी उसमें आपत्ति न थी। जब बाद में समाज इन प्रथाओं के विरुद्ध हो गया तब राज्य ने भी इन्हें कायम रखने का प्रयत्न न किया। प्रारंभ में विधवा को संपत्ति का उत्तराधिकार न था; अतः विधवा की संपत्ति पतिनिधन के पश्चात् राज्य ले लेता था। बाद में विधवा को भी समाज ने संपत्ति का उत्तराधिकार देना उचित समझा, तब राज्य ने आर्थिक हानि होने पर भी इसे स्वीकार किया। इन उदाहरणों से यह सिद्ध होगा कि राज्य के धर्म प्रतिपालक होने से प्रचलित रूढ़ियों को ही आदर्श मानने की वृत्ति कुछ बढ़ी नहीं थी। हिंदू समाज-व्यवस्था का प्रत्येक निरीक्षक मानता है कि हिंदू समाज में बराबर परिवर्तन होते रहे। पहले नियोग का चलन था, बाद में इसे समूल नष्ट कर दिया गया। विधवाओं और शूद्रों की संपत्ति का अधिकार देने में पूर्वकालीन स्मृतियों का विरोध होते हुए भी उनके अधिकार बराबर विस्तृत होते गये।

अतः यह ठीक नहीं कि हिंदू समाज में कुछ कुरीतियों के अस्तित्व का कारण राज्य द्वारा धर्म का संवर्धन था। राज्य वर्णधर्म का पालक था पर उसने धर्मशास्त्र के इस दावे को कभी स्वीकार नहीं किया कि ब्राह्मण कर-दान और

प्रायः-दंड से बरी किये जायँ । वेद पढ़ने के कारण शूद्र या ब्राह्मण-स्त्रियों को दंड मिलने की घटनाएँ भी प्राचीन भारत में बहुत कम मिलेंगी । वेदाध्ययन के प्रतिबंध को समाज, जिसमें शूद्र भी शामिल थे, ईश्वरकृत समझता था और इसे तोड़ने में कोई आर्थिक लाभ भी न था, इसलिए स्त्री शूद्र वेदाधिकार प्राप्ति करने के लिए कुछ विशेष उत्सुक नहीं थे । अतः इस प्रतिबंध का उल्लंघन करने की किसी को जरूरत भी न थी । ब्राह्मणों में भी वेद पढ़ने वालों की संख्या बहुत थोड़ी थी, और शूद्र वर्ग के धार्मिक प्रवृत्ति वाले पुरुषों को पुराण, इतिहास, और गीता पढ़ने का अधिकार देकर उनकी शानैषणा और धर्मैषणा तृप्त करने की व्यवस्था की गयी थी ।

इसमें संदेह नहीं कि हिंदू समाज में अन्यायकारी कुरीतियाँ थीं और ईसा की प्रथम सहस्राब्दी में इनकी संख्या में वृद्धि भी हुई । इसका कारण तत्कालीन हिंदू समाज की अनुदार और संकुचित वृत्ति थी न कि 'धर्म-संवर्धन' राज्य का उद्देश्य होना । कहा जा सकता था कि राज्य का ध्येय इस संकुचित वृत्ति को दूर करना और उदारनीति को लोकप्रिय बनाना था । परंतु ध्यान रहे कि प्राचीन काल में व्यवस्थापन या कानून बनाना साधारणतः राज्य के कार्य-क्षेत्र में शामिल नहीं था । वर्तमानकाल में झारदा ऐक्ट के उदाहरण से भी स्पष्ट हो जाता है कि समाज के प्रचलित विचारों से बहुत आगे बढ़ा हुआ कानून भी सफल नहीं होता । फिर प्राचीन भारत के राज्यों पर जाति के नियमों की कार्यान्वित करने का भार न था; यह काम तो प्रायः विरादरी या गाँव की पंचायत का था जिनमें राज्य को या राज्याधिकारियों को कुछ विशेष स्थान नहीं था । लोकमत के अनुसार ही वहाँ निर्णय किया जाता था । सदाचार और धार्मिकता को प्रोत्साहन देकर, सब मतों और धार्मिक संस्थाओं को समान सहायता देकर, सब जनों के हितार्थ तालाब, कुएँ, नहर, चिकित्सालय और अनाथालय बनवाकर राज्य धर्म-संवर्धन करता था । वह कभी मतविशेष या रुढ़िविशेष का पक्षपाती नहीं होता था, न पुरोहितों अथवा धर्म प्रचारकों के हाथ की कठपुतली बनता था ।

### क्या प्राचीन भारतीय राज्य धर्मनिगडित था ?

अच्छा हो यदि हम अभी इस बात पर भी विचार करें कि प्राचीन भारत के राज्य कहाँ तक धर्म गुरुओं अथवा पुरोहितों के प्रभाव में थे, कहाँ तक ऐसे राज्यों को धर्मनिगडित ( Theocratic ) कहना ठीक होगा । धर्म-निगडित राज्य में धर्मगुरु ही राज्य का स्वामी होता है, जैसे इस्लामी इतिहास में



खलीफा थे और आजकल भी वैटिकन राज्य में पोप हैं। धर्म-निगडित राज्य में राजा धर्मगुरुओं का आज्ञाबद्ध नौकर होता है, राजा संप्रदाय का अनुचर भी हो सकता है जैसा ८ वीं और ९ वीं शताब्दी में यूरोप के ईसाई राजा हुआ करते थे। इस काल में पोप और बिशप, धर्म के विरुद्ध जाने पर राजा को दंड तक देने का दावा रखते थे। चार्ल्स दि बोल्ड जैसे कुछ राजा धर्म गुरुओं के केवल अधर्माचरण को ही नहीं वरन् सरकार के किसी भी काम को रोक सकने का अधिकार भी स्वीकार करते थे। पोप का आदेश सम्राट के आदेशों से भी बढ़कर समझा जाता था क्योंकि उसका प्रभाव केवल शरीर पर ही नहीं वरन् आत्मा पर भी था। फिर भी अधिकांश रोमन सम्राट पोप के इस दावे को मानने को तैयार न थे और मध्यकालीन यूरोपीय इतिहास में सरकार और संप्रदाय के द्वंद्व के उदाहरण भरे पड़े हैं।

प्राचीन भारतीय वाङ्मय में भी राज्य और संप्रदाय के संघर्ष की हलकी सी ध्वनि सुनाई पड़ती है। गौतम धर्म-सूत्र ( ५०० ई० पू० ) में कहा गया है कि राजा का शासन ब्राह्मण-वर्ग पर नहीं चल सकता<sup>१</sup> और ब्राह्मण वर्ग की सहायता के बिना राजा का अभ्युदय नहीं हो सकता। ऐतरेय ब्राह्मण में कहा गया है कि<sup>२</sup> यदि राजा योग्य ब्राह्मण पुरोहित की सहायता नहीं लेता तो देवता उसके हवन को स्वीकार नहीं करेंगे। राज्याभिषेक के समय राजा तीन बार ब्राह्मण को नमस्कार करता है और इस प्रकार उसका वशवर्ती होना स्वीकार करता है। जब तक वह ऐसा करता है तब तक ही उसकी समृद्धि होती है।<sup>३</sup> वैश्यों और क्षत्रियों द्वारा ब्राह्मणों का वशवर्तित्व स्वीकार करवाने के लिए विशेष धार्मिक क्रियाओं का विधान किया गया<sup>४</sup>। ऋग्वेद में एक स्थल पर स्पष्ट वर्णन है कि जो राजा अपने पुरोहित का यथोचित सम्मान करता है वह अपने शत्रुओं पर जय और प्रजा की राजनिष्ठा प्राप्त करता है।<sup>५</sup>

१ राजा वै सर्वस्येष्टे ब्राह्मणवर्जम् । १.११

२ न वै अपुरोहितस्य देवा बलिमश्नुवन्ति । ऐ. ब्रा., ७.५.२४.

३ स ( नृपः ) यज्ञमेव ब्रह्मणे इति त्रिस्तुत्यो ब्रह्मणे नमस्करोति ब्रह्मण एव तत्सत्त्वं वशमेति तद्वाङ्म ससृद्धं तद्वीरवदाह । ऐ. ब्रा., ८.१

४ तद्यत्र वै ब्रह्मणः क्षत्रं वशमेति तद्वाङ्म ससृद्धं वीरवदाह । ऐ. ब्रा., ८.६ ब्रह्मणे क्षत्रं च विश्वं चानुगे करोति । पं. ब्रा., ११.११.१

५ स इन्द्राजा प्रतिजन्यानि विश्वा शुश्रमेण तस्थौ अभि वीर्येण ।

तस्मिन्विश्वः स्वयमेवानमन्त यस्मिन्ब्रह्मा राजनि पूर्वमेति ॥ ऋ. वे., ४.५०.७.६

यूरोप में पोप का यह दावा था कि सामंतों द्वारा सम्राट् के चुनाव पर उसकी स्वीकृति होनी चाहिये। पता नहीं प्राचीन भारत में इस प्रकार का दावा किया गया या नहीं।

उपर्युक्त प्रमाणों से ज्ञात होता है कि ब्राह्मण-काल के अंत तक ( १००० ई० पू० ) ब्राह्मण पुरोहित राजा पर और उसके द्वारा राज्य पर अपना प्रभाव जमाने की चेष्टा करते रहे। इसमें आश्चर्य नहीं कि बहुत से राजा इसके विरुद्ध रहे होंगे। ब्राह्मणों की गाथें छीनने वाले राजा के लिए जो भयानक शाप उच्चरित किये गये हैं उनके लक्ष्य संभवतः ऐसे ही राजा रहे होंगे<sup>१</sup> जो धर्म-गुरुओं के राज्य पर अधिकार जमाने की चेष्टा का विरोध कर रहे थे। दुर्भाग्यवश इस संघर्ष का कोई वैयक्तिक उदाहरण नहीं मिलता, जैसा मध्य यूरोप के इतिहास में मिलता है।

आगे चलकर सरकार और संप्रदाय, अथवा क्षत्रिय और ब्राह्मण वर्ग में समझौता हो गया। वे समझ गये कि आपस के सहयोग में ही दोनों वर्गों का हित है। दोनों ने एक दूसरे की देवतांशता स्वीकार कर ली। यूरोप के इतिहास में भी इसी प्रकार पोप ग्रेगरी सप्तम ने मान लिया था कि पोप और सम्राट दोनों ईश्वरकृत हैं, उनमें वही संबंध है जो मनुष्य के दोनों नेत्रों में है।

ब्राह्मणकृत वाङ्मय में साधारणतः यही दिखाने का प्रयत्न किया गया है कि राजा और राज्यतंत्र ब्राह्मण और धर्मतंत्र के ही वंश में चलते थे। पुरोहित अपने अनुष्ठानों द्वारा राजा और राज्य का इष्ट या अनिष्ट कर सकता था। राज्य का लक्ष्य धर्म की रक्षा करना था, वह जो कानून व्यवहार में लाता था वे ईश्वरकृत या ईश्वरप्रेरित माने जाते थे। ब्राह्मण और पुरोहित अपने को सरकार से वरिष्ठ समझते थे और वे कर-दान और शारीरिक दंड से बरी होने का दावा भी करते थे। उनके लिए अन्य वर्गों से नरम दंडों का विधान था।

उपर्युक्त कारणों में यह कहा जा सकता है कि कुछ हद तक प्राचीन भारतीय राज्यतंत्र धर्मनिगडित था। परंतु हमें इस हद को समझ लेना चाहिये और देखना चाहिये कि यह अवस्था कितने समय तक रही। ब्राह्मणों के उपर्युक्त दावे में बहुत कुछ अतिशयोक्ति भी थी। वस्तुस्थिति सर्वदा ऐसी नहीं थी जैसी पुराने ग्रंथों में मिश्रित है। इसमें संदेह नहीं कि वेद और ब्राह्मण युग में राजा पर पुरोहित का पर्याप्त प्रभाव था। परंतु हमें इसकी भी

नहीं भूलना चाहिए कि जैसे एक ओर ब्राह्मणग्रन्थों में ऐसे स्थल हैं जिनसे ब्राह्मणवर्ग के उच्च पद और विशेषाधिकार का बोध होता है तो वैसे ही दूसरी ओर ऐसे भी स्थल हैं जिनसे स्थिति कुछ बिल्कुल विरुद्ध सी मालूम पड़ती है। तैत्तिरीय ब्राह्मण में एक स्थल पर मंजूर किया गया है कि राजा जो चाहता है ब्राह्मणों को वही करना पड़ता है<sup>१</sup> ऐतरेय ब्राह्मण में कहा गया है कि राजा जब चाहे ब्राह्मण को निकाल सकता है।<sup>२</sup> बृहदारण्यक उपनिषद् में कहा गया है कि समाज में सबसे ऊँचा पद क्षत्रिय याने राजा का ही है ब्राह्मण उसके नीचे बैठता है।<sup>३</sup> राजकुमारी शमिष्ठा पुरोहित-कन्या देवयानी को बड़प्पन जमाने पर इस प्रकार फटकारती है, “बहुत शान न जमाओ, तुम्हारे पिता मेरे पिता से नीचे बैठकर रात-दिन उनकी खुशामद किया करते हैं। तुम्हारे पिताका काम माँगना है और विनती करना है, मेरे पिता का काम देना और विनती सुनना है।”

अतः यह समझना भी ठीक न होगा कि वैदिक काल में भी राज्य की बागडोर पूर्णतया या विशेष रूप में पुरोहित अथवा धर्मतंत्र के हाथ रही। पुरोहित का समाज में सम्मान किया जाता था और याजनादि द्वारा उससे जो दैवी सहायता मिलती थी उनके लिए समाज उसका कृतज्ञ रहता था। परंतु राजा उसके हाथ की कठपुतली कदापि नहीं था और उसके धिर चढ़ने पर उसका मिजाज ठिकाने कर सकता था और उसको निकाल भी सकता था। ब्राह्मण अवश्य ही बहुत से विशेषाधिकारों का दावा करते थे, जैसे कर और शारीरिक दंड से छुटकारा। पर अध्याय १२वें में दिखाया जायगा कि इनका अस्तित्व प्रायः धर्मशास्त्रों में ही था प्रत्यक्ष व्यवहार में नहीं। कालक्रम में राजा का देवताशत्व समाजसम्मत हो गया। मगर इसका अर्थ यह नहीं कि उसे ईश्वर का एकमात्र प्रतिनिधि और सब दोषों से परे मान लिया गया। नियम व्यवस्था अपनी प्राचीनता के कारण दैवी मानी जाती थी पर उसका आधार वास्तव में

१ यदा वै राजा कामयते अथ ब्राह्मणं जिनाति । ३. ६. १४ ।

२ ( ब्राह्मणः ) आदायी आप्यायी अनसायी यथाकामं प्रयाप्यः । ७.२६ ।

३ तस्मात्क्षत्रात्परं नास्ति तस्माद्ब्राह्मणः क्षत्रियमधस्तादुपास्ते । १. ४. १० ।

४ आसीजं च शयाजं च पिता ते वितरं मम ।

स्तौति बन्दीव चाभीक्षणं नीचैः स्थित्वा विनीतवत् ॥

याचतस्त्वं हि दुहिता स्तुवतः प्रतिगृह्यतः ।

सुताहं स्तूयमानस्य दत्ता प्रतिगृह्यतः ॥ १.७२, ६-१० ।

समाज की परिपाटी और प्रथाएँ ही थीं। उन्हें स्वीकार कर लेने से ही शासन-संस्था पुरोहित अथवा धर्मतंत्र की कठपुतली नहीं बन जाती थी। शासनसंस्था वास्तव में प्रधानतया समाज के मत का प्रतिबिम्ब थी।

ई० पूर्व ४थी शताब्दी से तो राज्य पर धर्मतंत्र का प्रभाव उत्तरोत्तर कम होता गया। वैदिक कर्मों की प्रतिष्ठा कम हो गयी और उनका प्रचार भी कम हो गया, इससे पुरोहित का महत्व भी कम हो गया। राजनीति ने स्वतंत्र शास्त्र का रूप ग्रहण किया और वेद तथा उपनिषदों के अध्ययन के बजाय राजा इसका अधिकाधिक अध्ययन करने लगे। राजाशा या विधि-नियम (कानून) धर्म और रूढ़ि नियमों से स्वतंत्र माना जाने लगा और राज्यशास्त्र उसका महत्व सर्वश्रेष्ठ मानने लगे।<sup>१</sup> इस प्रकार हिंदू राज्यतंत्र ईसवी सन् के आरंभ तक धर्मतंत्र के प्रभाव से करीब-करीब मुक्त हो गया। राजा धर्म का प्रतिपालक और संरक्षक अवश्य था पर इससे राज्य धर्मनिगडित नहीं बन गया। उसका काम सब मतों का बराबर समझना और सच्ची धार्मिक प्रवृत्ति को प्रोत्साहन देना था। वह किसी विशिष्ट मत का प्रचारक नहीं था न धर्मगुरुओं की कठपुतली बना था।

### राज्य के कार्य

राज्य या शासनसंस्था का स्वरूप और उद्देश्यों के निरूपण के बाद अब हमें उसके कार्यों पर विचार करना है।

अर्वाचीन लेखक राज्य के कार्यों को दो श्रेणियों में विभाजित करते हैं— आवश्यक और ऐच्छिक या लोकहितकारी। पहली श्रेणी में वे सभी कार्य आते हैं जो समाज के संघटन के लिए नितांत आवश्यक हैं। बाहरी शत्रु के आक्रमण से रक्षा, प्रजा के जान माल का संरक्षण, शांति, सुव्यवस्था और न्याय का प्रबंध। दूसरी श्रेणी में लोकहित के विविध कार्यों का अंतर्भाव होता है—जैसे शिक्षा-दान, स्वास्थ्य रक्षा, व्यवसाय, डाक और यातायात का प्रबंध, जंगल और खानों का विकास, दीन अनाथों की देख-रेख आदि। प्रचलित युग में इन लोकहितकारी कार्यों के क्षेत्र का दिनोदिन विस्तार हो होता जा रहा है।

१ धर्मश्च व्यवहारश्च चरित्रं राजशासनम्।

विवादाथर्शचतुष्पादः पश्चिमः पूर्वबाधकः ॥ अर्थशास्त्र ३.१।

२ धर्मशास्त्रविरोधे तु युक्तियुक्तो विधिः स्मृतः।

व्यवहारो हि बलवान्धर्मस्तेनावहोयते ॥ नारद, १. ४१।



प्राप्त प्रमाणों से शत होता है कि प्राचीन भारत में राज्य केवल आवश्यक कार्यों से ही मतलब रखते थे। वैदिक काल में राज्य बाहरी शत्रु का प्रतिकार और आंतरिक व्यवस्था और समाज परंपरा की रक्षा करता था। देवलोक के राजा वरुण को भौति इहलोक का राजा धर्मपति था,<sup>१</sup> वह धर्म और नीति का रक्षक था और प्रजा को धर्म पक्ष पर चलाने में प्रयत्नशील था। मगर वह न्यायदान नहीं करता था। दीवानी और फौजदारी मामलों का निर्णय पंचायतें ही करती थीं संभवतः कभी-कभी उनका अध्यक्ष कोई राज्याधिकारी होता था।

चौथी शताब्दी ई० पू० में राज्य शास्त्र के ग्रंथों की रचना होने लगी और राज्य के कार्यों के विषय में इनसे पर्याप्त जानकारी मिलती है। महाभारत<sup>२</sup> और अर्थशास्त्र<sup>३</sup> से पता चलता है कि वैदिक काल और मौर्य युग के बीच में राज्य का कार्य क्षेत्र बहुत विस्तृत हो चुका था। परंतु पर्याप्त सामग्री न मिलने से हम इस विकास का क्रम नहीं जान सकते।

अर्थशास्त्र और महाभारत के अनुसार राज्य के कार्य क्षेत्र में, मनुष्य जीवन के धार्मिक, आर्थिक और सामाजिक सब क्रिया-कलाप आ जाते हैं। यूरोपीय विचारकों की भौति भारतीय राज्यशास्त्रज्ञ राज्य को 'अनिवार्य अरिष्ट' नहीं समझते थे और न उसके कार्यों को नागरिक जीवन में अनुचित हस्तक्षेप मानकर उसमें कमी करने की कोशिश करते थे। 'अहस्तक्षेप' (Laissez faire लेजे फेयर) का सिद्धांत, जिसके अनुसार राज्य के केवल वही कार्य उचित समझे जाते हैं जो शांति और सुव्यवस्था बनाये रखने के लिए अनिवार्य हों, भारत में नहीं माना जाता था। यहाँ तो राज्य के कार्य क्षेत्र में मनुष्य के इहलोक और परलोक सब आ जाते थे। राज्य का कर्तव्य था कि सभी धार्मिक मतों को अपने-अपने पथ पर चलने की पूरी सुविधा दे सत्य धर्म तथा सदाचार को पूरा प्रश्रय दे, समाज को उन्नति पथ पर ले चले, विद्वानों और कलाकारों को मदद दे तथा शिक्षा संस्थाओं की सहायता द्वारा ज्ञान विज्ञान और कला का संवर्धन करे, धर्मशाला, चिकित्सालय, पौसरे आदि बनवाये, बाढ़, टिड्डीदल, अकाल, भूकंप, महामारी आदि बाध-व्याधि जन्य दुःखों को दूर करे। उसका काम नयी बस्तियाँ बसाना और देश के विभिन्न भागों में जन संख्या का यथोचित नियोजन करना भी था। देश को प्राकृतिक संपत्ति और साधनों के विकास के लिए जंगलों और खानों का विकास करना और वर्षा की कमी पूरी करने के

१ श. प. ब्रा., ५.३.३.४ और ६.

२ समाप्त, अ. ५.।

३. भाग २।

लिए नहरें और बाँध बनवाना भी उसका काम था। राज्य का कर्तव्य उद्योग व्यवसाय को उत्तेजन देना भी था, साथ ही व्यापारियों की अपारतव अनुचित लाभलिप्सा से जनता की रक्षा भी करना था। समाज में अनिति न फैलने देने के लिए आपान ( मदिरालय ), द्यूत-गृहों और गणिकाओं की देखरेख के लिए भी राज्य की ओर से अधिकारी नियुक्त किये जाते थे।

मौर्य और गुप्त राज्य जैसे सुसंगठित राज्य प्रायः उपरिनिर्दिष्ट सब कार्य करते भी थे। पर संभव है कि छोटे राज्य खासकर संकट कालमें ये सब कर्तव्य करने में असमर्थ रहे हों।

अस्तु, प्राचीन भारत में राज्य के कार्यक्षेत्र में मनुष्य जीवन के सब पहलू आ जाते थे। प्रश्न यह है कि क्या इससे व्यक्तिगत स्वतंत्रता मारी नहीं जाती थी। राज्य का कार्य-क्षेत्र इतना व्यापक क्या इसलिए हो सका कि व्यक्तिगत स्वतंत्रता की भावना का उस समय तक समुचित विकास नहीं हो पाया था<sup>१</sup> अथवा इसलिए कि जनता राज्य को सर्व-व्यापक और सर्वगुणसंपन्न मानने को तैयार थी।

प्राचीन भारत में राज्य समाज का धुरा और उसके कल्याण का मुख्य साधन समझा जाता था, इसीलिए उसका कार्यक्षेत्र इतना व्यापक था। व्यक्तिगत स्वतंत्रता को इससे कुछ विशेष खतरा न था क्योंकि ये सब कार्य केवल राज्य के कर्मचारियों के ही द्वारा नहीं संपादित किये जाते थे। आपण ( बाजार ) व्यापार और धर्म के उच्चाधिकारी राज-कर्मचारी अवश्य थे पर वे श्रेणी और निगमों, विविध व्यवसायसंघ तथा ब्राह्मणों और श्रमणों के संघ के सहयोग से ही काम करते थे। इन संस्थाओं में जनमत ही प्रधान रहता था, और ये तत्कालीन राज्यों या राजघरानों से भी अधिक स्थायी थी और इसीलिए इनकी बड़ी प्रतिष्ठा और घाक थी। राज-कर्मचारी इन संस्थाओं से पूरा परामर्श करके समाज के विविध घटक और श्रेणियों का संघर्ष मिटाकर उनका सहकार्य बढ़ाने की ही कोशिश करते थे। राज्य से पाठशालाओं और महा-विद्यालयों को प्रचुर सहायता मिलती थी ; पर आजकल की भाँति शिक्षा विभाग के अध्यक्ष और उनके अनुचरों द्वारा शिक्षा-प्रणाली के नियंत्रण की कोशिश न की जाती थी। हिंदू मंदिरों और बौद्धमठों को राज्य से प्रभूत दान मिलता था पर उन्हें कभी राज्य द्वारा स्वीकृत मत का ही प्रचार करने को बाध्य नहीं किया जाता था। विक्केद्रीकरण अथवा स्थानीय स्वतंत्रता के सिद्धांत पर बहुत अधिक

१ यह प्रो० अंजरिया का मत है।

अमल किया जाता था और ग्राम पंचायतों तथा पौर सभाओं और श्रेणी निगमों को विस्तृत अधिकार दिये गये थे। राज्य की लोकहितात्मक कारवाइ इन लोकप्रिय संस्थाओं के सक्रिय सहयोग से ही होती थी। व्यक्तिगत स्वतंत्रता पर रोक भी न लगने पाती थी। प्राचीन भारतीयों ने राज्य को व्यापक अधिकार इसलिए नहीं दिये थे कि वे व्यक्तिगत स्वतंत्रता का महत्व न जानते थे बल्कि इसलिए कि वे जानते थे कि राज्य ही विविध हितों का समन्वय तथा विभिन्न परस्पर विरोधी स्वार्थों का सामंजस्य करके समाज का सबसे अच्छा सम्मान कर सकता है खास करके जब राजकर्मचारी जन संस्थाओं के पूरे सहयोग से काम करें।

---

## अध्याय ४

### राज्य और नागरिक

राज्य और प्रजा का परस्पर संबंध महत्त्व का विषय है। परंतु प्राचीनकाल में अरिस्टॉटल जैसे इनेगिने पाश्चात्य विचारकों ने इस पर विचार किया है। गत दो शताब्दियों में लोकतंत्र के विकास से इसका महत्त्व बढ़ गया है और आधुनिक लेखक इस पर बहुत ध्यान देते हैं कि सामाजिक और व्यक्तिगत जीवन के विभिन्न क्षेत्रों में राज्य और प्रजा के परस्पर क्या अधिकार और कर्तव्य हैं, इनमें कोई विरोध है या नहीं और है तो उसका सामंजस्य किस प्रकार किया जाय।

प्राचीन भारतीय ग्रंथकारों ने शायद ही इसी समस्या पर ध्यान दिया हो। राजनीति शास्त्र के आधुनिक ग्रंथों में राज्य और प्रजा के परस्पर संबंध की चर्चा जब होती है तब उसमें दोनों के अधिकारों की ही सीमा निर्धारण करने का प्रयत्न किया जाता है, परंतु प्राचीन भारतीयों ने इस विषय को इस दृष्टि से देखा ही नहीं। वे प्रजा के अधिकारों के स्थान पर राज्य के कर्तव्यों का ही वर्णन करते हैं। इसीसे प्रजा के अधिकारों का अनुमान किया जा सकता है। इसी प्रकार वे प्रजा के कर्तव्यों का निरूपण करते हैं। इसीसे अनुमान लगाया जा सकता है कि राज्य का प्रजा पर क्या अधिकार था। दोनों पक्षों के अधिकारों की दृष्टि से हमारे प्राचीन ग्रंथों में इस समस्या पर सुव्यवस्थित विचार नहीं किया गया, हमें उन अधिकारों का अनुमान ही परस्पर कर्तव्यों से करना पड़ेगा। अपरंच प्राचीन और अर्वाचीन यूरोपीय लेखक इस समस्या पर विशुद्ध लौकिक और वैधानिक दृष्टि से विचार करते हैं। वे प्रजा के नागरिक और राजनीतिक जीवन को उसके धार्मिक और नैतिक जीवन से अलग कर देते हैं, और अक्सर राज्य को उसके खिलाफ मान कर उसके विरोध में उसके अधिकारों का निरूपण करते हैं। इसके विपरीत प्राचीन भारतीय ग्रंथकार प्रजा के राजनीतिक कर्तव्य को उसके साधारण कर्तव्य (धर्म) का अंग मानते हैं। वे राज्य और प्रजामें कोई विरोध नहीं स्वीकार करते इसलिए दोनों के अधिकार और कर्तव्य की स्पष्ट सीमा निर्धारित करने की जरूरत नहीं समझते। राज्य का एकमात्र लक्ष्य ही प्रजा का इहलोक और परलोक में सब प्रकार से अभ्युदय साधना है। राज्य न हो तो मात्स्य-न्याय फैल जाय, अतः व्यक्ति के सुख



और अभ्युदय के लिए राज्य का होना जरूरी है और यही राज्य का मुख्य उद्देश्य है। हमारे प्राचीन विचारकों ने इस पर अधिक नहीं सोचा कि यदि राज्य और प्रजा अपने-अपने कर्तव्यों का पालन न करे तो क्या करना चाहिए। उन्हें भरोसा था कि दोनों पक्ष अपने-अपने धर्म व कर्तव्यों का पालन करेंगे।

एथेंस, स्पार्टा, रोम इत्यादि प्राचीन यूरोपीय राज्यों में सब प्रजा एक ही आँख से नहीं देखी जाती थी। जिन लोगों को शासन में सक्रिय सहयोग देने और राज्य के नियम-विधान आदि बनाने का अधिकार था, वे ही नागरिक पद के अधिकारी होते थे। मगर वे संख्या में बहुत कम रहते थे, बहुसंख्य प्रजा को नागरिक और राजनीतिक अधिकार नहीं थे, उसका दर्जा करीब-करीब दासों के बराबर था। परदेशियों का एक वर्ग ही अलग था। उन पर हीनतादर्शक प्रतिबंध तो न थे, परंतु वे देश के राज्यशासन और वैधानिक जीवन में भाग लेने के अधिकारी न थे।

प्राचीन भारत के विधान-शास्त्रज्ञों ने देश के निवासियों में विशेषाधिकारी और सामान्य नागरिक ऐसा भेदभाव नहीं किया है। हमें वैदिककाल के राजनीतिक जीवन के बारे में विशेष कुछ ज्ञान नहीं है। उस काल में 'समिति' जैसी जन-संस्थाएँ राजा के अधिकारों और कार्य व्यवसाय पर बहुत अंकुश रखती थीं, जैसा कि आगे सातवें अध्याय में दिखाया जायगा। बहुत संभव है कि सब लोगों को समिति के सदस्य चुनने का अधिकार न रहा हो। यह अधिकार थोड़े ही लोगों को रहा हो, और प्राचीन यूनान के पूर्णाधिकारी नागरिक या आजकल के सरदार या जमीनदारों की उच्चश्रेणी के समान इनका भी एक वर्ग रहा हो। प्राचीन गणतंत्रों में भी एक विशेषाधिकार-भाजन उच्चवर्ग रहता था जिसके हाथ में राजनीतिक सत्ता रहती थी। पर पर्याप्त सामग्री के अभाव से न तो हम इस वर्ग के विशेषाधिकारों को बता सकते हैं और न उसके राज्य तथा साधारण जनता के संबंध के बारे में कुछ विवरण दे सकते हैं।

परंतु जब हम ५०० ई० पू० के लगभग ऐतिहासिक युग पर दृष्टिपात करते हैं तो 'समितियों' को गायब पाते हैं। अतः हमारे विधान-शास्त्रियों ने प्रजा में समितिनिर्वाचक नागरिक और शेष अनागरिक भेद नहीं किया है। इस युग में ग्राम, जिला और नगर पंचायतों का खूब विकास हो चुका था; और उनके सदस्यों का भी उल्लेख बारंबार मिलता है। इनमें जनता की ही बात चलती थी। किंतु इन संस्थाओं के सदस्यों का आजकल की भाँति जनता के मतों द्वारा चुनाव नहीं होता था, वरन अनुभवी प्रतिष्ठित और वयोवृद्ध व्यक्ति मूक सर्व-

संमति से सदस्य बनाये जाते थे। दक्षिण भारत में ग्राम-पंचायत के सदस्यों का 'चुनाव' सच्चरित्र विद्वान और प्रतिष्ठित व्यक्तियों में से हाँ चिढ़ी उड़ाकर होता था। पंचायत के अतिरिक्त गांववालों की साधारण सभा भी होती थी जिसे स्मृतियों में 'ग्राम' कहा गया है। इसमें गाँव के सभी प्रतिष्ठित लोग रहते थे जिनका महत्तर महाजन, या 'परमाल' कहते थे। यह पूर्णतया लोकतन्त्रात्मक संस्था होती थी<sup>१</sup>, और इसमें सभी जातियों और वृत्तियों का, अन्त्यजों तक का भी, समावेश होता था। अतएव स्थानीय शासन के क्षेत्र में भी प्रजा के अधिकारोंमें कोई अंतर न रहने के कारण हमारे विधान-शास्त्रियों ने प्रजा का विशेषाधिकारी वर्ग और सामान्य वर्ग जैसा भेदभूलक वर्गीकरण नहीं किया है।

राज्य के नागरिकों और परदेशियों में भेदभाव प्राचीन काल में सर्वत्र किया जाता था और आजकल तो बहुत किया जाता है, परंतु हिंदू ग्रंथकारों ने यह भेद भी नहीं किया है। इसमें कोई आश्चर्य की बात नहीं है। इस महादेश के विभिन्न भागों में एक व्यापक सांस्कृतिक एकता वर्तमान थी, इसलिए एक प्रांत का निवासी दूसरे प्रांत के निवासी को—जैसे लाट (गुजरात) गौड़ (बंगाली) को, अथवा कर्णाटकी कश्मीरी को—परदेशी नहीं समझता था। प्रांतीय विभिन्नताओं का विकास धीरे धीरे हो रहा था, पर वे इतनी प्रबल न हो पाया थीं कि देश के विभिन्न भागों में स्थापित स्वतंत्र राज्य पड़ोसी राज्य के निवासियों को परदेशी मान कर उन पर रोकटोक लगाते। गुजरात के राजा महाराष्ट्र के ब्राह्मणों को दान देते थे, कश्मीरी पंडित कर्णाटक में राज-कवि बन सकते थे, और दाक्षिणात्य सैनिक उत्तर हिंदुस्थान के राजाओं की सेना में भर्ती होते थे। यह सब इसीलिए संभव था कि राजनीतिक दृष्टि से अनेक स्वतंत्र राज्यों में विभाजित होने पर भी देश में सांस्कृतिक एकता की भावना थी।

परंतु ध्यान देने की बात यह है कि विदेशियों पर भी इस प्रकार के प्रतिबंध न थे। अशोक के राज्य में एक यवन काठियावाड़ ऐसे एक प्रमुख सीमांत प्रदेश का शासक था, शक नरेश रुद्रदामा ( १७० ई० ) के राज्य में सुविशाख एक पहलुव भी एक प्रांत का शासक था और यशोवर्मा ( ७२५ ई० ) के राज्य में एक हूण शासन के उच्चपद पर था। पश्चिम भारत में राष्ट्रकूट राजाओं ने मुसलमानों को अपने राज्य में बसने और अपने कानूनों के व्यवहार के लिए अपने ही में से अधिकारी चुनने का अधिकार दिया था।

विदेशियों को अलग वर्ग में न रखने का कारण हिंदू धर्म की उदार प्रवृत्ति और अपनी संस्कृति की श्रेष्ठता के प्रभाव से विदेशियों को अपने समाज में मिला लेने का विश्वास था। बाहर से आक्रमणकारी रूप में आनेवाले यवन, शक, कुषाण और हूण सब हिंदू समाज में घुलमिल गये, इसी से हमारे विधान-शास्त्रियों ने देशी विदेशी का भेद न किया।

विधान व्यवस्था बनानेवालों व्यवस्थापकों को चुनना नागरिकों का एक प्रमुख अधिकार समझा जाता है। यह धारणा प्राचीन भारत में संभव न थी, क्योंकि धार्मिक विधाननियम देवी माने जाते थे और लौकिक कानून व्यवहार और प्रथा से निर्धारित थे। आज कल को भांति व्यवस्थापक सभाओं या राज-शासन द्वारा विधिनियम बनाने की परिपाटी उस समय न थी।

आधुनिक काल में यह जरूरी कर्तव्य समझा जाता है कि देश में सब नागरिकों को उन्नति का समान अवसर मिले पर अधिकतर यह समानता सिद्धांत में ही रहती है व्यवहार में यह सर्वत्र नहीं दिखायी देती है। आलोचकों का कहना है कि प्राचीन भारत में राज्य अपना यह प्रथम कर्तव्य करने में भी असमर्थ था क्योंकि जाति प्रथा में हरेक व्यक्ति अपने आनुवंशिक जन्म-सिद्ध पेशे में ही बंधा था इसलिए समान अवसर का अभाव था।

यह आलोचना अंशतः ही ठीक हो सकती है। जाति के अनुसार वृत्ति का निर्धारण राज्य नहीं करता था बरन वह समाजिक व्यवहार और प्रथाओं द्वारा होता था। १०० ई० पू० तक वृत्ति के चुनाव में पूर्ण स्वतंत्रता थी, राज्य भी इस काल में विशेष जाति को विशेष वृत्ति ग्रहण करने को बाध्य नहीं करता था। क्षत्रिय और वैश्य भी वेद का अध्यापन करने को स्वतंत्र थे। आगे चलकर वृत्ति या पेशे आनुवंशिक हो गये और स्मृतियाँ इस बात पर जोर देने लगीं कि हरेक जाति अपने लिए निर्धारित वृत्ति ही ग्रहण करे। स्मृतियों की इस नयी व्यवस्था का आधार भी उस समय की वस्तुस्थिति ही थी अतः यदि नागरिकों को उन्नति का समान अवसर नहीं था या उनको अपनी वृत्ति निर्धारित करने में पूर्ण स्वतंत्रता नहीं थी तो इसका दोष राज्य पर नहीं तत्कालीन समाज पर था। यह कहा जा सकता है कि राज्य को इन प्रतिबंधों को दूर करने और समाज को समझाने का प्रयत्न करना चाहिये था, पर उस युग में यह असंभव सा था क्योंकि उस जमाने में ये प्रथाएँ दैवी या ऋषि-प्रणीत मानी जाती थीं। फिर भी शिला-लेखादि से पता चलता है कि बहुत से लोग अपनी स्मृतिनिर्धारित वृत्ति से विभिन्न वृत्ति भी ग्रहण करते थे; यह तारीफ की बात है कि राज्य इसमें रोक टोक नहीं करता था। जहाँ तक

मालूम होता है केवल पुरोहिती वृत्ति के संबन्ध में ही प्रतिबन्ध लागू होते थे। उपनिषद्काल में कोई भी अब्राह्मण पुरोहिती या वेदाध्ययन न कर सकता था, संभव है कि कभी कदापि राज्य द्वारा इसके उल्लंघनकर्ता को दंड भी दिया गया हो। पर यह भी नहीं भूलना चाहिये कि पुरोहित बनने या वेद पढ़ाने का अधिकार वास्तव में भिक्षा माँगने के अधिकार से अधिक न था। पुरोहित या बर्मगुरु की समाज में भले ही अधिक प्रतिष्ठा रही हो पर उसकी आमदनी बहुत ही थोड़ी थी। समाज में यह भावना भी थी कि ब्राह्मण के लिए इन वृत्तियों का निर्धारण ईश्वरकृत है और इसका उल्लंघन करनेवाला नरक में जरूर जाता है। अतः यदि राज्य ने इस परिपाटी का समर्थन किया तो वही किया जिसे ९९ प्रतिशत अब्राह्मण स्वयं स्वीकार करते थे।

आधुनिक सिद्धान्तों के अनुसार राज्य का प्रत्येक नागरिक विधि नियमों की दृष्टि में समान होना चाहिये। यह मानना पड़ेगा कि प्राचीन भारत में यह स्थिति न थी। एक ही अपराध के लिए अन्य जातियों की अपेक्षा ब्राह्मण के लिए हल्के दण्ड का विधान था। स्मृतियों में अवश्य कहा है कि शूद्र जो अपराध करे यदि ब्राह्मण वही करे तो उसका पाप अधिक है और परलोक में उसे दण्ड भी अधिक भोगना पड़ेगा, पर तारीफ तो तब थी यदि इहलोक में भी ब्राह्मण के लिए स्मृतियों में अधिक कठोर दंड का विधान किया जाता। पर स्मृतियों से यह आशा करना ठीक भी नहीं है। कानूनन समानता होते हुए भी दुनिया भर में, हाल तक ऊँचे पद के व्यक्ति को हल्के ही दंड मिलते थे। प्राचीन रोम और यूनान में दास को हत्या करने पर नाममात्र का ही दंड होता था। ऍंग्लो-सैक्सन युग में भी स्वतंत्र नागरिक या सरदार (नाइट) की हत्या पर जो हरजाना देना पड़ता था, उससे बहुत कम दास या काश्तकार की हत्या पर किया जाता था। १८ वीं शताब्दी तक फ्रांस में भी कानून में ऊँच नीच का बहुत भेद भाव था। अतः प्राचीन भारत के कानून में सबके साथ पूर्ण समता की आशा करना ज्यादाती है। फिर यह भी स्मरण रखना चाहिए कि स्मृतियों ने ब्राह्मण के गौरव को बहुत बड़ा चढ़ाकर वर्णन किया है; व्यवहार में ब्राह्मण शारीरिक दंड से बरी न थे, जैसा स्मृतियों में कहा गया है। अर्थशास्त्र से पता चलता है कि राजद्रोह के अपराधी ब्राह्मण को शिरच्छेद के बजाय जल में डुबौकर प्राण दंड दिया जाता था। अस्तु, दंड देने के तरीके में भेद रहने पर भी दंड में कोई भेद न था।

राज्य प्रजा के जानमाल की रक्षा और सर्वांगीण अभ्युदय की व्यवस्था करता है अतः वह प्रजा से आशा भी रखता है कि वह उसके नियमों और



शासनों का पालन करके उसके साथ पूरा सहयोग करे। प्राचीन भारतीय विचारकों ने भी प्रजा के इस कर्तव्य पर बहुत जोर दिया है। आधुनिक काल में भी प्रजा से युद्ध पड़ने पर राज्य के लिए लड़ने और प्राण तक दे देने की आशा की जाती है। जाति प्रथा के उदय के कारण प्राचीन भारत में वेदोत्तर काल में सब नागरिकों से इसकी अपेक्षा न की जाती थी। राज्य की रक्षा के लिए युद्ध करना क्षत्रिय का ही कर्तव्य था और समरभूमि से पराङ्मुख होना उसके लिए सबसे बड़ा कलंक का विषय था। अन्य जातियों का काम युद्ध करने के बजाय अपने उद्योग, व्यवसाय और श्रम द्वारा युद्ध के साधन निर्माण करना और जुटाना था। उस युग में अनिवार्य सैन्य भर्ती से कार्य विभाजन ही श्रेष्ठ समझा जाता था।

परंतु ग्राम संस्था के प्रति ग्राम निवासियों की गहरी निष्ठा थी और ग्राम तथा गोबन की रक्षा में ग्राम के सब जातियों और श्रेणियों के कट मरने के अनेक उदाहरण मिलते हैं। महाराष्ट्र, कर्नाटक और दक्षिण भारत में पाये जानेवाले 'बीरगल' इस बात के प्रमाण हैं कि संकट पड़ने पर सब जातियों के लोग और अकसर स्त्रियाँ भी ग्राम के बचाव के लिये मर मिटने से न डरते थे<sup>२</sup>।

हमारे विधानशास्त्री नृपतंत्र को ही आदर्श मानते हैं अतः वे सैनिक और नागरिक को देश के बचाव नरेश के लिए ही प्राण देने का उपदेश करते हैं। पश्चिम में भी राष्ट्रीय राज्यों के उदय के पूर्व यही दशा थी।

विशुद्ध भावना के रूप में देश वा राज्य प्रेम का विकास प्राचीन भारत में होने की विशेष गुंजाइश न थी। जिन अनेक राज्यों में देश ढँटा हुआ था उनमें घर्म, संस्कृति या भाषा का भेद न था। काशी और कोशल, अंग और वंग में चायद ही कोई अंतर रहा हो। १२ वीं शताब्दी के गहड़वाल, चंदेल और चाहमान राज्यों की सीमाएँ भौगोलिक या प्राकृतिक आधार पर विभाजित नहीं हो सकती। प्राकृतिक सीमाओं की रोक न रहने से और एक ही प्रकार की स्वदेशी संस्कृति के प्रचार से भारत के विभिन्न राज्यों के नागरिकों में स्वराज्याभिमान प्रवर स्वरूप में नहीं रहता था। विभिन्न राज्यों में युद्ध प्रायः राजाओं

१ युद्धसूत वीरों के स्मृति में बनाये हुए मूर्त्युक्ति शिखारूढ़ों को 'बीरगल' कहते हैं।

२ ए. ई., ६. १६३; सौ. ई. ए. रि., १६२१ नं. ७३; ए. क., भाग १ नं० ७५

की स्पर्शा से होते थे न कि नागरिकों के संकुचित और स्वार्थी राज्याभिमान के संघर्ष से। जीतनेवाला भी साधारणतः पराजित राजा के किसी रिश्तेदार को ही गद्दी पर बिठा देता था और स्थानीय नियमों और प्रथाओं में हस्तक्षेप न करता था। अतः राजा और शासक वर्ग को छोड़कर साधारण जनता पर लड़ाई की हारजीत का विशेष प्रभाव न पड़ता था। एक दृष्टि से कहा जा सकता है कि उनमें देशभक्ति की कमी थी मगर दूसरी दृष्टि से कहा जायगा कि उनमें संकुचित प्रांतीयता की भावना न थी। यदि भारत के विभिन्न राज्यों की प्रजा में प्रबल प्रांतीयता की भावना का विकास हो गया होता और वे एक दूसरे के खून के प्यासे बन गये होते तो भारत देश भर में (व्याप्त) सांस्कृतिक एकता की भावना का उदय और फैलाव संभव न होता।

पर संपूर्ण भारतवर्ष के लिए भारतीयों में गहरा प्रेम और उत्कट देशभक्ति थी और जब भी उसके धर्म, संस्कृति और स्वतंत्रता पर संकट उपस्थित होता था, भारतीय उसके लिए प्राण अर्पण करने को दौड़ पड़ते थे। सिकन्दर के आक्रमण के प्रबल प्रतिरोध का इतिहास पढ़कर कौन कह सकता है कि उस समय के भारतीयों में देश प्रेम का अभाव था? दक्षिण सिंध में ब्राह्मण सिकंदर के प्रतिरोध का नेतृत्व कर रहे थे और इसके लिए सिकंदर द्वारा झुंड के झुंड में वे फाँसी पर लटका दिये गये, क्योंकि इन्हीं के कारण उसका एक एक कदम आगे बढ़ना मुश्किल हो रहा था। उनमें से एक से फाँसी देने के पहिले पूछा गया कि तুম क्यों लोगों और राजा को सिकन्दर का सामना करने को उसकाते हो? उसने वीरतापूर्वक उत्तर दिया—क्योंकि मैं चाहता हूँ कि वे सम्मान से जिँएँ और सम्मान से ही मरे<sup>१</sup>। दुर्भाग्यवश शक, पहलव और कुषाण आक्रमणों के तिरोध का पूरा इतिहास नहीं मिलता, परन्तु जो कुछ थोड़ा मिलता है उससे पता चलता है कि कुण्डि, यौधेय और मालव आदि गणतंत्र, दशकों तक बराबर इनसे लड़ते रहे और अंत में उन्होंने स्वतंत्रता प्राप्त करके ही दम लिया। हूणों को निकालने के लिए उत्तर भारत के बड़े राज्यों ने मिलकर प्रयत्न किया था। भारत की संस्कृति और धर्म को मुसलमानों से कितना खतरा है इसका भान होने पर उत्तर भारत के सभी मुख्य हिंदू राज्यों ने एक होकर पेशावर के पास सन् १००८ ई० में मुसलमानों का सामना किया।

१—मैक्क्रिडल, एंशिप्ट इंडिया-इट्स इन्वेजन बाइ अलेक्जेंडर दि ग्रेट,

० १२६—१६०।

२ वही—पृ० ३१४।

१०२४ ई० में सोमनाथ मंदिर को महमूद गजनवी के आक्रमण से बचाने के लिए ५० हजार हिन्दुओं ने प्राण दिये। अपने धर्म और देशपर मरनेवाले योद्धा यही विश्वास करते थे कि भारतवर्ष की भूमि ऐसी पवित्र है कि देवता भी इसमें जन्म लेने को तैयार हैं<sup>१</sup>। माता के समान मातृभूमि भी स्वर्ग से भी श्रेष्ठ है<sup>२</sup> यह एक सुविख्यात कहावत कहती है। विदेशी आक्रमणों के प्रतिरोध का इतिहास इस बात का साक्ष्य है कि हिन्दू इसमें पूरा विश्वास भी करते थे।

## राजनीतिक दायित्व के आधार

नागरिकों के राज्य के प्रति अनेक कर्तव्य हैं। अब हमें यह देखना है कि प्राचीन भारतीय विचारकों के मत में इनका क्या आधार है। राज्य ही जनता की अराजकता से बचाने का एकमात्र साधन है अतः जनता का यह धर्म है कि उसका पूरा समर्थन करे और उसके नियमों का पालन करके उसके प्रति अपनी जिम्मेदारी पूरी करे। मनु का कथन है कि यदि राज्य-दंड का भय न हो तो सब लोग कर्तव्यच्युत हो जायें, बलवान् दुर्बलों को शूल या मत्स्य की भाँति भूनकर खा जायें, कुत्ते भी हविर्भाग खाने के लिए दौड़ जायें। स्वर्ग के देव भी यदि अपने अपने कर्तव्य के दक्ष रहते हैं तो उसका कारण भी देवाधिदेव द्वारा दंड का भय ही है। राजा का देवतांशत्व भी प्रजा की राजनीतिक जिम्मेदारी का एक कारण माना गया है। मनु कहते हैं, 'राजा नररूप में देवता है और सब को उसकी आज्ञा का पालन करना चाहिये।' परंतु जैसा कि अगले अध्याय में दिखाया जायगा राजा के देवतांशत्व का यह अर्थ नहीं है कि आँख मूँद कर उसकी आज्ञा का पालन किया जाय। 'कु-शासन तथा कर्तव्य की अवहेलना करने पर राजा को सिंहासन से उतारने और बध करने का अधिकार भी प्रजा को दिया गया था।

विधि-नियम भी दैवी माने जाते थे और राज्य उन्हें कार्यान्वित करता था इसलिए भी राज्य के अनुशासन में रहना प्रजा का कर्तव्य कहा गया है। परंतु

१—गायन्तिः देवाः किल गीतकानि धन्यास्तुते भारतभूमिभागे ।

स्वर्गापवर्गस्य च हेतुभूतौ भवन्ति भूयः पुरुषाः सुरत्वात् ॥

—मार्कण्डेय पुराण

२—जननी जन्मभूमिश्च स्वर्गादपि गरीयसी ।

पुराने अनुपयोगी नियमों की गुलामी का समर्थन इसका अभीष्ट न था। राज्य द्वारा न सही, व्यवहार द्वारा पुराने नियमों में परिवर्तन हुआ करता था।

हम देख चुके हैं कि प्राचीन भारत के कुछ विचारकों ने भी सहमति (इकरार) द्वारा राज्य की उत्पत्ति की कल्पना की है। प्रजा राजा को कर देने और उसकी आज्ञापालन करने को इस शर्त पर तैयार होती थी कि राजा उसकी रक्षा करे। अतः प्रत्यक्ष या अप्रत्यक्ष रूप से राज्य के प्रति कर्तव्य का आधार यह इकरार ही था। यह भी ध्यान में रखना चाहिये कि हमारे विधान-शास्त्रियों ने स्पष्ट व्यवस्था दी है कि अपने कर्तव्यों से न्युत होने और प्रजा की सुरक्षा और सुव्यवस्था करने में असमर्थ होने पर राजा पागल कुत्ते की भाँति मार डाला जाना चाहिये।<sup>१</sup> उसके आज्ञापालन का प्रश्न भी ऐसी अवस्था में उपस्थित नहीं होता है।

संसाधन का सिद्धान्त भी राजनीतिक कर्तव्यों का आधार है। सरकार और प्रजा दोनों राज्यशरीर के अंग हैं, दोनों परस्पर के सहयोग से ही काम कर सकते हैं और संघर्ष होने पर दोनों का नाश अवश्यंभावी है। राज्य अपने कार्यों द्वारा प्रजा की इहलौकिक और पारलौकिक उन्नति का प्रयत्न करता है, उसे इस कार्य में सफलता तभी मिल सकती है जब प्रजा भी उसके प्रति अपने कर्तव्यों का पालन करे। अतः चूँकि राज्य प्रजा की नैतिक, आर्थिक और सांस्कृतिक उन्नति को कोशिश करने में यत्नशील रहता है, प्रजा को भी चाहिये कि वह अपने राजनीतिक कर्तव्यों का पालन करके राज्य का मार्ग सुगम बनाए।

१ अहं वो रक्षितेत्युक्त्वा यो न रक्षति भूमिपः ।

सं संहस्य निहंतव्यः द्रवेव सोन्माद आतुरः ॥ — महाभा. १३.१६, ३५



## ५ अध्याय

### नृपतंत्र

यद्यपि प्राचीन भारत में अन्य प्रकार के भी राज्य थे पर सबसे अधिक प्रचलन नृपतंत्र का ही था। अतः इस अध्याय में हम राजपद संबंधी विभिन्न प्रश्नों पर विचार करेंगे।

वैदिक वाङ्मय में राजपद की उत्पत्ति के विषय में कुछ कल्पनायें की गयी हैं। किसी समय देवताओं और असुरों में संग्राम हुआ और देवताओं की बराबर हार होती रही। देवताओं ने एकत्र होकर विचार किया और वे इस निष्कर्ष पर पहुँचे कि उनके पराभव का कारण उनमें राजा का न होना ही था। उन्होंने सोम को अपना राजा और नेता बनाया<sup>१</sup> और असुरों पर विजय प्राप्त की। अन्यत्र कहा गया है कि देवताओं में सबसे श्रेष्ठ, यशस्वी और शक्तिशाली होने के कारण ही इन्द्र देवताओं के अधिपति चुने गये।<sup>२</sup> एक और कथा है कि वरुण देवताओं के राजा होना चाहते थे, पर वे उन्हें स्वीकार न करते थे। तब अपने पिता प्रजापति से उन्होंने ऐसा मंत्र प्राप्त किया कि वे सब देवताओं से बड़ गये और सबने उन्हें अपना राजा माना<sup>३</sup>।

इन कथाओं से स्पष्ट है कि राजा की उत्पत्ति का कारण सामरिक आवश्यकता थी और वही व्यक्ति राजा बनाया जाता था जो रण में सफल नेतृत्व कर सके। युद्ध में विजय नेता के साहस, कौशल और पराक्रम पर ही निर्भर है। इन गुणों से युक्त व्यक्ति जब नेता बनाया जाय और उसके नेतृत्व में विजयश्री का लाभ हो तो उसकी शक्ति निरंतर बढ़ती ही चली जाती है और अंत में वह राजा का पद प्राप्त कर लेता है। यदि उसके लड़के भी योग्य हुए तो यह पद आनुवंशिक बन जाता है। राज्याभिषेक के समय किये जानेवाले वाजपेय यज्ञ में एक रथ की दौड़ की भी प्रथा है जिसमें राजा ही सर्वप्रथम आता है।

१ अराजन्म्यतया वै ना जयति राजानं करवामहै इति ॥ ऐ. ब्रा., १.१४.

२ तै. ब्रा., २. २. ७. २

३ जै. ब्रा. ३.१५२

यह रीति उस जमाने की यादगार है जब राजपद के उम्मेदवार की शक्ति की परीक्षा रथ की दौड़ में की जाती थी।<sup>१</sup>

हम देख चुके हैं कि वैदिक काल में समाज का संघटन पितृप्रधान-कुटुंब-मूलक था। कई कुटुंबों या कुलों को मिलाकर विशू और कई विश्यों को मिलाकर जन का संघटन होता था। कुलपतियों में से ही नेतृत्व और पराक्रम के गुणों से युक्त व्यक्ति विश्वपति का पद प्राप्त करते थे। विश्वपतियों में से इन्हीं गुणों में सर्वश्रेष्ठ व्यक्ति जनपति के उच्चपद पर आसीन होता था। उसकी योग्यता की जाँच रथदौड़ ऐसे प्रकारों से की जाती थी।<sup>२</sup>

अतः प्राचीन कथाओं और हिंदू संयुक्त-कुटुंब के संघटन दोनों सिद्ध करते हैं कि राजा की उत्पत्ति समाज के पितृप्रधान कुटुंब-पद्धति से ही हुई। पराक्रमी और प्रतिष्ठित कुलपति विश्वपति बन जाता था। साधारणतः सबसे श्रेष्ठ कुल के प्रमुख में ये गुण विद्यमान समझे जाते थे, चुनाव की आवश्यकता तभी होती थी जब इसमें संदेह होता था कि उत्तराधिकारी कौन है।

वैदिक वाङ्मय धर्मप्रधान है फिर भी उसमें इस बात का कोई भी संकेत नहीं कि राजपद का पुरोहित या धर्मगुरु के पद से संबंध हो अथवा उसकी उत्पत्ति उससे हुई हो। यह बात उल्लेखनीय है कि वैदिक राजा का कर्मकांड या पौरोहित्य कार्य से कोई सम्बन्ध नहीं था और न वह प्राचीन मिस्र, रोम या ग्रीस के राजा या शासन की भाँति सार्वजनिक यज्ञादि का संचालन करता था। चिकित्साकौशल के बल पर अश्विनीकुमारों के देवत्व प्राप्त करने की कथा है पर चिकित्साकौशल द्वारा किसी वैद्य के राजा बनने का उल्लेख वैदिक वाङ्मय में कहीं नहीं है।

- १ वैदिक काल में घुड़सवारी और रथहाँकने में कौशल का वही महत्त्व था जो आजकल बायुसेना में श्रेष्ठता का है।
- २ सिकंदर के इतिहास-लेखकों ने लिखा है कि कठ जाति में, जो अपने रथकौशल और पराक्रम के लिए विख्यात थी, सबसे स्वरूपवान् व्यक्ति ही राजा चुना जाता था (मैक्क्रिडल, एंशिएंट इंडिया पृ० ३८) इसका अर्थ यह है कि सैनिक योग्यता समान होने पर स्वरूप को प्रधानता दी जाती थी, यह नहीं कि सुंदरता के सामने वीरता की उपेक्षा की जाती थी।

## क्या राजा का निर्वाचन होता था ?

प्राचीन भारत में राजा निर्वाचित होता था या नहीं इस पर बहुत मतभेद है। वैदिककाल के पूर्वभाग में अवश्य निर्वाचन के कुछ उल्लेख मिलते हैं। ऋग्वेद में एक स्थल पर विशों द्वारा राजा के निर्वाचन का उल्लेख है।<sup>१</sup> अथर्ववेद में भी एक स्थल पर विशों द्वारा राजा के वरण की कामना की गयी है।<sup>२</sup> पर संभवतः साधारण जनता निर्वाचन में उम्मिलित नहीं होती थी। शतपथ ब्राह्मण में एक उल्लेख में कहा गया है कि अन्य राजागण जिसे माने वही राजा होता है दूसरा नहीं।<sup>३</sup> राज्याभिषेक के एक मंत्र में यांचा की गयी है कि अभिषिक्त राजा अपने श्रेणी के व्यक्तियों में प्रतिष्ठित हो। अतः अधिक संभव है कि जनता के नेतागण कुलपति और विश्पति ही राजा का वरण करते रहे हों और साधारण जनता अधिक से अधिक प्राचीन रोम की 'क्यूरिया' ( जनसाधारण ) की भाँति उनके निर्णय पर केवल अपनी सहमति देती रही हो<sup>४</sup>। निर्वाचन भी कभी कदा ही हुआ करते थे। साधारणतः सबसे प्रतिष्ठित कुल के सबसे वयोवृद्ध व्यक्ति को ही नेता मानकर राजा के पद पर प्रतिष्ठित कर दिया जाता था।

कुलपतियों और विश्पतियों द्वारा राजा के इस औपचारिक निर्वाचन की प्रथा उस काल में भी पुरानी पड़ती जा रही थी। निर्वाचन के संबंध में जितने उल्लेख मिलते हैं अधिकांश से यही पता चलता है कि कुलपतियों और विश्पतियों की दलबंदी से राज्य में बराबर झगड़ा मचा रहता था और अक्सर राजा को भी सिंहासन छोड़ना पड़ता था। इन उल्लेखों में<sup>५</sup> या तो

१ ता ई विशो न राजानं वृणाना वोभत्सवो अप वृत्रादतिष्ठन् । १०. १२४. ८  
यहाँ पर विशद्वारा निर्वाचन का स्पष्ट उल्लेख है साथ ही साथ यह भी कहा गया है कि जनता डरी हुई थी। यदि जनता की सहमति पर ही राजा का निर्वाचन निर्भर था तो उन्हें डरने की क्या आवश्यकता थी ?

२ त्वां विशो वृणतां राज्याय । ३. ४, २

३ यस्मै वा राजानो राज्यमनुमन्यन्ते स राजा भवति न स यस्मै न ।

—श. प. ब्रा. १. ३. ४, २.

४ इसीसे उनमें उत्साह का अभाव और भय का प्रभाव रहता था, यथा, ऊपर के नं० १ के उद्धरण में वर्णित है।

५ ह्यन्तु त्वां प्रतिजना प्रतिमित्रा भवृषत । अ. वे., ३. ३. ६.

अपने मित्रों द्वारा निर्वाचित राजा के प्रतिद्वंद्वियों का सामना करते हुए सिंहासन पर जमे रहने की, या राज्यच्युत होने के बाद पुनः गद्दी पर बैठनेवाले राजा के प्रजा द्वारा अंगीकार किये जाने की, यांचा की जाती है। इनसे यह सिद्ध नहीं होता कि आजकल के अर्थ में वैदिक काल में राजा का निर्वाचन होता था। हाँ, यह अवश्य है कि आजकल की अपेक्षा राजा उच्चवर्गीय कुलपतियों और विश्वपतियों के समर्थन पर अधिक निर्भर रहता था। निर्वाचन की प्रथा वैदिककाल में भी प्रायः अव्यवहृत हो चुकी थी। यह इसी बात से सिद्ध है कि ऋग्वेद में भी अधिकतर राजपद आनुवंशिक दिखाई देते हैं। तृसुओं में चार पीढ़ी में और पुरुओं में और भी अधिक समय से पुत्र ही पिता की राजगद्दी पर बैठते चले आ रहे थे। सख्यों का राजा<sup>१</sup> दुष्टश्रुतु पौसायन की कथा में दस पीढ़ी से प्राप्त राज्य का उल्लेख है और राज्याभिषेक के समय की घोषणा में भी नये राजा को राजा का पुत्र कहा गया है।<sup>२</sup>

अतः इसमें संदेह नहीं कि उत्तर वैदिक काल के बहुत पहले ही राजा का पद आनुवंशिक (पैतृक) बन गया था। ईसा की आठवीं सदी तक राजपद के निर्वाचित होने के पक्ष में जो प्रमाण दिये जाते हैं वे बहुत पुष्ट नहीं हैं।<sup>३</sup> अथर्ववेद में उल्लिखित 'राजकृत' (३, ६, ७) और रामायण के उल्लिखित 'राजकर्तारः' राजा के निर्वाचक नहीं बरन् राज्याभिषेक करनेवाले ब्राह्मण हैं।<sup>४</sup> जब अपने ज्येष्ठ पुत्रों की उपेक्षा करके राजा प्रतीप ने अपने छोटे पुत्र शान्तनु को और ययाति ने पुरु को राज्य दिया तो प्रजा ने महल के सामने एकत्र होकर प्रतिवाद किया, परंतु इससे यह सिद्ध नहीं होता कि राजा के निर्वाचन में उन्हें भी बोलने का अधिकार था। उन्होंने केवल ज्येष्ठ पुत्र के स्वाभाविक अधिकार का अपहरण का कारण जानना चाहा और राजा के उत्तर से संतुष्ट

१ श. प. ब्रा., १२. ६. ३. १—१३

२ राजानं राजपितरं। ऐ. ब्रा. ८. १२

३ र. चं. मजूमदार, कारपोरेट लाइफ १०७-११३; का. प्र. जायसवाल-हिंदू पॉलिटी, भाग प्रथम पृ० १०

४ सायण ने राजकृत की व्याख्या यों की है 'राजानम् कृण्वति, राज्येऽभिषिचति। रामायण के टीकाकार ने राजकर्तारः का अर्थ राज्याभिषेककर्तारः किया है। इस अर्थ की पुष्टि आगे के श्लोकों से होती है जिनमें राजकर्तारों में प्रसिद्ध वैदिक ब्राह्मणों के ही नाम हैं।



होकर वे चले भी गये । <sup>१</sup> इन दोनों घटनाओं से यही सिद्ध होता है कि जनता ने ज्येष्ठ पुत्र के पिता की गद्दी पर बैठने के अधिकार अर्थात् पैत्रिक राज्य का सिद्धांत स्वीकार कर लिया था, न कि उन्हें राजा के निर्वाचन में राय देने का अधिकार था । रामायण में राम के युवराज बनाये जाने के संबंध में जो वर्णन है इससे भी यह सिद्ध नहीं होता कि जनता का इस निर्णय में कोई हाथ था । इस प्रस्ताव पर सहमति के लिए दशरथ ने अपनी प्रजा के नेताओं को नहीं वरन अपने करद या सामंत और पड़ोसी राजाओं को बुलाया था । <sup>२</sup> उन्होंने भी उपचारतः राम के युवराज बनाये जाने पर सहमति दी, उनकी सहमति का मूल्य तो इसी से प्रकट हो जाता है कि राम का वनगमन उससे न रुक सका । इक्ष्वाकु वंश की वंशावली से भी यही ज्ञात होता है कि श्रीराम के कई पीढ़ियों पूर्व और बाद भी राजपद आनुवंशिक था और प्रजा को राजा चुनने का अधिकार न था ।

यह भी कहा गया है कि रुद्रदामन ( १३० ई० ), हर्षवर्धन ( ६०६ ई० ) और गोपाल ( ७५० ई० ) जनता द्वारा राजा बनाये गये थे । <sup>३</sup> इसमें सदेह नहीं कि रुद्रदामन और गोपाल स्पष्टरूप से जनता द्वारा निर्वाचित कहे गये हैं, <sup>४</sup> परंतु यह बात उनकी प्रशस्तियों में उन्हीं के दरबारी कवियों द्वारा कही गयी है, अतः वह परमार्थतया सत्य नहीं माना जा सकता । रुद्रदामा की इसी प्रशस्ति में दूसरे स्थल पर यह भी कहा गया है कि उसने स्वयं अपने पराक्रम से <sup>५</sup> महाद्वत्रप

१ शंतनु के बड़े भाई देवापि को कोढ़ी होने के कारण उच्चराधिकार से वंचित किया गया । पुरु के बड़े भाई इसलिए उपेक्षित हुए कि उन्होंने अपने पिता को अपना यौवन देना अस्वीकार कर दिया था ।

२ समानिनाय मेदिन्याः प्रधानान्पृथिवीपतीन्—न तु केकयराजानं जनकं वा नराधिपः । त्वरया चानयामास पञ्चाक्षौ श्रोण्यतः प्रियम् ।  
अथोपबिष्टौ नृपतौः तस्मिन् परबलादने । ततः प्रविविशुः शेषा राजानो लोकसमताः ॥ इससे स्पष्ट है कि राज्य के प्रधान व्यक्ति नहीं, करद राजागण बुलाये गये थे । कलकत्ता संस्करण का पाठ प्रधानान् पृथिवीपतिः ठीक नहीं है यह बाद के रज्जोक्त से सिद्ध हो जाता है।

३ मजूमदार, कारपोरेट लाइफ, पृ० ११२

४ देखिये जूनागढ़ शिलालेख—सर्ववर्णैरभिगम्य रक्षणार्थं पतित्वे वृत्तेन । मात्स्यन्यायमपोहितुं च प्रकृतिमिं लक्ष्म्याः करं ग्राहितः ए० ई०, ४.२४८

५. स्वयमधिगतमहाद्वत्रपनाम्ना रुद्रदामना । जूनागढ़ शि. ले.

पद प्राप्त किया था तथा उसी में यह भी वर्णन है कि उसने अनेक प्रांतों को जीतकर अपने राज्य में मिला लिया था। अतः प्रशस्तिकार की—ऐसे प्रसिद्ध विजेता का प्रजाके निर्वाचन के बल पर राजपद प्राप्त करने की बात ऐतिहासिक के बजाय औपचारिक ही माननी चाहिये। गोपाल ने मात्स्यन्याय का अंत करके बंगाल में सुव्यवस्था स्थापित की थी, और पालवंश के राज्य की नींव रखी थी अतः प्रजा द्वारा निर्वाचन की बात उसकी स्थिति दृढ़ करने के लिए कही गयी होगी। उसके बाद उसके उत्तराधिकारी पैतृक परंपरा द्वारा ही राज्य प्राप्त करते रहे और किसी ने भी जनता द्वारा अपना निर्वाचन कराने की परवाह न की। यह सत्य है कि हर्ष को निर्वाचन द्वारा राज्य प्राप्त हुआ परंतु यह राज्य उसका पैतृक यानेइवर राज्य न था वरन उसके बहनोई ग्रहवर्मा का मौखरि का कन्नौज-राज्य था, जिस पर उसे कोई हक न था। ग्रहवर्मा की मृत्यु के बाद मौखरि सिंहासन पर बैठने योग्य उस वंश में कोई न था। इसलिए मौखरि अमात्यों ने अपनी विधवा रानी के भाई को राज्य देना उचित समझा। इस घटना से ज्ञात होता है कि राज्य के उत्तराधिकारी न होने पर अमात्य और अन्य ऊँचे अधिकारी मृत राजा के संबंधियों में से किसी सुयोग्य व्यक्ति को राजा चुनते थे। जातक कथाओं में भी कुछ ऐसे उदाहरण मिलते हैं पर इनसे राजा के निर्वाचन की प्रथा सिद्ध नहीं होती। शिलालेख, ताम्रपत्र और साहित्य ग्रंथों से भी यही ज्ञात होता है कि ६०० ई० पू० से जिन राज्यों का पता चलता है वे सब पैतृक परंपरा से ही चलते थे। १२ वीं शताब्दी के इतिहास लेखकों को तो राजा के निर्वाचन की कल्पना ही विचित्र प्रतीत होती थी।<sup>१</sup>

१. जब ३२६ ई० में कश्मीर का उत्पल राजवंश समाप्त हुआ तब कमलवर्धन नामक व्यक्ति ने अधिकार हस्तगत कर लिया। परंतु तुरंत अपना राज्याभिषेक कराने के बजाय उसने ब्राह्मणों से राजा का निर्वाचन करने को कहा; उसे आशा थी कि ब्राह्मण मुझे ही चुनेंगे। कहकर इस पर टीका करते हुए कहते हैं कि इससे बढ़कर मूर्खता हो नहीं सकती थी, यह तो ऐसा ही है कि घर स्वयं आधी हुई प्रेमोन्मत्त सुंदरी को कोई जौटा दे और दूसरे दिन उससे पुछवाये कि तुम आभोगी या नहीं। अस्तु ब्राह्मण २-६ रोज तक बाद विवाद ही करते रहे और इस बीच में शूरवर्मा नामक व्यक्ति ने राजधानी पर अधिकार कर लिया, फिर तो ब्राह्मणों ने उसी को राजा उद्घोषित किया और बेचारा कमलवर्धन अपना सा मुँह लेकर रह गया। राजतरंगिणी, अष्टमसर्ग ७३३।

आनुवंशिक राज्यपद्धति से संबद्ध कुछ वैधानिक बातें भी उल्लेख्य हैं। साधारणतः हिंदू परिवार की संपत्ति भाइयों में विभाजित होती है परंतु राज्य अविभाज्य होता था और ज्येष्ठ पुत्र ही गद्दी का उत्तराधिकारी होता था। परंतु छोटे भाइयों को भी प्रादेशिक शासन तथा अन्य उच्च पद दिये जाते थे। जातक कथाओं और इतिहास में भी ऐसी अनेक उदाहरण मिलते हैं।

परंतु राज्य लिप्सा प्रबल होती है और कभी-कभी उसी के कारण छोटे भाई राज्याधिकार प्राप्ति के लिए गृहयुद्ध पर भी उतार हो जाते थे। इतिहास और दंतकथाओं में इसके उदाहरण मिलते हैं, परंतु प्राचीन भारत के इतिहास पर सम्यक् विचार करने से ऐसी घटनाएँ अपवाद ही सिद्ध होती हैं। बहुधा जागीर या छोटे राज्यादि देकर छोटे भाइयों को संतुष्ट कर दिया जाता था। गुजरात की राष्ट्रकूट और बैंगी की चालुक्य राज-शाखाएँ इसी प्रकार स्थापित हुई थीं।

युवराज की शिक्षा को बहुत महत्व दिया गया है। राजा में देवत्व भले ही हो पर उसकी शिक्षा की आवश्यकता तो रहती ही है। राजपुत्रों की शिक्षा के लिए विशेष प्रबंध होता था यद्यपि उनके सामान्य विद्यार्थियों के साथ साथ तत्त्वशिखा आदि प्रख्यात शिक्षा केंद्रों में भी शिक्षा प्राप्त करने के उदाहरण भी मिलते हैं। प्रारंभिक काल में तो राजपुत्रों के पाठ्यक्रम में भी वेद, तत्त्वज्ञान आदि को ही प्रमुख स्थान दिया जाता था<sup>१</sup> पर धीरे धीरे वार्ता और राजनीति ही अध्ययन के मुख्य विषय बन गये<sup>२</sup>। कुछ लेखकों ने तो यहाँ तक कह दिया कि राजाओं को उपर्युक्त विषयों के सिवा और कुछ पढ़ने की आवश्यकता ही नहीं। राज्य-कार्य, शास्त्रविद्या और युद्ध-कौशल की शिक्षा केवल कितावों से ही नहीं वरन प्रत्यक्ष रूप में दी जाती थी। धनुर्वेद, रथसंचालन और हस्ति-विद्या में निपुणता की सबसे अधिक आवश्यकता थी।<sup>३</sup> शिक्षा पूरी हो जाने पर और वयस्कता प्राप्त करने पर राजकुमार का युवराज पद पर आभिषेक होता था।

१ अथं शास्त्र, भा. १-२; मनुस्मृति, ७.४३।

२ कामंदक, २-२

३ धर्मकामा 'शास्त्राणि धनुर्वेदं च शिष्येत्।

रथे च कुजरे चैव व्यायामं कारयेत् सदा।

शिल्पानि शिष्येच्चैनं नासैर्मिथ्याप्रियं वदेत् ॥

इसके बाद उसे शासन कार्य चलाने में जिम्मेदारी के काम दिये जाते थे जिन्हें वह अपने पिता की देखरेख में पूरा करता था।

यदि राजा नाबालिग होता था तो शासन कार्य चलाने के लिए शासन परिषद संघटित होती थी। जातकों<sup>१</sup>, नाटकों<sup>२</sup> और उत्कीर्ण लेखादि से ज्ञात होता है कि राजमाता प्रायः इस परिषद की अध्यक्ष होती थी। शात-कर्णी वंश की नयनिका ( १५० ई० पू. ) और वाकाटक वंश की रानी प्रभावती गुप्ता ( ३९० ई. ) ऐसी अनेक रानियाँ प्राचीन भारत में हो गयी हैं जिन्होंने अपने पुत्रों के वयस्क होने तक सफलता पूर्वक राजकाज का संचालन किया।

हिंदू विधिनियम में अभ्रातृक पुत्री को पिता की गद्दी पर बैठने का अधिकार न था। यह बात सत्य है कि भीष्म ने धर्मराज को सलाह दी कि युद्ध में मारे गये राजाओं की गद्दी पर पुत्र के अभाव में पुत्रियों को भी आसीन करने की अनुमति दी जाय।<sup>३</sup> परंतु साधारण मत इसके प्रतिकूल था। अश्वि-कांश विधान शास्त्री स्त्रियों को राज्य का उत्तराधिकार देने के विरुद्ध थे, उनका विचार था कि अपनी स्वभाविक दुर्बलताओं के कारण वे भली भाँति राजकाज संचालन करने में असमर्थ हैं।<sup>४</sup>

अतः कन्या के अतिरिक्त अन्य उत्तराधिकारी न रहने पर जामाता अपने ससुर की गद्दी पर बैठता था। ऐसी अवस्था में उसकी पत्नी केवल नाममात्र की रानी नहीं रहती थी किंतु पति के साथ प्रत्यक्ष राज्य संचालन भी कभी-कभी करती थीं। प्रथम चंद्रगुप्त और उसकी पुलिच्छवि-वंशीय रानी कुमारदेवी की संयुक्त मुद्रा से इस मत की पुष्टि होती है।

दक्षिण भारत में विशेषकर चालुक्यों और राष्ट्रकूटों के समय में राजकुमारियाँ बहुधा उच्च पदों पर नियुक्त की जाती थीं। हम यहाँ ऐसे केवल दो

१—चतुर्थ भाग पृष्ठ १०५, ४२७, इसमें कहा गया है कि वाराणसी के राजा के सन्यासी हो जाने पर प्रजा ने रानी से ही राज्य का भार वहन करने का अनुरोध किया। यही साधारण प्रथा थी, 'अन्नो राजा न होति'।

२—कौशाबी के राजा उदयन के शत्रु के हाथ बंदी हो जाने पर उसकी माता ने शासन कार्य संचालन किया। प्रतिज्ञायौगंधरायण, १ अंक।

३—कुमारो नास्ति येषां च कन्यास्तत्राभिषेचय। म. भा. १२. ३२, ३३.

४—दुष्टं तं जनणदं यत्थ इत्थि परिणायिका।

अनवकासं यमित्थी राजा भस्स चक्कवत्ती। जा०, १. पृ. १८५



उदाहरण देंगे। प्रथम अमोघवर्ष की कन्या और एरंगंग की पत्नी रेवकनिमदि एदातोर नामक बड़े ज़िले की शासिका थी ( ८१० ई० )। दूसरा उदाहरण तृतीय जयसिंह की बड़ी बहन अका देवी का है जो १०२२ ई० में किनसुद जिले की शासिका थी। परंतु उत्तर भारत के इतिहास में इस प्रकार के उदाहरण नहीं मिलते।

अंत में हम रानी के पद और अधिकार पर भी दृष्टिपात करेंगे। वैदिक काल में उसकी गणना 'रत्नियों' अर्थात् उच्च अधिकारियों में होती थी परंतु उसके कार्य और अधिकार के विषय में कुछ ज्ञात नहीं। विधान शास्त्री शासन में उसके लिए कोई विशिष्ट कार्य निर्धारित नहीं करते परंतु शासन-कार्य पर उसके व्यक्तित्व और विचारों का प्रभाव थोड़ा बहुत अवश्य रहा होगा। दक्षिण भारत में ऐसा अवश्य था क्योंकि कभी-कभी रानियों द्वारा भूमिदान का और बड़े प्रांतों के राज्यकारभार का उल्लेख मिलता है।<sup>१</sup> इसके भी पर्याप्त प्रमाण मिलते हैं कि आवश्यकता के समय काम आने के लिए राज-कुमारियों को शासन-कार्य और युद्ध-विद्या की भी शिक्षा दी जाती थी।

### राजा की प्रतिष्ठा और उसके अधिकार

समय के अनुसार राजा की प्रतिष्ठा, शक्ति और अधिकार में भी अंतर रहा है। प्रागु ऐतिहासिक काल में वह सरदारों की समिति में सबसे बड़ा सदस्य मात्र था, वे कभी कभी उसका चुनाव भी औपचारिक या वास्तविक रूप में करते थे। राजा के कार्यों का नियंत्रण 'समिति' द्वारा होता था जो जनता की संस्था थी। उस समय उसकी स्थिति भी दुर्बल थी और अधिकार भी सीमित थे। संभवतः इस काल में कर या शुल्क भी अनिवार्य न था और नियमित कर के बजाय बड़े बड़े विश्वपति या कुलपति कभी कभी उसे उपहार या भेंट दिया करते थे।<sup>२</sup> राज्याभिषेक के समय राजा पर इंद्रदेव सबसे बड़ा जो अनुग्रह कर सकते थे वह यही था कि उसे प्रजा से बलिग्रहण या नियमित कर वसूलने का अधिकार दे दें।<sup>३</sup>

वैदिककाल में भी छोटे-छोटे 'जन' राज्य (tribal states) ही होते थे और जनता की संस्था समिति के राज्यकार्य में पर्याप्त अधिकार थे अतः राजा की

१ आत्तेकर—पूजोशन ऑफ़ वीमेन, पृष्ठ २४-५।

२ यत्र शुभको न क्रियते अबलेन बलीयसे। अ. वे., ३.२९.३

३ अथा ते इंद्र केवलीविंशो बलिहृतस्करत्। १०, १७३, ६

सत्ता सर्वकंष न थी। समय बीतने पर जैसे जैसे राज्य प्रादेशिक होते गये और उनका विस्तार भी बढ़ता गया, कुलपतियों और विश्पतियों की शक्ति कम होती गयी, समिति के भी अधिकार घटते गये क्योंकि उसकी बैठक नियमित रूप से, शीघ्र और बारबार न हो सकती थी। इन कारणों से राजा की शक्ति और अधिकारों की वृद्धि होती गयी। ऋग्वेद में ही 'स्वराट्' ( अपने से राज्य करनेवाला ) एकराट् ( एकमात्र शासक ) अधिराट् ( महान् शासक ) और सम्राट् के उल्लेख मिलते हैं।<sup>१</sup> अवश्य ही इनमें से कुछ उपाधियां देवताओं के लिए प्रयुक्त हुई हैं परंतु निश्चय ही पृथ्वी पर भी इनके प्रति-रूप रहे होंगे।

वैदिक काल में भी राजा का ऐश्वर्य और प्रतिष्ठा कम न थी। विभिन्न राजाओं की प्रशस्तियों में उनके वैभव और समृद्धि का वर्णन है। संभवतः वे बड़े-बड़े यूथ ( गोधन ) और विस्तृत भूप्रदेश के स्वामी होते थे और प्रजा से कर या शुल्क भी पाया करते थे जिसका देना क्रमशः अनिवार्य और नियमित हो गया। अथर्ववेद में राजा धनपति, जमता का स्वामी और योद्धाओं में अग्रगण्य कहा गया है और प्रार्थना की गयी है कि उसे शक्ति, तेज और राष्ट्र पर प्रभुत्व प्राप्त हो<sup>२</sup>। एक अनुष्ठान का वैशिष्ट्य यह है कि उसमें ब्राह्मण क्षत्रिय, वैश्य और शूद्र प्रत्येक राजा के लिए एक एक गाय छोड़ता है<sup>३</sup>। इसका यह भाव है कि राजा का प्रभुत्व हर वर्ण पर है। अस्तु उसकी शक्ति उत्तरोत्तर व्यापक होती जा रही थी। उसके क्रोध का आतंक भी अधिकाधिक बढ़ता जा रहा था<sup>४</sup>।

राजा का सबसे बड़ा कर्तव्य यह था कि वह अपनी प्रजा की आंतरिक अशांति और बाहरी शत्रु के आक्रमण से रक्षा करे<sup>५</sup>। वह नियम और व्यवस्था, परंपरा और रूढ़ियों का संरक्षक था ( धृतराष्ट्र ) व राजधानी में वह न्यायासन पर बैठकर गंभीर अभियोगों का स्वयं विचार करता था<sup>६</sup>। यद्यपि छोटे मोटे मामलों का फैसला देहातों में पंचायतों में ही होता था। वह

१ २. २८.१; ७.३७; ३; १०. १२७.७; १.२६.१४

२ ४. २२

३ तै. सं., १. ८.१६; तै. ब्रा., १. ७.१०

४ अन्यत्र राजा अभियातु मनुः। अ. वे., ६. ४७, २

५ गोपा जनस्य। ऋ. वे., ३. ४३.५, १

६ तस्माद्राजन्येनाभ्यक्षणे वैश्यं हन्ति। का. स., २८.४

अपने राज्यकर्मचारियों की सहायता से शासन करता था, इन कर्मचारियों में सेनापति, ग्रामणी संग्रहीता और सूत प्रमुख थे। अंतिम तीन अधिकारियों के कार्य का ठीक पता नहीं है।

## राजा का देवत्व

यह बात ध्यान योग्य है कि राजा के देवत्व की भावना जो ईसा की पहली सहस्राब्दी में इतनी सर्वमान्य थी, वैदिक काल में वर्तमान न थी। उस काल में राजा का पद पूर्णतः लौकिक था। सार्वजनिक हित के लिए अथवा राष्ट्र और जनका अरिष्ट दूर करने के लिए होने वाले किसी यज्ञादि का संचालन राजा के कामों में शामिल नहीं था।

ऋग्वेद में केवल एक ही राजा पुरुकुत्स को अर्धदेव का विशेषण दिया गया है (४.४२९९) अथर्व वेद में भी केवल एक ही दफे और एक उत्तर कालीन सूक्त में ही राजा परीक्षित मर्त्यों में देवता कहे गये हैं (यो देवो मर्त्यान् अवि २०.१२७.७) इन स्थलों से यह नहीं सिद्ध होता कि उस युग में देवत्व की भावना मान्य थी। पुरुकुत्स को अर्धदेव संभवतः इस कारण कहा गया है कि उनकी विधवा मां ने उन्हें इंद्र और वरुण के विशेष प्रसाद से प्राप्त किया था। जिस ऋचा में परीक्षित को मर्त्यों में देव की उपाधि दी गयी है वह उनकी प्रशंसा करने के लिए ही रची गयी थी। वैदिक वाङ्मय में अन्य किसी भी राजा को यह उपाधि नहीं दी गयी, इससे हम यह निष्कर्ष निकाल सकते हैं कि राजा में देवत्व की कल्पना कुछ राजा द्वारा उपकृत दरबारियों के ही मस्तिक में सीमित थी।

धार्मिक विधि और विचारों के उत्तरोत्तर बढ़नेवाले प्रभाव से ब्राह्मण काल में ऐसा वातावरण बनने लगा था जिसमें राजा के देवत्व की भावना पनप सकती थी। युद्ध में विजय इंद्रदेव की कृपा का फल कहा जाता था, और इंद्र की उपाधियां भी राजा को धीरे धीरे लगायी जाने लगीं<sup>१</sup>। राज्याभिषेक के समय पुरोहित कहते थे कि भगवान सविता के आदेश पर ही अभिषेक किया जाता है, और यह अभिषेक मनुष्य के हाथों से नहीं वरन् मगधान पूषन् और अश्विनी कुमारों द्वारा होता है। ऐसा माना जाता था कि अभिषेक के समय राजा के शरीर में अग्नि, सविता और बृहस्पति देवता प्रवेश करते हैं। अश्वमेध और वाजपेय यज्ञ द्वारा राजा को देवता का पद मुख्य के

दबा प्राप्त होता है यह भी धारणा थी<sup>१</sup>। बहुसंख्यक प्रजा एक राजा की आज्ञा पालन क्यों करती है इसका कारण कुछ लोगों के मत में यहो था कि राजा देवाधिदेव प्रजापति का प्रत्यक्ष प्रतीक था<sup>२</sup>। ब्राह्मण अपने को भूदेव कहकर अपने लिए देवत्व का दावा कर रहे थे अतः वे राजा को भी उससे कैसे वंचित रख सकते थे, क्योंकि वही तो उनके विशेषाधिकारों का संरक्षक था। इन परिस्थितियों और कारणों से उत्तर वैदिक काल में ऐसा वातावरण उत्पन्न हो गया था जो राजा के देवत्व की भावना के विकास के लिए अत्यंत अनुकूल था। ईसवी पहली शताब्दी में कुशाण राज्य की स्थापना से इस भावना को और भी बल मिला। चीनी परंपरा से प्रभावित होने के कारण इस वंश के राजा 'देवपुत्र' होने का दावा करते थे और अपनी मुद्राओं पर अपने को देवी ज्योति से आवृत बादलों से अवतरित होते हुए अंकित कराते थे<sup>३</sup>। कुशाण सम्राटों ने अपने पूर्वजों के मंदिर भी बनवाये जिनमें उनकी प्रतिमाएँ देव के समान पूजी जाती थीं।

कुछ स्मृतियों और पुराणों ने स्पष्ट रूप से राजा के देवत्व का दावा मान लिया है। मनु कहते हैं कि राजा नर रूप में महान् देवता हैं। ब्रह्मा ने आठो दिशाओं के दिग्पालों के शरीर का अंश लेकर उसके शरीर का निर्माण किया है।<sup>४</sup> विष्णु पुराण और भागवत में कहा गया है कि राजा के शरीर में अनेक देवता निवास करते हैं<sup>५</sup>। भागवत में तो यह भी लिखा है कि सर्व प्रथम राजा वेण के शरीर में विष्णु के शरीर के नाना लोभन भी विद्यमान थे। राजा को

१ श. प. ब्रा. १२. ४. ३। तै. ब्रा. १८. १०. १०।

२ एस वै प्रजापतेः प्रत्यक्षतमो यद्राजन्यः। तस्मादेकः सन् बहूनामीष्टे।

श. ब्रा., ५. १५. १४.

३ कैटलॉग ऑफ कॉइन्स इन दी पंजाब म्यूजियम, भाग १, चित्र १

४ तस्मादेवां सुरेंद्राणां मात्रामिनिर्मितो नृपः।

तस्मादाभिव्येष सर्वभूतानि तेजसा ॥ मनु, ८.५

५ ब्रह्मा जनादनो रुद्रो हृद्रो वायुर्यमो रविः।

हुतभुगवरुणो धाता पृषा भूमिनिशाकरः।

एते चान्ये च ये देवाः शापानुग्रहकारिणः।

नृपस्यैते शरीरस्थाः सर्वदेवमयो नृपः। विष्णु पु० १. १३-१४

६ जातो नारायणांशेन पृथुराद्यः चित्तीश्वरः।

वेणस्य दक्षिणे हस्ते दृष्ट्वा चिह्नं गदामृतः

कृ. पृ. ३.



देवता मानने की परंपरा ही स्थापित हो गयी थी, परवर्ती काल में बौद्ध लोग भी राजा को 'सम्मुत्तिदेव' कहते थे। इस पदवी का संकेत यह है कि राजा का देवत्व जनता को सम्मत है।

अस्तु, कुछ स्मृतियों और पुराणों में राजा के देवत्व की कल्पना स्वीकार की गयी है। परंतु उसे ईश्वर का साक्षात् अवतार बहुत थोड़े ही स्मृतिकारों ने माना है। अधिकांश स्मृतियाँ और पुराणों में केवल राजा और देवताओं के कार्यों की समता का ही उल्लेख और वर्णन किया गया है। महाभारत (१२. ६७. ४०) नारद स्मृति (१७. २६) शुक्रनीति (सृष्ट. ७२) और मत्स्य (अ. २२. ६) मार्कण्डेय (२७, २९) अग्नि (२२५. १६) पद्म (सृष्टि. ३०, ४२) और बृहद्दर्म (उत्तर खंड ३. ८) पुराणों में बताया गया है कि राजा अपने तेज से दुष्टों को भस्म कर देता है अतः वह अग्नि के समान है; वह अपने चरों द्वारा सब कुछ देख लेता है अतः सूर्य के तुल्य है; वह अपराधियों को उचित दंड देता है अतः वह यम के समान है, और योग्य व्यक्तियों को प्रचुर पुरस्कार देता है अतः वह कुबेर के तुल्य है<sup>१</sup>। अस्तु, अधिकांश ग्रंथकार राजा और देवताओं के विभिन्न कार्यों की समता पर ही जोर देते हैं। वे अनेक बार

पादयोरविदं च तं वै मेने हरेः कळाम् ।

भाग ४. १३, २३; देखिये वायु, ५७. ७२.

- १ कुरुते पंच रूपाणि कार्यशुक्तानि यः सदा ।  
भवत्यग्निस्तथादित्यो सृष्ट्युर्वैश्रवणो यमः ॥ ४१ ॥  
यदा ह्यासीदतः पापान्दहत्युग्रेण तेजसा ।  
मिथ्योपचरितो राजा तदा भवति पावकः ॥ ४२ ॥  
यदा पश्यंत चारेण सर्वभूतानि भूमियः ।  
क्षेमं च कृत्वा व्रजति तदा भवति भास्करः ॥ ४३ ॥  
अशुचींश्च यदा क्रुद्धः क्षिणोति क्षतशो नरान् ।  
स पुत्रपौत्रान्सामान्यास्तदा भवति सौऽउकः ॥ ४४ ॥  
यदा त्वधार्मिकान्सर्वा तीक्ष्णैर्दंडैर्नियच्छति ।  
धार्मिकांश्चानुगृह्णति भवत्ययं यमस्तदा ॥ ४५ ॥  
यदा तु वनचारामिस्तर्पयत्युपकारिणः ।  
तदा वैश्रवणो राजा लोके भवति भूमियः ॥ ४६ ॥

राजा के कार्यों को देवताओं के कार्यों से तुलना करते हैं पर यह नहीं कहते कि राजा स्वयं देवता है।

इस प्रकार हिंदू ग्रंथकारों ने राजपद को देवी बताया है न कि किसी राजव्यक्ति को। यूरोप में राजा के देवत्व का सिद्धांत मुख्यतः निरंकुश राजसत्ता के समर्थन के लिए ही प्रतिपादित किया गया था। प्राचीन भारत में एक मात्र नारद ही ऐसे ग्रंथकार हैं जिन्होंने यह कहने का साहस किया कि दुष्ट राजा पर भी प्रहार करना पाप है क्योंकि उसमें देवता का अंश है।<sup>१</sup> परंतु दूसरे किसी ने भी उनकी बात नहीं मानी। दुष्ट राजा वेण ने अपने देवत्व की दुहाई देकर दंड से बचना चाहा पर क्रुद्ध ऋषियों ने उसकी एक न सुनी और उसे तत्काल मार डाला। यह भी ध्यान में रखना चाहिये कि प्राचीन भारत में केवल अच्छे और धार्मिक राजा ही देवतुल्य माने जाते थे। दुष्ट और दुराचारी राजा तो राक्षसावतार माने जाते थे<sup>२</sup>। पोप ग्रेगरी के इस मत से हिंदू शास्त्रकार सहमत नहीं थे कि दुष्ट राजा भी देवता के अंश होने से परमात्मा के सिवाय अन्य कोई उनसे जवाब तलब नहीं कर सकता। राजा के देवत्व के पूर्ण समर्थक मनु भी कहते हैं कि धर्म से विचलित होने पर राजा का नाश हो जाता है<sup>३</sup>। वे यह भी कहते हैं कि देवत्व का अर्थ यह नहीं है कि राजा सब दोषों के परे है बल्कि साधारण जन की अपेक्षा उसके गलती करने की आशंका अधिक है (७.४५) क्योंकि उसके सामने प्रलोभन भी बढ़े रहते हैं अतः उसे सर्वदा काम क्रोध और लोभ जन्य बुराइयों से बचने की सावधानीपूर्वक चेष्टा करते रहना चाहिये। धूर्त खुशामदियों की स्तुतियों से प्रतारित होकर अपने को अतिमानुष समझनेवाले राजा गण किस प्रकार जगईसाई के पात्र होते हैं इसका वर्णन बाणभट्ट ने भलीभाँति कर दिया है<sup>४</sup>।

१ राजनि प्रहरेद्यस्तु कृतागस्यपि दुर्मतिः ।

शूले तमग्नौ विपचैद् ब्रह्महत्याशताधिकम् ॥ १८.३१

२ गुणिलुष्टस्तु यो राजा स ज्ञेयो देवतांशकः ।

विपरीतस्तु रक्षोऽशः स वै नरकभाजनः ॥ शुक १.८७

३ दंडो हि सुमहत्तेजा दुर्धरश्चाकृतात्मभिः ।

धर्माद्विचलितं हन्ति नृरमेव सबान्धवम् ॥ मनु, ७. २८

४ प्रतारणकुशलैर्धूर्तैः भमानुषलोकोचिताभिः स्तुतिभिः प्रतार्यमाणाः आत्मन्या-  
रोपिताकीकाभिमानाः मत्संधर्माणोपि दिव्यांशावतीर्णमिव सदैवतमिवाति-

ब्लैकस्टोन का यह मत कि राजा के कार्यों में ही नहीं किंतु विचारों में भी दोष या गलतियाँ नहीं हो सकती है प्राचीन भारतीय विचारकों को अनुमत नहीं था। इसके विपरीत वे तो यह मानते थे कि साधारण जन की अपेक्षा राजा के कर्तव्ययुत होने की आशंका अधिक है। राजा के देवत्व का यह अर्थ भी नहीं माना गया था कि दुष्ट या अनीतिमान् राजा की आज्ञाओं का भी बिना मीन मेघ निकाले पालन करना ही जरूरी है। यूरोपीय विचारकों में विशप बोसुए का मत है कि राजा के पापाचरण करने पर भी प्रजा उसकी आज्ञापालन के बंधन से मुक्त नहीं हो सकती; काल्विन कहते हैं कि नीच राजा की आज्ञा भी सदैव शिरोधार्य मानना चाहिये। प्राचीन भारत के विचारकों का मत इसके विरुद्ध है, वे अयोग्य या दुष्ट राजा को देवत्व का अधिकारी कभी भी नहीं मानते। वे साफ साफ कहते हैं कि ऐसा राजा साक्षात् राजसूय है और प्रजा को उसके विरुद्ध विद्रोह करने का पूरा अधिकार है। इंग्लैंड के राजा प्रथम जेम्स का यह मत प्राचीन भारत में मान्य नहीं था कि प्रजा कदापि राजा को दंड देने की अधिकारिणी नहीं हो सकती क्योंकि राजा का अधिकार प्रजा को दंड देना है न प्रजा का राजा को, प्रजा की सृष्टि ही राजा के आज्ञापालन के लिए हुई है। अतः विलोबी का यह कथन भारत पर नहीं लागू होता कि 'प्राचीन काल के सभी एशियाई राज्यों में राजा प्रजा पर शासन करना अपना ईश्वर प्रदत्त अधिकार समझते थे और प्रजा भी बिना चीं चपड़ के उनका यह दावा स्वीकार कर लेती थी'।

यह विषय समाप्त करने के पूर्व हम राजा के देवत्व के विषय में अन्य प्राचीन देशों में प्रचलित विचारों पर दृष्टिपात करेंगे। प्राचीन मिस्र में राजा या 'फाराओ' 'रा' (सूर्य) देवता का पुत्र माना जाता था। सार्वजनिक यज्ञ का संचालन और देवता से किसी बात की याचना करने का अधिकार केवल उसे ही था। प्राचीन बॅबिलोनिया और असीरिया में भी राजा ईश्वर के प्रतिनिधि माने जाते थे और देवताओं की भाँति पूजा के भाजन होते थे। प्राचीन ग्रीस में भी राजा देवाधिदेव झ्यूस के वंशज माने जाते थे। देवताओं की इच्छा जानने की भी शक्ति केवल उन्हीं में थी। १० ई० के बाद प्राचीन

( ५६ पृष्ठ से )

मानुषमास्यानमुत्प्रेक्षमाणा प्रारब्धदिव्योचितचेष्टानुभवाः सर्वजनस्योपहा-  
स्यतासुपर्याति । कादंबरी शुक्नासोपदेश

१ नेचर ऑफ स्टेट, पृ० ४२-३

रोम के सम्राट मरने के बाद देवता घोषित कर दिये जाते थे और उनकी पूजा के लिए मंदिर भी बनाये जाते थे। १७ वीं और १८ वीं सदी के यूरोपीय विचारकों के मत का ऊपर उल्लेख हो ही चुका है।

### राजा के संबंध की अन्य धारणाएँ

अब तक हमने राजा के देवत्व संबंधी धारणाओं का विवेचन किया है। राजा का पद का महत्व ठीक ठीक समझने के लिए उसके संबंध में प्रचलित अन्य धारणाओं पर भी विचार आवश्यक है।

वैदिक काल से ही राजा धर्म का रक्षक पोषक और समर्थक समझा जाता रहा है। वैदिक काल के राजा का आदर्श ऋत और धर्म को रक्षा करनेवाले धृतरात्र वरुण देव थे। राजा केवल लाक्षणिक रूप में देवतांशी था। मगर बिधिनियम साक्षात् देवदत्त माने जाते थे और यह अनिवार्य था कि राजा उनका पालन करे। राजत्व सर्वस्वेण धर्माधिष्ठित है धर्म से बढ़कर कुछ दूसरी चीज नहीं है अतः धर्म का पालन राजा का नित्य और आवश्यक कर्तव्य है।<sup>१</sup> संसार के सर्व प्रथम राजा वेणु को यह प्रतिज्ञा करनी पड़ी थी कि श्रुतिस्मृतियों में जो धर्म कहा गया है मैं उसका पूरा पालन करूँगा और कदापि मनमानी न करूँगा<sup>२</sup>। राजा का उत्तरदायित्व बहुत बड़ा था। वह प्रजा का नेता था और प्रजा उसका अनुगमन करती थी अतः उसका आचरण आदर्श होना चाहिये। प्रजा के रोग शोक और कष्ट का कारण राजा का कर्तव्यच्युत होना ही समझा जाता था। एक लेखक कहता है यदि राजा अन्यायी हो जाय तो शस्त्र और नमक भी अपना स्वाद खो देते हैं<sup>३</sup>। जातको में इस विषय पर जनता के मत की अभिव्यक्ति बहुत अच्छी तरह हुई है। किसान के बैल को हल से चोट लग गयी, इसका दोष भी राजा को ही दिया गया, एक ग्वाला दुष्ट गाय द्वारा मारा जाता है इसका दोष भी राजा के मत्थे। यहाँ तक कि भूखे कोओं द्वारा काटे जाने पर मेढक भी राजा को ही दोष देते हैं<sup>४</sup>। लोगों का विश्वास था कि धर्म और सदाचार से ही सुख मिलता है और उनकी वृद्धि तभी हो सकती है जब

१ तदेतत्सर्वस्य क्षत्रं धर्ममंतरत्तरमाद्धर्मापरं नास्ति। बृ. उ१, १. ४. १४

२ यश्चात्र धर्म इत्युक्तो धर्मनीतिव्ययाश्रयः।

तमशंकः करिष्यामि स्ववशो न कदाचन॥ म. भा. १२. ६९. ११६

३ जातक भाग तृतीय, पृ. १११।

४ ,, ,, पंचम पृ. १०१-७।



राजा स्वयं उनके आदर्श बने। अतः यह स्वाभाविक था कि यदि राजा धर्म पालन नहीं करें तो प्रजा के कष्टों की जिम्मेदारी उस पर रखी जाय।

राजा के संबंध में दूसरी महत्वपूर्ण धारणा यह भी थी कि वह प्रजा का सेवक<sup>१</sup> समझा जाता था। एक प्राचीन धर्म-सूत्र लेखक बौधायन का कथन है कि राजा वास्तव में प्रजा का सेवक है और प्रजा की आयका छठा भाग जो कर में दिया जाता है वही उसका वेतन है। नारद भी कर को राजा द्वारा प्रजा की रक्षा का पारिश्रमिक कहते हैं। अपरार्क कहते हैं कि बिना प्रयोजन कोई भी किसी को कुछ नहीं देता अतः राजा से अपनी रक्षा की आशा में ही प्रजा उसे कर देती है<sup>२</sup>। यतः प्रजा राजा को भरपूर वेतन देती है अतः उसे भी भृत्य और दास की भाँति उसकी सेवा करनी चाहिये<sup>३</sup>।

राजपद को थाती ( trustee ) समझने की धारणा भी प्राचीन भारत में वर्तमान थी। राजा को खास तरह से चेता दिया जाता था कि राजकोष उसकी निजी संपत्ति न थी बल्कि जनता की थाती थी और विश्वस्त के नाते ही वह उसका उपयोग केवल सार्वजनिक हित के लिए कर सकता था। यदि राजा सार्वजनिक धन का दुरुपयोग करे और उसे अपने निजी काम में लगावे तो वह नरक का भागी होता है<sup>४</sup>।

कुछ राज्य-शास्त्रियों के मत में तो राजा का काम विश्वस्त या थातीदार के काम से भी कठिन और दुर्बल होता है। विश्वस्त का कर्तव्य यह है कि वह अपने सुपुर्द कार्य ठाक तरह से करे। यदि वह अच्छी देखरेख करता है और उससे किसी प्रकार का व्यक्तिगत लाभ नहीं उठाता तो उसका कर्तव्य पूरा हो जाता है। विश्वस्त के नाते कर्तव्य पालन करने में उसका स्वार्थत्याग की

१ षड्भागभृतो राजा रक्षेत्प्रजाम् । बौ. ध. सू., १, १०. ६

२ सर्वो हि धनं प्रयच्छन्नात्मसमवायि प्रयोजनमुद्दिशति । न च करदानस्य स्वगुप्तेरन्यत्प्रयोजनमस्ति । तस्मात्करमाददानेन प्रजापालनं विधेयमिति सिद्धम् ॥ या. स्मृ. १. ३६६ पर टीका

३ सर्वतः फलभुग्भूत्वा दासवत्स्यात्तु रक्षणे । शुक्र, ४. २. १३० ।

४ बलप्रजारक्षार्थं धर्मार्थं कोषसंग्रहः ।

परब्रह्मे सुखदो नृपस्यान्यस्तु दुःखदः ॥

क्षीपुत्रार्थं कृतोयश्च स्वोपमोगाय केवलम् ।

नरकायैव स ज्ञेयो न परत्र सुखप्रदः ॥ शुक्र, ४. २. ३-५ ।

अपेक्षा नहीं की जाती। पर आदर्श राजा का स्वार्थत्याग भी कर्तव्य है। जिस प्रकार गर्भवती स्त्री अपने उदरस्थ शिशु को हानि पहुँचाने की आशंका से अपनी इच्छाओं का दमन और सुखों का त्याग करती है उसी प्रकार राजा को भी अपनी प्रजा के भले के सामने अपने सुख सुविधा और इच्छाओं को परवाह नहीं करनी चाहिए<sup>१</sup>।

अस्तु इसमें संदेह नहीं कि प्राचीन भारतीय शास्त्रकार आदर्श राजा उसे ही मानते थे जो अपना जीवन प्रजा पालन के लिए न्योछावर कर दे। परंतु मनुष्य स्वभावतः दुर्बल है और औसत दर्जे के राजा से इस उच्च आदर्श के सांगोपांग निर्वाह की आशा हमेशा नहीं की जा सकती। अभी देखना यह है कि स्वेच्छाचारी राजा की मनमानो से प्रजा की रक्षा का कोई उपाय किया गया था या नहीं। राजा की शक्ति को निरंकुश न होने देने के लिए उन्नत पर कुछ रोक की व्यवस्था थी या नहीं।

प्रारंभ में ही यह स्वीकार कर लेना अच्छा होगा कि प्राचीन भारतीय विचारकों द्वारा राजशक्ति पर आधुनिक स्वरूप के कोई वैधानिक रोक लगाने की व्यवस्था नहीं की गयी थी। संभवतः वैदिक काल की लोकसभा या समिति द्वारा राजा की शक्ति पर रोक रहती थी, कुछ वैदिक उद्धरणों से पता चलता है कि समिति के प्रतिकूल होनेपर राजा का अपने पद पर कायम रहना कठिन हो जाता था। पर क्रमशः समिति की शक्ति कम होती गयी, ५०० ई० पू० तक वह लुप्तप्राय हो गयी और उसके स्थान पर दूसरी किसी लोकप्रिय संस्था की भी स्थापना न हो सकी। राजा को अपने न्यायालय द्वारा किसी भी व्यक्ति को नियम भंग करने पर दंड देने का अधिकार था, यदि राजा अपने अधिकार का दुरुपयोग करने पर उतारू हो जाय तो उसे रोकनेवाली समिति या सभा जैसी कोई लोकप्रिय संस्था भी न थी। साधारणतः अमात्य मंडल राजा पर अंकुश रखता था पर अमात्य का पद राजा की ही इच्छा पर निर्भर था अतः जनमत की परवाह न करनेवाले निरंकुश या स्वेच्छाचारी राजा की रोक टोक करना उनकी सामर्थ्य से परे था।

साथ ही यह भी न भूलना चाहिये कि पार्लमेंट या प्रतिनिधि सभा राज-काज का खर्च देने से इनकार करके राजा की शक्ति का जिस प्रकार वैधानिक नियंत्रण करती है, वह उपाय भी आधुनिक काल की ही घटना है। प्राचीन

१ नित्यं राज्ञा तथा भाव्यं गर्भिणी सहधर्मिणी ।

यथा स्वं सुखमुत्सृज्य गर्भस्थ सुखमावहेत् ॥ अग्निपुराण, २२२-८ ।

यूरोप में भी यह अज्ञात था। अत्याचारी राजा का विचार करनेवाला न्यायालय प्राचीन भारत में ही नहीं यूरोप में भी वर्तमान न था। अतः प्राचीन भारतीय ये उपाय तो न निकाल सके पर जो उपाय उन्होंने निकाले वे भी साधारणतः कम सफल न थे।

प्राचीन भारत में धार्मिक और पारलौकिक दंडों का बड़ा डर था और हमारे विद्वान शास्त्रियों ने राजा की शक्ति पर अंकुश लगाने के लिए इस भावना का पूरा उपयोग किया है। सभी शास्त्रकारों ने एकमत से कहा है कि प्रजा का पीड़न और सार्वजनिक धन का अपव्यय करनेवाला राजा घोर पाप करता है और निश्चय नरक का भागी होता है। नरक का भय कैसा भयानक होता था इसकी कल्पना आधुनिक काल में करना कठिन है।

राजा का पद लोग कुछ हद तक दिव्य मानते थे पर विधि-नियम और रूढ़ियों को उससे भी अधिक दिव्य समझते थे। राज्याभिषेक के समय राजा को उनके पालन करने की प्रतिज्ञा करना पड़ती थी और उनमें परिवर्तन करने का उसे अधिकार न था।

समुचित संस्कार और शिक्षा के अभाव से ही राजाओं में अक्सर स्वेच्छा-चार और निरंकुशता की प्रवृत्ति उत्पन्न होती है। अतः बाल्या और किशोरा-वस्था में राजकुमार की शिक्षा और संस्कार की व्यवस्था करने पर शास्त्रकारों ने बहुत ध्यान दिया है। बड़े ही प्रभावकर शब्दों में वे कहते हैं कि राजा को विनयी, शान्त, सदाचाही और धार्मिक होना चाहिये, उस वाणी में मधुर, व्यवहार में शिष्ट, गुरुजनों की अभ्यर्थना में उत्सुक, सत्संगति का प्रेमी और लोकमत का ध्यान रखनेवाला होना चाहिये, उसे रण-विद्या और शासनकला में निपुण होना चाहिये। शिक्षा और संस्कार द्वारा उपर्युक्त गुणों का बीजारोपण जिस राजा में किया जा चुका है वह कदापि अपने कर्तव्य का उल्लंघन करनेवाला और प्रजा का पीड़न करनेवाला नहीं हो सकता।

परंतु यदि राजा को उपयुक्त शिक्षा न मिले अथवा शिक्षा द्वारा भी उसकी दुष्प्रकृति का शमन न हो सके तो ? यदि वह लोकमत की परवाह न करे बड़े बूढ़ों, गुरुओं और मंत्रियों का उपदेश का श्रनादर करें, नरक का भय भी उसके स्वेच्छाचार को न रोक सके, तो प्रजा का क्या कर्तव्य है ?

हम पहले ही देख चुके हैं कि हमारे शास्त्रकारों ने अत्याचारी राजा की आज्ञा के पालन का समर्थन नहीं किया है। वे अत्याचार का प्रतिरोध करना प्रजा का कर्तव्य समझते हैं। पर उन्होंने इसका विवेचन नहीं किया है कि

प्रतिरोध कब उचित है और उसका रूप या उसकी सीमाएँ क्या हों। संभव है उन्हें यह आशंका रही हो कि इस विषय पर खुलकर चर्चा करने से अराजकता को उत्तेजन मिले।

परंतु हमारे शास्त्रकार एक क्षण को भी यह कल्पना नहीं करते कि प्रजा चुपचाप अत्याचार सहन कर लेगी। वे कहते हैं कि जनता अत्याचारी राजा को चेतावनी दे कि यदि तुम अपना व्यवहार नहीं बदलते तो हम तुम्हारा राज्य छोड़ कर दूसरे सुशासित राज्य में चले जायेंगे<sup>१</sup>। उन्हें आशा थी कि प्रजा के राज्य त्याग द्वारा कर की हानि के डर से राजा के होश ठिकाने आ जायेंगे। पर यदि वह इस पर भी न सुधरे तो प्रजा उसे गद्दी से उतार कर उसके कुल के किसी गुणवान व्यक्ति को उसके पद पर बिठा दे सकती थी।<sup>२</sup> इतना ही नहीं यदि और कोई उपाय न रह जाय तो महाभारत ने स्पष्ट शब्दों में अत्याचारी राजा के वध की भी अनुमति दी है<sup>३</sup>। राज्य-शास्त्र के ग्रंथों में इस प्रकार मारे जानेवाले राजाओं के नाम भी दर्ज हैं। वेण राजा इनमें से एक था जिसे ऋषियों ने देवत्व की दुहाई देने पर भी मार डाला। जनता की रोषाग्नि में भस्म होनेवाले राजाओं में नहुष, सुदास, सुमुख और निमि भी हैं। यह उल्लेखनीय है कि राजा के देवत्व का समर्थन करनेवाले मनु ने भी राजाओं को उपर्युक्त अत्याचारियों के दृष्टांत से शिक्षा लेने की सलाह दी है। जातकों में भी प्रजा द्वारा अत्याचारी राजाओं के वध के अनेक कथाएँ हैं<sup>४</sup>।

प्रजा का अत्याचारी राजा के वध का अधिकारी मानने से स्पष्ट सिद्ध होता है कि प्राचीन शास्त्रकार प्रभुता या सार्वभौमता का स्वातंत्र्य जनता को ही मानते थे। पर विद्रोह के सिवा इसके उपयोग का कोई शांतिमय उपाय न था। अतः

१ अधर्मशीलो नृपतिर्यदा तं भीषयेज्जनः।

अधर्मशीलातिबलवद्रिपोराश्रयतः सदा ॥ शुक, ४. १-३।

२ गुणनीतिबलद्वेषी कुलभूतोप्यधार्मिकः।

नृपो यदि भवेत्तं तु त्यजेद्राष्ट्रविनाशकम् ॥

तत्पदे तस्य कुलजं गुणयुक्तं पुरोहितः।

प्रकृत्यनुमतं कृत्वा स्थापयेद्राज्यगुप्तये ॥ शुक, २. २७४-५

३ अरक्षितारं हतारं विलोसारमनायकम्।

तं वै राजकलिं हन्युः प्रजाः संनह्यनिर्घृणम् ॥ म. भा. १३. ८६. ३५-६

४ देखिये 'सच्चकिर' और 'ददकुसल-मानव' जातक।



इसे वैधानिक अधिकार न कहकर विधानातीत ही कहना पड़ेगा। यह भी मानगा होगा कि यह उपाय काम में लाना कठिन था।

अत्याचारी राजा के नियमन का अधिक सुलभ और व्यावहारिक उपाय होना चाहिये था, पर हमें यह भी समझ लेना चाहिये कि प्राचीनकाल में किसी अत्याचारी राजा को गद्दी से उतारना या मारना बहुत कठिन भी न था। जातकों में इस प्रकार की घटनाओं के बहुत उल्लेख मिलते हैं। प्राचीन काल में एक ओर तो स्थायी और वेतनभोगी सेना का भी बहुत रिवाज न था दूसरी ओर ग्रामों और नगरों में लोकसेनाएँ भी रहती थीं जिनके शस्त्रास्त्र राजकीय हथियारों से किसी निम्नकोटि के न होते थे। अतः विद्रोह की सफलता की संभावना सर्वथा असंभव न थी। देश में सामंतों और सरदारों की भरमार थी इनमें से या राज्य के मंत्रियों और उच्चपदाधिकारियों में से अत्याचारी राजा के प्रतिरोध के लिए नेता निकल ही आते थे। मौर्य और शुंग वंश के अंतिम शासकों और राष्ट्रकूट चतुर्थ गोविंद का अंत अत्याचार पीड़ित जनता, मंत्रियों और सामंतों के विद्रोह द्वारा ही हुआ। प्राचीन काल में अत्याचारी राजा के स्थान पर अच्छे शासक को बैठाना जनता के लिए उतना दुष्कर न था जितना आजकल है जब राज्य के पास टैंक विमान और अणु-बम का बल है और जनता को अपने हाथ में अधिक से अधिक लाठी और तलवार का ही सहारा है।

अस्तु, राजशक्ति के साधारण प्रतिबंध, नरक और लोकमत की परवाह न करनेवाले राजा को, न्यायपथ पर रखने में असमर्थ थे। व्यावहारिकता और उपयोगिता की दृष्टि से वे आधुनिक लोक-तंत्र और प्राचीन ग्रीक नगर-राज्यों के विधान की भी बराबरी न कर सकते थे। पर यह न भूलना चाहिये कि अति प्राचीन वैदिक काल में जब राज्य ग्रीक नगर-राज्यों की भाँति छोटे होते थे, समिति जैसी लोकप्रिय संस्थाएँ राजाओं का उसी प्रकार निमंत्रण करती थी जैसी कोई आधुनिक प्रतिनिधि सभा कर सकती है। उस काल में राजा के लिए इससे बड़ी कोई विपत्ति कल्पित न की जा सकती थी कि समिति से उसका विरोध हो जाय<sup>१</sup>। परंतु जब राज्य अधिकाधिक विस्तृत हो गये तब यातायातों के जल्द और सुलभ साधनों के अभाव से समिति के समासदों का एकत्र होना दुष्कर हो गया। हमें यह भी न भूलना चाहिये कि प्रतिनिधि-मूलक लोक-तंत्र की कल्पना, जिसमें जनता का प्रतिनिधित्व केंद्रीय प्रतिनिधि सभा द्वारा

होता है, ३०० वर्ष से अधिक पुरानी नहीं है। अतः प्राचीन ग्रीस और रोम की भाँति यदि प्राचीन भारत में भी उसका अभाव हो तो कुछ आश्चर्य की बात नहीं है।

यह भी न समझना चाहिये कि प्राचीन भारतीय विचारकों ने सब कुछ नरक के भय, लोकमत के प्रभाव या विद्रोह की संभावना पर ही छोड़ दिया था। उन्होंने ग्राम, नगर और प्रादेशिक पंचायतों और सभाओं को शासन के व्यापक अधिकार देकर और विविध कार्य सौंप कर शासन के विकेंद्रीकरण का प्रतिपादन मात्र ही नहीं उसे व्यावहारिक रूप भी दे दिया था<sup>१</sup>। इन संस्थाओं में जनता का पूरा हाथ रहता था और इनके माध्यम से ही राज्य प्रजा के संपर्क में आता था। राजा चाहे कितने ही कर लगा दे पर प्रायः वसूली केवल उन्हीं की हो सकती थी जिसे ग्राम-सभा वसूल करने की तैयार होती थी। इन स्थानीय संस्थाओं को न्याय के भी पर्याप्त अधिकार थे, जिससे राजा के हाथ से एक और विभाग निकल जाता था जो अत्याचार का प्रमुख साधन बन सकता था। स्थानीय संस्थाओं को अपनी सीमा में उगाहे जानेवाले भूमिकर तथा अन्य करों के पर्याप्त अंश पर भी अधिकार रहता था, इनका उपयोग जनता को इच्छानुसार सार्वजनिक हित के कार्यों में किया जाता था। गाँव के अधिकारी भी अधिकतर राज्य से तनखाह लेनेवाले कर्मचारों न थे, प्रायः उनका पद और अधिकार आनुवंशिक होता था। केंद्रीय सत्ता से संघर्ष उपस्थित होने पर वे स्थानीय संस्था का ही साथ प्रायः देते थे। अस्तु, ग्राम और नगर संस्थाएँ बहुरंग में छोटे छोटे प्रजातंत्र ही थे जिनमें जनता की ही चलती थी। अतः अत्याचारी राजा का शासन साधारणतः राजधानी के परे न चल पाता था।

अस्तु, राजा की शक्ति पर सबसे ज़ड़ी रोक प्राचीन भारत में प्रचलित व्यापक विकेंद्रीकरण की ही थी। आधुनिक प्रकार के प्रतिबंध इसलिए न लगाये जा सके कि प्रतिनिधितंत्र की कल्पना १६ वीं शताब्दी के पहले पूर्व और पश्चिम दोनों में अज्ञात थी।

## अध्याय ६

### गणराज्य या प्रजातंत्र

पिछले अध्याय में हमने नृपतंत्र का विवेचन किया है अब हम राज्य के दूसरे प्रकारों का जिसमें लोकतंत्र गणतंत्र और उच्चवर्गतंत्र या अभिजनतंत्र आदि आते हैं विवेचन करेंगे।

कुछ लेखकों का मत है कि प्राचीन भारत में केवल नृपतंत्र का ही प्रचलन था ; जिन राज्यों को प्रजातंत्र समझा जाता है वे वास्तव में जन-राज्य या ज्ञाति-राज्य थे। इस मत के अनुसार मालव गण और यौधेय गण का अर्थ मालव और यौधेय प्रजा तंत्र नहीं बरन मालव और यौधेय ( ज्ञाति राज्य है। ) परंतु यह मत ठीक नहीं है यदि हम मान भी लें कि मालव और यौधेय गण या ज्ञातियाँ थी तो भी इस बात के पर्याप्त प्रमाण हैं कि इनकी राज्य व्यवस्था प्रजातंत्रात्मक थी। यह निर्विवाद सिद्ध है कि गण का अर्थ एक विशिष्ट राज्य व्यवस्था है जो नृपतंत्र से नितांत भिन्न है। मध्यदेश के कुछ व्यापारियों से दक्षिण के एक राजा ने पूछा कि आपके देश में कौन राजा राज्य करते हैं तो उन्होंने उत्तर दिया कि महाराज, हम में से कुछ ऐसे देश के हैं जहाँ राजा का राज्य है पर औरों के देश में गणतंत्र की व्यवस्था है<sup>१</sup>। एक जैन ग्रंथ में कहा गया है कि जैन साधु ऐसे देश में न जायँ जहाँ राजा न हो, या जहाँ युवराज का राज्य हो या जहाँ आपस में लड़नेवाले दो राजाओं ( द्वैराज्य ) का राज्य हो या जहाँ गणराज्य हो<sup>२</sup> इन दो उरद्धर्णों से स्पष्ट है कि गण का एक निश्चित वैधानिक अर्थ है और इससे ऐसे राज्य का बोध होता है जहाँ अधिकार एक आदमी के हाथ में न होकर गण अथवा अनेक व्यक्तियों के

१ देव केचिद्देशा गणाधीनाः केचिद्राजाधीनाः । अवदानशतक, २. पृ. १०३

२ अरायणि वा गणरायणि वा युवरायणि वा दोरज्जणि वा बेरज्जणि वा विरुद्धरज्जणि वा । आचारंग सूत्र, २. ३. १. १०१

हाथ में होता था । ठीक इसी अर्थ में 'संव' शब्द का भी प्रयोग किया जाता था । अतः जब सैकड़ों मुद्राएँ हमारे सामने हैं जिन पर के छोटे लेखों में यौधेय मालव और अर्जुनायन राजाओं का नहीं वरन उनके गण का उल्लेख है तो उससे स्पष्ट सिद्ध होता है कि उनका तात्पर्य जन या ज्ञाति से नहीं वरन् गण या लोकतन्त्र राज्यव्यवस्था से है जिसकी ओर से उक्त मुद्राएँ जारी की गयी थीं ।

मुद्रा लेखों और पारिभाषिक शब्दों के अतिरिक्त प्राचीन भारत में राज्यतन्त्र से भिन्न प्रकार के प्रजातन्त्रों का अस्तित्व सिद्ध करने के लिए हमारे पास सामयिक यूनानी लेखकों के विवरणों का बहुमूल्य प्रमाण भी है । कुछ लोग इन प्रमाणों को संदिग्ध समझते हैं<sup>१</sup> वे कहते हैं कि यूनानी इतिहासकारों ने जबर्दस्ती भारतीय राज्यव्यवस्था को अपने देश में प्रचलित व्यवस्था से मिलाने की चेष्टा की है । यह तर्क विचित्र है । प्राचीन यूनान में जितनी राजनीतिक सिद्धांतों और मूलतत्त्वों की चर्चा और विवेचन और शासन व्यवस्था का अध्ययन और विश्लेषण हुआ था उतना अन्यत्र कहीं नहीं हुआ था । यूनानी इतिहास लेखकों ने प्राचीन भारत में नृपतन्त्र और अनेक प्रकार के प्रजातन्त्र दोनों देखे थे । वे स्वयं लोकतन्त्र के समर्थक थे और कोई कारण नहीं कि वे झूठ-मूठ अपने शत्रुओं में ऐसी राज्यव्यवस्था का अस्तित्व सिद्ध करना चाहें जिसे वे अपने गौरव का विषय मानते थे । उनके लेखों के अध्ययन से सिद्ध होता है कि उन्होंने भिन्न प्रकार के राज्यों की विभिन्नता का बड़ी सूक्ष्मता से अध्ययन किया था । आंभी और पुरु दोनों सिकंदर के समकालीन राजा थे, यूनानी लेखकों का कथन है कि जब पुरु ने सिकंदर की अधीनता स्वीकार कर ली तो सिकंदर ने अपना जीता हुआ बहुत बड़ा भूमिभाग उसके प्रदान कर दिया ; यूनानी इतिहासकार बड़े सावधानी से कहते हैं कि उस प्रदेश में प्रजातन्त्रात्मक राज्यव्यवस्था थी<sup>२</sup> । यूनानी लेखकों ने लिखा है कि न्यासा के नगर राज्य में उच्चवर्गतन्त्र प्रचलित था<sup>३</sup> । वे आगे जाकर कहते हैं कि सबरक नामक प्रबल भारतीय ज्ञाति में प्रजातन्त्र था, नृपतन्त्र नहीं । व्यास नदी के पूर्व एक शक्तिशाली राज्य अवस्थित था जिसका शासन

१ वेणीप्रसाद, स्टेट । १६८-९ । मॅक क्रिडल, अलेक्जेंडर इन वेजन,

२ पृ. १०८-९ ३ वही पृ. ८१ ३-वही पृ. २५२, ४ - पृ. १२१



उच्चवर्ग के हाथ में था जो जनता पर न्याय से और सौम्यता से शासन करता था सिंधु नदी की घाटी में बहुत से प्रजातंत्रीय राज्य थे मगर उनका वर्णन करने में यूनानी इतिहासकार जो वहां इनेगिने नृपतंत्रात्मक राज्य थे उसका उल्लेख करना नहीं भूले हैं। वे लिखते हैं कि सुसिक राज्य पर एक राजा का राज्य है और पाटल में भिन्न कुल के दो राजाओं का राज्य है जो लोक-समिति की सलाह से एक साथ राज्य करते हैं। जब हम देखते हैं कि यूनानी लेखकों ने शासन पद्धति और राज-व्यवस्था की विभिन्नता का किस सूक्ष्मता से वर्णन किया है तब हमें उनके वर्णनों की प्रामाणिकता स्वीकार करनी ही पड़ती है और यह विचित्र तर्क अस्वीकार करना पड़ता है कि उन्होंने केवल यूनान से समता दिखाने के लिए अपने मन से भारत में प्रजातंत्र राज्यों का वर्णन दिया है। मैकक्रिडल का यह मत भी निस्सार है कि 'यूनानी लेखकों द्वारा वर्णित प्रजातंत्रात्मक राज्य वास्तव में ग्राम संस्थाएँ थीं' यूनानी लेखकों ने तो ग्राम जीवन या ग्राम शासन का उल्लेख भी नहीं किया है। फिक का यह मत है कि ग्रीक लेखकों द्वारा वर्णित प्रजातंत्र या स्वयं-शासित राज्य छोटी छोटी रियासतें या एक-दुसके नगर थे जो मगध जैसे बड़े बड़े साम्राज्यों के अड़ोस-पड़ोस में रहते हुए और किसी प्रकार अपनी स्वायत्तता को बनाये रख सके थे<sup>१</sup>। परंतु यह मत भी ठीक नहीं है। एक तो सिकंदर के समय में पंजाब में कोई बड़ा साम्राज्य भी न था दूसरे उस समय के प्रजातंत्रात्मक राज्य राजाओं द्वारा शासित राज्यों से कहीं अधिक विस्तृत और शक्तिशाली थे।

अभी तक हमने इन राज्यों के लिए प्रजातंत्र शब्द का सामान्य प्रयोग किया है। अब हमें इनका प्रकृत स्वरूप निश्चित करना है। कुछ लेखक इनकी शासनसंस्था को केवल शांति या जन की पंचायत बताते हैं कुछ दूसरे उसको उच्चजनतंत्र समझते हैं, कुछ ऐसे भी लेखक हैं जो इनमें विशुद्ध प्रजातंत्र देखते हैं। अब हमें देखना है कि इनमें से कौन सा शब्द इनके विधान का ठीक ठीक वर्णन कर सकता है।

कुछ लेखकों का कहना है कि इन राज्यों को प्रजातंत्र या लोकतंत्र कहना ठीक नहीं क्योंकि इनमें सारे अधिकार साधारण जनता के हाथ में नहीं बरन एक छोटे से उच्च वर्ग के लोगों के हाथों में ही रहते थे। हम जानते हैं कि यौधेयों में शासन सत्र ५००० व्यक्तियों की पारिषद के हाथ में था जिनमें से

१ मैकक्रिडल, पृ. ११५

२ फिक, सोशल कंडिक्शंस इन दि नार्थ ईस्टर्न इंडिया, पृ. १३७

प्रत्येक के लिए राज्य को एक हाथी देना जरूरी था।<sup>१</sup> अस्तु, यह स्पष्ट है कि इस राज्य के शासक अमीर या उच्च वर्ग के सदस्य ही होते थे जिनमें एक एक हाथी दे सकने का सामर्थ्य था, जन साधारण का राज्य के शासन में कोई हाथ न था। शाक्यों और कोलियों के राज्य में भी यही स्थिति थी। समस्त जनता के जीवन से घनिष्ठ संबंध रखनेवाले संधि विग्रह जैसे महत्वपूर्ण प्रश्न का निर्णय भी थोड़े से शाक्य और कोलिय राजाओं अर्थात् सरदारों के हाथ था। साधारण किसान और मजदूरों का काम केवल अधिकारी वर्ग के निश्चय को मानना और पूरा करना था।

इसमें संदेह नहीं है कि आजकल प्रजातंत्र और लोकतंत्र का जो अर्थ है उस अर्थ में तो प्राचीन भारत के यौधेय, शाक्य मालव और लिच्छवि गण-राज्य लोकतंत्र नहीं कहे जा सकते। आधुनिक काल के अधिकांश उन्नतिशील लोकतंत्र राज्यों की भाँति प्राचीन भारत के इन गण-राज्यों में शासन की बागडोर सामान्य जनता के हाथ में नहीं थी। फिर भी हम इन्हें प्रजातंत्र या गणतंत्र कह सकते हैं। राजनीति के प्रमाणभूत ग्रंथों के अनुसार प्रजातंत्र राज्य वह है जिसमें सर्वोच्च शासन अधिकार राजतंत्र की भाँति एक व्यक्ति के हाथों में न होकर एक समूह गण या परिषद् के हाथ हो जिसके सदस्यों की संख्या चाहे कम हो या अधिक। इस प्रकार सरदारतंत्र, उच्चजनतंत्र और प्रजातंत्र सभी लोकतंत्र की श्रेणी में आते हैं। इसी प्रकार प्राचीन रोम, एथेंस, स्पार्टा, काथेंज, मध्यकालीन वेनिस, संयुक्त नेदरलैंड और पोलैंड सभी प्रजातंत्र माने गये हैं यद्यपि इनमें से किसी में भी आधुनिक लोकतंत्र के सब लक्षण वर्तमान न थे। प्राचीन यूनान और रोम के प्रजातंत्र राज्यों में मतदान का अधिकार बहुत छोटे से अल्पसंख्यक समूह के हाथ में था जो स्वतंत्र मगर अधिकार रहित नागरिक और बहुत संख्यक दास वर्ग पर शासन करता था। मध्य युग में वेनिस के प्रजातंत्र में कौंसिल की समाप्ति के बाद मताधिकार थोड़े से रईमों के हाथ में रह गया था और इन पर भी एक छोटे से गुट का बड़ा प्रभाव रहता था। संयुक्त नेदरलैंड के सात राज्यों का शासक 'निर्वाचित 'स्टैथोल्डर' होता था परंतु उसे चुनने का अधिकार भी बहुत थोड़े लोगों की ही था। आधुनिक काल में भी संयुक्त राष्ट्र अमेरिका में लाखों निर्धन चिरकाल तक मताधिकार से वंचित रहे हैं, इंगलैंड में भी १९ वीं सदी के मध्य तक 'पाकेट बारी' पाये जाते थे जिनके सहारे सरदार लोग जिसे चाहे उसे निर्वा-

चित कर सकते थे। और अभी हाल तक फ्रांस में स्त्रियाँ मताधिकार से वंचित थीं जिससे आची फ्रेंच जनता चुनाव में भाग नहीं ले सकती है।

अस्तु, शास्त्रीय और ऐतिहासिक दोनों आधारों से प्राचीन भारतीय गण-राज्य प्रजातंत्र कहे जायेंगे उसी प्रकार जैसे प्राचीन रोम और यूनान के राज्य प्रजातंत्र कहे जाते थे। इन राज्यों में शासनाधिकार एक ही व्यक्ति अथवा मुहूर्त आदमियों के हाथ में नहीं बरन काफी बड़े वर्ग के हाथ में था। वैशाली का लिच्छवि गण राज्य आजकल के दो जिलों से बड़ा न था फिर भी उसके शासक वर्ग में ७७०७ आदमी थे। इस वर्ग के सदस्य क्षत्रिय होने के कारण 'राजा' कहे जाते थे। शबर ने स्पष्ट लिखा है कि क्षत्रिय और 'राजा' पर्यायवाची हैं<sup>१</sup>। उत्तरी-पूर्वी भारत के प्रायः सभी गण-राज्यों में शासन मंडल के सभासदों को राजा की पदवी देने की प्रथा थी<sup>२</sup>। इसी से अमरकोष<sup>३</sup> में 'राजन्यक' का अर्थ क्षत्रियों का गण-राज्य बताया गया है, और वृष्णि अपने को राजन्य माने क्षत्रिय गण कहते थे।<sup>४</sup>

अस्तु, ऐसा प्रतीत होता है कि प्राचीन भारतीय गणराज्यों में शासक वर्ग प्रायः क्षत्रिय होता था और संख्या में वह प्राचीन ग्रीस या रोम के प्रजातंत्र राज्यों के शासक वर्ग से अधिक नहीं तो कम भी न था। अतः जिस अर्थ में प्रामाणिक राजनीति ग्रंथों में प्राचीन यूनान या रोम के राज्य प्रजातंत्र कहे गये हैं उसी अर्थ में ये गणराज्य भी प्रजातंत्र थे। साथ ही यह भी याद रखना चाहिये कि ये आजकल के लोकतंत्र राज्यों की कोटि के नहीं थे, जिनमें अधिक से अधिक लोगों को मताधिकार दिया जाता है। प्राचीन गणराज्यों में राजनीतिक अधिकार अधिकतर क्षत्रियों के हाथ में ही था। अस्तु इस प्रकार के राज्यों को प्राचीन वाङ्मय और लेखों में गणराज्य कहा गया है, और आगे चलकर हम भी उनको उसी संज्ञा से निर्दिष्ट करेंगे।

अब हम अपने गणतंत्र राज्यों के विकास-क्रम का अध्ययन करेंगे। हम देख चुके हैं कि वैदिक काल में नृपतंत्र ही सर्वत्र प्रचलित था। इस काल में

१ पू. मी. ६. ७. ३

२ लिच्छविकक्षत्रिजकमल्लकमद्रककुक्कुरकुक्कुरपांचालादयो राजन्यशब्दोपजीविनः  
अर्थशास्त्र, एकादश भाग।

३ "अथ राजकम् । राजन्यकं च नृपतिक्षत्रियाणां गणैः क्रमात् ॥

२. ८. ६. ३

४ वृष्णि राजन्यगणस्य जयः।

आर्य लोग नये नये प्रदेश पादाक्रांत कर रहे थे इसलिए उनको एकमुखी नेतृत्व की बड़ी आवश्यकता थी। मेगास्थनीस ने भी लिखा है कि ४थी शताब्दी ई० पू० में भारत में एक परंपरा प्रचलित थी जिसके अनुसार प्रजातंत्र का विकास राजतंत्र के बाद माना जाता था<sup>१</sup>। पुराणों में बुद्ध के पूर्व की जो राज-वंशावली है उनसे प्रकट होता है कि ६ ठीं शताब्दी के मद्र, कुरु, पांचाल, शिवि और विदेह गण-तंत्र पहले नृपतंत्र ही थे।

ऋग्वेद के अंतिम सूक्त में प्रार्थना की गयी है कि समिति की मंत्रणा एक-मुखी हो, सदस्यों के मन भी परस्परानुकूल हो और निर्णय भी सर्वसम्मत् हों।<sup>२</sup> इस सूक्त का संकेत गणतंत्र की समिति की ओर भी हो सकता है पर साधारणतः समिति का संबंध राजा से ही रहता था। अतः इस बात में संदेह है कि इसका तात्पर्य गणतंत्र की केंद्रीय समिति से रहा हो। केवल इस सूक्त से ऋग्वेद काल में गणतंत्र का अस्तित्व सिद्ध नहीं होगा।

एक अन्य स्थल पर राजाओं के समिति में एकत्र होने का वर्णन किया गया है<sup>३</sup>। दूसरे स्थान पर यह कहा गया है कि राजा वही हो सकता है जिसे अन्य राजा लोग स्वीकार करें<sup>४</sup>। यहाँ पर अन्य राजाओं का अर्थ संभवतः विश्वपति है, और यह राज्य भी बाद के प्रजातंत्र राज्य के प्रकार का था। राजशक्ति सर्वसाधारण जनता के हाथ में न हो कर विश्वों के मुखियों के हाथ में थी। यदि इनके द्वारा स्वीकृत अध्यक्ष या अधिपति का पद आनुवंशिक हो जाता था तो राज्य नृपतंत्र में परिवर्तित हो जाता था। पर यदि विश्वपति या सरदारों द्वारा स्वीकृत अधिपति के अधिकार की कालमर्यादा सीमित होती थी और उसका पद आनुवंशिक न होने पाता था तो बाद में चलकर यही राज्य परवर्ती काल के द्वित्रिय गणराज्य के रूप में विकसित हो सकता था।

ब्राह्मण वाङ्मय के एक प्रसिद्ध उद्धरण में कहा गया है कि प्राच्यों के राजा 'सम्राट्' कहे जाते थे, सात्वतों के राजा 'भोज', तथा नीच्यों और आपान्यों के राजा 'स्वराट्' कहे जाते थे; और उत्तर-भद्र तथा उत्तर-कुरु आदि हिमालय के उत्तर के प्रदेशों में 'वैराज्य' व्यवस्था थी और वहाँ के लोग 'विराट्'<sup>५</sup> शब्द

१ इस प्रकार कई पीढ़ियाँ बीतने पर नृपतंत्र समाप्त हुआ और उसका स्थान प्रजातंत्रात्मक शासन ने लिया। एरियन, अध्याय ९।

२ समानो मंत्रः समितिः समानी समानं मनः सह चित्तमेवाम् । १०. १६१. ३

३ यत्रौषधीः सममत्त राजानः समिताविब ॥ ऋ. वे., १०. ६७. ६

४ यस्मै वे राजानो राज्यमनुमन्यन्ते स राजा भवति न स यस्मै न।

श. प. ब्रा., ६. ३. २. ५



से संबोधित किये जाते थे'। 'स्वराट्' और 'भोज' उपाधियों के अर्थ के विषय में कुछ मतभेद है<sup>२</sup>। पर इसमें कोई संदेह नहीं है कि उत्तर-कुरु और उत्तर-मद्र के 'वैराज्य' गणतंत्र ही थे क्योंकि 'विराट्' संबोधन उनके राजाओं का नहीं बरन् 'नागरिकों' का है और अभिषेक राजा का नहीं जनता का होता था<sup>३</sup>। यह भी ध्यान में रखना चाहिये कि उत्तर-कुरुओं और उत्तर-मद्रों के देश में ४थी सदी ईसवी तक गणतंत्र-व्यवस्था ही प्रचलित थी।

ऐतिहासिक काल में भारत के उत्तरी-पश्चिमी और उत्तरी-पूर्वी भूभागों में गणतंत्र राज्य कायम थे। पर दक्षिण में किसी गणतंत्र राज्य का पता नहीं चलता यद्यपि उत्तर भारत की अपेक्षा वहाँ स्थानीय शासन में जनता का हाथ कहीं अधिक था। अब हम ऐतिहासिक काल के विविध गणतंत्र राज्यों पर दृष्टिपात करेंगे और उत्तर-पश्चिम से शुरू करेंगे<sup>४</sup>।

१ ये के च प्राध्यानां राजानः साम्राज्यायैव तेऽभिषिच्यन्ते...ये के च परेण हिमवन्तं जनपदा उत्तरकुरुवः उत्तरमद्रा इति वैराज्यायैव तेऽभिषिच्यन्ते विराहित्येतानभिषिक्तानाचक्षते। ऐ. ब्रा., ७, ३. १४

२ डा० जायसवाल का मत है कि ये प्रजातंत्र राज्य थे, पर यह संभव नहीं प्रतीत होता। हिंदू पॉलिटी, १. ८०-१

३ सायण प्रजातंत्र राज्यों के अस्तित्व से अनभिज्ञ थे अतः उन्होंने वैराज्य का अर्थ 'इतरेभ्यो भूपतिभ्यः श्रैष्ठ्यम्' किया है। महाभारत (१२. ६७. २४) में 'विराट्' राजा का एक पर्याय माना गया है। पर यदि विराट् का अर्थ 'विशेषण राजा' हो सकता है तो वि ( बिना ) राजा भी हो सकता है। 'दिक इंडेक्स' में वैराज्य भी राजशक्ति का एक प्रकार कहा गया है पर वैराज्य में यदि पूरी जनता का अभिषेक होता था तो स्पष्ट है कि राजशक्ति अनेक आदमियों के हाथ में थी।

४ प्राचीन भारत के गणतंत्र राज्यों का वृत्तान्त उत्तर पश्चिम में मुख्यतः ग्रीक लेखकों और उत्तर पूर्व में बौद्ध ग्रंथों से ज्ञान होता है। पाणिनि, कात्यायन, पतंजलि, जयादित्य और वामन आदि व्याकरणों से भी बहुत सहायता मिलती है क्योंकि इनके ग्रंथों में राजनीतिक विधान संबंधी बहुत से शब्दों की व्युत्पत्ति सिद्ध की गयी है। महाभारत में भी दो अध्यायों में इन राज्यों के विधान और उनके गुण दोषों की सहानुभूति पूर्वक चर्चा की गयी है (१२. ८१, १०७) अर्थात्शास्त्र ने मुख्यतः गणों

५०० ई० पू० से ४०० ई० तक पंजाब और सिंधु की घाटी में गणतंत्र राज्यों का ही बोलबाला था। उनमें से कुछ ऐसे भी हैं कि जिनके केवल नाम ही वैयाकरणों के ग्रंथों में हमें मिल जाते हैं पर उनके बारे में दुर्भाग्यवश हम और कुछ नहीं जानते। इस श्रेणी में वृक, दामणि, पार्श्व और कंबोज हैं। पाणिनि के समय में त्रिगर्त-शष्ट छ गणतंत्रों का राज्यसंघ था, काशिका (१००० वर्ष बाद रचित) के अनुसार ये छ राज्य कौडोपरथ, दंडकि, कौष्ठकि, जालमानि, ब्राह्मगुप्त और जानकि थे। संभवतः उन्होंने अपनी मुद्रा भी चलायी थी जिस पर 'त्रकत (त्रिगर्त) जनपदस्य' 'त्रिगर्त देश की मुद्रा' ऐसा लेख पाया जाता है<sup>१</sup>। संभवतः यह गणसंघ जलंधर दोआब में स्थित था और बाद में उसका 'कुण्दि' नामांतर हुआ। कुण्दि की मुद्राएँ बड़ी संख्या में मिली हैं। कुण्दि राज्य दूसरी सदी ई० तक वर्तमान था और कुषाण साम्राज्य<sup>२</sup> को नष्ट करने में इससे यौधेयों को बहुत सहायता मिली।

आधुनिक आगरा-जयपुर प्रदेश में लगभग १०० ई० पू० से ४०० ई० तक अर्जुनायन गणतंत्र कायम था। इसकी मुद्राएँ भी मिली हैं। इन पर किसी राजा का नाम नहीं है केवल इतना ही लिखा है 'अर्जुनायनानाम् जयः' 'अर्जुनायनों का जय हो'। मुद्राओं का समय अनुमानतः १०० ई० पू० है पर गणतंत्र इससे कहीं पुराना रहा होगा क्योंकि उसका शासक वर्ग अपनी उत्पत्ति महाभारत के प्रख्यात योद्धा 'अर्जुन' से मानता था। इनका यौधेयों से जो अपने को धर्मराज युधिष्ठिर के वंशज मानते थे, बहुत सहयोग रहा करता था।

यौधेय गणतंत्र काफी बड़ा राज्य था। इसकी मुद्राओं के प्राप्ति स्थानों से ज्ञात होता है कि इसका विस्तार पूर्व में सहारनपुर से पश्चिम में भावलपुर तक और उत्तर-पश्चिम में लुधियाना से दक्षिण-पूर्व में दिल्ली तक रहा होगा। यह तीन गणतंत्रों का राज्यसंघ था। इनमें से एक की राजधानी पंजाब में रोहतक थी। दूसरे के शासन में उत्तर-पांचाल का उपजाऊ 'बहुधान्यक' प्रदेश था और तीसरे की सीमा में संभवतः राजपूताना का उत्तरी भूभाग था।

(७४ पृष्ठ से)

और संघों की शक्ति मंग करने के उपायों पर विचार किया है, पर इसी सिलसिले में इनके विषय की बहुत सी बातें मालूम हो जाती हैं।

१ एल्न, कॉइन्स आफ ऐंशिपेंट इंडिया, चित्रफलक ३६. १०, इन मुद्राओं के लेखों से गणतंत्र का अस्तित्व सिद्ध होता है।

२ मजुमदार और आचरेकर—दि एज ऑफ़ वाकाटक एंड गुजाज, अध्याय २

सिकंदर के वृत्तलेखकों ने लिखा है कि व्यास पार एक उपजाऊ देश था जिसमें बीर लोग रहते थे और जिसके शासन की बागडोर उच्चवर्ग के हाथ थी। यह गणतंत्र निस्संदेह यौधेय गणतंत्र ही था और उसका प्रभाव उस समय सर्वविख्यात था। यौधेय अपनी अग्रतिम बीरता के लिए प्रख्यात थे। वे देवसेना के सेनानी कार्तिकेय को अपनी कुलदेवता मानते थे और इसीलिए उनके वाहन के नाम पर 'मत्तमयूरक' विशेषण धारण करते थे<sup>१</sup>। इनके पराक्रम और शक्ति का वर्णन सुनकर ही सिकंदर के सैनिक दहल गये थे और उन्होंने आगे बढ़ने से इनकार कर दिया था। प्रथम शताब्दी ईसवी में कुशाण सम्राट् कनिष्क ने इनका पराभव किया पर अधिक समय तक कुशाण इन्हें अपने काबू में नहीं रख सके। रुद्रदामा के शिलालेख के शब्दों में 'अपने पराक्रम के लिए समस्त क्षत्रियों में अग्रगण्य' इन अभिमानी वीरों ने शीघ्र सिर उठाया<sup>२</sup> और २२५ ई० तक न केवल इन्होंने अपनी खोयी हुई स्वतंत्रता ही पुनः प्राप्त कर ली बल्कि कुशाण साम्राज्य को ऐसा धक्का दिया जिससे वह फिर संभल न सका<sup>३</sup>। ३५० ई० तक यह गणतंत्र वर्तमान था, पर इसका बाद का इतिहास ज्ञात नहीं है।

मध्यपंजाब के मद्रों का भी एक गणराज्य था। मद्र लोग संभवतः कठों से भिन्न न थे जिनको प्रजासत्तात्मक राज्य का उल्लेख सिकंदर के वृत्त लेखकों ने किया है। इनकी राजधानी स्यालकोट थी। शत्रु के सम्मुख सिर झुकाकर प्राण बचाने से इन्होंने अंत तक सिकंदर के विरुद्ध लड़ते लड़ते मर जाना ही अच्छा समझा। इनका गणराज्य ४ थी सदी ईसवी तक वर्तमान था।

मालव और लुद्धक उन गणतंत्रों में अग्रगण्य है जिन्होंने सिकंदर के अभियान का प्रबलतम प्रतिकार किया था। इस समय मालव चेनाब और रावी के बीच वाले तथा उसमें कुछ दक्षिण के प्रदेश में बसे थे और लुद्धक उनके दक्षिणी पड़ोसी थे<sup>४</sup>। सिकंदर का सामना करने के लिए उन्होंने संयुक्त योजना बनायी थी पर दोनों सेनाओं के मिलने के पहले ही सिकंदर मालवों पर दृढ़ पड़ा। मालवों के पास १ लाख लड़ाके थे और उन्होंने जमकर यूनानियों से लोहा लिया, यहाँ तक कि मालवों के एक गढ़ पर हमला करते समय सिकंदर के प्राण जाते जाते

१ महाभारत, पृ. ३५. ३-४।

२ जूनागढ़ का शिलालेख।

३ मजुमदार और अल्तेकर-दि एज ऑफ़ बाकाटकाज एंड गुसाज, पृ. २८-३२

४ मैकफ्रिडल, इन्डियन ऑफ़ अलेग्जेंडर, पृ. १३८

बचे। अंत में मालवों और लुद्रकों को संधि-प्रार्थना करनी पड़ी। पर इस संकट से सबक सीखकर दोनों राज्यों ने जो राज्यसंघ स्थापित किया वह कई शताब्दियों तक कायम रहा। महाभारत में अनेक बार मालव और लुद्रकों का उल्लेख साथ साथ पाया जाता है<sup>१</sup>। और वैयाकरणों ने इन दोनों नामों से बने हुए एक विशेष रूप के 'द्वंद्व समास' का उल्लेख किया है। आगे चलकर लुद्रक पूर्ण रूप से मालवों में मिल गये। १०० ई० पू० के आसपास मालव अजमेर-चित्तौड़-टोंक प्रदेश में जाकर बसे और आगे बढ़ते हुए ४०० वर्ष बाद मध्य हिंदुस्थान के प्रदेश में गये जिसे अब मालवा कहा जाता है। १५० ई० के करीब शकों ने उन्हें पराजित किया पर २२५ ई० तक वे फिर स्वतंत्र हो गये। मालव श्री रामचंद्र के प्रख्यात इक्ष्वाकु वंशज होने का दावा करते हैं। उनकी तबि की मुद्राएँ भी बहुतायत से मिलती हैं। इन पर किसी राजा का नाम न होकर 'मालवो की जय' लिखा है।

सिकंदर के वृत्तलेखकों द्वारा वर्णित मालवों के पड़ोसी गणतंत्र 'अगेसिनाह' और सिबियों का ठीक स्थान निश्चित नहीं है। सिबियों का राज्य पहले वृपतंत्र या बाद में गणतंत्र में परिवर्तित हुआ। १०० ई० पू० तक वे राजपूताने में चित्तौर के पास मध्यामिका में जाकर बस गये थे। यहाँ उनके गणतंत्र का स्पष्ट निर्देश करनेवाली मुद्राएँ बहुत बड़ी संख्या में मिली हैं<sup>२</sup>।

लुद्रकों के पड़ोस में अम्बष्ठ गणतंत्र भी था। यूनानी इतिहासकार कर्टियस ने स्पष्टतः उनके राज्य को प्रजातंत्र (Republic) कहा है। इनकी सेना में ६० हजार पदाति, ६ हजार युद्धसवार और ५०० रथ थे, सिकंदर का सामना करने के लिए इन्होंने तीन सेनानी चुने थे, पर अंत में अपने वृद्धों की सलाह मानकर उन्होंने सिर झुका दिया। इनके भी बाद के इतिहास का कुछ पता नहीं।

द्वारिका (काठियावाड़) के अंधक-वृष्णियों का राज्य भी गणतंत्र था। इसका अस्तित्व प्रागैतिहासिक काल से ही था, महाभारत में इसका उल्लेख किया गया है। अथर्वाशास्त्र में काठियावाड़ के 'संघ' माने गणराज्यों के उल्लेख से पता चलता है कि इस प्रदेश में गणतंत्र की परंपरा कायम रही।

बौद्धों के त्रिपिटक और भाष्यों से पता चलता है कि वर्तमान युक्त-

१ २. ७६. ३०, ५. ५७. १८

२ इन मुद्राओं पर यह लेख है 'मग्निमिकाय सिबिजनपदस'। एलन-कॉइंस ऑफ़ पृंसांट इंडिया, पृ० १२४



प्रांत के गोरखपुर और उत्तरी बिहार के प्रदेशों में भी अनेक गणतंत्र वर्तमान थे। इनमें से भग, बुली, कोलिय और मोरिय राज्य तो आधुनिक तहसीलों से बड़े न थे। शाक्य, मल्ल, लिच्छवि और विदेह राज्य कुछ बड़े थे पर सब मिलाकर भी इनका विस्तार लंबाई में २०० और चौड़ाई में १०० मील से अधिक न था। पश्चिम में गोरखपुर से पूर्व में दरभंगा तक और उत्तर में हिमालय से दक्षिण में गंगा तक इन गणराज्यों का विस्तार था। इन चारों में शाक्यों का राज्य सबसे छोटा था। यह गोरखपुर जिले में स्थित था इनके पूर्व में मल्लराज्य स्थित था। इसका विस्तार पटना जिले तक था। इसके बाद लिच्छवि और विदेह राज्य थे<sup>१</sup>।

शाक्य राज्य की शासन व्यवस्था के बारे में कुछ संदेह है। बौद्ध ग्रंथों के कुछ उल्लेखों से जान पड़ता है कि यहाँ गणतंत्र था। बुद्ध के समय में भदीय यहाँ का राजा था, उसने जब संघ में प्रवेश करने का निश्चय किया तो अपने राज्य के उत्तराधिकारी की व्यवस्था करने के लिए एक सप्ताह का समय माँगा। पर हम देख चुके हैं कि पूर्वी भारत के इन क्षत्रिय गणतंत्रों का प्रत्येक सदस्य 'राजा' कहलाने का अधिकारी था। भदिय भी संभवतः इसी अर्थ में राजा हुआ होगा। जातकों में शाक्यों के संथागार का वर्णन है जहाँ एकत्र होकर वे संधि विग्रह आदि महत्वपूर्ण विषयों पर विचार किया करते थे। इनमें संपूर्ण शाक्य प्रदेश पर राज्य करनेवाले किसी आनुवंशिक राजा का उल्लेख नहीं है।

इसमें तो कुछ भी संदेह नहीं कि बुद्ध के जीवन काल में मल्ल, लिच्छवि और विदेह राज्य गणतंत्र थे। उनके पड़ोसी मगध और कोशल के राजा उन्हें जीतने का बारबार प्रयत्न करते थे इसलिए अपनी रक्षा के लिए ये गणतंत्र अपना एक संयुक्त राज्यसंघ बीचबीच में बनाते थे। कभी लिच्छवि मल्लों से मिल जाते थे तो कभी विदेहों से। पर ५०० ई० पू० में मगध ने मल्ल और विदेह राज्यों को जीत लिया। लिच्छवियों को भी मगध साम्राज्य के भागे नतमस्तक होना पड़ा पर २०० ई० पू० तक वे पुनः स्वतंत्र हो गये। ४ थी

१ अस्तु, यह प्रकट हो जाता है कि ये गणतंत्र राज्य ग्रीस के नगर-राज्यों से बड़े न थे। सबसे बड़े नगर राज्य स्पार्टा का क्षेत्रफल ३३६० वर्गमील था, लिच्छवि राज्य का विस्तार भी प्रायः इतना ही था। अपने चरम उत्कर्ष के समय एथेंस का विस्तार लगभग १०६० वर्ग मील था, शाक्य राज्य का विस्तार भी प्रायः इतना ही था।

सदी ईसवी में लिच्छवि राज्य अत्यंत शक्तिशाली था और गुप्त साम्राज्य के संस्थापक चंद्रगुप्त को उनसे वैवाहिक संबंध करने से अपने उत्थान में बहुत मदद हुई ।

अब हम प्राचीन भारतीय गणतंत्रों के विधान और उनको शासन-व्यवस्था का विवेचन करेंगे । हमारी कठिनाई यह है कि इस विषय पर सामग्री बहुत कम है । अतः विभिन्न काल के और विभिन्न प्रदेशों के अनेक गणतंत्रों के संबंध की बिखरी बातें जोड़कर हमें उनके विधान की एक रूपरेखा बतानी है । यद्यपि यह तरीका बहुत अच्छा नहीं पर दूसरा कोई रास्ता भी नहीं है ।

यह तो स्पष्ट ही है कि मोरिय, कोलिय शाक्य आदि छोटे छोटे थोड़े से गाँववाले गणतंत्रों की शासन-व्यवस्था यौधेय, मालव आदि सैकड़ों ग्रामों और दर्जनों नगरों वाले विशाल गणतंत्र राज्यों से बहुत भिन्न होगी । ऐसा प्रतीत होता है कि उत्तर-पूर्व के इन छोटे छोटे गणतंत्रों की केंद्रीय समिति के सदस्य अधिकतर राजधानी में ही रहते थे और वहीं संथागार याने सभा भवन में एकत्र होकर राजकाज के विषयों पर निश्चय किया करते थे । वे उच्चवर्ग के थे और उनमें से प्रत्येक सदस्य को राजा और उसके पुत्र को उपराजा की उपाधि दी जाती थी<sup>१</sup> । संभवतः इन 'राजा' लोगों की देहातों में कुछ जमींदारी हुआ करती थी जिसका प्रबंध उनके कारिंदे करते थे । शासक वर्ग के अतिरिक्त साधारण प्रजा में कृषक, भृत्य, दास, कारीगर आदि सम्मिलित थे जो बहुसंख्यक होने पर भी सत्ताहीन रहते थे । जब रोहिणी नदी के जल के ऊपर कोलियों और शाक्यों के किसानों और भृत्यों में झगड़ा हुआ तो उन्होंने अपने अपने राज्य के कर्मचारियों को खबर दी और इन्होंने अपने 'राजाओं' को समाचार पहुँचाया । इससे प्रकट होता है कि संघि विग्रह आदि महत्वपूर्ण सार्वजनिक

- १ तत्थ निच्चकालं रज्जं कारेत्वा वसंतानं येव राजूनं सत्तसइसानि सत्तसतानि सत्त च राजानो होंति तत्तका येव उपराजानो तत्तका सेनापतिनो तत्तका भंडागारिका । जा. १. पृ० ५०४ । इस वाक्य का अर्थ जो ऊपर किया गया है वही ठीक मालूम पड़ता है । डा० भांडारकर का कहना है कि ऊपर उद्धृत वाक्य एक ऐसे राज्य-संघ का संकेत करता है जिसके घटक ७७०७ राज्य थे, जिसमें हरेक राज्य का पृथक् राजा, युवराज इत्यादि रहते थे । कारमायकल लेक्चर्स, १९१८, पृ० १३५ । इस वाक्य पर डा० मजुमदार के भाष्य के लिए देखिए, ऑर्गेनैट् काइफ, पृ० ६३-४ (प्रथम संस्करण)

विषयों पर निर्णय देने का अधिकार उच्चवर्गीय 'राजा'ओं को था जन साधारण को नहीं। परंतु शास्य राज्य में छोटे छोटे कस्बों और ग्रामों में भी पंचायते होती थी जिनके सभा भवन ( संथागार ) का उल्लेख बौद्ध वाङ्मय में मिलता है<sup>१</sup>। संभवतः इन ग्राम पंचायतों में सब वर्गों के लोगों को प्रवेश और शासनाधिकार मिलता था।

यौधेय, मालव, आदि विशाल गण-राज्यों की व्यवस्था स्वभावतः बहुत भिन्न थी। विस्तृत होने के कारण ये अनेक प्रांतों में विभाजित रहते थे जिनके शासक संभवतः उच्चवर्ग से ही चुने जाते थे। राज्य के बहुसंख्यक नगरों का एक अलग शासन विभाग था। उनको स्थानीय विषयों में पूरा अधिकार था और इनका शासन-प्रबंध स्थानीय नेताओं के ही हाथ में था। दुर्भाग्यवश यह पता नहीं कि नगर परिषदों का संघटन किस प्रकार का था। संभव है कि इनमें भी उच्च वर्ग की ही प्रधानता रही हो, पर नृपतंत्र राज्यों की नगर परिषदों के बारे में जो विश्वसनीय वृत्तान्त उपलब्ध है उनसे ज्ञात होता है कि इनमें साधारण वर्ग के व्यापारियों, कारीगरों और किसानों का भी पर्याप्त प्रतिनिधित्व रहता होगा। राज्यों में फैले हुए सैकड़ों गांवों की पंचायतों में तो सामान्य जनता के हाथ में ही प्रायः सर्वसत्ता रहती थी। संभव है कि गाँव का मुखिया शासक वर्ग का ही होता हो। राज कर्मचारी भी अधिकतर इसी वर्ग के होते रहें हों पर ग्राम पंचायतों के अत्यधिक सदस्य साधारण श्रेणी के और हर जाति तथा वर्ग के होते थे।

इन गणतंत्रों में शासन का सर्वोच्च अधिकार केंद्रीय समिति के ही हाथों में था। जिसके सदस्यों की संख्या काफी बड़ी होती थी। यौधेयों की समिति में ५००० और लिच्छवियों की समिति में ७७०७ सदस्य थे<sup>२</sup>। लुइकों ने अपने १५० प्रमुख नेताओं को सिकंदर से संधिवातों के लिए भेजा था, उनकी समिति की सदस्य-संख्या इसकी कई गुनी रही होगी। ये संख्याएँ बहुत बड़ी जान पड़ती हैं पर स्मरण रखना चाहिये कि इसी समय यूनान में एथेनियन असेंबली में ४२००० नागरिक थे और हर एक को उसकी बैठक में शामिल होने का अधिकार था। पर वास्तविक व्यवहार में वहाँ ऐसा नहीं होता था।

१ अनुमा गाव का संथागार का उल्लेख बौद्ध वाङ्मय में मिलता है।

म. नि., १. पृ. ४२७

२ वैशाली की पूरी जनसंख्या लगभग १, ६८, ००० थी, ऐसा मालूम होता है। जातक, १. पृ. २७१

देहात के सदस्य हरेक मामूली बैठक में शामिल होने के लिए समय और धन का व्यय करना न पसंद करते थे। साधारणतः दो तीन हजार सदस्य उपस्थित होते थे जो पूरी संख्या कि ७-८ फी सदी से अधिक न थे। लिच्छवि और यौधेय समिति के सदस्य संभवतः गणतंत्र के मूल संस्थापकों के वंशज थे, वे सब 'राजा' कहलाने के अधिकारी थे, इनमें से कुछ राजधानी में रहते थे, कुछ राज्य के विभिन्न पदों पर थे और शेष राज्य के देहातों में रहते थे। इन सबको समिति में शामिल होने का अधिकार था पर मुश्किल से एगेंस की भाँति १० प्रतिशत ही उपस्थित होते रहे होंगे। जब कि न्यासा जैसे छोटे से नगर-राज्य की परिषद में ३० सदस्य थे तब यौधेय ऐसे विशाल गणतंत्र की केंद्रीय समिति में ५००० सदस्य रहे हों तो आश्चर्य ही क्या। हमें यह भूलना न चाहिये कि शासक वर्ग का प्रत्येक सदस्य अपनी वंश परंपरा से समिति की सदस्यता का अधिकारी था, हरेक को अपने आभिजात्य और ऊँचे पद का इतना अभिमान था कि प्रतिनिधित्व का सिद्धांत उन्हें ज्ञात भी होता तो भी, प्रतिनिधि नियुक्त करने का विचार उनके मन में आ ही न सकता था।

डा० जायसवाल का मत है कि कुछ गणतंत्रों में व्यवस्थापिका सभा के अमीर-सभा<sup>१</sup> और सामान्यसभा ऐसे दो भाग होते थे<sup>२</sup>। पर यह बहुत असंभव प्रतीत होता है। हम देख चुके हैं कि केंद्रीय समिति में केवल उच्चवर्ग के लोग रहते थे। उनकी अपने कुल और हैसियत का बड़ा गर्व था, अपने से श्रेष्ठ सभा की कल्पना भी कदापि सहन न करते। सामान्य श्रेणियों के लोगों की सभा ही अस्तित्व में न थी। जिन 'बृद्धों' या अगुओं की सलाह पर अम्बष्ठों ने सिकंदर की अचीनता स्वीकार करने का निश्चय किया वे किसी अमीर-सभा के सदस्य नहीं बरन् अपने वर्ग के वयोवृद्ध और अनुभवी लोग थे।

अस्तु, गणतंत्रों में सर्व शासनाधिकार केंद्रीय समितियों में निहित थे इन्हें अपने अधिकारों और शक्ति का बड़ा ध्यान रहता था। ये केवल मंत्रिमंडल के सदस्यों का ही नहीं बरन् सेना के नायकों का भी निर्वाचन करती

१ अमीर सभा = House Of Lords or Upper House.

२ हिंदू पालिटी पृ. ८४—'संघे चानुत्तराघे' (पाणिनि ३. ३. ४२) इस सूत्र का तात्पर्य व्यवस्थापिका समिति के दो खंडों से नहीं है न इसका राज्य विधान से ही संबंध है, बल्कि इसमें तो ब्राह्मण और श्रमणों के समूह तथा शूद्रों के यूथ का उल्लेख करके बताया गया है कि एक के सदस्यों की स्थिति में अंतर है दूसरे में नहीं।



थी। सिकंदर के अभियान की खबर मिलने पर अम्ब्रोटो<sup>१</sup> ने तीन प्रख्यात योद्धाओं को अपनी सेना का नेतृत्व करने के लिए चुना। रोमन सीनेट की भाँति ये समितियाँ भी हरेक युद्ध के लिए अलग अलग सेनापति नियुक्त करती थीं। कम से कम शुरू में तो सेनापति युद्ध के समय उसी युद्ध के लिए नियुक्त किये जाते थे, इससे किसी एक सेनापति द्वारा राज्य पर कब्जा करने की आशंका न रह सकती थी। जो परिपाटी अम्ब्रोटो<sup>२</sup> में ४०० ई० पू० में थी वही यौधेयो<sup>३</sup> में ई० चौथी सदी में भी थी, क्योंकि गुप्त काल के एक लेख में यौधेय गण द्वारा एक सेनापति के पुरस्कृत (निर्वाचित) किये जाने का उल्लेख है<sup>४</sup>। पर धीरे धीरे यह पद भी आनुवंशिक हो गया। २२५ ई० में जिस मालव सेनापति ने अपने राज्य को खोयी हुई स्वतंत्रता पुनः प्राप्त की थी उसके वंश में लोग तीन पीढ़ियों से सेनापति होते आये थे<sup>५</sup>। पर ये सेनापति कभी भी राजा या महाराजा जैसी राजत्व सूचक उपाधि धारण न कर पाते थे।

बौद्ध ग्रंथों से ज्ञात होता है कि गणतंत्रों की केंद्रीय समितियाँ परराष्ट्र नीति पर पूरा अधिकार रखती थी। विदेशों से आनेवाले राजदूतों से मिलकर उनके प्रस्तावों पर विचार करती थीं और संधि-विग्रह के प्रश्न का निपटारा करती थी<sup>६</sup>। संकट के समय यह अधिकार समिति के प्रमुख नेताओं को दे दिया जाता था, जुद्धकों ने सिकंदर के पास अपने जो डेढ़ सौ इत भेजे थे वे वास्तव में उनकी केंद्रीय समिति के प्रमुख सदस्य थे और उन्हें चर्चा करके संधि करने का पूरा अधिकार दिया गया था<sup>७</sup>। कुछ शास्त्रकारों का मत है कि राज्य के लिए केंद्रीय समिति में संधि विग्रह ऐसे नाजुक प्रश्नों पर प्रकट चर्चा होना अहितकर है इन प्रश्नों का निर्णय गण-मुख्यों पर ही छोड़ देना चाहिए। संभव है कि कुछ गणतंत्रों ने अपनी मंत्रणा गुप्त रखने के विचार से यह प्रथा अपनाई हो, पर उनकी संख्या अधिक न थी क्योंकि विधान शास्त्रियों ने गणतंत्र राज्यों का यह बहुत बड़ा दोष बताया है कि वे अपनी मंत्रणा गुप्त न रख सकते थे।

१ फीट्, कॅ. इ. इ., ३. पृ. २५२

२ समवतः एपि. इ. भा. २७ में यह लेख प्रकाशित होगा।

३ जातक, भाग ४, १४५ (नं ४६५) रॉकहिल-लाहफ आफ जुद्ध, पृ ११८-९

४ मैकक्रिडल, असे. इन., पृ. १५४।

५ न गणाः कृत्स्नशो मंत्रं श्रोतुमर्हन्ति भारत।

गणमुख्यैस्तु संभूय कार्यं गणहितं मिथः ॥ म. भा., १२. १०७. २४

साधारण तौर पर गणतंत्र राज्यों की सरकार पर केंद्रीय समिति का पूरा नियंत्रण रहता था। अंधकवृष्णि संघ के प्रधान श्री कृष्ण नारद से शिकायत करते हैं कि—मैं शांति का ( समिति का ) दास हूँ स्वामी नहीं और मुझे आलोचकों के कटु वचन सुनने और सहने पड़ते हैं<sup>१</sup> ! अर्थ-शास्त्र ( एकादश भाग ) से पता चलता है कि संघ-मुख्य ( अध्यक्ष ) या शासन परिषद के सदस्य सांख्यिक धन का दुरुपयोग या नियम का उल्लंघन करने पर राज्य के न्यायालय द्वारा दंडित और पदच्युत किये जा सकते थे। यह भी प्रायः निश्चित है कि ऊँचे पदाधिकारियों और प्रादेशिक शासकों की नियुक्ति भी केंद्रीय समिति द्वारा ही की जाती थी, यद्यपि इस विषय का कोई उदाहरण हमें नहीं मिलता। इसी कारण इस संस्था के सदस्यों में बड़ी लाग-डॉट रहा करती थी।

संथागार ( समागृह ) केवल राजकाज करने का ही स्थल नहीं था ; उसमें बीच-बीच में गोष्ठी भी जुड़ती थी जिसमें सामाजिक और धार्मिक विषयों पर चर्चा होती थी। कुशीनार के मल्लों ने अपने संथागार में ही एकत्र होकर भगवान् बुद्ध के अंत्येष्टि संस्कार के विषय पर विचार किया था। इन्हीं मल्लों और लिच्छवियों ने भगवान् बुद्ध से अपने नवनिर्मित संथागारों में उपदेश देकर उसके उद्घाटन करने की प्रार्थना अनेक समय पर की थी।

इस प्रकार के सामाजिक या धार्मिक अवसरों पर संथागार में सभा के समय भले ही शांति रहती हो पर महत्वपूर्ण राजनीतिक विषयों के विचार के समय यह शांति न रहती थी। आजकल की म्युनिसिपलिटियों और पार्लमेटों की भाँति इन समितियों में भी दल बंदी का बहुत जोर रहता था। यहाँ तक कि बौद्ध ग्रंथों, अर्थ-शास्त्र और महाभारत में गणतंत्रों में आपस का ईर्ष्याद्वेष और दलबंदी की प्रबलता ही उनकी सबसे बड़ी कमजोरी बतलाई गयी है। बुद्ध और नारद जो गणतंत्र व्यवस्था के समर्थक थे इन्हें आपस के झगड़ों से बचने का उपदेश देते हैं और उसका उपाय भी बताते हैं<sup>२</sup>। कौटिल्य इस व्यवस्था के विरोधी थे अतः उन्होंने बहुत से ऐसे अनुचित उपाय बताये हैं जिनसे गणतंत्रों में फूट डालकर उनका विनाश किया जा सके। ( अर्थ-शास्त्र ११ )

१ दास्यमैदवर्यभावेन शास्तीनां वै करोम्यहम् ।

अर्धभोक्तास्मि भोगानां वागदुरुक्तानि च क्षमे ॥ म. भा., १२. ८१. ४

२ बायलॉगज ऑफ बुद्ध, भा. २, पृ. ८०; म. भा., १२. ८१

दलबंदी का कारण प्रायः सदस्यों की आपसी ईर्ष्या और अधिकार-लोलुपता थी। आजकल की भाँति उस प्राचीन काल में भी संघ के सदस्य अधिकार प्राप्ति के लिए गुट बनाया करते थे। दौड़ धूप करनेवाले, गुट बंदी में निपुण और भाषणपटु व्यक्ति अधिकार प्राप्ति में सफल सिद्ध होते थे<sup>१</sup>। जब दलों को शक्ति बराबर बराबर रहती थी तो छोटे छोटे गुटों को सरकार को बनाने और बिगाड़ने का अवसर मिल जाता था। कुछ लोग अपनी दुष्टता के कारण ही प्रभावशाली बन जाते थे, पक्ष और विपक्ष सभी उनसे घबड़ाते थे। अंधक-वृष्णि संघ में अहूक और अक्रूर इसी प्रकार के महानुभाव थे<sup>२</sup>। आजकल की भाँति उस समय भी अधिकारासक्त दल को खिसकाना कठिन काम था<sup>३</sup>। समिति में दलबंदी तीव्र होने पर बेचारे संघ-मुख्य की स्थिति बहुत नाजुक और दयनीय होती थी। वह स्वार्थ के लिए झगड़नेवाले दानों पक्षों के शेष का लक्ष्य बनता था। परंतु राज्य के हित से प्रेरित होने के कारण वह किसी की तरफदारी न कर सकता और उसकी दशा उस माता की तरह हो जाती थी जिसके दो पुत्र जुभा खेलते समय आपस में झगड़ रहे हों, और किसी की भी विजय उसके हर्ष का कारण नहीं हो सकता हो।

समिति के संचालन और वादविवाद के नियंत्रण संबंधी कुछ नियम तो अवश्य ही बने होंगे पर किसी राज्यशास्त्र के लेखक ने उनका वर्णन नहीं किया है। यदि हम यह मान लें कि बौद्ध 'संघ' के नियम तत्कालीन 'गण' या 'संघ' राज्यों के आधार पर बनाये गये हैं तो हमें इस विषय की कुछ जानकारी मिल जाती है। बौद्ध संघ की गणपूर्ति (कोरम) के लिए २० सदस्यों की उपस्थिति आवश्यक थी, इसी प्रकार का कोई नियम गणतंत्र की समिति में भी अवश्य रहा होगा, खासकर जब विभिन्न दलों में अधिकार प्राप्ति के लिए हतनी होड़ रहती थी। सदस्यों के बैठने का स्थान निर्धारण करने के लिए भी

१ अन्ये हि सुमहाभागा बज्जवन्तो दुरासदाः।

नित्योत्थानेन संपन्ना नारदान्धकवृष्णयः॥

यस्य न स्युर्न वै स स्याद्यस्य स्युः कृत्स्नमेव तत् ॥ म. भा., १२. ८१. ८-६

२ स्यातां यस्याहुकाक्रूरी किं न दुःखतरं ततः।

यस्य चापि न तौ स्यातां किं न दुःखतरं ततः ॥ म. भा., ११. ८१, १०

३ बभ्रूसेनतो राज्यं नाप्तुं शक्यं कथंचन।

शक्तिभेदभयात् कृष्ण स्वया चापि विशेषतः ॥ म. भा. १२. ८१, १०

एक कर्मचारी नियुक्त था, संभवतः गण-प्रमुख मंच पर बैठते थे और शेष सदस्य दलों के अनुसार उनके सामने रहते थे। गणमुख्य अभिवेशन का अध्यक्ष होता था और मंत्रणा का नियंत्रण करता था। जरा भी पक्षपात करने पर उसकी कटु आलोचना होती थी। पहले प्रस्तावक औपचारिक रूप से प्रस्ताव उपस्थित करता था, तत्पश्चात् उस पर वादविवाद होता था। बौद्ध संघ में यह प्रथा थी कि जो लोग प्रस्ताव के पक्ष में रहते थे वे चुप रहते थे केवल विरोधी ही असहमति प्रकट करते थे। परंतु गणतंत्र की समितिओं में तो जोरों का विवाद बराबर होता रहा होगा। आज कल की भाँति बौद्ध संघ में प्रस्ताव तीन बार उपस्थित और स्वीकृत किया जाता था, गणतंत्रों की समितिओं में शायद यह परिपाटी न बरती जाती हो। जब मतभेद दिखाई देता था तब मत लिये जाते थे और बहुमत का निश्चय मान्य होता था। जब शाक्यों को कोशल की सेना द्वारा अपनी राजधानी विर जाने पर कोशल नरेश की आखिरी चेतावनी या अंतिमस्थ (Ultimatum) मिला तब उनकी समिति यह निश्चय करने के लिए बुलायी गयी कि दुर्ग के फाटक खोल दिये जायँ या नहीं। कुछ लोग इसके पक्ष में थे कुछ विपक्ष में। अंत में मत संग्रह करने पर मालूम हुआ कि बहुमत आत्मसमर्पण की ही ओर है, वैसा ही किया भी गया<sup>१</sup>। यही परिपाटी सर्वत्र प्रचलित रही होगी।

परंतु आदर्श गण राज्य में मत लेने की नौबत न आती थी। समिति में मित्रता का वातावरण रहता था और निर्णय वृद्धों की सलाह से होते थे, बहुमत के संख्या बल से नहीं। लिच्छवि संघ के स्वर्ण युग में यही अवस्था थी<sup>२</sup>। अंबुडो ने भी पहले तो सिकंदर से लड़ने के लिए सेनापति चुने फिर वृद्धों की सलाह मानकर संधि का निश्चय किया।

समिति की कार्यवाही का व्योरा रखने के लिए लेखक भी अवश्य रहते होंगे। एक बार निश्चय हो जाने पर फिर पुनर्विचार कुछ समय तक न होने पाता था।

अब हम गणराज्यों के मंत्रिमंडल पर विचार करेंगे। राज्य के आकार और परंपरा के अनुसार मंत्रियों की संख्या में अंतर रहता था। मल्ल राज्य के मंत्रिमंडल में केवल चार सदस्य थे, इन सब ने भगवान बुद्ध की अंत्येष्टि में प्रमुख भाग लिया था। इससे बड़े लिच्छवि राज्य में नौ मंत्री थे यद्यपि इनकी समिति

१ रॉ.हिल-लाइफ़, पृ. ११८-९।

२ डायलाग ऑफ बुद्ध, भा. दो, पृ. ८०।



में ७७०७ सदस्य थे। लिच्छवि-विदेह राज्य-संघ की मंत्री-परिषद में १८ सदस्य थे। यौधेय, मालव और लुद्रक आदि बड़े राज्यों के मंत्रिमंडल में कितने मंत्री रहते थे यह हमें मालूम नहीं। सिकंदर से संधिबार्ता के लिए लुद्रकों ने १५० मध्य और प्रभावकारी आकृति के प्रतिनिधि भेजे थे। कहा जा सकता है कि वे ही उनके मंत्रिमंडल के सदस्य थे। मगर मंत्रिमंडल कितना ही बड़ा क्यों न हो इसमें १५० तक सदस्य शायद ही हो सकेंगे।

केंद्रीय समिति ही संभवतः मंत्रिमंडल के सदस्य नियुक्त करती थी। मंत्रियों का चुनाव कुछ प्रतिष्ठित कुलों के प्रमुखों से ही होता था या कोई भी इस पद के लिए खड़ा हो सकता था, इसका ठीक पता नहीं। धीरे धीरे मंत्रीपद भी आनुवंशिक हो गया, यद्यपि पिता के स्थान पर काम करने से पहले पुत्र का औपचारिक निर्वाचन होता रहा हो। मालवों की स्वतंत्रता के उद्धारक श्रीलोक का वंश कम से कम तीन पीढ़ियों से गणमुख्य होता आ रहा था<sup>१</sup>। अर्थशास्त्र से ज्ञात होता है कि पिता का पद न मिलने पर कुछ मंत्री-पुत्र अक्सर शत्रु से मिलकर राज्य नष्ट करने की भी कुचेष्टा करते थे। लिच्छवि और यौधेय आदि कुछ मण राज्यों में तो मंत्रीपरिषद के सदस्यों को 'राजा' की उपाधि दी जाती थी। परंतु मालव इस प्रकार की उपाधि देने के विरुद्ध थे, २२५ ई० में उनकी स्वतंत्रता का उद्धार करनेवाले महान नेता के लिए भी, विजय की घोषणा में भी ऐसी किसी उपाधि का प्रयोग नहीं किया गया।

गण राज्य अपनी समर-शूरता के लिए प्रख्यात थे। उनके मंत्रिमंडल के सभासद अवश्य ही संकट से अपने गण के उद्धार की शक्ति रखने वाले धीर वर सेनानी रहे होंगे। गण नेता के लिए प्रज्ञा, पौरुष, उत्साह, अनुभव, शास्त्र और गणपरंपरा का ज्ञान आदि गुणों की अत्यंत आवश्यकता थी<sup>२</sup>।

गणाध्यक्ष ही मंत्रिमंडल का प्रधान और समिति का अध्यक्ष हुआ करता था। शासन कार्य की देखरेख के साथ ही उसका मुख्य कार्य गण की एकता बनाये रखना और झगड़े तथा फूट का निवारण करना था जो बहुधा गणराज्यों

१ संभवतः एपि. इ. २७ में यह लेख प्रकाशित हो जायगा।

२ प्राज्ञान् शूरान्महोत्साहान्कर्मसु स्थिरपौरुषान्।

मानयन्तः सदा युक्तान्निबर्धन्ते गणा नृप ॥

द्रव्यवन्तश्च शूराश्च शस्त्रज्ञाः शास्त्रपारगाः।

कृच्छ्रास्वाप्तसु संभूढान्गणान्सन्तारयन्ति ते ॥ म. भा., १२. १०७. २०-२१

के नाश के कारण होते थे । एक मंत्री के जिम्मे परराष्ट्र विभाग रहता था जो गुप्तचरों के विवरण सुनता था और अपने तथा दूसरे राज्यों के छिद्रादि पर आँख रखता था<sup>१</sup> । कोष विभाग एक अन्य मंत्री के हाथमें रहता था उसे राज्य के धन को बाजार में लगाने और राज्य का ऋण बसूल करने का अधिकार था<sup>२</sup> । तीसरा विभाग न्याय का था, इसके अध्यक्ष का काम संभवतः मातहत न्यायालयों के विचारों की अपील सुनकर व्यवहार और धर्म के नियमानुसार अंतिम निर्णय करना था<sup>३</sup> । अर्थशास्त्र ने गणतंत्र का नाश चाहनेवाले राजा को सलाह दी है कि युवती विधवाओं को परियाद लेकर इस विभाग के अध्यक्ष के पास भेजना चाहिये और उसे पथभ्रष्ट कराकर गण शासन की बदनामी करानी चाहिये । अन्य विभागों में दंड ( पुलिस ), कर, व्यापार और उद्योग भी थे । कुछ गणतंत्र व्यापार में भी उतने ही उन्नत थे जितने वे युद्ध में विख्यात थे<sup>४</sup> ।

आधुनिक काल के मंत्रिमंडलों की भाँति प्राचीन मंत्रिमंडल के भिन्न भिन्न सदस्यों के पदों और अधिकारों में संभवतः कुछ अंतर था ।<sup>५</sup>

प्रत्येक विभाग के अध्यक्ष के अधीन विभिन्न श्रेणी के अधिकारी काम करते थे । शाक्य कोलिय आदि छोटे-छोटे राज्यों के मातहत अधिकारी सीधे विभागाध्यक्ष से संबन्ध रखते थे, बड़े राज्यों में बीच की कई श्रेणियाँ होती थीं ।

यौधेय और लुद्रक आदि विशाल गणराज्यों में बहुसंख्यक नगरों की अपनी स्वायत्त परिषदें होती थीं । इनमें शासक उच्च श्रेणी के अतिरिक्त जन-साधारण श्रेणी के विविध वर्गों का भी प्रतिनिधित्व रहता था, जैसा नृप-तंत्र द्वारा शासित नगरों में होता था<sup>६</sup> । इन परिषदों के निर्वाचन और कार्य-प्रणाली का हमें ज्ञान नहीं है इसलिए अभी यह जानना संभव नहीं है कि इन परिषदों पर

१ चारमंत्रविधानेषु कोषसंनियमेषु च ।

नित्ययुक्ता महाबाहो वर्धन्ते सर्वतो गणाः ॥ अ. भा. १२. १०७-१९

२ धन लगाने के विवरण के लिए अर्थ शास्त्र अ. १२ देखिये ।

३ धर्मिष्ठान्यवहारांश्च स्थापयन्तश्च शास्त्रतः ।

यथावत्प्रतिपश्यन्तो विवर्धन्ते गणोत्तमाः ॥ वही, १७

४ वार्ताशस्त्रोपजीविनः । अर्थशास्त्र, अ. ११

५ इससे शत्रुको अक्सर गणतंत्रों में फूट डालने का अवसर मिल जाता था ।

अर्थशास्त्र ११

६ गुप्तसाम्राज्य की अवस्था के लिए दामोदरपुर ताम्रपत्र देखिये एफि. इ.,

१५. पृ. १२९

केंद्रीय शक्ति का नियंत्रण कैसे और किस रूप में रहता था और केंद्रीय समिति में इनके प्रतिनिधि जाते थे या नहीं ।

गणराज्यों के अंतर्गत ग्रामों में भी पंचायतें अवश्य रही होंगी, उनके अधिकार भी नृप-तंत्रान्तर्गत ग्राम पंचायतों से कम न रहे होंगे । यह भी संभव नहीं प्रतीत होता कि इनकी सदस्यता केवल उच्च या शासक वर्ग तक ही सीमित रही हो क्योंकि इस वर्ग के लोग अधिकतर राजधानी और अन्य नगरों में ही रहते होंगे । अन्य राज्यों के समान किसान, व्यापारी, कारीगर आदि सभी ग्रामीण वर्गों के प्रतिनिधि पंचायत में रहते थे । यह भी अनुमान ही है पर संभवतः वस्तुस्थिति भी यही थी ।

समुचित सामग्री का अभाव गणतंत्रों के संबंध में जितना खलता है उतना अन्य कहीं नहीं खलता । उनके विधान और कार्यप्रणाली का जो चित्र हमारे सामने है वह अत्यंत धुंधला और अस्पष्ट है । पर जो भी जानकारी मिली है उसमें ज्ञात होता है कि ये राज्य बड़े ही समृद्ध और सुव्यवस्थित थे । सिकंदरका जैसा प्रबल प्रतिरोध इन्होंने किया वैसा तत्कालीन नृपतंत्र राज्य न कर सके । इन राज्यों के नागरिकों में तो उत्कट देशभक्ति और ज्वलंत स्वातंत्र्यप्रेम था वह नृप-तंत्र की प्रजा में दुर्लभ था । इस व्यवस्था में व्यापार और उद्योग की भी बहुत उन्नति हुई थी । पंजाब और सिंधु के गणराज्यों में सुखी और समृद्ध नगरों की बहुतायत थी । इनमें विचार-स्वातंत्र्य को प्रश्रय दिया जाता था अतः यहाँ दार्शनिक चिंतन की भी खूब प्रगति हुई । पूर्वी गणराज्यों की तो यह विशेषता थी । उपनिषद, बौद्ध और जैन दर्शन के विकास में इनके नागरिकों का महत्वपूर्ण भाग रहा । सिंधुनदी की घाटी के दार्शनिकों से भी यूनानी बहुत प्रभावित हुए थे ।

अधिकांश गणतंत्र एक ही जाति के रहते थे । इनका शासकवर्ग समझता था कि उसके सब व्यक्ति एक ही ऐतिहासिक या पौराणिक मूल पुरुष के वंशज हैं । केंद्रीय समिति की सदस्यता का अधिकार प्रायः उन्हीं तक सीमित था ।

नगर और ग्राम संस्थाओं में सभी वर्गों और वृत्तियों को उचित प्रतिनिधित्व और स्थान मिलता था । विशेषाधिकारी उच्चवर्ग और श्रेष्ठ जनता में किसी संघर्ष का प्रमाण नहीं मिला है । यह भूलना न चाहिये कि छठवीं सदी तक अंतर्जातीय विवाह की प्रथा थी अतः क्षत्रियों की अलग और स्वयंपूर्ण जाति न बन सकी थी । सेना में उच्च पद प्राप्त करनेवाले वैश्य या शूद्र को

क्षत्रिय पद से वंचित करना संभव न था। पाणिनि के एक सूत्र से यह ध्वनि निकलती है कि ब्राह्मण का पद क्षत्रिय के ही समान था<sup>१</sup>।

गणतंत्रों को स्थापना या विकास में वंशैक्य की भावना का बड़ा हाथ रहा। जहाँ यह भावना वर्तमान न थी वहाँ गण राज्यों की स्थापना प्रायः न हो सकी। यह भी प्रतीत होता है कि गणराज्यों के अधिकार का विस्तार या प्रभाव ऐसे प्रदेशों में न हो पाता था जहाँ उनके वंश के लोग पर्याप्त संख्या में नहीं रहते थे। यह सत्य है कि गणराज्य समान शत्रु से मार्चा लेने के लिए आपस में मिल जाते थे परंतु मौर्य या गुप्त साम्राज्यों की भाँति कोई शक्तिशाली और विशाल साम्राज्य वे स्थापित न कर सके। उनकी दृष्टि अपने निवास प्रदेश के परे न जाती थी। अपनी स्वतंत्रता पर संकट आने पर वे प्राण होम करने को तैयार रहते थे पर विदेशी आक्रमण के निवारण के लिए पंजाब, राजपूताना और सिंध के गण राज्यों को मिलाकर एक विशाल उत्तर-पश्चिमी राज्य संघ बनाने की कल्पना उनके मन में न आ सकी। कुशभिमान, आपसी झगड़े और अत्यधिक स्वातंत्र्य प्रेम के कारण गणतंत्रों में सुदृढ़ केंद्रीय शासन का विकास भी न हो सका क्योंकि इसके लिए विशेषाधिकारी वर्ग और स्थानीय संस्थाओं के बहुत से अधिकार केंद्रीय सरकार को सौंपने पड़ते हैं।

अब हमें इस बात का विचार करना है कि किन कारणों से ४०० ई. के बाद इन गणतंत्रों का अस्तित्व नष्ट हो गया। डा० जायसवाल इनके पतन का कारण गुप्त वंशी नृपों के साम्राज्यवाद को मानते हैं। उनका कथन है कि 'सिकंदर की भाँति समुद्रगुप्त ने देश की स्वातंत्र्यभावना को कुचक डाला, उसने यौधेय, मालव तथा उन अन्य गण-राज्यों का नाश किया जिनके उत्सर्ग में स्वतंत्रता का पालन, पोषण और संवर्धन होता था।' परंतु यह कथन ठीक नहीं। मालव, अर्जुनायन, यौधेय और मद्र आदि गणों ने समुद्रगुप्त की अधीनता केवल कुछ कर भर देने तक स्वीकार की थी। गुप्त सम्राट् को कर देते हुए भी उनकी अन्तर्गत स्वतंत्रता सुरक्षित रही उनक प्रदेशों पर गुप्त राजाओं का प्रत्यक्ष शासन न था। अतः उनकी गणतंत्रात्मक शासन-व्यवस्था पर गुप्त साम्राज्यवाद का विशेष प्रभाव पड़ना संभव न था। पहले भी मौर्य और कुषाण साम्राज्यों ने उन्हें आत्मसात् कर लिया था, पर इन

१ आयुधजीविसंघ ज्ञ्यङ्वाहीरेषु ब्राह्मणराज्यात्। पाणिनि, ४.३।११५  
यहाँ ब्राह्मण और क्षत्रिय एक साथ रखे गये हैं।



साम्राज्यों के कमजोर पड़ते ही गणराज्य पुनः स्वतंत्र हो गये। गुप्त साम्राज्यवाद ने उनकी अंतर्गत स्वाधीनता में हस्तक्षेप न किया था अतः यह समझना मुश्किल है कि वह उनकी प्रजातंत्र व्यवस्था के लिए कैसे धातक सिद्ध हुआ।

नंदसा गाँव के यूप पर के लेख से पता चलता है कि तीसरी शताब्दी में ही मालव गण राज्य की सत्ता पैतृक परंपरा गत होकर ऐसे कुलों के हाथ में जा रही थी जो अपना उद्भव इक्ष्वाकु राजर्षियों से बताते थे। चौथी शताब्दी में यौधेय और सनकानिक गणों के नेता महाराज और महासेनापति बैसी राजसी उपाधियाँ धारण कर रहे थे। यही दशा लिच्छवि गण राज्य की भी रही होगी क्योंकि 'राजपुत्री' कुमारदेवी लिच्छवि प्रदेश की उत्तराधिकारिणी थी। अस्तु, जब गणराज्यों की सत्ता (आनुवंशिक) अध्यक्षों के हाथ में सीमित हो गयी, जो सेनापति रहते थे और जो राजसी उपाधियाँ भी धारण करते थे, तो गणराज्य और नृप तंत्र में अंतर ही क्या रहा? गणतंत्रों के सदस्यों ने इस नयी प्रवृत्ति का विरोध क्यों नहीं किया और गण व्यवस्था कैसे कमजोर होती गयी, इसका ठीक कारण ज्ञात नहीं। राजा के देवत्व की भावना के जोर पकड़ने से प्रभावित होकर ही गण राज्यों ने संभवतः अध्यक्ष पद के आनुवंशिक होने का विरोध नहीं किया। संभव है उन्होंने यह भी सोचा हो कि गणतंत्र की अपेक्षा नृपतंत्र द्वारा विदेशी आक्रमण से अधिक सुरक्षा हो सकती है।

## अध्याय ७

### केंद्रीय लोकसभा

आधुनिक राज्यों के केंद्रीय शासन में, राज्याध्यक्ष, राजा या राष्ट्रपति, उसकी परिषद् या मंत्रिमंडल, तथा सरकार पर नियंत्रण रखने और विधि नियम या कानून बनाने के लिए पूर्णतः या मुख्यतः लोकमतानुवर्ती प्रतिनिधिसभा या धारासभा का समावेश होता है। इस सभा को केंद्रीय लोकसभा कहना उचित होगा। पिछले दो अध्यायों में नृपतंत्र और गणतंत्र के अध्यक्षों के संबंध में विचार किया जा चुका है। अब हम केंद्रीय लोकसभा के विषय पर विचार करेंगे। क्या प्राचीन भारत में आज कल की पार्लमेंट की भाँति कोई केंद्रीय लोकसभा थी? यह किसी विशेष युग या विशेष प्रकार के राज्य में ही थी या सब काल में और सब प्रकार के राज्यों में थी? इसके सदस्य किस प्रकार चुने जाते थे? सरकार पर इसका नियंत्रण था या नहीं और यदि था तो किस सीमा तक था? कानून या विधिनियम बनाने का अधिकार सभा को ही था या सरकार बिना इसकी स्वीकृति या अनुमति के विधि या कानून बना सकती थी? इन्हीं प्रश्नों पर हमें इस अध्याय में विचार करना है।

पिछले अध्याय में यह दिखाया गया है कि प्राचीन गण-राज्यों में आधुनिक पार्लमेंट से मिलती जुलती केंद्रीय लोकसभा वर्तमान थी। यह भी बताया जा चुका है कि उनमें किन वर्गों का प्रतिनिधित्व था और शासन पर उनका क्या प्रभाव था। अब हमें यह देखना है कि इसी प्रकार की संस्थाएँ नृप-तंत्रात्मक शासन पद्धति में भी होती थीं या नहीं।

वैदिक वाङ्मय के अध्ययन से ज्ञात होता है कि तत्कालीन प्रायः सर्व राज्यों में लोकसभाएँ होती थीं जो राजाओं का नियंत्रण करती थीं। ऋग्वेद काल का औसत राज्य ग्रीस के नगर राज्यों की भाँति विस्तार में कुछ वर्षा मील से अधिक न थे। इनकी राजधानी इनमें अंतर्भूत ग्रामों से कुछ विशेष बड़ी न होती थी। हर ग्राम में जनता की 'सभा' होती थी और राजधानी में संपूर्ण राज्य की केंद्रीय लोकसभा होती थी जिसका नाम 'समिति' था।

‘सभा’ और ‘समिति’ का वैदिक काळ में बड़ा ऊँचा स्थान था । एक सूक्त में उन्हें प्रजापति की जुड़वा ‘दुहिताएँ’ कहा गया है<sup>१</sup> । इससे मालूम होता है कि लोग समझते थे कि ये सनातन ईश्वरनिर्मित संस्थाएँ हैं और यह मानते थे कि यदि समाज के आदिकाल से नहीं तो कम से कम राजनीतिक जीवन के प्रादुर्भाव के साथ ही साथ ये भी अस्तित्व में आयीं । वैदिक काल के भारत के गाँव गाँव में ये संस्थाएँ विद्यमान थी और होनहार राजनीतिज्ञ या विद्वान् की इससे बड़ी कोई आकांक्षा न थी कि समिति उसकी योग्यता स्वीकार करे<sup>२</sup> । यही नहीं, विवाह के समय यह मनाया जाता था कि नववधू भी अपने वक्तृत्व से समिति को वश में कर सके<sup>३</sup> ।

वैदिक वाङ्मय में तीन प्रकार की सभाएँ मिलती हैं, ‘विदथ’, ‘सभा’ और ‘समिति’ । इन शब्दों का ठीक अर्थ निश्चित करना कठिन है । संभव है कि देश काल के अनुसार इनके अर्थ में वैदिक युग में भी परिवर्तन हुआ हो । आधुनिक विद्वान् भी इस विषय में एक मत नहीं हैं । जुडविग का मत है कि ‘सभा’ में पुरोहित, धनिक आदि उच्चवर्ग के लोक सम्मिलित होते थे, और ‘समिति’ में साधारण लोक रहते थे । झिम्बर का अनुमान है कि ‘सभा’ ग्राम संस्था थी और ‘समिति’ पूरे ‘जन’ की केंद्रीय परिषद थी । हिलेब्रांड का मत है कि सभा और समिति एक ही थीं, सभा उस स्थान का नाम था जहाँ लोग एकत्र होते थे और ‘समिति’ एकत्रित समूह का कहते थे ।

इन विभिन्न मतों की विवेचना न तो यहाँ संभव है न आवश्यक ही । ‘विदथ’ शब्द ‘विद्’ धातु से निकला है और इसका अर्थ संभवतः विद्वानों की सभा है । शासनव्यवस्था के संबंध में इसका प्रयोग शायद ही कहीं किया गया हो अतः इसे हम छोड़े देते हैं । हिलेब्रांड का यह मत भी ठीक नहीं कि सभा कोई अलग संस्था नहीं वरन समिति के अधिवेशनस्थल ही का नाम था, क्योंकि ऊपर दिये गये अथर्ववेद के उद्धरण में सभा और समिति दो बहने अर्थात् दो अलग संस्थाएँ कही गयी हैं । एक अन्य स्थल में वर्णन है कि व्रात्य का अनुसरण सभा समिति और सेना के सदस्यों ने किस प्रकार किया<sup>४</sup> ।

१ सभा च मां समितिश्चावतां प्रजापतेर्दुहितरौ संविदाने । अ. वे., ७. १२. १

२ ये ग्रामा यदरण्यं याः सभा अधि भूम्याम् ।

ये संप्रामाः समितयस्तेषु चारु वदाम्यहम् ॥ अ. वे., १२. १. ५६

३ वज्रिनी त्वं विदथमावदासि । ऋ. वे., १०. ८५. २६

४ तं च सभा च समितिश्चानुव्यचरन् । अ. वे., १५. ६

इससे स्पष्ट है कि 'सभा' 'समिति' के अधिवेशन का स्थान नहीं बरन अलग संस्था थी। एक पुराने वैदिक मंत्र में वर्णन है कि 'सभा' में बहुधा गउओं की ही चर्चा होती थी और उनके दुध के पौष्टिक गुण का बखान किया जाता था<sup>१</sup>।

एक अन्य स्थल पर वर्णन है कि जुआरी लोकसभा में एकत्र होकर किसी प्रकार जुए में सब कुछ खो बैठने पर बाद में अपनी स्त्री और अपने को भी लगा देते थे<sup>२</sup>। ब्राह्मण ग्रंथों में भी 'सभा' और जुए के इस संयोग का वर्णन है<sup>३</sup>। इससे प्रकट होता है कि 'सभा' मुख्यतः गाँव की सामाजिक गोष्ठी ही थी परंतु आवश्यकता पड़ने पर ग्राम व्यवस्था से संबंध रखने वाले छोटे मोटे मामलों पर भी इसी में विचार कर लिया जाता था। आपसी झगड़े निपटाना और गाँव की रक्षा का प्रबंध करना ही मुख्य विषय थे, पुरुषमेघ यज्ञ के वर्णन से पता चलता है कि सभा और सभाचरों का न्याय दान से घनिष्ठ संबंध था।

संभव है कि कुछ राज्यों या प्रदेशों में 'सभा' का संबंध राजा से था और वह सामाजिक गोष्ठी नहीं बरन राजनीतिक संस्था रही हो। अथर्ववेद के एक मंत्र में यम के सभासदों को राजसी पद दिया गया है और उन्हें यम को प्राप्त होनेवाले यज्ञ-भाग के १६ बें हिस्से का अधिकारी बताया गया है। इसी आधार पर यह भी कहा जा सकता है कि मर्त्यलोक के सभासदों का पद भी स्वर्गलोक के सभासदों की भाँति राजसी श्रेणी का था और वे भी राजा को कर और शुल्क से होनेवाली आय में कुछ हिस्सा बटाने के हकदार थे। मगर यह संभव है कि उपरि निर्दिष्ट स्थलों में 'सभा' से यम या इस लोक के राजा के अमात्य मंडल का संकेत रहा हो न किसी लोकसभा का। एक स्थल पर सभासद के प्रचुर धन ( गोधन ) का उल्लेख और उसके खूब टाट-बाट से बढ़िया घोड़ों के रथ पर सवार होकर सभा में जाने का वर्णन किया गया है<sup>४</sup>।

१ यूयं गावो मेदयथा कृशं चिद् । ऋ. वे., ७. २८. ६.

२ सभामेति कित्वा पृच्छमानः जेष्यामीति तन्वा शोशुचानः ।

ऋ. वे., १०. ३४. ६

३ तैत्ति. ब्रा., १. १. १०. ६; शत. ब्रा., ५. ३. १. १० ।

४ यद्राजानो विभजन्त इष्टापूर्तस्य षोडशं यमस्यामी सभासदः ॥

ऋ. वे. १. २९. १.

५ अश्वी रथो सुरूप इद्गोमौ इन्द्र ते सखा । ऋ. वे., ८. ४. ६



उससे भी यह सूचित होता है कि वह बड़ा अधिकारी होता था। फिर भी अधिकतर प्रमाणों से यही निष्कर्ष निकलता है कि 'सभा' प्रायः ग्राम संस्था थी और उसमें सामाजिक और राजनीतिक दोनों विषयों पर विचार किया जाता था।

ऋग्वेद के अंतिम मंत्र में 'समिति' का उल्लेख सामाजिक या विद्वद्मंडली के रूप में किया गया जान पड़ता है<sup>१</sup>। परंतु एक और पहले के मंत्र में वर्णन है कि राजसत्ता को हस्तगत करने की इच्छा से एक नेता ने समिति को भी अपने वश में करने की योजना बनायी थी<sup>२</sup>। ऋग्वेद में एक स्थल पर आदर्श राजा के अपनी 'समिति' में जाने का उल्लेख किया गया है। अथर्व वेद में एक पदच्युत राजा ने पुनः सिंहासनारूढ़ होने पर सबसे बड़ी आकांक्षा यही प्रकट की कि मेरी समिति सदा मेरी ओर रहे<sup>३</sup>। इसी प्रकार ब्राह्मण का वन अपहरण करनेवाले राजा को सबसे बड़ा शाप यही दिया जाता था कि 'तुम्हारी समिति तुम्हारा साथ न दे'<sup>४</sup>।

उपर्युक्त उद्धरणों से प्रकट होता है कि एक दो स्थानों पर 'समिति' का सामाजिक गोष्ठी के रूप में उल्लेख होने पर भी वह वास्तव में राजनीतिक संस्था थी और उसका रूप केंद्रीय शासन की व्यवस्थापिका सभा का सा था। यह संस्था अत्यंत प्रभावशाली थी, बहुधा इसी के समर्थन पर राजा का भविष्य निर्भर रहता था। 'समिति' के विरुद्ध हो जाने पर राजा की स्थिति अत्यंत संकट पूर्ण हो जाती थी। खोये हुए राज्य को फिर से प्राप्त करने वाले राजा की स्थिति तब तक सुदृढ़ न मानी जाती थी जब तक समिति उसमें सहयोग करने पर तैयार न हो जाय। यह स्पष्ट है कि राज्य के केंद्रीय शासन और सेना पर 'समिति' का बहुत अधिक प्रभाव था, पर व्यवहार में इसका उपयोग कैसे होता था और राजा के अधिकारों से इसका सामंजस्य किस प्रकार किया जाता था इसका हमें ज्ञान नहीं।

१ सगच्छध्वं संदध्वं सं वो मनांसि जानताम्।

समानं मंत्रः समितिः सम नी समानं मनः सह चित्तमेवाम्॥

१०. १९१. २-३

२ आ बभिवत्तं आ वो व्रतं आ वोऽहं समितिं ददे। १०. १६६, ४

३ ध्रुवाय ते समितिः कल्पतामिह। अ. वे., ६. ८८-३

४ नास्मैः समितिः कल्पते न मित्रं नयते वशम्। अ. वे., ५. १६. १५

समिति के संघटन के विषय में भी हम कुछ नहीं जानते। समिति सरकारी संस्था थी या गैर सरकारी? यदि गैर सरकारी तो निर्वाचित थी या नहीं? यदि निर्वाचित तो निर्वाचक एक विशेष वर्ग था या साधारण जनता? निर्वाचन समस्त जीवन भर के लिए था या कुछ वर्षों के लिए? इन सब प्रश्नों का समुचित उत्तर देने के लिए हमारे पास कुछ भी साधन नहीं हैं। चूँकि गणतंत्रों की समितियाँ उच्चवर्ग की संस्थाएँ थीं, अतः संभव है कि राज-तंत्र की समिति भी उसी प्रकार की रही हो। वैदिक काल के राज्य ग्रीस के नगर राज्यों की भाँति छोटे-छोटे होते थे अतः संभव है कि समाज में प्रमुख स्थान रखनेवाले योद्धा या प्रतिष्ठित परिवारों के गृहपति ही समिति के सदस्य रहे हों। उस युग में पुरोहित का कार्य युद्ध क्षेत्र में भी महत्व रखता था अतः समिति में उनके प्रतिनिधि रूप में और कोई नहीं तो राजा के पुरोहित तो अवश्य ही रहे होंगे।

‘समिति’ के सदस्य समाज के प्रतिष्ठित और धनी व्यक्ति होते थे और शासन पर उनका बड़ा प्रभाव रहता था, ‘सभा’ के सदस्यों की भाँति वे भी पूरे ठाठ से ‘समिति’ के अधिवेशन में उपस्थित होने जाते रहे होंगे।

समिति में गहरा वादविवाद होता था, राजनीति में नाम करने के इच्छुक नये सदस्य अपनी भाषणकला से समिति को प्रभावित करने के लिए उत्सुक रहते थे<sup>१</sup>। समिति में सफलता उसी को मिलती थी जो अपनी वाक्चातुरी और तर्कबल से सदस्यों को अपनी ओर कर ले। कभी कभी दलबंदी की तीव्रता होने पर गरमा-गारम बहस हो जाती थी और हाथा-पाई की भी नौबत आ जाती रही होगी। इसी से ऋग्वेद में यह प्रार्थना की गयी है कि समिति की कारवाई सौहार्दपूर्ण हो, सदस्यों में मेल जोल रहे और उसके निर्णय एक मत से हों<sup>२</sup>।

यह खेद और आश्चर्य की बात है कि जो ‘समिति’ ऋग्वेद और अथर्ववेद के युग में इतनी प्रमुख और प्रभावशाली संस्था रही हो, वह संहिता और ब्राह्मण के युग आते आते लुप्त सी हो जाय। ‘सभा’ का नाम तो शेष था पर स्वरूप एकदम बदल गया था। ग्राम संस्था के बजाय अब वह राजा की परामर्शदात्री परिषद या राज-सभा बन गयी थी और अनक शताब्दियों तक उसका यही अर्थ था। इसकी बैठक बारंबार हुआ करती थी और इसका अपना

१ ये संग्रामाः समितयस्तेषु चारु वदाम्यहम् । अ. वे., १२, १. ५६

२ देखिये पृ. ९४, नोट १।

सभापति होता था<sup>१</sup>। इसके सदस्यों (सभासदों) का पद पुरोहित या उच्च राज्याधिकारी के बराबर होता था<sup>२</sup>। इसमें करद सामंत भी उपस्थित रहते थे<sup>३</sup>। इससे पता चलता है कि यह धीरे धीरे लोकप्रिय संस्था से राजदरबार में परिवर्तित हो गयी थी। केंद्रीय लोकसभा के रूप में इसका इतिहास यहीं समाप्त होता है।

उपनिषद् काल में समिति पुनः प्रकट होती है अपनी शिक्षा समाप्त करने के बाद श्वेतकेतु पाँचालों की समिति में जाते हैं। राजा भी इस समिति में उपस्थित थे और उन्होंने श्वेतकेतु की विद्या के परीक्षार्थ उनसे कुछ प्रश्न भी किये थे। इससे ज्ञात होता है कि उपनिषद् काल में समिति पंडित सभा जैसी संस्था थी जिसके सभापति कभी-कभी राजा भी होते थे खासकर किसी नये स्नातक की परीक्षा आदि के अवसर पर, जैसे ब्राह्मण विश्वविद्यालय के उपाधिवितरण समारोह के सभापति गवर्नर हुआ करते हैं। यह तो निश्चित है कि घर्म-सूत्रों के समय से पहले ही (इ० पू० ५००) 'समिति' और 'सभा' राजनीतिक संस्था का रूप खो चुकी थीं, क्योंकि सूत्रों में राजा या शासन के कार्यों के वर्णन के प्रसंग में इन संस्थाओं का कभी नाम भी नहीं लिया गया है। 'समाप्त' के तो नाम से भी वे परिचित न थे। 'सभासद' शब्द का उल्लेख अवश्य हुआ है पर उससे न्यायसभा या राजसभा के सदस्य निर्दिष्ट होते थे न कि लोकसभा या व्यवस्थापक सभा के।

परंतु गणराज्यों में केंद्रीय लोकसभाएँ बराबर काम करती रहीं यह हम पिछले अध्याय में देख चुके हैं। नृपतंत्र में वे क्यों बिछुट हो गयीं यह बताना कठिन है। एक कारण यह हो सकता है कि गणराज्य बहुत बाद के समय तक भी विस्तार में बढ़े न थे, जब कि ब्राह्मण काल (१५००-१००० ई० पू) में ही राजशासित राज्य बहुत विस्तृत हो गये थे। विस्तृत राज्यों में जहाँ ग्राम दूर-दूर पर बसे होते थे, 'समिति' जैसी केंद्रीय लोकसभा का मिलना और काम करना कठिन हो जाता था। प्रतिनिधि व्यवस्था उस समय न निकली थी इसलिए समिति का काम करना छोटे-छोटे राज्यों में ही संभव वा सुकर था जहाँ जनता राजधानी से अधिक दूर न रहती थी। अस्तु, बड़े राज्यों में एक ओर सदस्यों के एकत्र होने और काम करने में कठिनाई थी, दूसरी ओर राजा

१ वा. सं., १६. २४

२ ऐ. ब्रा., ८. २१

३ वा. ब्रा., ३. १. ४. १४

सारी सत्ता अपनी मुठ्ठी में ही कर लेने का अवसर हँदा करते थे। अतः 'सभा' और 'समिति' का इन परिस्थितियों में धीरे धीरे समाप्त हो जाना स्वाभाविक ही था।

### पौर-जानपद सभा

श्री काशी प्रसाद जायसवाल का मत है कि वैदिक काल की 'सभा-समिति' एकदम विनष्ट नहीं हुई, बल्कि उनका स्थान 'पौर-जानपद' ने ले लिया, जिनका उल्लेख बाद के साहित्य और उत्कीर्ण लेखादि में कभी-कभी मिलता है। श्री जायसवाल ने बड़े विस्तार से इस मत का प्रतिपादन किया है। आप कहते हैं कि साधारणतः पौर-जानपद का अर्थ किसी राज्य के ग्राम और नगर की जनता है पर जब इसका उल्लेख नपुंसक एक वचन में 'पौर जानपद' के रूप में हो तब इसका अर्थ राजधानी और देश के नागरिकों की 'प्रतिनिधि संस्था' होता है। रामायण में इस संस्था का उल्लेख है और दूसरी शताब्दी ई० पू० में खारवेल के राज्य में यह काम कर रही थी। मनुस्मृति तथा अन्य स्मृतियों में जानपदों के कानूनों के वर्णन से भी इसका अस्तित्व सिद्ध होता है; इनके अध्यक्षों का भी उल्लेख स्मृतियों में पाया जाता है। इस संस्था की प्रतिष्ठा इतनी अधिक थी कि इसके विरुद्ध आचरण करनेवाले व्यक्ति को सरकार द्वारा किसी भी प्रकार की सुविधा देने का निषेध किया गया है<sup>१</sup>।

डा० जायसवाल ने अपने मत का प्रतिपादन बड़ी विद्वत्ता और चतुरता से किया है। पर उन्होंने जो प्रमाण दिये हैं तथा इस विषय में जो अन्य सामग्री उपलब्ध है उन सबकी निष्पक्ष दृष्टि से समीक्षा करने पर यही निष्कर्ष निकलता है कि ६०० ई० पू० से ६०० ई० तक के काल में 'पौर-जानपद' नामक कोई लोक-सभा प्राचीन भारत में न थी। रामायण (कांड दो, सर्ग १४. १४) में उल्लिखित 'पौर जानपद' शब्द (एक वचन में याने 'पौरजानपदश्च' के स्वरूप में) मानने और तब उसका अर्थ 'नागरिकों की एक संस्था' करने के पक्ष में व्याकरण के जो प्रमाण दिये जाते हैं, वे पुष्ट और मान्य नहीं हैं<sup>२</sup>। रामायण में

१ हिन्दू पॉलिटी, भाग दो, अध्याय २७-२८।

२ विवादभूत श्लोक यह है:—

उपतिष्ठति रामस्य समग्रमभिषेचनम्।

पौरजानपदश्चापि नैगमश्च कृताञ्जलिः ॥ कृ. पृ. उ.



अधिकतर यह शब्द बहुवचन में ( पौर-जानपदाः ) ही प्रयुक्त हुआ है और इसका अर्थ कोई लोकसभा नहीं वरन जनसाधारण ही है। उदाहरणार्थ रामायण ( कांड दो, सर्ग १४ श्लोक सं ५४ ) में 'पौर-जानपद' से प्रमुख व्यक्तियों की ओर ही संकेत है। अन्यत्र ( २, १११. १६ में ) भरत जिस पौर-जानपद का उल्लेख करते हैं उसका तात्पर्य उन हजारों लोगों से है जो श्री राम को लौटाने के लिए भरत के साथ गये थे<sup>२</sup>। यदि यह मान भी लिया जाय कि पौर-जानपद का अर्थ जनता की लोकसभा से है तो भी यह स्पष्ट है कि इसे कुछ विशेष अधिकार न थे। न तो यह श्रीराम के वन गमन के दशरथ के आदेश का निषेध कर सकी न श्रीराम को अयोध्या लौटने को राजी कर सकी। यह भी ध्यान देने योग्य है कि रामचन्द्र से आखिरी बार अयोध्या लौटने का अनुरोध करते हुए भरत अपनी और अमात्यों की प्रार्थना का तो उल्लेख करते हैं, पर पौर-जानपद या लोकसभा का नाम भी नहीं लेते<sup>३</sup>। राम भी भरत को बिदा करते समय उन्हें मित्रों, अमात्यों और मंत्रियों की सलाह से राजकाज चलाने का उपदेश देते हैं। यहाँ भी पौर-जानपद का नाम नहीं है<sup>४</sup>। यदि पौर-जानपद वास्तव में जनता की प्रतिनिधि संस्था थी, तो यह उपेक्षा और भी आश्चर्यजनक हो जाती है।

( पृ. ६७ से आगे )

जायसवालजी का यह दावा है कि चूंकि 'उपतिष्ठति' क्रियापद एकवचन में है इसलिए उसका द्वरेक कर्ता एकवचन होना चाहिए; ऐसा होने से श्लोक में का 'पौरजानपदः' पद एकवचन मानना पड़ेगा और उसका अर्थ 'पौरजानपद' सभा होगा। मगर व्याकरण शास्त्र में ऐसा कोई नियम नहीं है। प्रत्युत वह कहता है कि कर्ताओं में से कुछ एकवचन कुछ द्विवचन कुछ बहुवचन हो सकते हैं, ऐसी अवस्था में क्रियापद बहुवचन होना चाहिये।

१ पौरजानपदश्रेष्ठा नैगमाश्च गणैः सह । २. १४. ५४

२ उवाच सर्वतः प्रेक्ष्य किमायमनुशासय ॥ २. १४. ४०

३ एभिश्च सधिवैः सार्धं शिक्षायाचितो मया ।

भ्रातुः शिष्यस्य दासस्य प्रसादं कर्तुमर्हसि ॥ २. १०४. १६

४ अमात्यैश्च सुहृद्भिश्च बुद्धिमद्भिश्च मंत्रिभिः ।

सर्वकार्याणि संमन्य सुमहात्स्यपि कारय ॥

खारवेल के हाथीगुफा लेख में भी किसी केंद्रीय लोकसभा का उल्लेख नहीं है। लेख की ७ वीं पंक्ति में कहा गया है कि खारवेल ने पौर-जानपद पर लाखों 'अनुग्रह' किये<sup>१</sup>। जायसवाल 'अनुग्रह' का अर्थ वैधानिक अधिकार मानते हैं, जो पौरसभा और जानपद सभा को दिये गये। पर वैधानिक अधिकारों की संख्या कभी लाखों नहीं हो सकती अतः अनुग्रह का अर्थ यहाँ विविध सुविधाएँ ही समझना चाहिये जो नगर और देहातों की जनता के लिए दी गयी और जिनका मूल्य लाखों रुपये तक था। राज्य की ओर से सड़क कुएँ, इग्नलिय और विश्राम गृह आदि बनवाना और लगान आदि में छूट देना प्रजा पर लाखों रूपयों के बराबर 'अनुग्रह' करना कहा जा सकता है। हाथीगुफा लेख के सूक्ष्म विवेचन से भी स्पष्ट हो जाता है कि खारवेल की नीति या शासन पर किसी लोकसभा का कुछ भी नियंत्रण न था। लेख में उसके भारत के विभिन्न भागों पर अभियान और विजय का वर्णन है, परन्तु यह कहीं भी नहीं कहा गया है कि पौर-जानपद से कभी इनके लिए परामर्श या सहमति ली गयी थी। यदि पौर-जानपद की कोई वैधानिक सत्ता थी भी तो उसे संधि विग्रह के समान महत्त्व के मामले में बोलने का हक न था।

स्मृतियों में जानपदधर्मों के उल्लेख से केंद्रीय व्यवस्थापिका या लोकसभा के रूप में जानपद का अस्तित्व सिद्ध नहीं होता। मनु द्वारा (अष्टम अध्याय ४३) उल्लिखित 'जानपदधर्म' का अर्थ देशधर्म अर्थात् देश प्रथाएँ या लोकाचार है, केंद्रीय व्यवस्थापक संस्था द्वारा बनाये गये विधि नियम या कानून नहीं। इस श्लोक की प्रथम अध्याय के ११८ वें श्लोक से तुलना करने<sup>२</sup>

१ अनुग्रहानेकानि सतसहस्रानि विसजति पौर जानपदम् । ए. इ., २०. ७१

२ दोनों श्लोक धर्म के आधार का वर्णन करते हैं और दोनों की तुलना से ज्ञात होगा कि ८. ४१ का 'जानपदधर्म' १. ११८ का 'देशधर्म' ही है। देशधर्म और जानपदधर्म में कुछ भी फरक नहीं था। देखिये:—

जातिजानपदान्धर्माश्रेणीधर्माश्च धर्मवित् ।

समीक्ष्य कुलधर्माश्च स्वधर्मं प्रतिपादयेत् ॥ ८. ४१

देशधर्मान् जातिधर्मान् श्रेयोधर्माश्च शास्वतान् ।

पाषण्डगणधर्माश्च शास्त्रेस्मिन्नुक्तवान्मनुः ॥ १. ११४ कृ. पू. उ.

पर स्पष्ट हो जायगा कि जानपदधर्म और देशधर्म एक ही हैं। कात्यायन की परिभाषा के अनुसार 'देशधर्म' किसी देश में प्रवृत्त वह सार्वभौमिक आचार है जो श्रुति और स्मृतियों के प्रतिकूल न हो<sup>१</sup>। कौटिल्य के अर्थशास्त्र में भी विभिन्न प्रदेशों के आचार को ही देशधर्म कहा गया है<sup>२</sup>। देश के विभिन्न भागों में दायभाग, विवाह, खान-पान और वृत्ति संबंधी नियम अलग-अलग होते थे। कहीं विधवा दायभाग की हकदार थी तो कहीं नहीं। दक्षिण में मामा की लड़की के साथ विवाह होता था पर उत्तर में नहीं। उत्तर में मदिरा-पान पर रोक नहीं थी, दक्षिण में थी। इसीलिए मनु तथा अन्य स्मृतिकार सलाह देते हैं कि न्याय करते समय उस देश के 'जानपदधर्म' और 'देशधर्म' का ध्यान रखना चाहिये। परंतु यह धर्म प्रचलित आचार ही था, 'जानपद' जैसी व्यवस्थापक सभा द्वारा बनाये विधि-नियम या कानून नहीं।

मनु एक स्थल पर 'ग्राम' और देश के 'समयों' का उल्लंघन करनेवाले व्यक्तियों के लिए दंड का निर्देश करते हैं। जायसवाल इन 'समयों' का अर्थ ग्राम और देश की व्यवस्थापक सभाओं द्वारा बनाये गये विधि नियम या कानून समझते हैं, पर यह धारणा भी ठीक नहीं है। मनु अध्याय ८, श्लोक १६ में स्पष्ट कहते हैं कि 'समय' या संबिद् राज्य के विधि-नियम या कानून नहीं थे, किंतु ग्राम और देश के अधिकारियों की राजी से किये समझौते मात्र थे<sup>३</sup>। यदि लोभवश कोई आदमी इनका उल्लंघन करे तो उस पर जुर्माना

और भी वचन देखिये (पृ. ६६ से आगे)

देशजातिकुलधर्मा आम्नायैरविरुद्धाः प्रमाणाः ॥ गौतम ध. सू. ११. २०  
पचधा विप्रतिपत्तिः दक्षिणतस्तथात्तरतः ।

तत्रतत्र देशप्रामाण्यमेव स्यात् । बौ. ध. सू., १. १. १७-१८

१ यस्य देशस्य यो धर्मः प्रवृत्तः सार्वभौमिकः ।

श्रुतिस्मृत्यनुरोधेन देशदृष्टः स लक्ष्यते ॥

२ देशस्य जात्या संघस्य धर्मो ग्रामस्य वापि यः ।

उचितस्तस्य तेनैव दायधर्मं प्रकल्पयेत् ॥ अर्थशास्त्र, ३. ७

३ अत ऊर्ध्वं प्रवक्ष्यामि धर्मं समयभेदिनाम्

यो ग्रामदेशसंघानां कृत्वा सत्येन संबिद्म् ।

विसंवदेन्नरो लोभात् राष्ट्राद्विप्रवासयेत् ॥

निगूह्य दापयेच्चैनं समयव्यभिचारिणम् ।

चतुः सुवर्णान् षण् निष्कान् शतमानं च राजतम् ॥ मनु, ८. १८-२०

किया जाता था। अर्थशास्त्र भाग ३ अध्याय १० में जहाँ ग्राम, देश, जाति या कुटुंब के 'समयों' के उल्लंघन पर विचार किया गया है, कौटिल्य ने इन 'समयों' का उदाहरण देकर सारी बात और भी स्पष्ट कर दी है। कौटिल्य कहते हैं, यदि खेत मजदूर ग्राम के लिए होनेवाले किसी कार्य में काम करने का इकरार करके पीछे उससे इनकार करे, या कोई व्यक्ति किसी तमाशे के लिए चंदा न दे और चोरी से उसे देखे, या कोई ग्रामवासी ग्राम के मुखिया के ग्राम के हितार्थ दिये गये किसी आदेश को न पूरा करे तो ऐसी बातों में 'ग्राम-समय' का उल्लंघन हो जायगा और दोषी दंड का भागो जरूर होगा। अंत में यह भी कहा गया है कि 'देश समय' का उल्लंघन भी इसी प्रकार समझना चाहिये<sup>१</sup>। इससे स्पष्ट है कि 'देश समय' केंद्रीय व्यवस्थापक सभा की व्यवस्था नहीं बरन देश या प्रांत के प्रधान अधिकारी 'देशाध्यक्ष' से किये गये समझौते ही होते थे। जायसवाल की यह धारणा (पृ० ५७) ठीक नहीं है कि 'देशाध्यक्ष' या 'देशाधिप' देश की व्यवस्थापक सभा के 'अध्यक्ष' को कहते थे। विष्णु-स्मृति और शुक्र-नीति के नीचे लिखे बहुरणों से स्पष्ट हो जाता है कि जिले का प्रधान अधिकारी हो 'देशाध्यक्ष' या 'देशाधिप' कहा जाता था<sup>२</sup>। इसका अधिक विवरण आगे दसवें अध्याय में मिलेगा।

जायसवाल के इस मत का भी स्मृतियों से कोई समर्थन नहीं होता कि पौरजानपद के विरोधी की न्यायालयों में कोई सुनवाई नहीं होती थी। नीचे टिप्पणी में उद्धृत वीरमित्रोदय के वचन को जायसवाल आधार मानते हैं, मगर वह केवल यही कहता है कि यदि वादी का दावा नगर या देश में सर्वसमत पुरातनी व्यवस्था के विरुद्ध हो तो उसे न्यायालय स्वीकार न करे<sup>३</sup>।

१ कर्षकस्य ग्राममभ्युपेतपाकुर्वतो ग्राम एवास्थयं हरेत् । "प्रेक्षायामनंशदः सस्वजनो न प्रेक्षेत । प्रक्षुब्धश्चवर्णेक्ष्ये च सर्वहिते च कर्मणि निग्रहेष्य द्विगुणमंशं दद्यात् । सर्वहितमेकस्य ब्रुवतः कुर्युराज्ञाम् । अकरणे द्वादशपणो दंडः । " "तेन देशजातिकुलसंधानां समयस्यानपाकर्मं शाखागतम् ।

अर्थशास्त्र भाग ३ अध्याय १० ।

२ तत्र स्वस्वग्रामाधिपान् कुर्यात् । दशाध्यक्षान् । शताध्यक्षान् देशाध्यक्षांश्च । विष्णु ३. ७-१० ॥

चतुर्दिक्ष्वथवा देशाधिपान् सदा कुर्यात् नृपः । शुक्र १. ३४७ ।

३ वीरमित्रोदय का बल्लेख यह है—यत्र नगरे राष्ट्रे च या व्यवस्था पुरातनी तद्विरोधापादको व्यवहारो नादेयः पौरजानपदज्ञोभापादकाः वात् । याज्ञ-  
कु. पृ. ४.



इस स्थल में न्याय के एक पुष्ट सिद्धांत का प्रतिपादन है, पर इससे यह अर्थ कभी नहीं निकलता कि 'पौर-जानपद' का विरोधी न्यायालयों से कोई सहायता न पा सकता था ।

पौरसभा का भूतपूर्व सदस्य शूद्र होने पर भी ब्राह्मण का सम्मानार्ह है, यह धारणा भी मूल उल्लेख का ठीक अर्थ न समझने से ही हुई है । मूल में एक नगर के रहनेवालों के परस्पर शिष्टाचार का वर्णन है । गौतम का कथन है कि अपने से कम उम्र के ऋत्विक् और मामा आदि का भी उठकर अभिवादन करना चाहिये, ८० वर्ष का अवस्था से ऊपर शूद्र का भी इसी भाँति सम्मान करना चाहिये<sup>१</sup> । पौर यहाँ 'नगर निवासी' का बोधक है नगर लोकसभा के सदस्य का नहीं<sup>२</sup> ।

अब हम तथोक्त 'पौर-जानपद' संस्था के वैज्ञानिक अधिकारों के विषय में जायसवाल जी के मत की समीक्षा करेंगे । रामायण में राम के यौवराज्याभिषेक के प्रसंग में पौरों को भी जो उल्लेख आ गया है उसी के आधार पर जायसवाल जी का यह निष्कर्ष है कि इस संस्था को युवराज चुनने का अधिकार था । परंतु रामायण में स्पष्ट कहा गया है कि राजा ने केवल अपने सचिवों से राय करके श्री राम को युवराज नियुक्त करने का निश्चय किया<sup>३</sup> । जिस श्लोक के बल पर कहा जाता है कि पौरों से भी राय ली गयी, उसमें 'आमन्त्र्य' शब्द का अर्थ ही गलत समझा गया है । 'आमन्त्र्य' का अर्थ 'राय देना' नहीं बल्कि 'बिदा करना' है । अस्तु, विवादभूत श्लोक<sup>४</sup>

( पृ. १०१ से आगे )

वक्ष्य स्मृति के अध्याय दो, श्लोक ६ पर टीका करते हुए अपराकं 'पौराष्ट्रविरुद्ध' का अर्थ स्पष्ट 'पौराष्ट्राचारविरुद्ध' बतलाते हैं ।

१ ऋत्विक्श्वशुरपितृकमातुलानां तु यवीयसां प्रत्युत्थानमभिवादानाद्याः । यथाऽन्यपूर्वः पौरः अशीतिकावरः शूद्रोऽपत्यसमेन । गौ. ध. सू. ६. १-१० ।

२ देखिये बी. मि. सं. पृ. ४६६, मनु के अध्याय दो के १३४ के दशाब्दाख्यं पौरसख्यं पंचाब्दाख्यं कलामृतताम् की व्याख्या इस प्रकार स्पष्ट की गयी है—एकपुरवासिनां अधिकतरविद्यादिगुणरहितानां दशाब्दपर्यन्तं ज्येष्ठे सत्यपि सख्येत्येवमभिख्यायते न तु अभिवाद्यः । पुरग्रहणं प्रदर्शनार्थं तेन एकग्रामवासेपि एवं भवति ।

३ निश्चित्य सचिवैः सार्धं युवराजममन्यत । २. १. ४१

४ ते चापि पौरा नृपतेर्वचस्तच्छ्रुत्वा तदा लाभमिवेष्टमाशु ।

नरेन्द्रमामन्त्र्य गृह्णाणि गत्वा देवान्समान्चरतिप्रहृष्टाः ॥ २. ८. ३४

का सही अर्थ है कि राजा से विदा लेकर राय देकर नहीं, पौर-गण अपने घर गये। रामायण से थोड़ा भी परिचय रखनेवाले व्यक्ति जानते हैं कि श्री राम के भविष्य का निपटारा जनता की राय से नहीं, किंतु अंतःपुर के षडयंत्रों से हुआ।

इसी प्रकार मृच्छकटिक नाटक के दशम अंक के एक स्थल का कुछ और ही अर्थ लगा जाने के कारण यह मत प्रतिपादित किया गया कि पौर-जानपद राजा को गद्दी से उतार सकता था। इस अंक में शर्वालिक दुष्ट राजा पालक का वचन करके अपने मित्र आर्यक को गद्दी पर बैठाता है। पौर-जानपद का इस कार्य में कुछ भी हाथ न था। शर्वालिक शासन परिवर्तन की घोषणा 'जानपद संस्था' में नहीं, जनता के समूह में करता है, जो चारुदत्त का वचन देखने को एकत्र हुए थे। शर्वालिक अपने मित्र चारुदत्त को खोज रहा था, कि उसको दृष्टि जनसमूह पर पड़ती है, और वह अनुमान करता है कि चारुदत्त का मृत्युदंड देखने के लिए ही भीड़ एकत्र हुई है<sup>१</sup>। मृच्छकटिक नाटक के किसी अंक में कहीं भी पौर-जानपद संस्था का उल्लेख नहीं है।

जायसवाल जी के मतानुसार पौर-जानपद संस्था का एक प्रधान कार्य संकट के समय अतिरिक्त कर लगाने की स्वीकृति देना था। महाभारत से एक उद्धरण लेकर वे बताते हैं कि इस राजा द्वारा पौर-जानपद से अतिरिक्त कर की यांचा की गयी है। परंतु इस उद्धरण के अंतिम श्लोक में कहा गया है कि मौका पहचाननेवाला राजा इस प्रकार की मधुर, चतुर और आकर्षक बात लेकर अपने दूतों को प्रजा में भेजे<sup>२</sup>। अस्तु, उपर्युक्त उद्धरण में पौर-जानपद सभा में का राजा का भाषण नहीं बरन आवश्यकता पड़ने पर किस प्रकार चिकनी चुपड़ी बातों द्वारा प्रजा को फुसला कर अतिरिक्त कर देने पर राजी किया जाय इसका एक नमूना है।

यह धारणा भी ठीक नहीं है कि राज्य में चोरी डकैती द्वारा होने वाली हानि के लिए राजा से क्षति पूर्ति माँगने का पौरजानपद सभा को अधिकार

१ भवतु अत्र तेन भवितव्यं यत्रायं जनपदसमवायः।

मृच्छकटिक, दशम अंक, श्लोक संख्या ४७ के बाद।

२ इति वाचा मधुरया श्लक्षण्या सोवचारया।

स्वरश्मीनभ्यवसृजेद्योगमाधाय कालवित् ॥ म. भा. १२. ८७, ३४

था<sup>१</sup>। प्राचीन भारतीय राजनीति का यह सिद्धान्त था कि चोरी का माह बरामद न होने पर राज्य नागरिक की क्षति पूरी करे। याज्ञवल्क्य आदेश देते हैं कि राजा 'जनपद' ( नागरिक ) को 'चौरहृत घन' दे। यहाँ 'जानपद' का अर्थ लोकसभा नहीं, यह मनु स्मृति के इसी विषय के निर्देश से स्पष्ट हो जाता है, जिसमें यह कहा गया है कि चोरों द्वारा अपहृत घन पाने का अधिकार सब वर्गों के लोगों को है<sup>२</sup>। इससे स्पष्ट है कि मनुस्मृति में 'जानपद' का अर्थ किसी भी वर्ण का नागरिक है 'जानपद सभा' नहीं।

१० वें अध्याय में दिखाया जायगा कि नगर और ग्रामों में गैर सरकारी लोकसभा या पंचायतें होती थीं जिन्हे काफी अधिकार रहते थे। पर जायसवाल की यह धारणा गलत है कि जानपद ( देहात ) सभाओं से पृथक् राजधानी की अपनी 'पौर सभा' थी। इसका कोई प्रमाण नहीं कि उत्तर बौद्ध काल में जानपद-सभाएँ विद्यमान थीं। जायसवाल जी ने जितने प्रमाण दिये वे ऐतिहासिक स्वरूप के नहीं हैं, वे सब साहित्यिक ग्रंथों के उल्लेख मात्र हैं और इनसे पौर-जानपद जैसी किसी भी युक्त संस्था का अस्तित्व नहीं सिद्ध होता जिसे राजा को गद्दी से उतारने, युवराज नियुक्त करने, नये कर स्वीकार या अस्वीकार करने या देश के लिए औद्योगिक, व्यापारिक और आर्थिक सुविधाएँ प्राप्त करने का अधिकार रहा हो। कहा जाता है कि ६०० ई० पू० से ६०० ई० तक इस प्रकार की संस्था काम कर रही थीं। यदि ऐसा है तो तत्कालीन किसी भी उत्कीर्ण लेख में इसका उल्लेख क्यों नहीं मिलता। मेगास्थनीस के विवरणों और अशोक के धर्मलेखों में मौर्य शासन का सविस्तर वर्णन है, पर ये दोनों ही पौर जानपद सभा का कोई उल्लेख नहीं करते<sup>४</sup>। न कौटिल्य

१ हिंदू पॉलिटी, भाग दो, पृ० ६८।

२ देयं चौरहृतं राज्ञा द्रव्यं जानपदाय तु। याज्ञ०, २. ३६

३ दातव्यं सर्ववर्णैश्च राज्ञा चौरहृतं घनम्। मनु, ७. ४०

४ दिव्यावदान पृ० ४०७-८ में उल्लिखित तक्षशिला के पौर नगर-निवासी हैं, नगर-सभा के सदस्य नहीं। राजा की भगवानी के लिए वे सबकों की सफाई और मकानों की सजावट कर रहे हैं, यह काम साधारण नागरिकों का ही है, नगर की प्रतिनिधि संस्था के सदस्यों का नहीं। 'श्रुत्वा च तक्षशिलापौरा अधौधिकानि योजनानि मार्गशोभां नगरशोभां च कृत्वा पूर्णकुम्भैः प्रत्युद्गताः'।

के अर्थ शास्त्र में ऐसी किसी सभा का जिक्र है<sup>१</sup>। गुप्तों के उत्कीर्ण लेखों में अनेक शासन अधिकारियों का उल्लेख है, पर पौर-जानपद सभा का नाम भी नहीं लिया गया है। जानपदों की मोहरें नाबन्दा में बहुतायत से मिली हैं पर वे विभिन्न ग्रामों की पंचायत की मोहरे हैं किसी केंद्रीय संस्था की नहीं<sup>२</sup>। ५०० से १३०० ई० के बीच उत्तर और दक्षिण भारत में राज्य करनेवाले विभिन्न वंशों के राजाओं के सैकड़ों ताम्रपत्र मिले हैं। इन ताम्रपत्रों में जहाँ भूमिदान का उल्लेख है वहाँ युवराज से लेकर गाँवके मुखिया तक समस्त शासनसंस्थाओं और अधिकारियों से, जिनसे कुछ भी बाधा की आशंका थी, दान पानेवाले व्यक्ति की अधिकार रक्षा का अनुरोध किया गया है पर एक भी ताम्रपत्र में जायसवालजी की पौर-जानपद सभा का उल्लेख नहीं है। यदि इस प्रकार को सभा उस समय कार्य कर रही थी और राज्य की आयव्यय पर उसका नियंत्रण था तो ताम्रपत्रों में इनका उल्लेख सबसे प्रथम होना चाहिये था। जब राज्य के अन्य सब अधिकारियों से दान में बाधा न देनेका अनुरोध किया जाता है तो पौर-जानपद से यह अनुरोध करना तो और भी आवश्यक था, क्योंकि राज्य की आय-व्यय पर इसका नियंत्रण बताया जाता है। हजारों ताम्रपत्रों में से जिनमें राज्य में तनिक भी अधिकार रखनेवाले एक एक अधिकारी के नाम गिनाये गये हैं,

१ जायसवाल जी की यह धारणा ( भाग दो, पृ. ८४ ) भी ठीक नहीं है कि अर्थशास्त्र में पौरसभा की उपसमितियों का उल्लेख है जिनके जिम्मे तीर्थों, सार्वजनिक भवनों और बाजार आदि की देखरेख का काम था। अर्थशास्त्र के उक्त स्थल में इस प्रकार का वर्णन है; राजा के चर ( खुफिया ) तीर्थों, सभा शालाओं और पूगों ( बाजार ) में 'जनसमवाय' ( भीड़ ) में जायँ और बहस छेड़कर राजा के बारे में उनके विचार जानने की चेष्टा करें। चर पौर सभा की उपसमितियों में, जिसके वे सदस्य भी न थे, कैसे जा सकते थे और बहस छेड़ सकते थे? फिर समिति के वाद-विवाद से ही सदस्यों के विचार मालूम हो सकते थे फिर चर भेजने की क्या जरूरत थी? मूल इस प्रकार हैं—

सच्चिणो द्वन्द्वनस्तीर्थसभाशालासमवायेषु विवादं कुर्युः सर्वगुणसंपन्नोयं राजा श्रूयते। न चास्य कश्चिद् गुणो दृश्यते यः पौरजानपदान् दण्डकराभ्यां पीडयति। ७. १३

२ पुरिकाग्रामजानपदस्य, वारकीयग्रामजानपदस्य; श्रीनालंदाप्रतिबद्धमन-यिकाग्रामजानपदस्य—मे. अ. स. इ., नं. ६६, पृ. ४२-६।



एक में भी पौर-जानपद सभा का उल्लेख न मिलना हमारी समझ में इस बातका पक्का प्रमाण है कि ईसवी प्रथम सहस्राब्दी में ऐसी कोई भी संस्था भारत में अस्तित्व में न थी। काश्मीर के जीवन और शासन व्यवस्था का सविस्तर वर्णन करनेवाली राजतरंगिणी में भी इस प्रकार की किसी लोक संस्था का उल्लेख नहीं है।

जैसा कि दसवें और बारहवें अध्याय में दिखाया जायगा, १२ वीं सदी के अंत तक भारत में ग्राम-पंचायतें और नगरों तथा पुरों की परिषदें विद्यमान रहीं और इन्हीं शासन के काफी अधिकार भी थे। पर इस बातका कोई प्रमाण नहीं कि जायसवाल जी द्वारा प्रतिपादित प्रकार की कोई केंद्रीय सभा उत्तर-बौद्ध काल में रही हो। इस संस्था के विलोप हो जानेके कारण भी ऊपर इस अध्याय में बता दिये गये हैं। शासन पर लोकमत का प्रभाव डालने की विधि कुछ और ही थी जो पाँचवें अध्याय में बतायी जा चुकी है।

### सरकार और विधि-नियम ( कानून ) बनाने के अधिकार

इसी अध्याय में यह भी समझ लेना चाहिये कि प्राचीन भारत के राज्यों को विधि-नियम बनानेके अधिकार कहाँ तक थे। आधुनिक कालमें ये अधिकार राज्य की केंद्रीय सभा को रहता है। देखना है कि प्राचीन भारत में जब सभा और समितियाँ वर्तमान थीं, तब उन्हें ये अधिकार थे या नहीं।

आजकल के लोगों को यह जानकर बड़ा आश्चर्य होगा कि प्राचीन भारत में राज्य या समिति न तो विधि-नियम बनाती थी न उनको बनाने के अधिकार का दावा करता था। आधुनिक युगमें सर्वोच्च व्यवस्थापक सभा द्वारा बनाये गये विधि-नियम सर्वमान्य हो रहे हैं और सनातन रूढिनियमों का क्षेत्र अधिकाधिक संकुचित करते जा रहे हैं। पर प्राचीन कालमें यह स्थिति न थी। विधिनियम या कानून धार्मिक और लौकिक दोनों श्रेणियोंके होते थे। धार्मिक विधिनियमों के आधार शास्त्र ( श्रुति और स्मृति ), लौकिक प्रथाएँ और पुराने रीतिरिवाज थे। सरकार या केंद्रीय समिति का इस विषय में कोई अधिकार न समझा जाता था। यदि सरकार ने परंपरागत विधिनियमों को बलात् बदलने की चेष्टा की होती तो उसका अधिक दिन टिकना असंभव हो जाता। परंपरागत रिवाज भी धार्मिक नियमों की ही भांति दिव्य समझे जाते थे। इनमें भी कालक्रम से परिवर्तन होता था। पर यह परिवर्तन व्यवस्थापक सभा द्वारा प्रकाश्य और मुखर रूपमें नहीं बरन् धीरे धीरे प्रथाओं के स्वयं परिवर्तित होनेसे चुपचाप अलक्ष्य गतिसे हो जाता था। व्यवस्थापक सभाके आदेश से ठठात् परिवर्तन से समाज में घोर दैवी आपत्तियों के विज्ञोभ की आशंका थी।

अतः वेदिक कालमें राज्य या समिति कोई भी विधिनियम बनाने का दावा न करती थी और स्मृति कालतक यही स्थिति रही ।

प्राचीन यूनान के प्लेटो जैसे राज्यशास्त्रज्ञ भी विधिनियम बनाना सरकार के कार्यक्षेत्र का अंग न समझते थे । उनका यह मत था कि विधिनियम परंपरागत अनुभव पर ही अधिष्ठित होने चाहिये; कोई भी व्यक्ति या व्यक्ति-समूह में वह योग्यता नहीं हो सकती है जो प्रामाणिक ग्रंथोंमें लिखित या परंपरागत विधिनियमों में रहती है ।

धर्मशास्त्रों में बहुत जोर देकर कहा गया है कि राजा का काम शास्त्र और प्रचलित प्रथाओं से अनुमोदित धर्मका पालन करना और कराना है,<sup>१</sup> स्वयं या किसी राज्य संस्था द्वारा धर्म में परिवर्तन करने का उसे अधिकार नहीं है । धर्म और नीतिशास्त्र परमात्मा ने स्वयं रचे हुए हैं और राजाका कार्य उनके निर्देशों को कार्यान्वित करना है, अपने अधिकार से उनमें कोई परिवर्तन वह नहीं कर सकता<sup>२</sup> ।

परंतु समय बीतने पर ज्यों ज्यों शासन का विकास होता गया और जीवन की पेचीदगी बढ़ने लगी, राज्य को विधि-नियम बनाने का अधिकार देनेकी आवश्यकता जान पड़ी । ऐसी अवस्थाएं उपस्थित होने लगीं जिनके लिए धर्म और नीतिशास्त्रों में कोई व्यवस्था न की गयी थी और राज्य तथा जनता दोनोंके हितार्थ पुराने नियमों के संशोधन और नये नियमों की व्यवस्था कब भी जरूरत जान पड़ी । मनुस्मृति ने राजाको शासन या आदेश जारी करने का अधिकार दिया<sup>३</sup>, परंतु वे शास्त्र और आचार के विरुद्ध न होने चाहिये<sup>४</sup> । याज्ञवल्क्य

१ देवजातिकुलधर्मान्सर्वानेवैताननुप्रविश्य राजा चतुरो वर्णान् स्वधर्मे प्रतिष्ठापयेत् । न. घ. सू. १९.४

जातिजानपदान्धर्मान् श्रेणीधर्माश्च धर्मवित् ।

समीक्ष्य कुलधर्माश्च स्वधर्मे प्रतिपालयेत् ॥ मनु, ८. ४१

२ यदचापि धर्मं दृश्युक्तो दंडनीतिव्यपाश्रयः ।

तमशंकः करिष्यामि स्ववशो न कदाचन ॥ म. भा., १२. ५१. ११६

३ तस्माद्धर्मं यमिष्टेषु स व्यवस्येन्नराधिपः ।

अनिष्टं चाप्यनिष्टेषु तं धर्मं न विचालयेत् ॥

४ मेवातिथि की स पर टोका है—यतः सर्वतेजोमयः स राजा तस्माद्देवो-  
रिष्टेषु वल्लभेषु मंत्रिपुरोहितादिषु कार्यगत्या धर्मकार्यव्यवस्थां शास्त्राचारा-  
विरुद्धां व्यवस्येत्तं न विचालयेत् ।

भी कहते हैं कि न्यायालय को भी राजाके बनाये नियमों को मान कर कार्यान्वित करना चाहिये<sup>१</sup> ।

परंतु राज्यशास्त्र के ग्रंथ राजशासन को धर्मशास्त्रों से भी अधिक मान्य और प्रामाणिक मानते हैं<sup>२</sup> । बृहस्पति का भी यही मत है (२. २७) । नारद का कथन है कि राजप्रवर्तित नियमों का पालन न करनेवाला राजशासन की उपेक्षा के अपराध के लिए दंड पावे<sup>३</sup> । शुक्र कहते हैं कि प्रजाको सूचित करने के लिए राजशासन लिखकर चौमुहानी आदि सार्वजनिक स्थानोंपर लगाये जायें<sup>४</sup> ।

अस्तु, यह स्पष्ट है कि साधारणतः सरकार का काम धर्मशास्त्रों और लोकाचार द्वारा निर्दिष्ट व्यवस्था का परिपालन करना था पर बादमें तीसरी सदी ई. पू. के लगभग विधिनियम बनाने के कुछ अधिकार दिये गये । इस समय तक सभा और समिति विलुप्त हो चुकी थी अतः राजा अपने सचिवों से परामश-पूर्वक इस अधिकार का उपयोग करते थे ।

परंतु राजशासन जारी करने का अधिकार उतना व्यापक नहीं था जितना आधुनिक व्यवस्थापक सभाओं के अधिकार व्यापक हैं । व्यवहार<sup>५</sup>, दंड, और उत्तराधिकार के नियमादि स्मृतियाँ और लोकाचार द्वारा निर्दिष्ट थे और राजशासन का इनपर विशेष प्रभाव न पड़ता था । पर शासन और कर ग्रहण के क्षेत्र में राजा बहुत कुछ संशोधन परिवर्तन कर सकते थे । वे नये विभागों और पदों को सृष्टि कर सकते थे, नये कर लगा सकते थे और अशोक की भाँति अपनी नयी नीति निर्धारित कर सकते थे । इसके परिणाम स्वरूप राजा के अधिकार काफी विस्तृत हो गये और प्रजा के अधिकार घटते गये, क्योंकि जनता की कोई प्रतिनिधि सभा राजा के इन नये अधिकारों को नियंत्रित करने के लिए न थी ।

१ निजधर्मावरोधेन यस्तु सामयिको भवेत् ।

सोऽपि यत्नेन संरक्ष्यो धर्मो राजकृतश्च यः ॥

२ धर्मश्च व्यवहारश्च चरित्रं राजशासनम् ।

विवाहार्थचतुष्पादः पश्चिमः पूर्वबाधकः ॥ अर्थशास्त्र ३. १

३ राजा प्रवर्तितान्धर्मान्यो नरो नानुपालयेत् ।

दण्डयः स पापो बध्यश्च कोपयन्नाजशासनम् ॥ १. १३

४ लिखित्वा शासनं राजा धारयेत् चतुष्पथे ।

इति प्रबोधयन्निस्त्र्यं प्रजाः शासनदिंडिमैः ॥ १. ३१३

५ व्यवहार=दीवानी इलाक़े, civil law

## अध्याय ८

### मंत्रि मंडल

आधुनिक राज्य व्यवस्था में केंद्रीय शासन के विभाग में राजा या राष्ट्रपति, केंद्रीय व्यवस्थापक सभा, प्रजातंत्र, मंत्रिमंडल (बहुधा केंद्रीय सभा द्वारा निर्वाचित), विभागों के अध्यक्ष और केंद्रीय शासन का कार्यालय का समावेश होता है। हम ने अभी तक इनमें से राजा, प्रजातंत्र और केंद्रीय व्यवस्थापक सभा के स्वरूप और कार्यों का निरूपण कर लिया है। अब हम मंत्रिमंडल, विभागों के अध्यक्ष और केंद्रीय शासन कार्यालय पर विचार करके केंद्रीय शासन विषय का अध्ययन पूरा करेंगे।

प्राचीन भारतीय आचार्यों ने मंत्रिमंडल को राज्य व्यवस्था का अत्यंत महत्वपूर्ण अंग माना है। महाभारत में कहा गया है (५. ३७. ३८) कि राजा अपने मंत्रियों पर उतना ही निर्भर है जितना प्राणिमात्र पर्जन्य पर, ब्राह्मण वेदों पर और स्त्रियां अपने पतियों पर। अर्थशास्त्र का कथन है<sup>१</sup> कि जिस प्रकार एक चक्र (पहिये) से रथ नहीं चल सकता उसी प्रकार बिना मंत्रियों की सहायता के अकेले राजा से राज्य नहीं चल सकता। मनु का कथन है कि सुकर कार्य भी एक आदमी को अकेले होने के बजह से दुष्कर हो जाता है फिर राज्य ऐसे महान् कार्य को बिना मंत्रियों की सहायता के चलाना कैसे संभव है<sup>२</sup>। शुक्र का कथन है कि योग्य से योग्य राजा भी सब बातें नहीं समझ सकता, पुरुष पुरुष में बुद्धि वैभव अलग अलग होता है, अतः राज्य की अभिवृद्धि चाहने वाला राजा

१. सहायसाध्यं राजत्वं चक्रमेकं न वर्तते ।

कुर्वीत सचिवोऽस्तस्मादेषां च शृणुयान्ममसम् ॥ अर्थ १. ३ १ अध्याय ३

२. अपि यत्सुकरं कर्म तदप्येकेन दुष्करम् ।

विशेषतोऽसहायेन किंनु राज्यं महोदयम् ॥ मनु-भाट, ५३



योग्य मंत्रियों को चुने अन्यथा राज्य का पतन निश्चित है<sup>१</sup>। उपयुक्त उद्धरणों से सिद्ध होता है कि हिंदू विधानशास्त्री मंत्रिमंडल को राज्याका अविच्छेद्य अंग मानते थे।

अब हमें देखना है कि व्यवहार भी ऐसा ही था या नहीं। ऋग्वेद और अथर्व वेद में राजा के मंत्रियों का कोई उल्लेख नहीं है, न उल्लेख का कोई प्रयोजन ही है। हां यजुर्वेद का संहिताओं और ब्राह्मण ग्रंथों में राज्य के कुछ उच्चाधिकारियों का उल्लेख है ये 'रत्नी' कहे जाते थे और संभवतः राजपरिषद के सदस्य थे<sup>२</sup>। परंतु भिन्न-भिन्न ग्रंथों में इनके जो नाम दिये गये हैं उनमें अंतर है और इन सबके कार्यों का ठीक ठीक वर्णन करना भी बहुत कठिन है। साधारणतः यह कहा जा सकता है कि रत्नियों की सूची में राजा के संबंधी, मंत्रो, विभागों के अध्यक्ष और दरबारी गण सम्मिलित थे। पहली श्रेणी में राजा की पट्टरानी और प्रिय रानी भी थीं क्योंकि इनका नाम सभी संहिताओं में मिलता है। इससे यह लक्षित होता है कि वैदिक काल में रानी की हैसियत केवल राजा की पत्नी ही की नहीं थी वरन् शासनव्यवस्था में भी उसका एक स्थान था। युवराज भी राज परिषद में रहते होंगे यद्यपि रत्नियों की सूची में उनका नाम नहीं मिलता। इसका कारण संभवतः यह है कि राज्याभिषेक के समय ही रत्नियों का उल्लेख संहिताओं में आता है, और उस समय बहुत छोटा, और इसीलिये शासन कार्य में सहयोग करने में असमर्थ होने के कारण, युवराज का अंतर्भाव रत्नियों में न किया होगा।

पुरोहित का नाम सर्वत्र रत्नियों की सूचियों में मिलता है। उस युग के लोगों का विश्वास था कि जिस राजा के योग्य पुरोहित न हों उसका हविर्भाग देवता अंगीकार न करते थे। अतः जिस युग में यज्ञ द्वारा देवता का प्रसाद प्राप्त करने पर ही युद्धक्षेत्र में विजय प्राप्ति निर्भर मानी जाती थी उस युग में पुरोहित का नाम मंत्रियों की सूची में पहले रखा जाना अनिवार्य ही था।

१. पुरुषे पुरुषे भिन्नं दृश्यते बुद्धिवैभवम् ।

आसवाक्यैरनुभवैरागमैरनुमानतः ।

न हि तत्सकलं शतुं नरेणैकेन शक्यते ।

अतः सहायान्वरयेद्राजा राज्याभिवृद्धये ॥

विना प्रकृतिसंमन्याद्राज्यनाशो भवेद् भ्रुवम् ।

रोधनं न भवेत्तस्माद्राशस्ते स्युः सुमंत्रिणः ॥ शुक्र २. ८१

२ पं० ब्रा०, १३. १. ४ में रत्नी को 'वीर' पदवी से संबोधित किया है।

रत्नियों की सूची में मिलने वाले विभागाध्यक्षों के नामों में सेनानी सूत, ग्रामणी संग्रहीता और भागधुक के नाम हैं। सेनानी सेनापति था। सूत संभवतः रथसेना का नायक था और सम्मान के लिए राजा के सारबो का पद वहन करता था। ग्रामणी गांव के मुखियों में प्रधान होता होगा, जो रत्नी वर्ग की सदस्यता के लिए संभवतः चुना जाता होगा। एक स्थल में उसे दैत्य कहा गया है संभवतः वह इसी वर्णका होता था। भागधुक स्पष्ट ही कर वसूलने वाला या अर्थमंत्री था और संग्रहीता कोषाध्यक्ष था।

रत्नियों की सूची में उल्लिखित क्षत्रा, अक्षत्रावाप और पालागल, दरबारी श्रेणी के जान पड़ते हैं। क्षत्रा संभवतः राजा का परिपाशर्वक था<sup>१</sup>। अक्षत्रावाप धृतराष्ट्र में राजा का साथी और पालागल उसका अंतरंग मित्र था, बाद के युग के विदूषक की भांति। कुछ लोगों का अनुमान है कि पालागल पड़ोसी राज्य के राजदूत को कहते थे पर यह ठोक नहीं जान पड़ता<sup>२</sup>। कुछ ग्रन्थों में गोविकर्तन या गोव्यच्छ, तक्षत्रा और रथकार के नामों का भी रत्नियों की सूची में उल्लेख किया है<sup>३</sup>। वैदिक काल में गौण ही घन समझी जाती थीं अतः गोविकर्तन राजा के गोघन का अधिकारी रहा होगा। तक्षत्रा का अर्थ बढ़ई है और रथकार रथ बनानेवाला था। आजकल के युद्ध में विमान का जो स्थान है वही वैदिक काल में रथ का था अतः यह असंभव नहीं कि बढ़ई और रथकारों की श्रेणी के प्रमुख भी रत्नी वर्ग में शामिल किये गये हों।

अतः वैदिक काल की रत्निपरिषद में पट्टरानी, युवराज, राजन्य आदि राजा के संबंधी, अक्षत्रावाप, क्षत्रा आदि दरबारी और सेनानी सूत, संग्रहीता और रथकार आदि प्रमुख अविकारी शामिल रहते थे।

रत्नी लोगों का पद बहुत ऊँचा समझा जाता था। वाजपेय यज्ञ के अवसर पर राजा 'रत्नि बलि' प्रदान के लिए स्वयं रत्नियों के घर जाता था, वे उसके घर नहीं आते थे। वैदिक काल की समिति बहुत शक्तिशाली संस्था

१. बाद के साहित्य में इस शब्द का यही अर्थ है। परंतु डॉ. घोसाल का मत है कि क्षत्रा भोजन बांटने वाले को कहते थे। हिस्ट्री ऑफ हिंदू पब्लिक लाइफ, भाग १ पृ १०३ परंतु इस प्रकार का कोई विभाग वैदिक काल में था, इसमें संदेह है।

२. आप. श्री. सू., १४. १०. २६।

३. श. प. ब्रा., ५. ३. १. १.; का. सं., १५.४

थी। संभवतः रत्नी इसी के सदस्यों में से चुने जाते थे, परंतु इस संभाव्य अनुमान का कोई पर्याप्त प्रमाण नहीं है। हम यह भी नहीं कह सकते कि रत्नी किस प्रकार कार्य करते थे, राजा को परामर्श देने के लिए परिषद के रूप में उनकी कोई बैठक होती थी, अथवा राजा उनसे अलग-अलग परामर्श करता था।

वैदिक यज्ञों का प्रचार घटने से धीरे धीरे रत्नी वर्ग का भी अंत हो गया। बाद के बाल्म्य में यदा-कदा राजा के 'रत्नों' का उल्लेख मिल जाता है पर 'रत्नों' का अर्थ राजा के परामर्श दाता या सहायक ही नहीं रह गया था। यथा वायुपुराण में रत्नी दो श्रेणियों में विभाजित किये गये हैं सजीव और निर्जीव। सजीव श्रेणी में रानी, पुरोहित, सेनानी, सूत मंत्री आदि ही नहीं बौढ़े और हाथी भी आ जाते हैं। दूसरी श्रेणी में मणि तलवार, घनुष, भाला, रत्न, पताका और क्रोश आदि रखे गये हैं<sup>१</sup>। इससे पता चलता है कि बाद के काल में रत्नी शब्द का मूल अर्थ बदल गया था और रत्नी गण का शासन में कोई प्रयोजन न रह गया था।

परंतु धर्मशास्त्रों और नीतिशास्त्रों से पता चलता है कि रत्नी का स्थान एक और भी प्रभाव-शाली संस्था ने ले लिया था। यह 'मंत्री' या 'अमात्य' अथवा 'सचिव' परिषद थी। हम बता चुके हैं कि मंत्रिमंडल हमारी राज्य व्यवस्था का अविच्छेद्य अंग समझा जाता था और ऐतिहासिक काल में भी अधिकतर राज्यों में यह संस्था काम कर रही थी। भारत के सबसे प्राचीन ऐतिहासिक राज्य मगध में राजा अजातशत्रु के महामात्य बत्सकार का उल्लेख है<sup>२</sup>। यह भी बताया गया है कि उसका समकालीन कोशल राजा प्रसेनजित् अपने मंत्री मृगधर और श्रीवृद्ध की सलाह लेकर ही किसी बड़े काम में हाथ लगाता था<sup>३</sup>। जातकों में भी मंत्रियों का उल्लेख बार बार मिलता है<sup>४</sup>। उत्कीर्ण लेखों और साहित्य में भी मौर्यों और शुंगों की मंत्रिपरिषद का<sup>५</sup>

१ अध्याय २७, ६८-७१

२ डायलॉग्स ऑफ बुद्ध, भा. २, पृ. ७८।

३ इवसगदसओ, दो, परिशिष्ट, पृ. २८।

४ सं० ५२८, ५३३।

५ अर्थशास्त्र भाग १ अध्याय; अशोक के चट्टनलेख, सं० ३ और ६, माल-विकाग्निमित्र, अंक ५।

वर्णन है। पश्चिम भारत के शक राजा भी एक परिषद् की सहायता से राज्य करते थे, जिसमें 'मति सचिव' ( परामर्श दाता ) और 'कर्म सचिव' ( शासन विभागों के अध्यक्ष ) सदस्य होते थे<sup>१</sup>। गुप्त राजाओं के लेखों में भी मंत्रियों का उल्लेख बराबर होता है।

मौखरि राज्य के मंत्रियों के अधिकार तो बहुत ही अधिक थे। मौखरि वंश के अंतिम राजा का अचानक निस्संतान निधन हो जाने पर मंत्रियों ने ही हर्षवर्धन को मौखरि राज्य का सिंहासन प्रदान किया था<sup>२</sup>। मंत्रिमंडल मध्ययुगीन शासन तंत्र का भी अविच्छेद्य अंग था। परमार राजा-यशोवर्मा के एक लेख में उसके 'महा-प्रधान' ( प्रधान मंत्री ) पुरुषोत्तम देव का नाम है<sup>३</sup>। गुजरात के चौलुक्य और युक्तप्रान्त के गाहड़वाल राजाओं के प्रायः सभी ताम्रपट्टों में उनके 'महामात्य' का उल्लेख पाया जाता है। नाडोल के चाहमान राजाओं के दानलेखों में महामात्य का नाम सब राजकर्म-चारियों में पहले किया गया है<sup>४</sup>। महोबा के चंदेहों के लेखों में अनेक मंत्रियों के वंश का उल्लेख है<sup>५</sup>। राजतरंगिणी से ज्ञात होता है कि कश्मीर के शासन में मंत्रियों का स्थान कितना महत्व का था। दक्षिण के राष्ट्रकूट, चालुक्य और शिलाहार वंश के राजाओं के लेखों से भी यही स्थिति लक्षित होती है। यादव वंश के एक दानपत्र में बताया गया है कि मंत्रियों की सहमति से ही उक्त दान दिया गया<sup>६</sup>। दक्षिण भारत के अनेक लेखों से पता चलता है कि बहुधा मंत्रियों को हैसियत समंत राजाओं के समान उच्च थी और 'महासमंत' तथा 'महा-मण्डलेश्वर' जैसी ऊँची उपाधियाँ से वे विभूषित किये जाते थे।

सुशासन के लिए मंत्रियों का होना इतना आवश्यक समझा जाता था कि सुवराज और प्रांतों के शासक भी अपनी मंत्री-परिषद् नियुक्त करते थे। मौर्य साम्राज्य में तद्वशिला में एक प्रांताधिकारी की मंत्री परिषद् थी ; पुष्यमित्र के

१ रुद्रहामा का जूनागढ़ शिलालेख, एपि. इंड. न. पृ. ४१

२ वाटर्स, प्रथम भाग, पृ. ३४३।

३ इंड. एं., १६. पृ. ३४३

४ एपि. इंड. ११. ३०८।

५ ,, ,, १. १२७ तथा २०६।

६ श्री सेठयास्वयेन नृपेण प्रधानयुक्तेन विचार्य हृदयं दत्तम्।



युवराज और मालवा के प्रांताधिकारी अग्निमित्र की भी ( १५० ई० पू० ) मंत्रिपरिषद् थी । गुप्त राज्य में युवराज के मंत्रियों को 'युवराजपदीय कुमारामात्य' कहते थे<sup>१</sup> । यादव नरेश पंचम भिल्लम ( १११०-१२१० ई० ) के युवराज के यहां भी मंत्रिमंडल था । यादव राज रामचंद्र के दक्षिण प्रदेश के शासक टिक्कम देवरस भी मंत्रिपरिषद् की सहायता से शासन करता था<sup>२</sup> । युवराज और प्रांताधिकारी सामंत राजाओं के समकक्ष होते थे और सम्राट् की भांति उनके लिए भी मंत्रिपरिषद् का होना जरूरी समझा जाता था ।

अब हमें देखना है कि मंत्रिमंडल में कितने सदस्य होते थे । मनु का मत है कि मंत्रियों की संख्या ७ या ८ होनी चाहिये<sup>३</sup> । महाभारत ८ के पक्ष में है<sup>४</sup> । अर्थशास्त्र इस विषय में विभिन्न मतों का उल्लेख करता है जिससे पता चलता है कि मानव संप्रदाय वाले १२, बार्हस्पत्य पंथवाले १६ और औशनस पंथवाले २० मंत्रिया के पक्ष में थे<sup>५</sup> । शुक्रनीति १० मंत्रियों की राय देती है<sup>६</sup> । नीतिवाक्यामृत के अनुसार मंत्रिसंख्या ३, ५ या ७ से अधिक न होनी चाहिये ।

यह अंतर इसलिए है कि मंत्रियों की संख्या निर्दिष्ट करते समय विभिन्न आचार्यों की दृष्टि विभिन्न राज्यों पर थी । इसीलिए मनु<sup>७</sup> और कौटिल्य<sup>८</sup> इस बात में एकमत है कि हरेक राज्य की आवश्यकतानुसार उसके मंत्रियों की संख्या निश्चित की जाय । यदि राज्य छोटा है और उसका कार्यक्षेत्र भी सीमित है तो ४-५ मंत्रियों से ही काम चल जायगा, जैसा कि शिलाहार राज्य में था<sup>९</sup> । जातक काल में जब कि राज्य का कार्य क्षेत्र व्यापक न होता था साधारणतः पाँच मंत्री होते थे<sup>१०</sup> । परंतु बड़े-बड़े साम्राज्यों में मंत्रियों की संख्या अधिक होती थी । परराष्ट्र विभाग में ही भिन्न-भिन्न विषयों के लिए कई मंत्री भी होते थे । शिलाहार राज्य में एक प्रचान परराष्ट्रमंत्री के

१ अ. स. रि., ११०३-४, पृ. १०७

२ सौ. इ. इ., भाग १, सं. ३६७ त. ३७८

३ सचिवांसस चाण्डौ वा कुर्वीत सुपरीक्षितान् । ७. २४

४ अष्टानां मंत्रिणां मध्ये मंत्रं राजोपधारयेत् ॥ १२. ८५

५ भाग एक, अध्याय १५ ।

६ २. ७० ।

७ मनु ७. ६१ ।

८ यथासामर्थ्यमिति कौटिल्यः । १. १५

९ इ. एं. जित्द पांच, पृ. २७८ जित्द ६. पृ. ३५

१० जातक सं. ५२८

अतिरिक्त कर्पाटक के परराष्ट्र संबंध की व्यवस्था के लिए एक पृथक् मंत्री भी रहता था<sup>१</sup>। यदि शिलाहार जैसे छोटे राज्य में परराष्ट्र विभाग में दो मंत्री थे, तो मौर्य, गुप्त, और राष्ट्रकूट जैसे विशाल साम्राज्यों में तो अनेक रहे होंगे। परंतु मंत्रिमंडल की संख्या सर्व संमत परंपरा के अनुसार प्रायः आठ ही रहती थी। और आवश्यकता पड़ने पर शुक्र<sup>२</sup> के मतानुसार उपमंत्री नियुक्त किये जाते रहे होंगे।

ऐसा प्रतीत होता है कि ७ या ८ मंत्रियों के मंत्रिमंडल के अतिरिक्त आज कल की प्रिवी कौंसिल की भांति एक बड़ी परामर्शदात्री संस्था भी होती थी जिसके सदस्य 'अमात्य' कहे जाते थे<sup>३</sup>। महाभारत में उल्लिखित १६ अमात्यों की परिषद् इसी प्रकार की संस्था थी। अर्थशास्त्र से भी ज्ञात होता है कि अमात्य विभागों के अध्यक्ष जैसे उच्चपदस्थ अधिकारी होने पर भी मंत्रियों से पद में नीचे थे इसीलिए संख्या में भी अधिक थे<sup>४</sup>। उनका वेतन भी मंत्रियों से कम था। परंतु गंभीर स्थिति उपस्थित होने पर सलाह के लिए वे भी मंत्रियों के साथ ही आमंत्रित किये जाते थे। बाद में सातवाहन और पल्लव राज्य में प्रादेशिक शासकों और विभागों के अध्यक्षों को अमात्य कहने लगे; मंत्रिपरिषद् या किसी परामर्शदात्री परिषद् से उनका कोई संबंध न रह गया था<sup>५</sup>।

मंत्रियों की कार्य क्षेत्र में शासन का पूरा क्षेत्र आ जाता था। उनका कार्य नयी नीति का निर्धारण करना, उसे सफलता पूर्वक कार्यान्वित करना, इसमें उठनेवाली कठिनाइयों को दूर करना, राज्य के आय-व्यय के संबंध में नीति निर्धारण और उनका निरीक्षण करना, राजकुमारों की शिक्षा-दीक्षा का समुचित प्रबंध करना, उनके राज्याभिषेक में भाग लेना और परराष्ट्र नीति का

१. इ. पू., ५. २७७

२. २. १०६-११०

३. १२. ८५. ७-८

४ मंत्रियों का सालाना वेतन ४८००० पण था, मगर अमात्यों का केवल १२००० ही पण था।

५ गोवर्धन जिल्हाधिकारी अमात्य विण्हुपालित का उल्लेख नासिक सिलालेख सं. ३-४ में आया है। ए. इ. ७.; ए. इ. १. ५ में पल्लवों के अमात्यों का उल्लेख मिलता है।

संचालन, करके पड़ोसी स्वतंत्र राजाओं को और साम्राज्यांतर्गत करद सामंतों के नीतिपर विचार करना था<sup>१</sup> ।

यह स्वाभाविक ही था कि मंत्रिगण काम बांट ले और एक एक विभाग का जिम्मा ले लें । पर हमारे प्राचीन आचार्यों ने विभागों के विभाजन पर कुछ विचार नहीं प्रकट किये हैं । ८ वीं सदी इसवी के आचार्य शुक्र से ही हमें विभागों का कुछ परिचय मिलता है । उनके मतानुसार मंत्रिपरिषद् में निम्न-लिखित १० मंत्री होने चाहिये<sup>२</sup> । १—पुरोहित २—प्रतिनिधि, ३—प्रधान, ४—सचिव, ५—मंत्री, ६—प्राङ्गविष्ठाक, ७—पंडित, ८—सुमंत्र, ९—अमात्य, और १०—दूत । वे यह भी कहते हैं कि कुछ लोगों के मत से पुरोहित और दूत की गणना मंत्रियों में नहीं की जाती ।

यद्यपि पूर्व आचार्यों ने विभागों का वर्णन नहीं किया है फिर भी हम मान सकते हैं कि विभागों का विभाजन शुक्राचार्य द्वारा वर्णित ढंग पर ही होता था, क्योंकि उसकीर्ण लेखों में इन मंत्रियों के उल्लेख इसी या इसके पर्यायवाचक नामों में मिलते हैं । अब हम इन मंत्रियों के कार्यों पर विचार करेंगे ।

पुरोहित का वैदिक काल के रत्नियों में भी प्रमुख स्थान था और कई शताब्दियों तक उसका स्थान मंत्रिपरिषद् में कायम रहा । वह राजा का गुरु था । उसका काम शत्रुके अनिष्टकारक अनुष्ठानों का प्रतीकार करना और अर्थशास्त्र में वर्णित पुरोहित कर्म द्वारा राष्ट्र का अभ्युदय करना था<sup>३</sup> । वह राजसेना के हाथी और घोड़ों को मंत्रपूत करता था<sup>४</sup>, और वैदिक काल में राजा के साथ युद्ध क्षेत्र में जाकर अपने मंत्रों और स्तुतियों द्वारा देवताओं को

१ मंत्रो मंत्रकजावाप्तिः कर्मानुष्ठानमायव्ययकर्म कुमाररक्षणमभिवेकश्च कुमारानां आयत्तममात्येषु । अर्थशास्त्र, ८. ७; १. ६. । जातक सं० २५७ से शत होना है कि अक्सर मंत्रिगण ही इस बात का निर्णय करते थे कि युवराज को राज्याधिकार कब दिया जाय ।

२ २७०. ७२

३ पुरोहितं षडंगे वेदे दैवै निमित्ते... अभिविनीतमापदां दैवमानुषीणामथर्व-भिरुपायैश्च प्रतिकारं कुर्वीत । तमाचार्यं शिष्यः पितरं पुत्रो भृत्यः स्वामि-मित्रानुवर्तेत । अर्थ., १. ९

४ सुसीमजातक ।

प्रसन्न करके विजय श्री प्राप्त करने का प्रयत्न करता था<sup>१</sup>। वह शस्त्र, शास्त्र व विशेषतः नीतिशास्त्र में निष्णात होता था। जब राजा किसी दीर्घ कालीन यज्ञ की दीक्षा ले लेता था तब पुरोहित ही उसकी ओर से शासन चलाता था<sup>२</sup>। रामायण में वर्णन है कि राज कुमारों की अनुपस्थिति से सिंहासन खाली रहने पर राजगुरु वशिष्ठ ही आवश्यक समय तक राज्य का संचालन करने लगे। मंत्रियों में केवल पुरोहित ही ऐसा था जिसके पद ग्रहण के समय एक वैदिक विधि विहित था। उसका नाम बृहस्पतिव्रत था और वह वैदिक काल में रूढ़ था।

वैदिक कर्मों के पूर्ण प्रचार के युग में पुरोहित का प्रभाव बहुत रहा होगा। औपनिषदिक, बौद्ध और जैन दर्शन के विकास के फल स्वरूप यज्ञोंका प्रचार कम होने पर पुरोहितका प्रभाव को भी बर्बाद लागा होगा। फिर भी जातकों के समय में भी वह काफी परिणामकारक था, उसे जातक कथाओं में सन्वायक मंत्री अर्थात् सर्वाधिकार प्राप्त मंत्री का नाम दिया गया है। परंतु बाद में उसका प्रभाव अवश्य ही कम हो गया। गुप्तकाल के बाद<sup>३</sup> के लेखों में उसका उल्लेख मंत्रियों से अलग किया गया है<sup>४</sup> जिससे प्रकट होता है कि वह मंत्रिमंडल का सदस्य न रह गया था। अस्तु, शुक्रनीति में उसका मंत्रिपरिषद् में सम्मिलित किया जाना संभवतः पुरानी परंपरा का द्योतक है, न कि तत्कालीन प्रथा का। साथ ही शुक्रनीति (२, ७२) यह भी स्वीकार करती है कि अन्य लोगों के मतानुसार मंत्रिमंडल में पुरोहित को स्थान नहीं है। अस्तु, लगभग २०० ई० से पुरोहित की गणना मंत्रियों में न होती थी, फिर भी राजा पर उसका नैतिक प्रभाव काफी था। आदर्श पुरोहित की बुद्धि ही राजा को सत्य पर ला देने के लिए काफी समझी जाती थी<sup>५</sup>।

१. दस राजाओं की लड़ाई में विश्वामित्र बराबर राजा सुदास के साथ थे। उनके मंत्रों से प्रसन्न होकर ही विपाश और शुतुद्रु नदियों का जब उतर गया और सुदास की सेना सुगमता से पार उतर सकी।

२—भाष. श्रौ. सू., २०. २-१२, ३. १-३, बौ. श्रौ. सू०, १८. ४

३—राजराज्ञीयुवराजमंत्रिपुरोहितप्रतीहारसेनापति' । गहड़वाल के लेख।

शिलाहार वंशके लेखों में भी वह मंत्री और अमात्यों से पृथक् रखा जाता है। एपि. इंडिका, जिबू ९ पृ० २४।

४. यत्कोपभोत्या राज्ञापि धर्मनीतिरतो भवेत् । शुक्र २. ६६



शुक्र की मंत्री-सूची में दूसरा स्थान प्रतिनिधि का है। इसका काम राजा की अनुपस्थिति में उसके नाम से कार्य करना था। बयस्क होने पर संभवतः युवराज को ही यह पद मिलता था। जातकों में उल्लिखित 'उपराजा' शुक्र द्वारा वर्णित प्रतिनिधि के ही समान था। परंतु ऐसा जान पड़ता है कि प्रतिनिधि की गणना मंत्रिपरिषद् में न होती थी। क्योंकि उत्कीर्ण लेखों में इसका उल्लेख नहीं मिलता, और मनु भी प्रतिनिधि को नहीं प्रधान मंत्री को ही राजा का स्थान ग्रहण करने को कहते हैं<sup>१</sup>।

प्रधान या प्रधान मंत्री, मंत्रिपरिषद् का सबसे महत्वपूर्ण सदस्य था। शुक्र के मत में वह 'सर्व सखी'<sup>२</sup> पूरी शासन व्यवस्था पर आँख रखने-वाला, होता था। उत्कीर्ण लेखों में भी अनेक प्रधान मंत्रियों के नाम मिलते हैं। छठवीं सदी के एक कदंब वंश के लेख में 'सर्वस्य अनुष्ठाता' उपाधि से संबोधित जियंत<sup>३</sup>, गुजरात की राष्ट्रकूट शाखा के राजा दंतिवर्मन् (८८० ई.) का महामात्य कृष्णभट्ट<sup>४</sup>, ११ वीं सदी के एक यादव लेख में वर्णित 'महा-प्रधान' बभीयक<sup>५</sup>, चंदेल राजा कृष्णवर्मन् (१०९० ई.) का 'मंत्रीन्द्र' बत्स राज,<sup>६</sup> चाहमान राजा विशालदेव (११६० ई.) का 'महामंत्री' सल्लक्ष्मपाल<sup>७</sup>, और अनेक परमार और प्रायः सभी चौलुक्य लेखों में वर्णित 'महामात्य',— ये सब अधिकारी प्रधानमंत्री ही थे इसमें बिलकुल संदेह नहीं। इनका पद बड़ा ही ऊँचा था। उत्कीर्ण लेखों में सामंतों की मुकुट मणियों की प्रभा से महामात्य के चरणों के नखों के प्रकाशित होने का वर्णन किया गया है। आधुनिक काल की भाँति प्राचीन भारत में भी प्रधानमंत्री के जिम्मे शासन का एक विभाग रहता था; शिलाहार राजा अनंतदेव (१०८५ ई.) का प्रधान मंत्री प्रधान कोषाध्यक्ष भी था<sup>८</sup>।

१. ७. १४१।

२. सर्वदर्शी प्रधानस्तु।

३. इंड. ऐंटि. ६. २४।

४. एपि. इंडि. ६, २८७।

५. एपि. इंडि. २. २२५।

६. इंडि. ऐंटि, १८. २३६।

७. इंडि. ऐंटि १९. २१८।

८. वही. १२. १२७।

प्रधान के बाद युद्ध मंत्री का स्थान है। शुक्र ने उसे सचिव का नाम दिया है परंतु यह नाम साधारणतः उसके लिए प्रयुक्त न होता था। मौर्य राज्य में उसे सेनापति कहा जाता था, गुप्त राज्य में 'महाबलाधिकृत'<sup>१</sup> कन्नौज में 'कंपन'<sup>२</sup> और यादव राज्य में 'महाप्रचंडदंडनायक'। नीतिवाक्यामृत में सेनापति को मंत्री परिषद में स्थान नहीं दिया गया है<sup>३</sup> पर साधारणतः उसकी गणना मंत्रियों में ही की जाती थी। युद्ध मंत्री का युद्धकौशल शस्त्रसंचालन और सैन्यसंगठन में निष्णात होना आवश्यक था। उसका काम राज्य के सब दुर्गों में यथोचित सेना रखना और सेना के सब विभागों की व्यवस्था करना था, ताकि उनकी युद्धशक्ति बराबर बनो रहे<sup>४</sup>।

इसके बाद परराष्ट्र मंत्री का स्थान है। शुक्र ने इसे 'मंत्री' का नाम दिया है पर उत्कीर्ण लेखों में इसे अधिक सार्थक 'महासंवि विग्राहक'<sup>५</sup> नाम से संबोधित किया गया है। प्राचीन भारत में छोटे मोटे राज्यों का बाहुल्य था। इनमें से कुछ स्वतंत्र थे और कुछ किसी बड़े राज्य के करद थे। पर सभी साम्राज्य पद के आकांक्षी होते थे। इसलिए परराष्ट्र मंत्री का कार्य कठिन और भारी होता था। प्रायः हर राज्य का अलग-अलग खाता होता था। शिलाहार जैसे छोटे राज्य में भी प्रधान परराष्ट्र मंत्री के अतिरिक्त कर्णाटक संबंधी समस्याओं के लिए एक मंत्री अलग था<sup>६</sup> जिसे कर्णाटक संविग्राहक कहते थे। मौर्य, गुप्त, राष्ट्रकूट और गुर्जरप्रतिहार जैसे बड़े बड़े साम्राज्यों में तो एक परराष्ट्र मंत्री के नीचे अनेक सचिव रहे होंगे।

परराष्ट्र मंत्री के लिए साम, दाम, बंध और भेद की चतुर्मुखी नीति में पटुता अत्यावश्यक थी<sup>७</sup>। बहुत से लेखों से पता चलता है कि उसके जिम्मे ब्राह्मणों, मंदिरों और मठों के लिए भूमिदान की व्यवस्था करना और ताम्रपत्र तैयार करने का भी काम था। परराष्ट्र मंत्री को यह काम सौंपना कुछ विचित्र सा जान पड़ता है। पर स्मरण रखना चाहिये कि दानपत्रों में दान देनेवाले राजा की वंशावली और हरेक की वीरता और विजयों का बखान रहता था और यह काव्य परराष्ट्र मंत्री ही अच्छी तरह कर सकता था। मिताक्षरा में किसी

१ ए.पि. इंडि, १०, ७१। २ राजतरंगिणी, सर्ग ७, ३६५।

३ अध्याय १०, १०१-२। ४ शुक्रनीति, २, ६५।

५ इस पदवी का अर्थ लड़ाई और संवि कराने वाला बड़ा अधिकारी है।

६ इंडि. एंटी., ५, २७७। ७ शुक्र, २, ९५।

अज्ञात आचार्य के मत का हवाला दिया गया है कि 'संधिविग्रह-कारी' ही दान-पत्र का लेखक हो<sup>१</sup>।

'प्राड्विवाक' के जिम्मे न्याय विभाग था और वह प्रधान न्यायाधीश होता था। स्मृति और लोकाचार के पूरा ज्ञान के अतिरिक्त इसे दोनों पक्षों द्वारा पेश किये गये प्रमाणों और साक्ष्यों की ठीक-ठीक परख करने की योग्यता भी होनी जरूरी थी। राजा की अनुपस्थिति में अंतिम निर्णय देने का अधिकार इसी को होता था। उत्कीर्ण लेखों में इसका उल्लेख बहुत ही कम मिलता है<sup>२</sup>।

'पंडित' के हाथ में धर्म और सदाचार संबंधी विषय रहते थे। इसका काम राज्य की धार्मिक नीति निर्धारित करना था। धर्मशास्त्रों में पारंगत होने के साथ ही यह लोकाचार पर भी सूक्ष्म दृष्टि रखता था और देखता था कि कौन से धार्मिक विचार और आचार समाज में प्रचलित और मान्य है और कौन से लोक-काल-विरुद्ध होकर अनुपयोगी हो गये हैं। इन सब बातों का उदारता पूर्वक यथासांग विचार करके यह राज्य की धार्मिक नीति का स्वरूप निश्चित करता था। हम बता चुके हैं राज्य धर्म का संरक्षक माना जाता था। पर इसका अर्थ यह भी न था कि एकदम पुराने पड़ गये ग्रंथों में भी जो कुछ भी लिखा हो उसे आँख मूँद कर कार्यान्वित किया जाता था। मंत्री पंडित का यह काम था कि जो धार्मिक निर्देश पुराने और अनुपयोगी हो गये हों उनका पता लगा कर उन्हें प्रोत्साहन न दे और उनका पालन न करे। वह राज्य को यह भी सलाह देता था कि धर्म और संस्कृति के अनुकूल पुरानी व्यवस्था में क्या संशोधन किये जायें<sup>३</sup>। 'अशोक' के 'धर्ममहामात्य', सातवाहनों के 'श्रमणमहामात्र',<sup>४</sup> गुप्त राज्य के 'विनयस्थितिस्थापक',<sup>५</sup>।

१ संधिविग्रहकारी तु भवेद्यस्तस्य लेखकः। याज्ञ. १. ३१६-२०।

२ प्रथम अमोघवर्ष के संजन दानपत्र का लेखक 'प्राड्विवाक' था।

एपि. इंडि., १८, २३२।

३ वर्तमानाश्च प्राचीना धर्माः के लोकसंश्रिताः।

शास्त्रेषु के समुद्दिष्टा विरुध्यन्ते च केऽधुना॥

लोकशास्त्रविरुद्धाः के पण्डितस्तान्निश्चित्य च।

नृपं संबोधयेत्तैश्च परब्रह्म सुखप्रदैः॥ शुक्र २, ९९-१००

४ एपि. इंडि. ८. १६१।

५ अ. स. रि., ११०३-४, १०९ शुक्र २. १००

राष्ट्रकूटों के 'धर्मोक्त' और चेदि राज्य के 'धर्मप्रधान' सब इसी श्रेणी के अधिकारी थे। इसी विभाग के अंतर्गत मठ, मंदिर, पाठशाला और विद्यालयों को दान देने का कार्य भी रहा होगा।

शुक की सूची में अगला स्थान कोषाध्यक्ष का है जिसे 'सुमंत्र' का नाम दिया गया है। पर इससे अच्छा शब्द वैदिक काल का 'संप्रहीता' या कौटिल्य का 'समाहर्ता' है। उत्कीर्ण लेखों में इसे अधिकतर 'भांडागारिक' (कोष और भांडार का अधिकारी) कहा गया है। इस शब्द से इस पद के कर्तव्य का ठीक-ठीक ज्ञान होता है। साल भर में राजभांडार में कितना आया और गया और अंत में क्या बचा इसका पता रखना इसका काम था<sup>१</sup>। राज्य को शुल्क या कर अधिकतर अनाज और पदार्थों में मिलता था। अतः भांडागारिक का काम बड़े श्रृंखलित का था। पुराने अनाज को बेचना ताकि वह सड़ न जाय और नया अनाज खरीद कर भांडार में रखना भी इसका काम था।

कोषाध्यक्ष का पद बड़े महत्व का था। १०९४ ई० में शिवाहार राजा अनंत देव के केवल ३ मंत्री थे, फिर भी कोषाध्यक्ष उनमें से एक था। महाभारत (१२. १३०. ३५) कामंदक नीतिसार (३१, ३३) और नीतिवाक्यामृत (२१, ५) में कहा गया है कि कोष राज्य की जड़ है और इसको देखरेख यत्नपूर्वक होनी चाहिये। गाहड़वाल ताम्रपत्रों में 'कोषाध्यक्ष' का नाम बराबर मिलता है। अन्य लेखों में यदि इसका नाम न हो तो संयोग वश ही।

अब माल मंत्री का नंबर आता है। शुक की सूची में इसे 'भमात्य' का नाम दिया गया है। इसका काम राज्य भरके, नगरों ग्रामों और जंगलों तथा उनसे होने वाली आयका ठीक ठीक ब्यौरा रखना था। इसके अतिरिक्त कृषि-योग्य और परती भूमि तथा खानों की अनुमानित आयका भी ब्यौरा इसके पास रहता था<sup>२</sup>। उत्कीर्ण लेखों में इसका उल्लेख बहुत कम हुआ है<sup>३</sup>।

१ इंडि. ऐंटी. १८. २३०।

२ इत्यच्च संचितं द्रव्यं वस्सरेस्मिंस्तृणादिकम्।

व्ययीभूतमियच्चैव शेषं स्थावरजंगमम् ॥

इयदस्तीति वै राज्ञो सुमंत्रो विनिवेदयेत् ॥ शुक, २. १०१

३ शुक, २, १०३-४।

४ ग्यारहवीं शताब्दी के एक यादव लेख में इसका उल्लेख मिलता है; एपि, १. पृ० २२५। चालुक्य लेखों में उल्लिखित 'महाभामात्य' प्रधान मंत्रीका बोधक है मालमंत्री का नहीं।



यह खेदका विषय है कि राज्य शास्त्र के ग्रंथों या 'उत्कीर्ण' लेखों से 'मंत्रिपरिषद्' की कार्य प्रणाली का पूरा-पूरा ज्ञान नहीं प्राप्त होता। साधारणतः मंत्रिपरिषद् की बैठक राजा की अध्यक्षता में होती थी। कहा भी गया है कि मंत्रियों की राय अपनी राय से भिन्न होने पर राजा क्रोध न करें<sup>१</sup>। मनु की सलाह है (८. ५७) कि राजा मंत्रियों से सामूहिक और अलग-अलग दोनों प्रकार से मंत्रणा करे। संभव है कि अन्य मंत्रियों के सामने कोई मंत्री अपनी स्पष्ट राय देने में संकोच करे, इस लिए अलग-अलग मंत्रणा करने की भी राय दी गयी है। शुक्र यह शंका करते हैं कि राजा की उपस्थिति से मंत्री बहुधा सच्ची और राजा को बुरी लगने वाली राय प्रकट करने में हिचक सकते हैं इस लिए वे यह राय देते हैं कि मंत्री अपना अपना मत सप्रमाण लिखकर राजा के पास भेज दें<sup>२</sup>। कौटिल्य उपस्थित विषयों से संबद्ध ३-४ मंत्रियों से एक साथ मंत्रणा करने के पक्ष में हैं<sup>३</sup>। राजतरंगिणी से पता चलता है कि कश्मीर में ये सभी प्रथाएँ प्रचलित थीं<sup>४</sup>।

फिर भी हम मान सकते हैं कि साधारणतः मंत्रिपरिषद् एक होकर कार्य करती थी और संयुक्त रूप से राजा को मंत्रणा देती थी। सम्यक् विचार के बाद मंत्रिपरिषद् एकमत होकर जो शास्त्र-सम्मत राय देती थी वह 'उत्तम मंत्र' समझा जाता था और उसका बहुत महत्व होता था<sup>५</sup>। कौटिल्य का कथन है कि गंभीर स्थितियों में भी राजा को साधारणतः मंत्रिपरिषद् के बहुमत की राय माननी चाहिये, यद्यपि उचित समझने पर उसे इस राय से अलग जाने का भी पूरा अधिकार था।<sup>६</sup>

१ मंत्रकाले न कोपयेत् । बार्हस्पत्य अर्थशास्त्र, २. ५३ ।

२ रागादलोभाद्भयाद्वाहः स्युर्मुंका इव मंत्रिणः ।

न वाननुमत्तान्विधान्नृपतिः स्वार्थसिद्धये ॥

पृथक्पृथक् मतं तेषां लेखयित्वा ससाधनम् ।

विमृशेत्स्वमतेनैव यत्कुर्याद्बहुसंमतम् ॥ १. ३६३-४ ।

३ भाग १, अध्याय १५ ।

४ राजा हर्ष अपने सब मंत्रियों से एक साथ मंत्रणा करते वर्णित किये गये हैं (अध्याय ७, १०४३ और १४१५) राजा जयसिंह योद्धे से मंत्रियों से ही मंत्रणा करते थे (८, ३०८२-३)

५ ऐकमत्यमुपागम्य शास्त्रदृष्टेन चक्षुषा ।

मंत्रिणो यत्र निरतास्तमाहुर्मंत्रमुत्तमम् ॥ रामायण ६-१२

६ तत्र यद्भूयिष्ठाः कार्यसिद्धिकरं वा ब्रूयुस्तत्कुर्युः । अर्थशास्त्र, भाग १, अ. ६

अशोक के स्तंभशासन के तीसरे और छठे लेखों से मंत्रिपरिषद् की कार्य-प्रणाली के विषय में और ज्ञान प्राप्त होता है। तीसरे लेख में कहा गया है कि 'मंत्रिपरिषद्' के निश्चय लेखबद्ध करके स्थानीय कर्मचारियों द्वारा प्रजा को समझाये जायें। छठे लेख से पता चलता है कि सम्राट् के मौखिक आदेशों और आवश्यक विषयों पर शीघ्रता से किये गये विभागाध्यक्षों (अमात्यों) के निर्णयों पर 'मंत्रि-परिषद्' पुनर्विचार कर सकती थी। मंत्रि-परिषद् सम्राट् के आदेशों पर केवल सही नहीं कर देती थी वरन् अक्सर उसमें संशोधन करती थी और कभी-कभी राजा को अपना विचार बदलने की सलाह भी देती थी। अशोक का आदेश था कि जब ऐसी परिस्थिति उत्पन्न हो या जब परिषद् में मतभेद हो, तब मुझे सूचना दी जाय। अवश्य ही अंतिम निर्णय सम्राट् का ही होता था, फिर भी मंत्रि-परिषद् के अधिकारों की व्यापकता और वास्तविकता इसी से सिद्ध हो जाती है कि उसके कहने से राजा अपने आदेशों पर पुनर्विचार करने को बाध्य होते थे।

शुंगों के समय में राजा के समान युवराज की भी मंत्रि-परिषद् होती थी। युवराज अग्निमित्र की भी प्रांतीय राजधानी में मंत्रि-परिषद् थी जो प्रांतीय शासन में उनकी सहायता करती थी। युवराज की अनुपस्थिति में भी मंत्रि-परिषद् की बैठक होती थी और उसके निर्णय स्वीकृति के लिए बाद में युवराज के पास भेज दिये जाते थे।<sup>१</sup>

पश्चिम भारत के शक राजाओं के समय में भी मंत्रि-परिषद् कायम थी। रुद्रदामा के शिलालेख से पता चलता है कि गिरिनार बाँध ऐसी बड़ी आर्थिक योजनाओं पर मंत्रि-परिषद् से पहले राय ली जाती थी। खेद है कि हमें उच्चर भारत में गुप्त काल या उसके बाद मंत्रि-परिषद् के कार्यों के विषय में कुछ जानकारी नहीं प्राप्त होती; यद्यपि हम देख चुके हैं कि वह इन राज्यों की अंगभूत संस्था थी। अस्तु यह मान लेना अनुचित न होगा कि मौर्य, शुंग, और शक राज्यों की भाँति गुप्त साम्राज्य में भी 'मंत्रि-परिषद्' एक संस्था की भाँति काम करती रही। ११वीं शताब्दी के चोल राज्य से जो कुछ ज्ञान होता है उससे इस धारणा की पुष्टि होती है। इस वंश के लेखों से ज्ञात होता है कि दक्षिण-भारत के चोल राज्य में भी मंत्रि-परिषद् उसी भाँति काम कर रही थी जिस प्रकार वह १३०० वर्ष पूर्व अशोक के राज्य में करती थी। अशोक की ही भाँति चोल राजाओं के मौखिक आदेशों पर भी इसे पुनर्विचार

करने का अधिकार था ।<sup>१</sup> इसकी सहमति के बाद ही राजकीय आदेश सरकारी पुस्तकों में लिपिबद्ध किये जाते थे ।

मंत्रिपरिषद् के दैनंदिन कार्य का विवरण शुक्रनीति से ही कुछ प्राप्त होता है<sup>२</sup> । यद्यपि इसका रचनाकाल बहुत बाद में है फिर भी हम मान सकते हैं कि इसका विवरण पहले के समय का भी परिचायक है । शुक्र एक मंत्री को दो 'दर्शक' या सहायक ( सेक्रेटरी ) देने की सिफारिश करते हैं, पर काम अधिक होने पर 'दर्शकों' की संख्या बढ़ाई भी जा सकती है, उधर यदि विभाग बहुत छोटा हो तो 'दर्शक' के बिना भी काम चलाया जा सकता है। अपनी योग्यता प्रदर्शित करने पर 'दर्शक' बहुधा मंत्रि-पद प्राप्त कर लेता था । शुक्र मंत्रियों को एक विभाग से दूसरे विभाग में बदलने का भी सलाह देते हैं । इससे योग्य मंत्री को अधिक महत्व के विभागों में जाने का अवसर मिलता था । इस प्रकार के परिवर्तन का प्रमाण पृथ्वीषेण के बारे में मिलता है, जो गुप्तकाल में साधारण मंत्री के पद से उठकर अंत में सेनापति और युद्ध मंत्री के पद पर पहुँच गये थे<sup>३</sup> ।

योग्य और महत्वाकांक्षी मंत्री अक्सर एक से अधिक विभागों को संभालते थे, यथा कश्मीर नरेश जयापीड के राज्य में सुज्जी न्याय और युद्ध दोनों विभागों के मंत्री थे । थोड़े ही समय बाद अलंकार प्रधान न्यायाधीश और प्रधान सेनापति पद पर नियुक्त किये गये<sup>४</sup> । पर विरले ही व्यक्तियों को दो पद एक साथ दिये जाते थे; साधारणतः एक मंत्री को एक ही विभाग मिलता था । आजकल भी कभी कभी एक मंत्री के जिम्मे एक से अधिक विभाग दिये जाते हैं ।

जब किसी विषय में कोई निश्चय होता था तो उस विभाग का मंत्री उसे

१ सौ० इ० इ० ३ सं०, २१ ; ५० क०, १०, कोलार सं० १११ ।

२ एकस्मिन्नधिकारे तु पुरुषाणां त्रयं सदा ।

नियुज्जीत प्राज्ञतमं मुख्यमेकं तु तेषु वै ॥

द्वौ दर्शकौ तु तत्कार्ये हायनैस्तान्निवर्तयेत् ।

त्रिभिर्वा पंचभिर्वापि सप्तभिर्दशभिश्च वा ॥

अधिकारबलं दृष्ट्वा योजयेद्दर्शकान्बहून् ।

अधिकारिणमेकं वा योजयेद्दर्शकैर्विना ॥ शुक्र, अध्याय २, १०६-११४-

३ एपि. इंडि., १०, ७१

४ राजतरंगिणी, ८, ११८२-४; २९२५ ।

लिपिबद्ध करता था और अंत में यह लिखता था कि इस निश्चय पर उसकी पूर्ण स्वीकृति है। इसके बाद वह लिपि मुहरबंद करके राजा के पास मंजूरी के लिए भेजी जाती थी। राजा स्वीकृति के लिए उस पर स्वयं हस्ताक्षर करता था या युवराज को अपनी ओर से हस्ताक्षर करने के लिए कह देता था<sup>१</sup>। इसके बाद वह आदेश प्रकाशित किया जाता था या संबंधित विभाग या अधिकारियों के पास कार्यान्वित करने के लिए भेज दिया जाता था।

अब हमें यह देखना है कि मंत्रिपरिषद् के लिए क्या योग्यता अपेक्षित थी। अर्थशास्त्र तथा अन्य ग्रंथों से पता चलता है कि इस विषय में एकमत नहीं था। कुछ शास्त्रज्ञ योग्यता का महत्त्व देते थे कुछ राजभक्ति को। कुछ की राय थी कि मंत्रियों की नियुक्ति राजा के सहपाठियों से होनी चाहिये। औरों का मत था कि विशिष्ट स्वामिभक्त और जौंचे हुए परिवारों से ही मंत्री लिये जाने चाहिये। कौटिल्य इन सब मतों को उपयोगी मानते थे और ऐसे व्यक्तिको चुनने की सलाह देते हैं जिनमें उपर्युक्त अधिकांश गुणों का योग हो। उनके अनुसार आदर्श मंत्री देश का ही निवासी, ऊँचे कुल का, प्रतिष्ठित, कलाकुशल, दूरदर्शी, प्राज्ञ, मेधावी, निर्भीक, वाग्मी, चतुर, तीव्रमति, उत्साही, मनस्वी, धीर, शुद्ध-चरित्र, मृदु, स्नेही, अटल स्वामिभक्त, बल, पराक्रम और स्वास्थ्य से युक्त, अस्थिर-चित्तता और दीर्घ-सूत्रता से मुक्त और द्वेष तथा शत्रुता उत्पादक दुर्गुणों से रहित होता है<sup>२</sup>। अन्य ग्रंथकारों का भी यही आदर्श है<sup>३</sup>। अवश्य ही इन सब गुणों का एक व्यक्ति में उपस्थित होना असंभवप्राय ही है। अस्तु, इनकी गिनती कराने का तात्पर्य यही था कि मंत्री का चुनाव करते समय उपर्युक्त आदर्श ध्यान में रखा जाय।

अब हमें देखना है कि वास्तव में मंत्रीगण इस आदर्श के कितने निकट तक पहुँच पाते थे। यदि राजा अयोग्य, दुष्ट-प्रकृति और अस्थिर-चित्त होता था

१ मंत्री च प्राड्विवाकश्च पंडितो इनसंज्ञकः ।

स्वाविबुद्धं लेख्यमिदं लिखेयुः प्रथमं त्विमे ॥

स्वमुदाविद्धितं च लेख्याति कुयुरेव हि ।

अंगीकृतमिति लिखेन्मुद्रयेच्च ततो नृपः ॥

शुक्र, २, ६६३, ६७

२ अर्थ, भाग १, अध्याय ५ ।

३ म. भा. द्वादश पर्व, अध्याय ८१-५ । काम. नीतिसार ४. २५-३१ ।

और शुक्रनीति २. ५२-६४ ।



तो उसके चुने हुए मंत्री भी निकम्मे खुशामदी ही होते थे। यथा कश्मीर के राजा उन्मत्तावंति ने गानेवालों को और चक्रवर्धन ने अपनी नयी प्रेमिका के रिश्तेदार डोमों को अपना मंत्री बनाया था। मौर्यवंश के राजा बृहस्पतिमित्र, शुंगवंश के देवभूमि, राष्ट्रकूट चतुर्थ गोविंद तथा इसी प्रकार के अन्य दुर्बल और निकम्मे शासकों का भी यही हाल रहा होगा। पर इतिहास को कलंकित करनेवाले ऐसे राजा अधिक न थे। पुरातत्व और साहित्य की सामग्री का अध्ययन करने से यही प्रकट होता है कि योग्य और शास्त्रज्ञ मंत्रियों की प्राप्ति के लिए बड़ी चेष्टा की जाती थी। द्वितीय चंद्रगुप्त का मंत्री शाब नीतिज्ञ और कवि बखाना गया है<sup>१</sup>। राष्ट्रकूट तृतीय कृष्ण का मंत्री नारायण राजविद्या का पारंगत कहा गया है<sup>२</sup>। यादव राजा कृष्ण के मंत्री नागरस के विषय में कहा गया है कि राजनीति शास्त्रों के गहन अध्ययन से उसका बुद्धिकौशल बहुत बढ़ा चढ़ा था<sup>३</sup>। अतः यह मानना गलत न होगा कि प्रायः अच्छी शासन-व्यवस्था में वे ही व्यक्ति मंत्री पद पर नियुक्त किये जाते थे जो राजनीति शास्त्र के पांडित्य और शासन के व्यावहारिक ज्ञान के लिए प्रख्यात होते थे।

स्मृतिकारों के मतानुसार यथासंभव मंत्रियों के पुत्र या वंश के अन्य लोगों को मंत्रियों की नियुक्ति के समय प्रधानता दी जाती थी। गुप्त राज्य के मंत्री शाब और पृथ्वीषेण के वंश में मंत्रिपद कई पीढ़ियों से चला आता था<sup>४</sup>। परिव्राजक राज्य में ४८२ ई० में सूर्यदत्त नामक व्यक्ति मंत्रिपद पर था, २८ वर्ष बाद उसका पुत्र विशुदत्त भी उस पद पर वर्तमान था<sup>५</sup>। उच्छ-कल्प वंश के शासन में सन ४६६ ई. में गल्लु परराष्ट्र मंत्री था, और सन ५१२ ई० में उसका भाई मनोरथ उसी पद पर प्रतिष्ठित हुआ<sup>६</sup>।

चंदेल राज्य में एक ही वंशकी १ पीढ़ियों ने, जिसमें प्रभास, उसके पुत्र शिवनाग, उसके पुत्र महीपाल, उसके पुत्र अनंत और उसके पुत्र गदाधर थे, चंदेल वंशकी सात पीढ़ियों की सेवा की, जिसमें घंग, उसके पुत्र गंड, उसके

१ शब्दार्थन्यायनीतिज्ञः कविः पाटलिपुत्रकः । कॉ. इ. इ. ३. ३५

२ पारगो राजविद्यानां कविमुख्यः प्रियंवदः ॥ एपि. इंडि., ४. ६०

३ अनेकराजनीतिशास्त्रोक्तविवेकचर्चितबुद्धिकौशलः । इ. ए., १२. १२६

४ शाब का विशेषण है 'अन्वयप्राप्तसाविध्यः'। पृथ्वीषेण, प्रथम कुमार गुप्त का मंत्री था और उसका पिता निखरस्वामी द्वितीय चंद्रगुप्त का मंत्री था । ए. इंडिका, १०, पृ० ७१ ।

५ कॉ. इ. इ., ३, पृ. १०४, १०८. ६ वही, पृ. १२८

पुत्र विद्याधर, उसके पुत्र विजयपाल, उसके पुत्र देववर्मन्, उसके भाई कीर्तिवर्मन्, उसके दो पुत्र सल्लक्ष्णवर्मन् और पृथ्वीवर्मन् और सल्लक्ष्णवर्मन् का पुत्र जयवर्मन् ये ७ राजा थे<sup>१</sup>। इसी वंश में राजा मदनवर्मन् का मंत्री लाहड़ था, और मदनवर्मन् के पौत्र परमर्दि देव के मंत्री क्रमशः लाहड़ के पुत्र और पौत्र सल्लक्ष्ण और पुरुषोत्तम हुए<sup>२</sup>। इससे पता चलता है कि मंत्री की नियुक्ति में वंशपरंपरा का ध्यान रखने का स्मृतियों का आदेश यथासंभव व्यवहार में लाया जाता था।

कभी कभी राजवंश के सदस्य भी मंत्री बनाये जाते थे। यथा कश्मीर के राजा हर्ष ने एक पूर्ववर्ती राजा के दो पुत्रों को अपने मंत्रियों के पद पर नियुक्त किया<sup>३</sup>; और चाहमान राजा बीसलदेव ने अपने पुत्र सल्लक्ष्णपाल को ही अपना प्रधान मंत्री बनाया<sup>४</sup>। पर राजवंश के दूरवर्ती सदस्यों को भी मंत्री बनाने में यह खतरा भी था कि वे सिंहासन पर ही कब्जा करने का षड्यंत्र न करने लगे; अतः यह प्रथा बहुत प्रचलित न थी।

स्मृति और नीतिकार मंत्री में सैनिक योग्यता होना आवश्यक नहीं मानते<sup>५</sup>। पर पुरातत्त्व के लेखों से पता चलता है कि साधारणतः मंत्री सैनिक नेता भी हुआ करते थे। समुद्रगुप्त का संघिविग्रहिक हरिषेण 'महाबलाधिकृत' या महासेनापति भी था। इक्ष्वाकु और वाकाटक राजाओं के प्रांताधिपति सेनापति भी होते थे, और यही बात संभवतः मंत्रियों के संबंध में भी थी। गंगवंशी राजा मारसिंह के मंत्री चामुण्डराय ने गोनूर की लड़ाई जीती थी<sup>६</sup>। सन १०२४ ई. में उत्तर चालुक्य वंशी राजा का मंत्री, महाप्रचंड-दंडनायक अर्थात् उच्च सैनिक अधिकारी भी था। कलचुरि वंशी राजा विजयलदेव के सर्व मंत्री दंडनायक या सेनापति भी थे<sup>७</sup>। आश्चर्य की बात तो यह है कि हेमाद्रि जैसा व्यक्ति भी, जिसने व्रत और धार्मिक अनुष्ठानों पर इतना अधिक लिखा है, न केवल युद्धगर्जों की शिक्षा के सिद्धांत और व्यवहारका ही ज्ञाता था वरन उसने स्वयं झंडी ( छिदवाडा ) जिले के एक विशोही सरदार का दमन भी किया

१ ए.पि. इंडिका, भाग १ पृ. १२७। २ वही, पृ. २०८-२११।

३ राजतरंग ८, ८४। ४ इंडि. ए.पि. भाग १६ पृ. २१८।

५ कौटिल्य, कामंदक और सोमदेव केवल योंही कह देते हैं कि मंत्री वीर भी होना चाहिये पर सैनिक योग्यता पर कोई विशेष जोर नहीं देते।

६ ए.पि. इंडिका, भाग ५ पृ. १०३।

७ इंडि. ए.पि., भाग १४ पृ. २६।

था<sup>१</sup> । यादव राजा कृष्ण का प्रधान मंत्री नागरस जितना बड़ा विद्वान् था उतना ही प्रसिद्ध योद्धा भी था<sup>२</sup> ।

स्मृतियाँ मंत्रियों के चुनाव में ब्राह्मण को प्रधानता देती हैं । व्यवहार में इस पर कदां तक अमल किया जाता था यह ज्ञात नहीं । उत्कीर्ण लेखों में उल्लिखित मंत्रियों की जाति प्रायः नहीं दी गयी है । पर अधिक संभावना है कि मंत्रियों में सभी जातियों और वर्गों के सदस्य होते थे । महाभारत के अनुसार राजकीय परिषद में ब्राह्मण केवल ४ होते थे जब कि क्षत्रियों की संख्या ८, वैश्यों की २१ और शूद्रों की ३ होती थी<sup>३</sup> । शुक्र का कथन है कि जाति और कुल विवाह के समय ही पूछना चाहिये, मंत्रियों का चुनाव करते समय नहीं<sup>४</sup> । सोमदेव का मत है कि तीनो द्विज वर्गों से मंत्रियों को लेना चाहिये<sup>५</sup> । शुक्र को तो सेनाधिप का पद शूद्र को भी देने में आशंका नहीं है यदि वह उसके योग्य और विश्वास पात्र हो<sup>६</sup> । प्राचीन भारत के अधिकांश राजा अब्राह्मण थे और संभवतः उनके मंत्री भी अधिकांश अब्राह्मण होते थे, खास कर इस लिए कि उनमें दैनिक योग्यता भी अपेक्षित थी ।

मंत्रियों की नियुक्ति राजा करते थे । प्राचीन भारत में ऐसी कोई केंद्रीय प्रतिनिधी सभा न थी जिसके प्रति मंत्री जिम्मेदार होते । अतः प्रत्येकरूप से भी मन्त्री राजा के प्रति जिम्मेदार थे और अप्रत्यक्ष रूप से ही जनमत के

१ जनैल. रा. ए. सो. भाग ५ पृ. १८३।

२ इंडि. ऐंटी., भाग १४ पृ. ७० ।

३ चतुरो ब्राह्मणान्वैश्यान्प्रगल्भान्स्नातकान् शुचीन् ।

क्षत्रियान् दश चाष्टौ च बह्विनः शस्त्रपाणिनः ॥

वैश्यान्विस्तेन संपन्नानेकविंश तिसंख्यया ।

त्रींश्च शूद्रान्विर्नातार्षच शुचीन्कर्मणि पूर्वके ॥ १२. ८५. ७-८

४ नैव जातिं न च कुलं केवलं लक्षयेदपि ।

कर्मशीलगुणाः पूज्यास्तथा जातिकुलेन च ॥

न जात्या न कुलेनैव श्रेष्ठत्वं प्रतिप्रद्यते ।

विवाहे भोजने नित्यं कुलजातिविवेचनम् ॥ शुक्र, ३. ५४-५५

५ पृ. ५५ ।

६ स्वधर्मनिरता नित्यं स्वामिभक्ता रिपुद्विषः ।

शूद्रा वा क्षत्रिया वैश्या श्लेच्छाः संकरसंभवाः ।

सेनाधिपाः सैनिकाश्च कार्यां राशा जयार्थिना ॥ शुक्र २. १३३ ।

प्रति । अतः मंत्रियों का प्रभाव उनके व्यक्तित्व पर ही निर्भर था, उन्हें किसी लोक प्रतिनिधि संस्था के समर्थन के वैधानिक बल का सहारा न था । विभिन्न ऐसे शक्तिशाली और स्वेच्छाधीन राजा ठीक सलाह न देने पर मंत्रियों को निकाल सकते थे, अयोग्यता के कारण नीचे पद पर उतार सकते थे और अच्छी राय देने पर पदवृद्धि भी कर सकते थे<sup>१</sup> । ऐसे राजाओं के मंत्रियों की स्थिति बड़ी कठिन होती थी । रावण की भांति वह अपने मंत्रियों से सदा अपनी हाँ में हाँ मिलाने की आशा करते थे और उनके प्रतिकूल हितकी बात कहने पर भी मंत्री को अपने पद से हाथ धाने के लिए तैयार रहना पड़ता था<sup>२</sup> । कभी कभी तो अप्रिय राय देने के कारण उन्हें निर्वासन और संपत्ति-हरण का भी दंड भोगना पड़ता था<sup>३</sup> । परंतु इस चित्रका दूसरा पहलू वह भी है जब राजा के दुर्बल होने पर मंत्री सिंहासन पर कब्जा करने की ताक में रहते थे । राजा और मंत्री में बराबर तनातनी और परस्पर अविश्वास रहता था और मंत्री राजा के सर्वनाश का षड्यंत्र रचा करते थे<sup>४</sup> । सावित्री के पति सत्यवान् के पिता का राज्य मंत्रियों के षड्यंत्र से ही गया था और ऐतिहासिक युगमें मौर्य और शुंग वंश के अंतिम राजाओं का भी यही हाल हुआ ।

परंतु उपरि निर्दिष्ट दोनों प्रकार की भी स्थिति असाधारण थी । साधारणतः राजा अपने मंत्रियों का बहुत सम्मान करते थे और मंत्री भी स्वाभिमत होते थे तथा अपने को प्रजा के हितों का संरक्षक समझते थे । मंत्री राज्य के स्तंभ माने जाते थे<sup>५</sup> और राजा साधारणतः उनकी राय पर ही चलते थे, यद्यपि सब बात

१ चुल्लवग्ग २. १.

२ संपृष्टेन तु वत्तब्बं सचिवेन विपश्चिता ।

वाक्यमप्रतिकूलं तु मृदुपूर्वं हितं शुभम् ॥

सावमर्दं तु यद्वाक्यं मारीचं हितमुच्यते ।

नाभिर्नंदति तद्वाजा मानाहो मानवर्जितम् ॥

एतत् कर्ममवश्यं मे बलादपि करिष्यसि ॥ रामायण, कांड ३.

अध्याय ३०. ९-१०; २५

३ राजतरंगिणी २. ६८; ६. ३४२ ।

४ सदैवापद्गतो राजा भोग्यो भवति मंत्रिणाम्,

अत एव हि वान्छन्ति मंत्रिणः सापदं नृपम् । पंचतंत्र पृ. २६

५—अंतःसारैरकुटिलैरचिद्धैः सुपरीक्षितैः ।

मन्त्रिभिर्धार्यते राज्यं सुस्तंभैरिव मंदिरम् ॥ पंचतंत्र पृ. ६६



की पूरी जिम्मेदारी राजा पर ही होती थी<sup>१</sup> । मंत्री का सबसे बड़ा और पहला कर्तव्य यही था कि राजा को कुमार्ग पर जाने से रोके और उस पर नियंत्रण रखे<sup>२</sup> । कामंदक का कथन है कि वे ही मंत्री राजा के सुहृद हैं जो उसे उत्पथ जाने से रोकते हैं<sup>३</sup> । मंत्री वही है जो एकमात्र राज्य-कार्य-भार की ही चिंता करे, राजा के मन की ही करने के फेर में न रहे और राजा भी जिसका अद्वय करे<sup>४</sup> । राज्यव्यवस्था में मंत्रियों का स्थान इतने महत्वका था कि कुछ आचार्यों के मतानुसार किसी भी राज्य के लिए इससे बड़ा संकट कोई न हो सकता था कि उसके मंत्री नादान निकले या शत्रु से मिल जायें<sup>५</sup> ।

मंत्रियों की शक्ति और प्रतिष्ठा बहुत कुछ उनके व्यक्तित्व पर ही निर्भर थी । हमारे विद्वानशास्त्रियों ने कहा है कि जब राजा शक्तिशाली होते थे तब अधिकार उन्हीं में केंद्रित रहता था और शासन 'राजायत्त-तंत्र' कहा जाता था और जब राजा दुर्बल और मंत्री शक्तिशाली होते थे तब अधिकार मंत्रियों में केंद्रित रहते थे और शासन 'सचिवायत्त-तंत्र' कहा जाता था । साधारण स्थिति में अधिकार दोनों में विभाजित रहते थे और शासन 'उभयायत्त'<sup>६</sup> दोनों पर समान रूपसे टिका हुआ समझा जाता था ।

इस बात के पर्याप्त प्रमाण हैं कि साधारणतः राजा मंत्रियों का बहुत मान करते थे और उनकी राय पर चलते थे । राष्ट्रकूट राजा तृतीय कृष्ण ( ८२९ ) का सचिविग्रहिक मंत्री नारायण इसका 'दक्षिण हस्त' कहा गया है<sup>७</sup> । पथरी के नृपति परबल ( ८५९ ई. ) अपने मंत्री को 'शिरसा बंदनीय'

१—सद्यद्भूविष्टाः कार्यसिद्धिकरं वा ब्रूयुः तत्कुर्यात् ।

अर्थशास्त्र, भाग १ अध्याय १५

२—ये एनमर्पायस्थानेभ्यो वारयेयुः । वही, भाग १. अध्याय ३ ।

३—नृपस्य त एव सुहृदस्त एव गुरवो मताः ।

य एनमुत्पथगतं वारयंत्यनिवारितम् ॥ ४. ४१

४—सा मंत्रिता च यद्राज्यकार्यभारैकचित्तनम् ।

चित्तानुवर्तनं यत्तदुपजीवकलक्षणम् ॥ कथासरित्सागर, १८. ४६ ।

५—भारद्वाज भी इसी मत के थे । अर्थ, भाग, ८, अध्याय १ ।

६—मुद्राराक्षस तृतीय अंक । कथासरित्सागर १, २८-३ ।

७—तस्य यः प्रतिहस्तोऽभूत् प्रियो दाक्षिणहस्तवत् ।

ए.वि. इंडिका, भाग ४, पृ-६०

मानता था ।<sup>१</sup> यादव नरेश कृष्ण के लेख में उसके प्रधान मंत्री की उपमा उसकी जिह्वा और दक्षिण कर से की गयी है<sup>२</sup> । इसी वंशके एक अन्य लेखमें राष्ट्रको पुष्टि, प्रजाजन की तुष्टि, चर्मकी वृद्धि और सकल अर्थों की सिद्धि सब कुछ मंत्रियों की कार्यकुशलता और कर्तव्यभावना पर निर्भर बतायी गयी है ।<sup>३</sup>

हम देख चुके हैं कि राजायत्त शासनमें मंत्री बिलकुल राजा के हाथ में रहते थे पर जब मंत्री प्रभावशाली होते थे और मिलकर काम करते थे तो राजा का कुछ न चलता था । परंपरा से यह बात सुनी जाती है कि चंद्रगुप्त मौर्य अपने मंत्री कौटिल्य के वश में थे । अशोक के मंत्रियों ने सफलता पूर्वक उसके अंधाधुंध दान-प्रवृत्ति का विरोध किया था और उस कारण एक अवसर पर अशोक केवल आधा आंवाला मात्र ही संघ को दे सके थे<sup>४</sup> । इस ऐतिहासिक दान की स्मृति सुरक्षित करने के लिए उस पर एक स्तूप बनाया गया जिसे युआन च्वांग ने ७वीं सदी में देखा था । युआन च्वांग यह भी बताते हैं कि श्रावस्ती के राजा विक्रमादित्य प्रतिदिन ५ लाख मुद्राएं दान देना चाहते थे पर मंत्रियोंने यह कहकर इसका विरोध किया कि इससे शीघ्र ही खजाना खाली हो जायगा और नये कर लगाने पड़ेगें । राजा के दानकी प्रशंसा होगी मगर मंत्रियों को प्रजा की गाली सुननी पड़ेगी<sup>५</sup> ।

पादंजलि जातक ( सं० २४७ ) में कथा है कि मंत्रियोंने पादंजलि को इसलिए शुभराज न बनने दिया कि वह बुद्धिहीन था । यह तो केवल कथा है पर राजतरंगिणी मंत्रियों के महान् प्रभाव के ऐतिहासिक प्रमाण प्रस्तुत करती है । राजा अजयपीढ़ मम्म और अन्य मंत्रियोंके निर्णय से ही राज्यभ्युत किया गया ( ४, ७०७ ) । मंत्रियोंने ही राजपदके सब उम्मेदवारों में शूर को सबसे योग्य निश्चय करके उसे राजगद्दी दी ( ४, ७१५ ) । राजा कलश अपनी मृत्युशय्या से अपने पुत्र हर्ष को युवराज बनाना चाहता था पर मंत्रियों

१—परबलनृपतेर्मूर्ध्न वंघः । वही, भाग ६, पृ. २५४.

२—यो जिह्वा पृथिवीशस्य यो राशो दक्षिणः करः । इ. ऐं., ४, ७०

३—राष्ट्रस्य पुष्टिः स्वजनस्य तुष्टिर्धर्मस्य वृद्धिः सकलार्थसिद्धिः ।

नंदंति संतः प्रसरंति लक्ष्म्यः श्रीचंगदेवे सति सत्प्रधाने ॥

इ. ऐं., ८, ४,

४ भृत्यैः स भूमिपतिरेव हताधिकारः

दानं प्रयच्छति किलामलकार्थमेतत् ॥ दिव्यावदान पृ० ३३२

५ बौटर्स, भाग १ पृ० २११

के दृढ़ विरोध के कारण उसकी अंतिम इच्छा सफल न हो सकी ( ७, ७०२ ) । अनेक प्रमाणों से ज्ञात होता है कि राजाके निर्वहंतान मरजाने पर मंत्री ही उत्तराधिकारीका निर्णय करते थे । सिंहल के राजा विजय की मृत्यु पर उसके मंत्रियों ने एक वर्ष तक राज्य संभाला, और उसके भतीजे के भारत से लौटने पर उसे शासन सूत्र सौंपा<sup>१</sup> । हर्ष को कन्नौज का राज्य मौखरि राज्य के मंत्रियों ने ही प्रदान किया ।

फिर भी साधारण स्थिति में मंत्रियों की मंत्रणा पर अंतिम निर्णय करने का काम राजा का ही था<sup>२</sup> । पर वह साधारणतः मंत्रियों की सलाह का सहारा लेता था । राजा और मंत्रियों में सौहार्द्र रहता था । राजा अपने मंत्रियों को बहुत मानते थे और अपने हृदय के समान समझ कर उनपर विश्वास करते थे<sup>३</sup> । वे उन्हें अपने दाहिने हाथके समान मानते थे और उनकी आज्ञाको अपनी आज्ञा समझते थे<sup>४</sup> । कल्हण ने वर्णन किया है कि राजा जयसिंह अपने रुग्ण मंत्रीके अंतिम क्षण तक उसकी शय्या के पास बैठे रहे ( ८, ३३२९ ) । यह उदाहरण अपवादात्मक मानने का कोई कारण नहीं है ।

बहुधा ललितालित्य ऐसे शक्तिशाली राजा भी अपने मंत्रियों को इस बात की स्वतंत्रता दे देते थे कि यदि उनकी कोई आज्ञा अनुचित जान पड़े या ऐसे समय दी गयी हो जब वे पूरी तरह होश में न हों तो मंत्री उसका पालन न करें, और ऐसा करने पर अपने मंत्रियों को बन्धवाद देने से भी वे न चूकते थे<sup>५</sup> । मंत्री भी बराबर राजा और प्रजा दोनों के हित का ध्यान रखते थे । राजा जयापीढ़ के बंदी हो जानेपर उसके एक मंत्रीने अपने प्राण दे दिये ताकि उसके फूले हुए शवके सहारे राजा नदी पारकर शत्रुओं के पंजेसे मुक्ति पा सकें<sup>६</sup> । दक्षिण के इतिहास में इसके बहुत से उदाहरण मिलते हैं जब मंत्रियों ने राजाकी मृत्यु के समय प्राण दे देनेकी प्रतिज्ञा की और अवसर आनेपर उसका पालन भी

१ महावंश अध्याय ९ ।

२ श्रुतेऽपि मंत्रे मंत्रज्ञैः स्वयं भूयो विचारयेत् ।

तथा वर्तत तत्त्वज्ञो यथा स्वार्थं न पीडयेत् ॥ कामंदक ११-६० ।

३ विश्वासे हृदयोपमम् । ज. बॉ. ब्र. रॉ. ए. सो., १६. ६

४ यो जिह्वा पृथिवीशस्य यो राज्ञो दक्षिणः करः । इ. ए. १४. ७० \*

५ कार्यं न जातु तद्वाक्यं यत्कीबेण मयोच्यते ।

तान्युक्तकारिणोऽमात्मान्प्रशंसन्ति सोऽब्रवीत् ॥ राजतरंगिणी, ४, ३२० ।

६ राजतरंगिणी ४, ५७५ ३-५. क., ५, बेलूर न० १२ ।

किया। होयसल राजा द्वितीय बल्लाल के मंत्रीने यह प्रतिज्ञा की थी और राजाकी मृत्यु के बाद उसकी रानी के साथ मंत्रीने भी एक ऊँचे स्तंभ पर से कूदकर अपने प्राण दे दिये<sup>१</sup>। कर्नाटक के इतिहास में ऐसे और भी अनेक उदाहरण मिलते हैं<sup>२</sup>।

इसमें तो संदेह नहीं कि गुणग्राही और कर्तृत्वशाली राजा और भक्तिमान् और कुशल मंत्री इनका संयोग बारंबार नहीं होता था<sup>३</sup>। परंतु यह भी मानना पड़ेगा कि नृप-मंत्रियों का स्पृहणीय सद्कार्य इतना अपवादात्मक भी नहीं था जितना आजकल के लोग मानते हैं। अनेक प्रकार के प्रमाणों से यह प्रतीत होता है कि मंत्रिमंडल का राज्यकारभार पर प्रायः अच्छा असर पड़ता था और वैधानिक तौर से जनता के प्रति उत्तरदायी न होने पर भी मंत्रिमंडल अपनी शक्तिपर प्रजा के हितसाधन का प्रयत्न करता था।



१ ए. क., ५, बेलूर नं० १२।

२ ए. क., ५ अर्कलगाड, सं. ५, २७; ६, काडूर सं. १४६; १०, कोलार सं. १८१ मुलबागल सं. ७७-७८

३ कृतज्ञः चांतिमान्दमामृन्मन्त्री भक्तः स्मयोज्ज्वलः।

अभंगुरोयं संयोगः सुकृतैर्जातु द्रव्यते ॥

परस्परमनुपपन्नमन्युकालुष्यदूषणौ।

न इहो न श्रुतौ बान्धौ तादृशौ राजमंत्रिणौ ॥ राजत., ५, ४६३-४



## अध्याय ६

### केन्द्रीय शासन-कार्यालय और शासन-विभाग

पिछले अध्यायों में हमने शासन व्यवस्था के ज्ञान-केंद्र राजा और मंत्रिपरिषद् के अधिकारों और कार्यों की विवेचना की है। पर जिस प्रकार ज्ञान-केंद्र को मस्तिष्क के आदेशों को पूरा करने के लिए शरीर के विविध अंगों और इंद्रियों की आवश्यकता पड़ती है उसी प्रकार सपरिषद् राजा के लिए भी केंद्रीय शासनकार्यालय तथा अनेक कार्याध्यक्षों की आवश्यकता है। इस अध्याय में हम केंद्रीय सरकार के शासनालय तथा विभिन्न विभागों की व्यवस्था की समीक्षा करेंगे। यहाँ भी हमें याद रखना चाहिए कि हमारे पास सामग्री बहुत थोड़ी है और हमें विभिन्न प्रांतों और कालों के विविध राजवंशों के शासन से बिखर तथ्यों को जोड़-जाड़कर एक रूपरेखा बनानी है।

वैदिक काल में लेखन कला का या तो आविष्कार न हुआ था, या उसका अधिक उपयोग न किया जाता था। इसीलिए इस युग में शासनकार्यालय के विकास की आशा नहीं की जा सकती। शासन आदेश राजा या समिति द्वारा मौखिक रूप से दिये जाते थे और-गाँवों में संदेश-वाहकों द्वारा घोषित किये जाते थे। राज्य छोटे होते थे इसलिए इस प्रणाली में कोई असुविधा भी न होती थी और दूसरा उपाय भी न था।

उत्तर वैदिक काल में शासनकार्यालय का क्रमशः जिस प्रकार विकास हुआ इसका इतिहास जानने का कोई साधन नहीं है। लेखन कला का प्रचार बढ़ता जा रहा था, साम्राज्यों का विकास हो रहा था, शासनकार्य का भी विस्तार हो रहा था, अतः युधिष्ठिर और जरासंध जैसे पौराणिक और अजातशत्रु और महापद्म नंद जैसे ऐतिहासिक सम्राटों के शासन में भी किसी प्रकार का केंद्रीय

शासनकार्यालय अवश्य विद्यमान रहा होगा। पर इसका स्वरूप जानने के कोई साधन नहीं हैं<sup>१</sup>।

अर्थशास्त्र से ज्ञात होता है कि मौर्य काल में शासनकार्यालय का पूरा विकास और संघटन हो चुका था। विविध विभागों के बड़े अधिकारी 'लेखक' कहे जाते थे। ये 'लेखक' साधारण 'क्लर्क' न थे। क्योंकि कौटिल्य का कथन है कि 'लेखक' का पद 'अमात्य' के बराबर होना चाहिये<sup>२</sup>, जिसका पद और वेतन केवल मंत्री से ही नीचा होता था। सातवाहनों के शासन काल में भी 'लेखकों' का यही पद बना था। उनके संपत्ति का अनुमान इसी से हो सकता है कि उनके द्वारा बौद्ध मित्तुओं के लिए बहुमूल्य गुफाएँ निर्माण कराने के उल्लेख बहुत मिलते हैं<sup>३</sup>।

शासन की उत्तमता बहुत कुछ सचिवालय के कर्मचारियों की कार्यपटुता और केंद्रीय शासन के आदेशों के ठीक-ठीक लेख बद्ध करने की योग्यता पर निर्भर करती थी। कौटिल्य कहते हैं कि 'शासन' (सरकारी आदेश) ही सरकार है<sup>४</sup>। शुक्र का कथन है कि "राजसत्ता राजा के शरीर में नहीं उसके हस्ताक्षरित और मुद्रांकित शासन में रहती है"। यह दिखाया जा चुका है कि आजकल की भाँति प्राचीन काल में भी बहुधा मंत्रिपद अनुभवी और ऊँचे पदाधिकारी या अमात्या को ही प्रदान किया जाता था। इसलिए अमात्या के चुनाव में बड़ी सावधानी बर्ती जाती थी। मंत्रियों की भाँति उनमें भी ऊँचे दर्जे की शिक्षा, कार्यपटुता और स्वामिमक्ति की अपेक्षा की जाती थी। सबसे बड़ी आवश्यकता लेखनपटुता की थी, क्योंकि उनका मुख्य कार्य राजा या मंत्री के मौखिक आदेशों को शीघ्रातिशीघ्र ठीक-ठीक लेखबद्ध करना था। वे पहले के लेखों को भी देख लेते थे ताकि पहले के आदेशों या सिद्धांतों का नये आदेश से बिरोध न हो। इसके पश्चात् वे नये आदेश की शब्दयोजना करते थे जो संगति, पूर्णता, चारुता, गंभीरता और

१ स्मरण रखना चाहिये कि शासनकार्यालय का विकास प्राचीन रोम में भी हेड्रियन के समय (२री सदी ईसवी) में ही हो पाया था, जब कि भारत में यह कम से कम ३री सदी ईसवी पूर्व तक तो अवश्य हो गया था।

२ अर्थशास्त्र भाग २, अध्याय १०।

३ एपि. 'दि.', ७ नासिक गुफालेख सं. १६, २७

४ शासने शासनमित्याचक्षते। भाग २ अ. १०

स्पष्टता आदि गुणों से युक्त होती थी। शब्दावडंबर बचाते हुए, प्रभावशाली शैली में सरकारी आदेश की आवश्यकता समझाते हुए, समयक्रम से या महत्व के क्रम से तथ्यों को रखते हुए लेख लिखा जाता था<sup>१</sup>। लेख तैयार होने पर विभाग के अध्यक्ष या मंत्री को दिखाया जाता था और तत्पश्चात् राजा की स्वीकृति और हस्ताक्षर के लिए पेश किया जाता था। हस्ताक्षर के बाद, मुहर लगाकर आदेश संबंधित कर्मचारियों के पास उपयुक्त काररवाई के लिए भेज दिया जाता था।

यूनानी इतिहासकारों ने सार्वजनिक कर्मचारियों (कौंसिलर और असेसर) की जिस सातवीं जाति का वर्णन किया है संभवतः उसका तात्पर्य सचिवालय के उक्त कर्मचारियों से ही था। इस जाति के ही लोग उक्त सरकारी पदों पर थे और सार्वजनिक शासन कार्य में प्रमुख भाग लेते थे। यह जाति संख्या में अधिक न थी पर अपने बुद्धिबल और न्यायप्रियता के लिए प्रख्यात थी। यूनानी लेखकों ने यह भी लिखा है कि प्रांतीय शासकों और उच्चाधिकारियों, कोष और कृषि विभाग के अध्यक्षों और सेना के विभिन्न विभागों के नायकों को भी इसी जाति में से चुना जाता था। इससे स्पष्ट है कि केंद्रीय शासनालय के उक्त अधिकारी ही इन पदों पर नियुक्त किये जाते थे।

दुर्भाग्यवश शुंग, सातवाहन और गुप्त काल में केंद्रीय शासनालय की कार्य प्रणाली के विषय में हमें कुछ जानकारी नहीं है। परंतु यह अनुमान किया जा सकता है कि इस समय भी पूर्ववत् कार्य होता रहा होगा, क्योंकि मध्ययुग तक कश्मीर में भी, जहाँ शासनकार्य में अंधाधुंधी बीच-बीच बहुत हुआ करती थी, केंद्रीय शासनालय शासनव्यवस्था का नियमित अंग था। राजतरंगिणी में केंद्रीय शासनालय के कर्मचारियों द्वारा राजाशाओं के लेख-बद किये जाने के उल्लेख हैं। १२ वीं सदी में चाहमान<sup>२</sup> और चौलुक्य<sup>३</sup> शासन में सचिवालय 'श्री-करण' कहा जाता था।

अन्य विषयों की भांति इस विषय में भी सबसे अधिक जानकारी चोल राज्य के लेखों से प्राप्त होती है। जब राजा किसी विषय पर आज्ञा देते थे तो उससे संबंधित सब अधिकारी उस समय उपस्थित रहते थे। एक लेखक उसे मूल लेखके अनुसार लिखता था और अन्य दो तीन व्यक्ति उसे मूलसे मिलाकर

१—अर्थ शास्त्र-भाग २, अध्याय १०।

२—एचि. इंडि. ३, पृ. १०६।

३—एचि. इंडि. १, पृ. ६४

उसपर सही काते थे। तत्पश्चात् विभागों की प्रमाण पुस्तकों में दर्ज करने के बाद वह आज्ञा जिलों में कर्मचारियों को भेज दी जाती थी<sup>१</sup>।

केंद्रीय शासनालय में लेखोंको सुरक्षित रखने की भी व्यवस्था थी। साधारण आदेश अधिक दिन न रखे जाते थे परंतु भूमिदान और अग्रहार आदिके ताम्रपत्र भविष्य में छानबीन के लिए सुरक्षित रखे जाते थे। कभी कभी दान पानेवाले व्यक्ति अपने गाँवों को परस्पर बदलना चाहते थे ऐसे अवसर पर पट्टों में भी परिवर्तन करना पड़ता था<sup>२</sup>। भूमिदान की लिखापट्टी केंद्रीय शासनालय में यथा संभव शीघ्रता से की जाती थी और विलंब होनेपर अधिकारियों से जवाब तलब होता था<sup>३</sup>। केंद्रीय शासनालय के लेखोंमें संपत्ति के क्रय विक्रय या हस्तांतर दर्ज कराने के लिए शुल्क देना पड़ता था। कश्मीर के राजा यशस्कर ने शासनालय में दिये गये बहुत अधिक शुल्क से शक्ति होकर एक मामले में जालसाजी पकड़ी थी<sup>४</sup>।

गढ़वाल<sup>५</sup> और चालुक्य<sup>६</sup> राज्य में सरकारी लेखोंके प्रधान निरीक्षक को भक्षपटलिक या महाक्षपटलिक कहा जाता था। कभी कभी वह ताम्रपत्र भी लिखता था<sup>७</sup>।

केंद्रीय सरकार और शासनालय का एक प्रमुख कार्य प्रांतीय, प्रादेशिक और स्थानीय शासन का निरीक्षण और नियंत्रण होता है। अब हमें यह देखना चाहिये कि प्राचीन भारत में इसकी क्या व्यवस्था थी।

कई ग्रंथकारों ने राजा और अन्य अधिकारियों को निरीक्षण के लिए दौरा करने की सलाह दी है। मनु का कथन है कि राजकर्मचारी स्वभावतः

१—सौ. इ. प. रि.; १६१६ सं० १८५

२—परमार राज्य में एक ऐसी घटना का पता एपि. इंडिका, २, पृ. १८२ से लगता है।

३—देखो राजतरंगिणी, ५. ३६७-८. सौ. इ. इ., भाग ३ पृ. १४२ में एक उदाहरण मिलता है जहाँ मूल आज्ञा के पश्चात् बारा सालके बाद ताम्रपत्र बनाया गया था। मगर तत्कालीन अशांति से यह विलंब हुआ था इसलिए यह उदाहरण अपवादोत्पन्नक समझना चाहिये।

४—राजतरंगिणी ६, ३८.

५—एपि. इंडि., १४. पृ. १६३

६—इ. ऐ., ६ पृ. १६४

७—इ. ऐ., ११. पृ. ७१



अत्याचारी और घूसखोर होते हैं अतः राजा का कर्तव्य है कि राज्य में भ्रमण करके प्रजा के दुःख-दर्द का ज्ञान प्राप्त करे<sup>१</sup>। शुक्र का कथन है कि प्रजा के दुःखों और राजा के प्रति उनकी भावनाओं का परिचय प्राप्त करने के लिए स्वयं राजा या अन्य उच्चाधिकारी वार्षिक दौरे का कार्यक्रम बनावें<sup>२</sup>। इन सलाहों पर राजा चलते भी थे क्योंकि दौरे के समय राजा के द्वारा की गयी अनेक घोषणाएँ या दिये गये दानपत्र प्राप्त हुए हैं।

प्रांतों की स्थिति से अवगत कराने के लिए केंद्रीय सरकार के अपने चर या वृत्त-लेखक रहते थे<sup>३</sup>। ये लोग स्थानीय अधिकारियों से स्वतंत्र अपना कार्य करते थे। इनके द्वारा प्रांतीय कर्मचारियों के विरुद्ध विवरण मिलने पर कर्मचारियों को राजधानी बुलाकर उनसे जवाब तलब किया जाता था।

बहुत से राज्यों में विशेष निरीक्षक नियुक्त करने की प्रथा थी। कर्णाटक में कलचुरि शासन में इस प्रकार के ५ अधिकारी नियुक्त किये जाते थे। इन्हें 'करणम्' कहते थे। इन्हें केंद्रीय शासन की ५ शर्तें दियीं कहा गया है। उनका काम यह देखना था कि सार्वजनिक धन का दुरुपयोग न हो, न्याय की व्यवस्था ठीक हो और राजद्रोहियों और उपद्रवियों को तुरंत दंड मिले<sup>४</sup>।

चोल राज्य में स्थानीय संस्थाओं और देवालयों का हिसाब-किताब जांचने के लिए प्रतिवर्ष केंद्रीय शासनालय से विशेष कर्मचारी भेजे जाते थे। प्रतिहार राज्य के एक लेखसे ज्ञात होता है कि राजा के आदेश पर कुछ विषयों की जाँचके लिए ऐसा एक अधिकारी उज्जयिनी गया था<sup>५</sup>। अन्य राज्यों में भी कलचुरि, प्रतिहार और चोल शासन के अनुसार ही प्रथा रही होगी।

स्थानीय कर्मचारियों को केंद्रीय शासन की आज्ञाओं को सूचना देने के लिए केंद्रीय कार्यालय के द्वारा विशेष संवाददाता भेजे जाते थे। यह काम जिम्मेदारी का था और उच्चपदस्थ अधिकारियों को ही सौंपा जाता था। दक्षिण के वाकाटक लेखों में राजसंदेश-वाहकों को 'कुलपुत्र' ( ऊँचे घराने के ) कहा गया है<sup>६</sup>। पल्लव लेखों में इन्हें 'महाप्रधान ( मंत्री ) के संदेशवाहक'

१ मनु ७, १२२-४; देखिये अर्थशास्त्र २, अध्याय ६।

२ १, ३७४-५

३ याज्ञ., १, ३३८-९। अर्थशास्त्र १, अध्याय ११-१२।

४—ए. क., भाग ७ शिकारपुर सं. १०२ और १२३

५—ए.पि. इंडि., १४ पृ. १८२-८

६—ए.पि. इंडि., २२ पृ. १६७.

बताया गया है<sup>१</sup>। आसाम से प्राप्त एक लेखमें इस श्रेणी का अधिकारी बड़े गर्व से कहता है कि मैं सैकड़ों राजशाओं का बहिन कर चुका हूँ<sup>२</sup>।

उपर्युक्त विवरण से स्पष्ट हो जाता है कि केंद्रीय सरकार और कार्यालय किस प्रकार प्रांतीय और स्थानीय शासन के निरीक्षण और नियंत्रण की व्यवस्था करते थे।

अब हमें विभिन्न विभागों, उनके अधिकारियों और कार्यों पर विचार करना है। विभागों के प्रधान अधिकारियों को मौर्य काल में अध्यक्ष और शक शासन में कर्मसचिव कहते थे। आश्चर्य की बात है कि स्मृतियों में इनका उल्लेख बड़े ही अस्पष्ट रूप में किया गया है<sup>३</sup>। हॉअर्थ-शास्त्र में इस विषय का विस्तृत विवरण है और इसकी पुष्टि बत्कीर्ण लेखों से भी होती है।

आधुनिक शासन व्यवस्था में विभागाध्यक्ष और विभाग-मंत्री पृथक् होते हैं। इसका कारण यह है कि आधुनिक मंत्री प्रायः जनता द्वारा निर्वाचित प्रतिष्ठित नेता होते हैं। पर प्राचीन कालमें यह स्थिति न थी, और अधिकांश देशोंमें विभाग का अध्यक्ष ही मंत्री होता था। प्राचीन भारत में अक्सर मंत्री सेनापति का भी पद प्राप्त कर लेते थे। प्रथम कुमारगुप्त के राज्य में पृथ्वीसेण साधारण मंत्री के पद से उन्नति करके सेनापति के पदपर पहुँचे थे<sup>४</sup>। साधारणतः न्यायमंत्री और प्रधान न्यायाधीश, तथा युद्धमंत्री और प्रधान सेनापति एक ही व्यक्ति हुआ करता था।

प्रारंभिक काल में और छोटे राज्यों में विभागों की संख्या बहुत अधिक न थी। विष्णुस्मृति में, खान, जुंगी, नौका (ferry) और हाथी, केवल इन्हीं चार विभागों का उल्लेख है<sup>५</sup>। प्रागैतिहासिक कश्मीर राज्य में केवल ७ विभाग थे, अशोक के पुत्र जलौक ने इनकी संख्या बढ़ाकर १८ कर दी थी। लगभग नवम शताब्दी बाद ललितादित्य ने इनकी संख्या २३ कर दी<sup>६</sup>। रामायण और महा-भारत में १८ विभागों या 'तीर्थों' का ही उल्लेख बराबर किया गया है,<sup>७</sup> पर

१—इं. ऐ., ५ पृ. १५५

२—एपि. इंडि., ११ पृ. १०७

३—मनु, ७-८१, याज्ञ. १-३२२।

४ एपि इंडिका, १० पृ. ७१।

५ ३, १६।

६ राज. १-११८-२०, ४-१४१ और आगे।

७ रामायण २, १००, ३६। महा. भा. ४, ५, ३८

इनके नाम नहीं दिये गये हैं। टीकाकारों ने ये नाम दिये हैं मगर उनकी टीकाएँ ग्रंथ रचना के सैकड़ों वर्ष बाद लिखे जाने के कारण उनके विधान संपूर्णतया विश्वसनीय न होंगे। अर्थशास्त्र में भी विभागों की इस परंपरागत संख्या का उल्लेख है<sup>१</sup>, पर इसमें ५-६ अधिक विभाग भी जोड़े गये हैं। शुक्र के अनुसार विभागों की संख्या २० जान पड़ती है<sup>२</sup>।

उत्कीर्ण लेखोंसे कुछ और विभागों का पता चलता है जिनका उल्लेख स्मृति या नीतिकारों ने नहीं किया है। अब इन विभागों को आधुनिक वर्गीकरण के क्रमसे नीचे दिया जायगा।

भारतवर्ष में अधिकतर नृपतंत्र ही प्रचलित था इसलिये राजमहल विभाग का उल्लेख सबसे पहले करना अनुचित न होगा। महल और उसका अहाता एक विश्वासपात्र अधिकारी के जिम्मे रहता था जिसे बंगाल में 'आवसधिक' कहा जाता था<sup>३</sup>। शुक्रनीति में उसके पदका नाम 'सौधगेहाधिप' कहा गया है<sup>४</sup>। राजमहल और शिविर में आवागमन का नियंत्रण 'द्वारपाल' नामक अधिकारी बड़ी सतर्कता से करता था। इस काम के लिए 'मुद्राधिप' नामक अधिकारी से अनुमति-पत्र लेने की आवश्यकता पड़ती थी। राजा के सम्मुख दूतों और मिलनेवालों को पेश करने का काम 'प्रतीहार' या 'महाप्रतीहार' का था। राजा का एक अंगरक्षक<sup>५</sup> दल होता था जिसे कहीं कहीं 'शिरोरक्षक'<sup>६</sup> भी कहा गया है। इस दलका नायक चालुक्य कालमें 'अंगनिगूहक' कहा जाता था<sup>७</sup>। महल का संपूर्ण अंतर्गत प्रबंध 'संभारप' के जिम्मे होता था। राजाके खजाने, पाकशाला संग्रहालय और चिड़िया और जानवरखाना<sup>८</sup> (menagerie) के प्रबंधक इसी के अधीन होते थे। पाकशाला का प्रबंध बड़ी जिम्मेदारी का काम था, पाकाधिप को बराबर सतर्क रहना पड़ता था कि कहीं कोई विषप्रयोग द्वारा राजाके प्राणहरण की कुचेष्टा न करे।

१ १, अध्याय ८।

२ २, ११७।

३ मजूमदार, हिस्ट्री ऑफ बंगाल (बंगाल का इतिहास) भाग १, पृ० २८४।

४ अध्याय २, ११६।

५ मजूमदार, हिस्ट्री ऑफ बंगाल, भा. १, पृ० २८५।

६ वही पृ० २८२।

७ भावनगर लेख, पृ० १५८।

८ शुक्र २-११७. १२०।

आजकल की भाँति उस समय भी राजा के लिए राज-वैद्य होता था। गहड़वाल लेखों में इसका उल्लेख है<sup>१</sup>। शुक्रनीति में इसे संभवतः 'आरामाधिप' कहा गया है<sup>२</sup>। सन ६०० ई० के बाद जब फल-ज्योतिष का प्रचार बढ़ा तब राज सभा में राज-ज्योतिषी भी रखे जाने लगे, और युद्ध-यात्रा के पूर्व इनके सलाह ली जाती थी। गहड़वाल, यादव, चाहमान और चालुक्य<sup>३</sup> लेखों में इनका उल्लेख मिलता है। बहुत प्राचीन काळ से ही सभा में 'राजकवि' होते आते थे। संस्कृत के अधिकांश प्रख्यात कवि किसी न किसी राजसभा से संबद्ध थे। इसके अतिरिक्त राजा या सरकार द्वारा बहुत से पंडितों को कुछ न कुछ सहायता मिलती थी।

अंतःपुर का प्रबंध 'कंचुकिन्' के जिम्मे रहता था। यह अवस्था में वृद्ध और राजा का परम विश्वासपात्र होता था।

सेना विभाग निःसंदेह सबसे महत्वपूर्ण विभाग था। अक्सर राज्यकी आयका ५० प्रतिशत सेना पर खर्च कर दिया जाता था<sup>४</sup>। इस विभाग के अध्यक्ष के 'सेनापति', 'महासेनापति', महाबलाधिकृत<sup>५</sup> या महाप्रचंडदंड-नायक<sup>६</sup> आदि विभिन्न नाम विभिन्न राज्यों और काल में थे। इसके अधीन 'महाव्यूहपति' नामक अधिकारी काम करता था जो आजकल के (चीफ ऑफ दि जेनरल स्टाफ) के सदर फौजी दफ्तर के प्रधान की भाँति का अधिकारी था<sup>७</sup>। सेना की पदातिदल, अश्वदल, गजदल और रथदल ऐसी चार शाखाएँ होती थीं। इनके प्रधान अधिकारी क्रमशः पत्यध्यक्ष, अश्वपति (भटाश्वपति और महाश्वपति भी), हस्त्यध्यक्ष (गुप्तकाल में 'महापीलुपति') और रथाधिपति<sup>८</sup> कहे जाते थे। 'अश्वपति' और 'रथाधिपति' के मातहत

१ इ. एं., १८, पृ. १७। २ २-११६।

३ इंडि. ऐंटि. १८ पृ. १७ और १९, पृ. २१८। एपि इंडिका, १-पृ ३४३।

४ शुक्र १, ३१६-७. देखिये, अगे, अध्याय १२।

५ मध्य हिंदुस्थान के परिव्राजक राज्य में ५ वीं सदी में; देखिये, कॉ. इ. इ., ३, पृ. १०८

६ दक्षिण में यादव राज्य में; इंडि. ऐंटि १२ पृ. १२०।

७ हिस्टरी ऑफ बंगाल, भा. १ पृ. २८८

८ अर्थशास्त्र, भाग २; शुक्रनीति, १. ११७-२०; अ. स. रि., १६०३-४, पृ. १०७ और आगे. बारहवीं सदी के गहड़वालियों के राज्य में भी करीब करीब ये सब सेनाधिकारी होते थे।



अश्वशालाधिकारी भी होते थे जिन्हे चाहमान काल में राजस्थान में 'साहणीय' कहा जाता था<sup>१</sup>। गुप्तकालीन लेखों में अनेकबार उल्लिखित 'दंड-नायक' आजकल के 'कर्नल' की कोटि के होते थे और विभिन्न प्रदेशों में तैनात सेना की टुकड़ियों के नायक होते थे<sup>२</sup>। आजकल जिस भाँति 'कामि 'सरियट' का प्रबंध करनेवाले 'क्वार्टर मास्टर जनरल' होते हैं उसी भाँति प्राचीन भारत में भी सेना के लिए सामग्री जुटाने के लिए एक अधिकारी होता था और गुप्त काल में इस विभाग को 'रणभाण्डागाराधिकरण' यह अन्वर्थक नाम दिया गया था<sup>३</sup>। इसके मातहत कई अफसर होते थे, जिनमें 'आयुधगाराध्यक्ष' भी था जो सेना के अस्त्रास्त्रों की देखभाल करता था। सेना के लिए हाथी एकत्र करनेवाला अधिकारी भी इसीके अधीन काम करता था। राष्ट्रीय रक्षा व्यवस्था में दुर्गों का बड़ा महत्वपूर्ण स्थान था। प्रत्येक दुर्ग 'कोटपाल' या 'दुर्गाध्यक्ष' नामक अधिकारी के जिम्मे रहता था। दुर्गों की व्यवस्था के निरीक्षण के लिए संभवतः राज्य की ओर से एक विशेष अधिकारी भी रहता था। सीमांत और उस ओर के मार्ग और दरों की रक्षा 'द्वारपाल' करता था, जो अपने क्षेत्र के 'दुर्गपाल' से निकट संपर्क के रखता था। बहुधा दोनों पद एक ही व्यक्ति को दिये जाते थे, तथा प्रतिहार साम्राज्य में ग्वालियर दुर्ग का कोटपाल ही सीमांत का रक्षक 'मर्यादाधुर्य' भी था<sup>४</sup>।

१६ वीं सदी में भारत की सेना प्रदेश के अनुसार संबंद्धित की जाती और रखी जाती थी जैसे बंबई की सेना, मद्रास की सेना और उत्तर की सेना। रेडक्लाइम चालू होनेके पहले इस प्रकार की व्यवस्था आवश्यक थी। प्राचीन भारत के बड़े बड़े राज्यों में भी ऐसी ही व्यवस्था थी। प्रतिहार साम्राज्य में राष्ट्रकुटोपर ध्यान रखने के लिए एक दक्षिणी सेना थी, पालों को रोकने के लिए पूर्वी सेना और मुसलमानों का प्रतिरोध करने के लिए पश्चिमी सेना थी। राष्ट्रकूट राज्य में भी यही व्यवस्था थी<sup>५</sup>। मौर्य और गुप्त साम्राज्य में भी इसी प्रकार की व्यवस्था रही होगी यद्यपि इस संबंध में हमें कोई स्पष्ट प्रमाण नहीं मिले हैं।

१ ए. इंडि., ११ पृ. २६

२ अ. स. रि., १६११-२ पृ. १५२

अ. स. रि., १ ९०३-४ पृ. १०७ और आगे।

३ ए. इंडि., १. पृ. १५४-६०

४-राष्ट्रकूटों का इतिहास (राष्ट्रकूटाज् अँड देअर टाइम) (पृ. २४७-८)

एक राष्ट्रकूट लेखमें एक सैनिक अधिकारी के घोड़ों की शिक्षा के अद्भुत कौशल का बखान किया गया है<sup>१</sup>। यह स्पष्ट है कि सेना की विभिन्न शाखाओं को सामरिक शिक्षा देनेके लिए विशेष विभाग था। 'मौल' अर्थात् आनुवंशिक सेना को शिक्षा देनेकी विशेष आवश्यकता न थी और यही सेनाकी सर्वोत्तम शाखा भी होती थी। युद्ध करना ही इनका वंशगत कार्य था और इन्हें गांव या जागीर के रूप में वृत्ति मिलती थी।

सेनामें घायलों को उठानेवालों का भी दल रहता था। सेनाके चिकित्सक और शुश्रूषक भी होते थे जा विविध औजारों, औषधों, मरहमों और पट्टियों से भलीभांति लैस रहते थे। चिकित्सक दलका उल्लेख उत्कीर्ण लेखोंमें बहुत ही कम मिलता है पर अर्थशास्त्र में<sup>२</sup> इसका वर्णन है और कश्मीर की सेना में भी यह विद्यमान था<sup>३</sup>। विष्णुधर्मोत्तर पुराण में सेना के पशुचिकित्सकों का भी उल्लेख है।

चिकित्सक दल को भांति खनक और परिसारकों का (sappers and miners) दल भी आवश्यक था। कौटिल्य ने इसी प्रकार के एक विभाग का उल्लेख किया है (भा. १०-अध्याय ४) जिसका कार्य शिविरों, सड़कों, सेतुओं और कूपों का निर्माण और मरम्मत करना था। इसके भी अपने अध्यक्ष और अन्य अधिकारी रहे होंगे।

भारत के अधिकांश राज्य समुद्र से दूर थे और उन्हें केवल स्थलगामी शत्रु से ही काम पड़ता था। इसलिए नौसेना का उल्लेख स्मृतियों और उत्कीर्ण लेखोंमें बहुत ही कम मिलता है। पर मौर्य राज्य में नौसेना थी जिसके प्रबंध के लिए एक अलग समिति थी। कालिदास ने<sup>४</sup> बंगाल के बंगो के नौशक्ति का उल्लेख किया है। पाल राजाओं के पास भी प्रबल नौसेना थी<sup>५</sup>। तामिल राज्य में बहुत प्राचीनकाल से ही नौसेना रहती थी जो पूर्व पश्चिमके देशों के साथ होने वाले समुद्री व्यापार की रक्षा के लिए पर्याप्त थी। ११ वीं सदी में चोल राजाओं ने अपने प्रबल नौसेनाकी सहायता से कई द्वीपों पर कब्जा किया था। पश्चिमी भारत के शिलाहार राज्य की भी नौसेना थी। पर नौसेना के संवर्धन और व्यवस्था के संबंध में हमें कुछ भी जानकारी नहीं मिलती।

१ वही पृ. २५२

२ अर्थ; १०. अध्याय ३; देखिये म. भा. १२-६५, १२।

३ राज. ८, ७४१। ४ रघुवश ४-३६।

५ मजूमदार, बंगाल का इतिहास ( हिस्ट्री ऑफ बेंगाल )। भा. १ पृ. २८६।

परराष्ट्र विषय एक अलग मंत्री के जिम्मे था जिसे लेखों में 'महासचिव-विशदिक' और स्मृतियों में 'दूत' कहा गया है। साधारणतः इसे बहुत से सामंत और स्वतंत्र राज्यों से संबंध रखना पड़ता था अतः इसके मातहत कई अधिकारी होते थे। परराष्ट्र विभागमें गुप्तचरों की भी डुकड़ी होती थी जो छद्म वेश में घूम-घूम कर भेद लगाया करते थे और अपने अध्वक्ष को सब हाल बताया करते थे। इसी विभाग के अंतर्गत 'महामुद्राध्वक्ष' का भी विभाग था जो राज्य में प्रवेश के लिए विदेशियों को अनुमति-पत्र देता था और इसके अधिकारी पाटलिपुत्र आदि प्रमुख नगरों में रहने वाले विदेशियों की गतिविधि पर नजर रखते थे।

माल विभाग भी एक मंत्री के जिम्मे था और इसके मातहत भी बहुत से अध्वक्ष थे। सरकारी खेतों की व्यवस्था 'सीताध्वक्ष' के जिम्मे थी, जिसका काम इसमें मजदूरों और पट्टेदारों और इजारेदारों द्वारा खेतों कराना था<sup>१</sup>। राज्य के जंगल भी एक अधिकारी के सिपुर्द थे, इसे पल्लव लेखा में 'आरण्या-चिह्न' और स्मृतियों में 'आरण्याध्वक्ष' कहा गया है, इसका काम जंगलों से होने वाली आयको बढ़ाना था। गोध्यक्ष<sup>२</sup>, जिसके जिम्मे राजकीय गौओं मेंसें और हाथियों के छुंड रहते थे, आरण्याध्वक्ष से मिलकर कार्य करते थे, क्योंकि इन पशुओं के चरने के लिए जंगल में ही भूमि सुरक्षित की जाती थी। प्रागैतिहासिक कालमें तो पशुधन ही राज्य का प्रमुख धन था, ऐतिहासिक काल में भी इसकी एकदम उपेक्षा न की जाती थी। १२वीं सदी तक परमार और गहड़वाल लेखों में 'गोकुलिक' का उल्लेख मिलता है<sup>३</sup>। परती या ऊसर भूमि के लिए भी एक अधिकारी 'विबीतध्वक्ष'<sup>४</sup> रहता था। इसका काम इस प्रकार की भूमि को सुधारना और बेचना तथा अवांछनीय लोगों का उसपर रहने से और अपने षड्यंत्र वहा चलाने से रोकना था। भूमि संबंधी कागज पत्रों को रखने का काम 'महाक्षपटलिक' का था, जो खेतों और उनकी सीमाओं का ठीक ठोक विवरण रखता था, और राज्यकर विभाग के मातहत काम करता था। इस अधिकारी के नीचे काम करनेवाले कई अधिकारी थे, ये बिहार में

१ अर्थशास्त्र २, अध्याय २४।

२ एपि. इंडिका १ पृ. ७।

३ वही ,, पृ. २९।

४ एपि. इंडिका, १९ पृ. ७१; १४ पृ. १६३।

५ अर्थशास्त्र २ अध्याय ३४।

‘सीमाकर्मकर’<sup>१</sup> बंगाल में ‘प्रमातृ’<sup>२</sup> और आसाम में ‘सीमाप्रदाता’<sup>३</sup> कहे जाते थे। भूमिकर ही राज्य की आयका मुख्य साधन था, इसे वसूल करनेवाले कर्मचारी कहीं ‘षष्ठाधिकृत’<sup>४</sup> और कहीं ‘और्द्रंगिक’<sup>५</sup> कहे जाते थे। यह कर वास्तविक उपज के अंश रूप में अर्थात् अन्न या सामग्री रूप में लिया जाता था इसलिए इसकी वसूली की देखरेख के लिए कर्मचारियों की एक पूरी सेना की आवश्यकता पड़ती थी। गुजरात में इन्हें ‘शुव’<sup>६</sup> कहा जाता था। कुछ कर नकद मुद्राओं में लिया जाता था, इसे एकत्र करनेवाले कर्मचारी बंगाल में ‘हिरण्यसामुद्रयिक’ कहे जाते थे।

जहाँ माल विभाग का कार्य समाप्त होता था वहीं कोष-विभाग का कार्य आरंभ होता था। प्राचीन भारत में इस विभाग का कार्य बड़े झंझट का था। इनका काम केवल हिसाब किताब करना और चाँदा सोने को सुरक्षित रखना नहीं था। राज्य को कर के रूप में अन्न, ईंधन, तेल आदि सामग्रियाँ मिलती थीं। इन्हें ठीक से रखना पड़ता था और पुरानी सामग्री बेचकर नयी रखनी पड़ती थी। इस विभाग का प्रधान ‘कोषाध्यक्ष’<sup>७</sup> कहा जाता था और इसके मातहत अनेक अधिकारी काम करते थे। इनमें से सबसे महत्वपूर्ण अधिकारी अन्न की खत्तियों का निरीक्षक कोष्ठागाराध्यक्ष<sup>८</sup> था।

प्राचीन भारत में सभी राज्य अपना कोष भरा पूरा रखने में विश्वास रखते थे, इसीलिए प्रतिवर्ष आयका एक बड़ा अंश स्थायी कोष या सुरक्षित मद में डाल दिया जाता था। फलतः राज्य-कोष में सोना, चाँदी और रत्नों की बड़ी राशि संचित रहती थी।

आयव्यय-विभाग (फायनान्स) के अधिकारियों का उल्लेख स्मृतियों या उत्कीर्ण लेखों में बहुत कम मिलता है। महाभारत के टीकाकार ने इन्हें

१ बॉ. इ. इ. भाग ३ पृ. २१६

२ बंगाल का इतिहास पृ. १८६। (३) एपि. इंडि. ९ पृ. १०७।

४ ” ” ” पृ. २७८।

५ बंगाल का इतिहास पृ. २८४। ६ बॉ. इ. इ., भाग ३, पृ. १६८।

७ शुक्रनीति में इसे वित्ताधिप कहा गया है (२-११८)।

८ अर्थशास्त्र, २ अध्याय ३४। शुक्रनीति में (२-११७, १२०) इसे धान्याध्यक्ष और लेखों में ‘आंढागाराधिकृत’ कहा गया है (एपि. इंडिका, १९. पृ. १०७)।



‘व्याधिकारी’ या ‘कृत्यावृत्तेषु अर्थनिबोजक’<sup>१</sup> कह कर निर्दिष्ट किया है। ऐसा प्रतीत होता है कि आय-व्यय विभाग का कार्य राजा, प्रधान-मंत्री और दानाधिपति मिलकर करते थे। परंतु चालुक्य राज्य में इसके लिए एक अलग अधिकारी ‘व्ययकरण-महोमात्य’ होता था<sup>२</sup>।

प्राचीन भारत के राज्य उद्योग और व्यवसाय के क्षेत्र में भी बड़े सक्रिय रहते थे; इस विषय की देखरेख करनेवाले विभाग में बहुत से कर्मचारी रहते थे। देश का सबसे बड़ा उद्योग वस्त्र-उत्पादन था और राज्य के अपने वस्त्र बुनने के कारखाने थे जिनका उद्देश्य गरीबोंकी मदद और राज्य की आय बढ़ाना दोनों था। इस विभाग द्वारा दीन दुर्बल लोगों के चर रुई भेजी जाती थी और उनसे निश्चित पारिश्रमिक देकर सूत कतवाया जाता था<sup>३</sup>। इनके अतिरिक्त और भी मजदूर कारखानों में अवश्य काम करते थे। इस विभाग के अधिकारी अर्थशास्त्र में सूत्राध्यक्ष और शुक्रनीति में (२. ११९) वस्त्राध्यक्ष कहे गये हैं। सुराध्यक्ष के निरीक्षण में सरकार के मदिरा बनाने के भी कारखाने थे<sup>४</sup>। निश्चित शुल्क देने पर नागरिकों को भी सुरा बनाने की अनुमति थी। इस विभाग के अधिकारी सुरापान या विक्रय का समय निर्धारित करते थे और इसकी देखरेख रखते थे कि सुरालयों में बेईमानी या टंटा न होने पावे। गणिकाध्यक्षों द्वारा सरकार वेद्यावृत्ति का भी नियंत्रण करने की चेष्टा करती थी<sup>५</sup>। वेद्याओं को अपने यहाँ आने जाने वाले लोगों के बारे में पूरा व्योरा देना पड़ता था, जिससे पुलिस विभाग को अपराधों की जाँच में भी सहायता मिलती थी। वेद्याओं से गुप्तचरों का कार्य भी लिया जाता था और उन्हें इस कार्य के लिए अन्य राज्यों में भी भेजा जाता था। बहुधा सामंत गण प्रभुराज्य की गणिकाओं को अपनी सभाओं में स्थान देने पर बाध्य होते थे। बड़े नगरों में सरकार के कसाई खाने भी होते थे जहाँ शुल्क देकर जानवर कटाये जा सकते थे। गाय, बैल और बछड़ों के वध का पूर्ण निषेध था। इस संबंध की व्यवस्था स्नाध्यक्ष के हाथ में रहती थी। उनका काम राजकीय बनों में अन्य लोगों को आखेट से रोकना भी था<sup>६</sup>।

१ २, ५, ३८

२ ज. बौ. ब्र. गौ. प. सो. २५-३२२

३ अर्थशास्त्र २ अध्याय २३

४ वही २-अध्याय २५

५ एपि. इंडिका, ६ पृ. १०२। ६ अर्थशास्त्र २ अध्याय २६

राज्य की सब खानोंपर सरकार का ही स्वामित्व होता था । इसके लिए भी एक विभाग था जिसमें भूस्तरशास्त्रज्ञ ( geologists ) रखे जाते थे जो खान आदि का पता लगाया करते थे । सरकार कुछ खानों को स्वयं खुदवाती थी और कुछ का अधिकार व्यवसायियों को दे देती थी, जिन्हें खान से निकलनेवाले पदार्थ का एक निश्चित अंश सरकार को देना पड़ता था<sup>१</sup> । बारहवीं सदी में गहड़वाल राज्य में भी यह विभाग विद्यमान था<sup>२</sup> ।

कभी कभी सोने चांदी का सामान बनाने के लिए स्वर्णकारों को सरकार से अनुमति पत्र लेने की आवश्यकता पड़ती थी । सरकारी मुद्रा बनाने ठेका का भी स्वर्णकारों को दिया जाता था । इस विभाग का प्रधान 'सुवर्णाध्यक्ष' कहा जाता था<sup>३</sup> ।

वाणिज्य विभाग में भी बहुत से कर्मचारी रहते थे । प्रथमतः जोनार राजकर्मचारियों के निरीक्षण में रहते थे जिन्हें अर्थशास्त्र में पण्यध्यक्ष<sup>४</sup>, बंगाल में दृष्टपति, और काठियावाड़ में द्रांगिक कहा जाता था । इनका काम राज्य की सामग्री को लाभ पर बेचने की व्यवस्था करना और स्थानीय जनता के उपयोग की सामग्री का बाहर से आयात और उचित दाम पर विक्रय का प्रबंध करना और स्थानीय उत्पादित सामग्री को मुनाफे पर बाहर निर्यात करने की व्यवस्था करना था । ये लोग वस्तुओं का मूल्य भी निर्धारित करते थे और अनुचित संचय और मुनाफा खोरीको रोकते थे ।

इस विभाग द्वारा चुंगी वसूल करने के लिए शुल्काध्यक्ष भी नियुक्त किये जाते थे<sup>५</sup> । इनका दफ्तर नगर के फाटकों पर रहता था ; जहां नगर में विक्रयार्थ जानेवाली सब वस्तुओं पर चुंगी निर्धारित की जाती थी । कभी कभी इसी स्थान पर विक्रय भी होता था । शुल्काध्यक्ष को चुंगी को चरका देनेवाले व्यापारियों को दण्ड देनेका पूरा अधिकार दिया जाता था । माप और तौलकी देखरेख के लिए भी अधिकारी नियुक्त थे । ये तौलमें काम आनेवाले बटखरों की परीक्षा करके उनपर मुहर या छापलगा देते थे<sup>६</sup> । संभवतः छोटे नगरों

१ अर्थशास्त्र २ अध्याय १२ । २ ए.पि. इण्डिका, १४ पृ. १९३

३ अर्थशास्त्र २—अध्याय १३ । बंगाल का इतिहास, पृ. २८२ । ए.पि. इंडि. १३ पृ. २३९ । ४ अर्थ० २—अध्याय १६ ।

५ वही २—अध्याय २१ । पाल और परमार लेखों में इन्हें 'शौलिकक' कहा गया है । ए.पि. इंडि. १३ पृ. ७१ ।

६ वही २—अध्याय ६ ।

में बाजार चुंगी और मापतौल आदि का निरीक्षण एक ही व्यक्ति करता रहा हो। ग्रामों में ये कार्य संभवतः मुखिया करता था।

अब हमें न्याय विभाग की व्यवस्था पर विचार करना है। राजा ही सर्वोच्च न्यायाधिकारी था और अपने सामने उपस्थित किये गये अभियोग या अधीनस्थ न्यायालयों के निर्णयों के विरुद्ध अपील सब प्रकार के मुकदमों का विचार करने की उससे आशा की जाती थी। राजा यथासंभव स्वयं न्यायदान करता था पर कार्याधिक्य होने पर 'प्राड्विवाक' या प्रधान न्यायाधीश उसका कार्य संभालते थे। सरकार की नीति न्याय व्यवस्था के विकेंद्रीकरण की थी और ग्राम तथा नगर पंचायतों को सब स्थानीय व्यवहार (दीवानी मुकदमे) का विचार और निर्णय करने का भार सौंपा जाता था। कोई भी अर्थी प्रारंभ में सीधे सरकारी न्यायालय में अभियोग उपस्थित न करने पाता था। इससे सरकारी न्यायालयों का काम बहुत हलका हो जाता था। इसीलिए उत्कीर्ण लेखों में सरकारी न्यायालय का उल्लेख यदा कदा ही मिलता है। पर बड़े-बड़े नगरों और पुरों में सरकारी न्यायालय रहते थे और नारद<sup>१</sup> तथा बृहस्पति दोनों इनका उल्लेख करते हैं। गुप्तकाल में इन्हें 'धर्मासनाधिकरण'<sup>२</sup> कहा जाता था और ये केवल बड़े-बड़े नगरों में ही स्थित होते थे। न्यायाधीश 'धर्मध्यक्ष' या 'न्यायकरणिक'<sup>३</sup> कहे जाते थे। चंदेल लेखों में 'धर्म-लेखी'<sup>४</sup> का उल्लेख हुआ है पर यह ठीक पता नहीं कि ये न्यायाधीश थे या अभियोग लिखनेवाले वकील।

प्रधान न्यायाधीश को स्मृतियों का पूरा ज्ञान होना आवश्यक था अतः कभी कभी धर्मशास्त्र के पूर्ण ज्ञाता होने के कारण पुरोहित ही इस पद पर प्रतिष्ठित कर दिये जाते थे। सन् १००३ में चंदेल राजा धंग के शासन में ऐसा ही किया गया था<sup>५</sup>। छोटे-मोटे फौजदारी के मामले स्थानीय पंचायतों में ही निपटाये जाते थे पर बड़े मुकदमों सरकारी न्यायालय में ही निर्णीत होते थे। फौजदारी ४ दालत के न्यायाधीश संभवतः 'दंडाध्यक्ष' कहे जाते थे। एक बात

१ २६-३१।

२ अ. स. रि., १९१३-४, पृ. १०७ और आगे।

असा में वसदी,

११ पृ. १०७।

पृ. ४ . १६०, १० . ४७-४९।

५ ए. पि. इंडि, १ पृ. १४० और आगे।

आश्चर्य की है कि स्मृतियों और लेखों में कारागृह के अधिकारियों का उल्लेख अत्यंत दुर्लभ है। इसका कारण संभवतः यह था कि कारावास की सजा बहुत ही कम दी जाती थी। साधारणतः जुमाने ही किये जाते थे। जुमाना वसूल करनेवाले कर्मचारियों को राजाश्रों के लेखों में 'दशापराधिक' नाम दिया गया है<sup>१</sup>।

पुलिस विभाग के कर्मचारियों का उल्लेख उत्कीर्ण लेखों में 'चोरोद्वारणिक' (चोर पकड़नेवाले) और 'दंडपाशिक' (चोरों को पकड़ने का फंदा धारण करनेवाले) नामों से किया गया है। पाल, परमार और प्रतोहार लेखों में यही नाम मिलता है<sup>२</sup>। इस विभाग के उक्त अधिकारियों का उल्लेख उत्कीर्ण लेखों में नहीं मिलता, संभवतः इनका काम राज्य के विभिन्न भागों में तैनात सैनिक अधिकारी करते थे। हमें यह न भूलना चाहिये कि उस समय चोरियाँ बहुत कम होती थीं। केवल साहसिक व्यक्ति ही डकैती या वधु और संपत्ति अपहरण करने का दुःसाहस करते थे और इनका दमन सेना की सहायता से ही हो सकता था। ग्राम का मुखिया ही गाँव का प्रधान पुलिस अधिकारी होता था और ग्रामीण स्वयंसेवक सैनिक दंड उसीके अधीन रहता था। स्थानीय अधिकारियों के डकैतों के दमन में असमर्थ होने पर राजकीय दंड-पाशिक और सैनिक अधिकारी भेजे जाते थे। ग्राम और नगरवासियों को इनके भोजन और निवास की व्यवस्था करनी पड़ती थी। 'अग्रहार' भोगने वाले इस भार से मुक्त होते थे। अंततः गाँवा चोर द्वारा अपहृत धन की हानि सरकार को ही भरनी पड़ती थी। मगर वह इस जिम्मेदारी को दूसरे पर लादने की भी कोशिश करती थी—यदि ग्रामवासी यह न सिद्ध कर पाते थे कि चोर ग्राम से निकल गये तो सरकार उन्हें हरजाना देने को बाध्य करती थी। यदि यह सिद्ध हो जाता था कि चोर किसी दूसरे ग्राम में छिपे हैं तो उस ग्राम का हरजाना देना पड़ता था। यदि चोर उजाड़ या वन्य प्रांत में शरण लेते थे तो विवीताध्यक्ष और अरण्याध्यक्ष को उन्हें पकड़ना या हरजाना देना पड़ता था।

धर्म विभाग या धार्मिक विषय पुरोहित और 'पंडितों'<sup>३</sup> के अधीन थे। प्राचीन भारत में राज्य धर्म और नीति का संरक्षक था और इस विषय की

१ हिस्टरी ऑफ बंगाल, ( बंगाल का इतिहास ), भा. १ पृ. २८५।

२ वही पृ. २८५। एपि इंडिका ११, पृ ७१; वही, १०, पृ. ६। कहीं कहीं ये दंडोद्वारणिक भी कहे जाते थे।

३ यह एक संज्ञी का नाम है।



सारी कारवाई पुरोहित और पंडितों के निर्देशानुसार ही की जाती थी। यदि कोई सामाजिक-धार्मिक प्रथा या रीति पुरानी पड़ जाती थी तो उसके पालन पर जोर नहीं दिया जाता था। यदि नये सुधार जरूरी समझे जाते थे तो विद्वान् ब्राह्मणों से नयी स्मृतियाँ, भाष्य या प्रबंध तैयार कराये जाते थे जिनमें नये नये सुधारों का प्रतिपादन किया जाता था और इस प्रकार धीरे धीरे नयी रीतियाँ जारी की जाती थीं।

इस विभाग के अधिकारी मौर्यकाल में 'धर्म-महामात्र' सातवाहनकाल में 'श्रवण-महामात्र', गुप्त शासन में 'विनयस्थितिस्थापक' और राष्ट्रकूट काल में 'धर्मकुच' कहे जाते थे। इनका काम सब धर्मों को समान रूपसे प्रोत्साहन देना था; सरकार की ओरसे सहायता देते समय हिंदू, बौद्ध, जैन आदिका भेद-भाव प्रायः न रखा जाता था। धार्मिक कार्य के लिए राजकीय सहायता देने का कार्य जिस अधिकारी के जिम्मे या शुक्रनीति में उसे 'दानपति' का नाम दिया गया है। दान विद्वान् ब्राह्मणों बौद्ध विहारों और मठों तथा मंदिरों को दिया जाता था जिसका उपयोग वे शिवालय, चिकित्सालय और अनाथालय आदि चलाने में भी करते थे। अतः धार्मिक कार्य के लिए जो दान दिया जाता था उसका बहुत बड़ा भाग वास्तव में शिक्षा, चिकित्सा और गरीबों की सहायतार्थ ही होता था। सन् ४०० ई० से मठ मंदिर और विद्वान् ब्राह्मणों को दान किये गये गांवों की संख्या काफी बढ़ गयी थी क्योंकि इनकी व्यवस्था के लिए विशेष अधिकारी नियुक्त होने लगे थे, जिन्हें गुप्त और पाल कालीन लेखों में 'अग्र-हारिक' कहा गया है<sup>१</sup>। इनका काम यह देखना था कि दान पानेवालों को दान भोगने में कोई बाधा नहीं होती। यदि राजनीतिक उथल-पुथल के कारण दान पानेवाले अपने अधिकार से दचित हो गये हों तो उन्हें पुनः कब्जा दिलाया जाता था<sup>२</sup>। दानके समय अक्सर कुछ शर्त भी लगायी जाती थी। कहीं कहीं यद् शर्त लगायी जाती थी कि दानका उपयोग तभी तक हो जब तक पानेवाले के उत्तराधिकारी विद्वान् और सदाचारी हों। अग्रहारिक अधिकारी इन शर्तों को कार्यान्वित करने की ओर ध्यान रखता था। कभी कभी ब्राह्मण जाही

१ कौ. इ. इ., भाग ३ पृ. ४६, बंगाल का इतिहास पृ. २२४। अग्रहारिक का अर्थ दान लेनेवाला नहीं है क्योंकि विहार शिलालेख में ( कौ. इ. इ. ३-४६ ) यह शब्द अधिकारियों की सूची में आया है।

२ प्रतीहार राज्य में ऐसी एक घटना हुई थी। एपि. इंडि. १२ पृ. १२-१३। चाहमान के कालके लिए देखिये, एपि इंडि. ११ पृ. ३०८।

दानपत्र भी बना लेते थे; अग्रहारिक का काम इनका पता लगाना और दंड देना था<sup>१</sup>। दक्षिण भारत के चोल राज्य में यह देखने के लिए विशेष अधिकारी भेजे जाते थे कि देवात्तर संपत्ति का उचित उपयोग हो रहा है या नहीं।

अस्तु; हमने विभिन्न विभागों और उनके कार्यों की सपीक्षा कर ली। यह कहना ठीक न होगा कि ये सब विभाग छोटे-छोटे सामंत राज्यों में भी थे। पर प्राप्त प्रमाणों से प्रकट होता है कि औसत दर्जे के राज्यों में उपर्युक्त अधिकांश विभाग थे। अर्थशास्त्र के विवरणों की पुष्टि बहुत हद तक उत्कीर्ण लेखों से होती है।

अंत में हम इन विभागों के अधिकारियों की भर्ती के तरीके पर दृष्टिपात करेंगे। वाणिज्य, खान आदि बहुत से विभागों के लिए विशेषज्ञों की आवश्यकता पड़ती थी और स्मृतियों में इस बात पर जोर दिया है कि उपयुक्त योग्यतावाले ही व्यक्ति पूरी जाँच के बाद इन पदों पर नियुक्त किये जायें<sup>२</sup>। शुक्र ने ता यहाँ तक कहा है कि होनहार नवयुवकों की वृत्ति देकर इन पदों के उभयुक्त विशेष शिक्षा दी जाय<sup>३</sup>। साधारण पदों के लिए ऊँचे कुल और प्रभावशाली रिश्तेदारों की आजकल की भाँति उस समय भी पूछ रही होगी, पर बाद में उन्नति कर्मचारी की योग्यता और परिश्रम पर ही निर्भर थी।

यह नहीं कहा जा सकता कि आजकल के अखिल भारतीय, प्रांतीय और मातहत आदि भेदों की भाँति उस समय के सरकारी कर्मचारियों में भी ऊँची-नीची श्रेणियाँ होती थीं या नहीं। संभव है कि आजकल के ब्राय्. सो. एस्. की भाँति मौर्यकाल के 'महामात्र' और गुप्तकाल के 'कुमारामाल्य' रहे हों; इस श्रेणी के कर्मचारी ही उस समय जिले या प्रादेशिक अधिकारी होते थे और कभी कभी केंद्रीय शासनालय में उच्च पदों तथा कभी मंत्रिपद पर भी पहुँच जाते थे। इस श्रेणी के सदस्य साधारणतः उच्च कुल के और कभी कभी पुराने राजवंशों के सदस्य होते थे। मंत्रिपद की भाँति ये पद भी बहुधा वंशानुगत या आनुवंशिक हो जाया करते थे।

१ गङ्गुवाल काल के इस प्रकार के जाली दानपत्र के लिए देखिये ज. ए. सो. बं., ६ पृ. ५४७-८।

२ यो यद्वस्तु विजानाति तं तत्र विनियोजयेत्। कामंदक ५, ७६।

३ सचविद्याकलभ्यासे शिक्षयेद्भृतिपोषितान्।

समाप्तविधं तं दृष्ट्वा तत्कार्यं तं नियोजयेत् ॥ १-३१७।

प्रांतीय ( Provincial ) और मातहत अधिकारी संभवतः स्थानीय व्यक्ति बनाये जाते थे । यातायात की सुविधा न होने के कारण संभवतः इनका तबादला भी बारबार न होता था । इन अधिकारियों को नकद वेतन के बजाय प्रायः सरकारी जमीन और स्थानीय चुंगी की आय का कुछ भाग दिया जाता था, जिससे उनका पद स्वाभाविक ही वंशानुगत बन जाता था ।

## दसवाँ अध्याय

### प्रांतीय, प्रादेशिक, जिला और नगर शासन-व्यवस्था

प्रांतीय, प्रादेशिक और जिला शासन-व्यवस्था का अध्ययन करने के पूर्व प्राचीन काल के राज्यों के प्रादेशिक विभाजन की व्यवस्था समझ लेना आवश्यक है। इस विषय में सबसे पहली बात यह स्मरण रखनी चाहिये कि सर्वत्र एक सी व्यवस्था न थी। आजकल की भाँति प्राचीन भारत में भी कुछ जिले छोटे थे और कुछ बड़े। इसका कारण जनसंख्या और उत्पादन शक्ति की विभिन्नता और राजनीतिक परिस्थितियाँ दोनों थी। यदि कोई छोटा सामंत-राज्य साम्राज्य में मिलाया जाता था तो एक छोटा जिला बन जाता था। दूसरी ओर नये नये प्रदेश हस्तगत करते करते सीमांत के जिले विस्तृत भी होते जाते थे। कभी कभी किसी प्रदेश का महत्व बढ़ने पर आसपास के अनेक गाँव उसमें शामिल हो जाते थे, यथा महाराष्ट्र के कर्हाटक विषय (जिल) में सन ७६८ ई० में चार हजार गाँव थे, पर १०२४ ई० में इनकी संख्या बढ़ कर दस हजार हो गयी थी।

पल्लव, बाकाटक, गहड़वाल आदि छोटे राज्यों में प्रादेशिक विभागों की बहुलता न होती थी। ये राज्य केवल जिलों में विभाजित रहते थे, जिसे राष्ट्र या विषय कहा जाता था<sup>१</sup>। पर मौर्य साम्राज्य जैसे बड़े राज्य का प्रादेशिक विभाजन प्रायः आधुनिक कालके भारत के समान ही था। मौर्य साम्राज्य भी अनेक प्रांतों में विभाजित था जो विस्तार में आधुनिक भारतीय प्रांतों के बराबर थे। प्रांत प्रदेश में विभाजित थे, जिनके शासक आजकल के डिवीजनल कमिश्नर की भाँति लाखों व्यक्तियों, पर शासन करते थे। प्रदेश जिर्णों या विषयों में, और विषय सुक्तियों पैठों या पाठकों में विभाजित थे। ये भी १० से लेकर ४० ग्रामों तक के समूहों में बाँटे जाते थे।

प्राचीन भारत का इतिहास कई सदियों तक चला जाता है अतः प्रादेशिक विभागों के नामों में विभिन्नता होना कोई आश्चर्य की बात नहीं। यथा मध्य

१ यथा एपि. इंडिका २४ पृ. २६०; १५ पृ. २५७; और १ पृ. ३०४।



प्रांत और दक्षिण में भुक्तियां आधुनिक तालुका या तहसीलों से भी छोटी होती थीं, पर उत्तर भारत में गुप्त और प्रतीहार शासन में यही भुक्तियां आधुनिक कमिश्नरियों के बराबर होती थीं। यथा राष्ट्रकूट राज्य में<sup>१</sup> महाराष्ट्र में प्रतिष्ठानक भुक्ति में केवल १२ और कोप्पारक-भुक्ति में ५० ग्राम थे, जब कि गुप्त साम्राज्य के बंगाल की पुण्ड्रवर्धन भुक्ति में आधुनिक दीनाजपुर, बोगरा और राजशाही के जिले और बिहार की मगध भुक्ति में गया और पाटलिपुत्र जिले सम्मिलित थे<sup>२</sup>। प्रतीहार राज्य की आवस्ती भुक्ति में वर्तमान युक्तप्रांत के कई जिले शामिल थे। राष्ट्र का अर्थ साहित्य में प्रायः राज्य होता है पर राष्ट्रकूट शासन<sup>३</sup> में यह एक कमिश्नरी का बोधक था। पर दक्षिण में पल्लव, कदंब और सालङ्क्यायन राज्यों में राष्ट्र का अर्थ तहसील या अधिक से अधिक जिला था<sup>४</sup>। इन नामों का प्रयोग भी निश्चित अर्थ में न होता था। जैसे एक राष्ट्रकूट लेख में नासिक को एक बार विषय का नाम दिया गया और केवल २९ वर्ष बादके दूसरे लेखमें इसी को देश<sup>५</sup> कहा गया। अतः केवल नाम से ही विस्तार का निश्चित अनुमान करना ठीक नहीं।

### प्रांतीय शासन

आजकल के अर्थ में प्रांतीय शासन-व्यवस्था केवल बड़े राज्यों में ही पायी जाती थी। मौर्य साम्राज्य कई प्रांतों में विभाजित था। उनमें से पाँच उत्तरापथ, अर्वातिराष्ट्र, दक्षिणापथ, कलिङ्ग और प्राच्य तथा उनकी राजधानी तक्षशिला, उज्जयिनी सुवर्णगिरि, तोसली और पाटलिपुत्र के नाम हमें विदित हैं। संभव है कि उत्तरापथ और दक्षिणापथ स्वयं कई प्रांतों में विभाजित रहे हों। शुंग राज्य के प्रारंभ में मालवा का पद एक प्रांत के बराबर था। कण्व राज्य संभवतः इतना बड़ा न था कि उसे प्रांतों में विभाजन की आवश्यकता पड़े। सातवाहन साम्राज्य पूरे दक्षिण में फैला हुआ था पर इसके प्रांतीय शासन व्यवस्था के बारे में हमें कुछ ज्ञात नहीं। कनिष्क-साम्राज्य में बनारस, मथुरा, और उज्जयिनी के महाक्षत्रप अवश्य ही प्रांतीय शासक का पद रखते

१ राष्ट्रकूटों का इतिहास, पृ. १३७, तथा एफि. इंडिका २४, पृ. २६४

२ एफि. इंडि., १५ पृ. १२९ से आगे।

३ राष्ट्रकूटों का इति. पृ १३६।

४ एफि. इंडि. १५ पृ २६७ ; १६ पृ २७१ ; इंडि. पेंटि, ४ पृ. १७५।

५ राष्ट्रकूटों का इतिहास पृ. १३७।

थे। गुप्त साम्राज्य में काठियावाड़, मालवा और गुजरात के प्रदेश प्रांतों का पद रखते थे। राष्ट्रकूट राज्य के मूल प्रदेश तो प्रांतों में नहीं विभाजित थे, पर बाद में जीते हुए गुजरात, बनवासी और गंगवाड़ी प्रदेशों में प्रांतीय शासक नियुक्त किये गये थे। प्रतीहार राज्य की सुक्तियाँ प्रांत नहीं कमिशनरियाँ थीं। पाल, परमार, चालुक्य, चंदेल, गहड़वाल और चोल राज्य अपेक्षाकृत छोटे थे। इनमें से कुछ बड़े जैसे, चोल राज्य में दो प्रकार के विभाग थे; मंडल जो आजकल के दो तीन जिलों के बराबर थे और दूसरे नाडू, जो प्रायः आधुनिक दो तहसीलों के बराबर थे। छोटे राज्य जिले और तहसीलों में ही विभाजित थे।

प्रांतीय शासक बड़े ऊँचे पद के अधिकारी होते थे। बहुधा राजवंश के कुमार ही इन पदों पर प्रतिष्ठित किये जाते थे। यथा, मौर्य साम्राज्य में विंदुसार, अशोक और कुणाल सब प्रांतीय शासकों के पद पर कार्य कर चुके थे। शुंग शासन में युवराज अग्निमित्र मालवा प्रांत के प्रांताधिकारी थे। गुप्तकाल में सन् ४३५ ई० में इसी मालवा प्रांत में गुप्त राजकुमार बटोत्कच-गुप्त प्रांतीय शासक पद पर स्थित था। चालुक्य और राष्ट्रकूट शासन में गुजरात प्रांत में राजवंश के कुमार ही शासक बनाकर भेजे गये और बाद में इन्होंने इस प्रांत में प्रायः स्वतंत्र राज्य स्थापित किये। सन् ७९० ई० में राष्ट्रकूट राज्य के गंगवाडी प्रांत में सम्राट् का ज्येष्ठ पुत्र शासक पद पर नियुक्त था। राजकुमारों के न रहने पर प्रांतीय शासक का पद राज्य के सबसे ऊँचे और अनुभवी अधिकारियों को दिया जाता था जो बहुधा प्रख्यात सेनानायक भी होते थे। यथा कुषाण राज्य में 'दक्षिण' प्रांत के शासक नहषाण और चष्टन कुशल सेनापति थे; इसी प्रकार राष्ट्रकूट सम्राट् प्रथम अमोघवर्ष का बनवासी प्रांत का शासक बंकेय भी था। सैनिक योग्यता मंत्रिपद के ही लिए नहीं बरन् प्रांतीय शासक पद के लिए भी महत्वपूर्ण समझी जाती थी। प्रांतीय शासकों के अधिकार विस्तृत और उच्च थे। उनका काम अपने प्रांत में पूर्ण शांति बनाये रखना तथा साम्राज्य की सीमावर्ती राज्यों के आक्रमणों से सुरक्षित रखना था। इसलिए सैन्य संचालन की योग्यता उनके लिए अनिवार्य थी।

बहुधा राजकुमार होने के नाते प्रांतीय शासकों के भी अपने मंत्री और राजसभा रहती थी। तक्षशिला की जनताने प्रांतीय मंत्रियों के अस्थाचारों से हो पीड़ित होकर विद्रोह किया था<sup>१</sup>। मालवा के शुंग शासक अग्निमित्रका अपना

मंत्रिमंडल था<sup>१</sup>। इसी प्रकार राष्ट्रकूट और यादव राज्य के प्रांतीय शासकों के भी थे। इन शासकों को महासामंत का पद प्रदान किया गया था, जो करद राजा के समकक्ष था<sup>२</sup>। ये शासक साम्राज्य की साधारण नीति का ही अवलंबन करते थे जिसका निर्देश समय समय पर विशेष संवाद-वाहकों अथवा राजाद्वारा किया जाता था। फिर भी यातायात की कठिनाई के कारण इन्हें पर्याप्त शासनस्वतंत्रता रहती थी। कभी कभी ये अपने ही मत से संधि विग्रह भी किया करते थे जैसा अग्निमित्र ने विदर्भ राज्य से किया था<sup>३</sup>। कुछ श्रृंग तक यह स्वाभाविक था और केंद्रीय सरकार को इसमें आपत्ति भी न होती थी, कारण इनका उद्देश्य साम्राज्य का विस्तार ही था। प्रांतों की अलग सेना भी रहती थी और बहुधा अन्य प्रांतों में विद्रोहादि होने पर केंद्रीय सरकार इन्हें उक्त स्थानों पर जाने की आज्ञा देती थी। यथा उत्तरी राजस्थान में यौधेयों के विद्रोह का दमन करने के लिए कुषाण सम्राट् ने अपने दक्षिण प्रांत के महाक्षत्रप रुद्रदामन् को भेजा था, और गुजरात के विद्रोह का अकेले दमन करने में असमर्थ होकर राष्ट्रकूट सम्राट् प्रथम अमोघवर्ष ने बनवासी के शासक वंकेय को बुलाया था।

प्रांत की अंतर्व्यवस्था और मालव्यवस्था में प्रांतीय शासक का कितना हाथ था, इसका हमें ठीक ज्ञान नहीं। अवश्य ही केंद्रीय शासन के निर्देशानुसार वे इसका निरीक्षण और नियंत्रण करते रहे होंगे। प्रादेशिक शासक (डिविजनल कमिश्नर) इन्हीं के अधीन काम करते रहे होंगे। परंतु गुप्त शासन में प्रादेशिक अधिकारी सीधे सम्राट् से संबंध रखते थे। यथा, पुण्ड्रवर्धन भुक्ति के शासक की नियुक्ति स्वयं प्रथम कुमारगुप्त ने की थी और वह सीधे उनके आदेशानुसार कार्य करता था<sup>४</sup>। परंतु यह निश्चित नहीं है कि सम्राट् और उसके बीच में कोई प्रांतीय शासक था या नहीं, अर्थात् पुण्ड्रवर्धन भुक्ति किसी प्रांत का अंग था या सीधे केंद्रीय शासन से संबद्ध थी।

शांतिरक्षा और मालव्यवस्था के साथ साथ प्रांतीय शासक का प्रमुख कार्य बिचाई के लिए बाँब और नहर तथा अन्य सार्वजनिक हित के काम (Public works) के कर प्रांत की समृद्धि बढ़ाना और सुशासन द्वारा

१ मालविकाग्निमित्र, पंचम अंक।

२ सौ. इ. ई., ६ सं. ३६७ और ३८७।

३ मालविकाग्निमित्र, प्रथम अंक।

४ एपि. इंडिका. १५ पृ. १३०, १३३।

जनता में राजनिष्ठा उत्पन्न करके साम्राज्य का आधार सुदृढ़ करना भी था। पिछले अध्याय में केंद्रीय शासन या सरकार के जिन विविध विभागों का उल्लेख किया गया वे सब प्रांतीय सरकार या शासन में भी अवश्य विद्यमान रहे होंगे।

भूमिकर तथा अन्य राज्यकर पहले प्रांतीय राजधानी में एकत्र किये जाते होंगे और प्रांतीय शासन का खर्च बाद करने के पश्चात् शेष केंद्रीय सरकार को भेज दिया जाता था।

### प्रादेशिक सरकार

प्रांत के बाद का प्रादेशिक विभाग आज तक की कमिशनरी के बराबर होता था जिसमें दो तीन जिले शामिल रहते थे। गुप्त शासनमें इसे भुक्त, प्रतीहार काल में राष्ट्र और चोल तथा चालुक्य शासन में मंडल कहा जाता था। कभी कभी इसके लिए देश शब्द का भी प्रयोग किया जाता था। लाखों भादमियों पर शासन करनेवाले मौर्य शासन के रजुक अवश्य ही आधुनिक कमिशनरों के समकक्ष थे, पर उनके द्वारा शासित प्रदेश का नाम विदित नहीं है।

अशोक की नीति विकेंद्रीकरण की थी और उनके शासन में रजुकों को व्यापक अधिकार दिये गये थे। साम्राज्य की साधारणनीतिके अनुसार उन्हें दीवानी, फौजदारी और माल आदि विषयों में पूरे अधिकार प्राप्त थे। वे आवश्यकतानुसार पुरस्कार और दंड दे सकते थे<sup>१</sup>। पर राष्ट्रकूट राज्य में, प्रादेशिक शासक के अधिकार सीमित हो गये थे, प्रथम अमोघवर्ष के कृपापात्र बंकेय को भी एक जैन देवालय को एक गाँव प्रदान करने के लिए सम्राट की अनुमति की आवश्यकता पड़ी थी<sup>२</sup>। प्रतीहार काल में भुक्त के अधिकारियों के अधिकारों का ज्ञान प्राप्त करने के साधन हमारे पास नहीं।

प्रादेशिक शासक का अपने मातहत कर्मचारियों पर पूरा नियंत्रण था। राजद्रोह या असावधानी करने पर इन्हें वह तुरंत कैद करता था और योग्य दंड दिलाने के लिए राजधानी को भेजता था। जिले के कर्मचारियों के पास छोटी सैनिक टुकड़ियाँ भी रहती थीं अतः इनके विरुद्ध कार्रवाई करने का अर्थ छोटा मोटा सैनिक अभियान करना ही था। इसीलिए मातहत कर्मचारियों तथा उक्त प्रदेश के सामंतों के नियंत्रण के लिए प्रादेशिक शासक को पर्याप्त

१ स्तंभ लेख सं. ४।

२ राष्ट्रकूटों का इतिहास पृ. १७५।



सैन्य बल भी रखना पड़ता था<sup>१</sup>। युद्ध या बड़े अभियान के समय इसका अधिकांश भाग केंद्रीय सरकार की सहायता के लिए भेज दिया जाता था।

प्रादेशिक शासक या रज्जुक ही माल विभाग के भी अध्यक्ष होते थे। दानपत्रों में जिन अधिकारियों से दान को रक्षा का अनुरोध किया जाता था उनमें इसका भी नाम रहता था। मौर्य शासन में इन्हें जो रज्जुक नाम दिया गया था, इससे भी इनका भूमि की पैमाइश या नाप जोख से संबंध प्रकट होता है। गाँवों की पैमाइश और भूमिकर का निर्धारण या नहर आदि के सूख जाने पर अन्य कारणों से उसके संशोधन का कार्य इन्हीं के पट्यक्षेपण में होता था।

साम्राट् अशोक ने अपने रज्जुकों को दंड-समता के लिए जो आदेश दिया था<sup>२</sup> उससे विदित होता है कि इन्हें न्यायदान का भी अधिकार था। संभवतः अपने प्रदेश के ये सर्वोच्च न्यायाधिकारी होते थे।

विभिन्न काल और शासन में विषयपति के मातहत कर्मचारियों की नियुक्ति के अधिकार भी कम या अधिक होते थे। मौर्य काल में अधिकार अधिक थे। गुप्त शासन में इन्हें कभी कभी जिले के कर्मचारियों की नियुक्ति का अधिकार रहता था<sup>३</sup> पर कभी कभी यह कार्य स्वयं सम्राट् भी करते पाये जाते हैं। राष्ट्रकूट राज्य में तो जिले के कर्मचारी ही नहीं तहसीलदार तक की नियुक्ति भी सम्राट् ही करते थे<sup>४</sup>।

हम देख चुके हैं कि ऐतिहासिक युग में केंद्रीय सरकार की राजधानी में कोई केंद्रीय समिति या लोकसभा न होती थी। आगे १२ वें अध्याय में दिखाया जायगा कि प्राचीन युग में ग्राम पंचायतें बराबर कार्य करती रहीं और इन्हें काफी अधिकार भी प्राप्त थे। यह कहना बड़ा कठिन है कि भुक्तियों या कमिशनरियों के केंद्र में भी इस प्रकार की पंचायतें थीं या नहीं। ग्राम-पंचायत के सदस्यों की पदवी महत्तर थी। दानपत्रों में उल्लिखित अधिकारियों में 'राष्ट्रमहत्तर' का भी नाम है<sup>५</sup>, कभी कभी इनके अधिकारियों का भी उल्लेख किया गया है<sup>६</sup>।

१ राष्ट्रकूटों का इतिहास पृ. १७४-५।

२ स्तंभ लेख सं. ४। ३ एपि. इंडि. १५ पृ. १३०।

४ राष्ट्रकूटों का इतिहास, पृ. १७६।

५ एपि. इंडि. २७ पृ. ११६ (खानदेश में राष्ट्रकूटों के शासन में)

६ " " १२ पृ. १३० (मालवा में कलचुरि शासन में)

फिर भी निश्चय नहीं कि भुक्तिपति या राष्ट्रपति को परामर्श या सहायता देने के लिए राष्ट्रमहत्तरो की कोई नियमित परिषद होती थी या नहीं। इनका उल्लेख केवल दो दानपत्रों में मिलता है अतः इनके बल पर कोई धारणा नहीं कायम की जा सकती। संभव है कि राष्ट्रमहत्तर किसी लोक सभा के सदस्य न होकर प्रदेश के प्रमुख नागरिक ही रहे हों। पर बिना अधिक प्रमाण मिले इस संबंध में कोई निश्चय नहीं किया जा सकता।

### जिले का शासन

प्राचीन काल के विषय साधारणतः आजकल के जिलों के बराबर होते थे, इनमें एक हजार से दो हजार ग्राम तक रहते थे। ईसवी सन् की प्रारंभिक सदियों में काठियावाड़ में इसे आहरणी<sup>१</sup> तथा मध्यप्रांत, आंध्र और तामिल देश में राष्ट्र कहते थे। विषय का शासक मौर्य काल में विषय-पति या विषयाध्यक्ष कहा जाता था, इसका उल्लेख अशोक के लेखों में रजुक के बाद ही हुआ है और उसकी भाँति इसे भी दौरे पर जाने को कहा गया है। स्मृतियों में उल्लिखित सहस्राधिप<sup>२</sup> अर्थात् सहस्र ग्रामोंका शासक भी संभवतः यही अधिकारी है। तामिल देश का नाडू जिले से कुछ छोटा होता था पर इसके शासक का पद और अधिकार संभवतः विषय-पति के ही बराबर थे।

आधुनिक कलेक्टर की भाँति विषय-पति का काम जिले में शांति सुव्यवस्था रखना और मालगुजारी तथा अन्य करों की वसूली कराना था। इनके मातहत बहुत से कर्मचारी रहते थे। बहुसंख्यक दानपत्रों में जिन युक्त आयुक्त, नियुक्त और व्यापृत<sup>३</sup> नामधारी कर्मचारियों से दान में बाधा न डालने का अनुरोध किया गया है, वे सब संभवतः मालविभाग के ही मातहत कर्मचारी थे। मौर्य काल में इनमें से कुछ गोप<sup>४</sup> और गुप्त युग के बाद के गुजरात में घुव नाम से संबोधित किये जाते थे<sup>५</sup>।

शांति और सुव्यवस्था स्थापनार्थ विषय-पति के अधीन छोटा सैन्य दल भी रहता था। दंडनायक, जिनका नाम लेखों और मुद्राओं में बहुत आया है,

१ एपि. इंडि. १६ पृ. १८ ; २६ पृ. २६१ ; इंडि. ऐं. ५ पृ. १५५।

२ मनु ७. ११५ ; विष्णु ३, ७-१०।

३ का. इ. इ. ३ पृ. १६५ ; इंडि. ऐं. १३ पृ. १५।

४ अर्थशास्त्र, भाग २, अध्याय ३६।

५ कौ. इ. इ., ३ पृ. १०५।

संभवतः जिलों में स्थित इन टुकड़ियों के नायक होते थे। दंडपाशिक और चोरोद्वारणिक आदि पुलिस अधिकारी भी संभवतः विषयपतियों के अधीन काम करते थे। वाणिज्य, उद्योग जंगल आदि अन्य विभागों के जिले के कर्मचारी विषयपति के अनुशासन में थे या नहीं इसका पता नहीं। विषयपतियों को न्याय का अधिकार था या नहीं यह भी विदित नहीं। संभव है कि ये जिले की अदालतों के अध्यक्ष रहे हों।

कम से कम गुप्त काल में तो अवश्य ही जिलों के शासन में जनता का काफी हाथ रहता था। प्रथम (मुख्य) महाजन, प्रथम व्यवसायी, प्रथम शिल्पकार और प्रथम कायस्थ या लेखक इस परिषद् के प्रमुख सदस्य थे जो ५ वीं सदी ई० में बंगाल के 'कोटिबर्ष' के विषयपति को शासनकार्य में सहायता देती थी। परंतु इससे यह न समझ लेना चाहिये कि जिले के शासन में जनपतियों की ही प्रधानता रहती थी। ये तो केवल परिषद् के प्रमुख सदस्य थे, इनके अतिरिक्त और भी बहुत से सदस्य इसमें थे। फरोदपुर ताम्रपत्र<sup>१</sup> से विदित होता है कि परिषद् में २० सदस्य थे इनमें से कुछ कुलस्वामी और शुभदेव जैसे ब्राह्मण थे और कुछ घोषचंद्र और गुणचंद्र आदि क्षत्रिय वैश्य आदि अन्य जातियों के थे। यह परिषद् वेबल जिले के केंद्र के ही शासन में योग देती थी अथवा जिले के अंतर्गत सभी इलाकों के शासन में इसका ठीक पता नहीं। संभवतः पूरा जिला इसके कार्य क्षेत्र में था।

दुर्भाग्य वश हमें यह विदित नहीं कि जिले की परिषद् के सदस्यों का चुनाव या नियुक्ति किस प्रकार होती थी। व्यापारी, महाजन या लेखक वर्ग के सदस्य तो जैसा उनके नाम प्रथम ग्रेडिन्, प्रथम कायस्थ आदि से विदित है उनके व्यवसाय संबंध या निगम के अध्यक्ष ही होते थे। घोष सदस्य भी अवश्य ही अपने अपने वर्ग या पेशे के प्रमुख वयोवृद्ध, उदात्तचरित और लोकप्रिय व्यक्ति होते रहे होंगे, जिनका जिलासभा में अन्तर्भाव करना उचित समझती थी। संभवतः इस परिषद् में नगरवालों का ही प्राधान्य रहता था यद्यपि दो चार सदस्य देहाती क्षेत्रों के भी रहते होंगे।

गुप्तकाल के पूर्व या बाद के लेखों से जिला पंचायत का विशेष विवरण नहीं मिलता। पर आंध्रदेश के ६ ठीं शताब्दी के विष्णुकुण्डली लेख<sup>२</sup> और ६ वीं सदी के एक गुजरात के राष्ट्रकूट लेख में<sup>३</sup> विषयमहत्तर या जिला पंचायत के

१ इंडि. एंटी. १९१२ पृ. १९५ सं.।

२ ज. भा. हि. रि. सो., भाग ६, पृ. १७। ३ एपि. इंडि., १ पृ. २५।

सदस्यों का उल्लेख किया गया है। इससे अनुमान किया जा सकता है कि गुप्तकालीन कोटिवर्ष विषय परिषद् की भांति बाद में भी जिला पंचायतें कार्य कर रही थीं।

गुप्त कालमें जिले का शासन बड़ा सुसंघटित था। पुस्तपाल की अध्यक्षता में इसके लेख-पत्र कार्यालय में सुरक्षित रहते थे, इनमें जिलेकी सब भूमि-खेत, परती और ऊसर तथा मकान की जमीन का पुरा और ठीक विवरण दर्ज रहता था। ऊसर भूमिके, जिसका स्वामी राज्य होता था, क्रय-विक्रय में भी जिला पंचायत की सहमति जरूरी थी। कुछ भूमिदानपत्रों पर जिलेके शासन की मुद्राएँ भी अंकित पायी गयी हैं<sup>१</sup>। नालंदा में प्राप्त राजशुह और गया विषयों की मुद्राओं से ज्ञात होता है कि जिले से बाहर के व्यक्तियों से जो पत्र व्यवहार होता था, उसपर जिलेकी सरकारी मुहर लगती थी<sup>२</sup>। सब काम नियमित ढंग पर किया जाता था। यहां तक कि धार्मिक कार्य में दान देने के लिए भूमि खरीदने की आवश्यकता पड़ने पर स्वयं विषयपति को भी जिला पंचायत के सामने उपस्थित होकर उसकी अनुमति प्राप्त करनी पड़ती थी<sup>३</sup>।

### तहसील-शासन

जिला या विषय और ग्राम के बीच में भी कुछ शासन विभाग रहते थे जिनका स्वरूप और आकार समय के अनुसार बदलता रहता था। मनुका<sup>४</sup> मत है कि शासनसुविधा के लिए १० गांवों का एक वृन्द या गुट (छोटा शासन विभाग) होना चाहिये और ऐसे १० वृन्दों या १०० ग्रामों का एक मंडल, जो आजकल के तहसील या तालुके के बराबर होता है। जिले में १ हजार गांव अर्थात् १० तहसीलें होनी चाहिये। महाभारत ग्रामों के समूहीकरण की इस दशमिक प्रणाली को बदलकर २० और ३० ग्रामों का समूह बनाता है<sup>५</sup>। उत्कीर्ण लेखों से भी ज्ञात होता है कि कुछ प्रांतोंमें इसी प्रकार की प्रणाली का अनुकरण किया जाता था। आठवीं और नौवीं सदी में हैदराबाद रियासत में पैठाण जिलेमें बब्बुआल और रुइछ १० ग्रामों के, गुजरात में कर्पटवाणिज्य

१ 'बि. ऐं. डि. १६१० पृ. १९५; पृ. ३७५।

२ अ. स. रि., १९१३-१४।

३ ए. वि. इंडि. २३ पृ. ५४।

४ ७, ११५; विष्णु ३।

५ १२-८७, ३. से।



और बटपत्रक विषयों में सिहरि और सारकच्छ १२ ग्रामों के, और कर्नाटक में पुरिगेरि विषय में सेबली ३० ग्रामों के समूह-शासन-केंद्र थे<sup>१</sup>। ५ वीं शताब्दी में बाकाटक राज्य में प्रवेशवर मंडल २६ ग्रामों का समूह था<sup>२</sup>। ११ वीं और १२ वीं शताब्दी में राजपूताना, गुजरात और बुंदेलखंड में क्रमशः तनुकूप बडहडिका और खच्छण्ड १२ ग्रामों के समूह थे<sup>३</sup>। इसी कालमें मालवा में न्यायपत्रक समूह में १७, मरकाला समूह में ४२ और बरखेटक समूहमें ६३४ ग्राम थे। ८४ और १२६ ग्रामों के समूहों के भी उल्लेख प्राप्त हैं<sup>४</sup>। इनका नामकरण प्रायः उसी क्षेत्र में स्थित किसी प्रमुख कस्बे के नाम पर होता था। इनको जिला विभाग कहना उचित होगा।

उपरि-निर्दिष्ट प्रकार के कई ग्राम समूहों को मिलाकर आधुनिक तहसील या तालुका के बराबर का शासनघटक बनता था जिसे विभिन्न प्रान्तों में पाठक, पेट, स्थली, भुक्ति आदि विविध नामों से सम्बोधित किया जाता था। २०० ग्रामों के खर्वाटक और ४०० ग्रामों के द्रोणमुख<sup>५</sup> भी विषय के ही उप-विभाग थे, जो आधुनिक तहसीलों के करीब करीब बराबर होते थे। केंद्रीय सरकार की ओर से इनके शासन के लिए आधुनिक तहसीलदार या माम-ततदार जैसा कोई अधिकारी नियुक्त किया जाता था। अपनी हदमें उसके अधिकार भी विषय-पति के ही समान होते थे।

केंद्रीय सरकार द्वारा नियुक्त किये तहसीलदार आनुवंशिक करग्राहकों (मालगुजारी) की सहायता से कार्य करते थे। कमसे कम दक्षिण में तो ऐसी ही स्थिति थी। ये कर्णाटक में नाडगाजुंड<sup>६</sup> और महाराष्ट्र में देशग्रामकूट कहे जाते थे। मराठा युग के देशपांडे, सरदेशपांडे और देशमुख इन्हीं की परंपरा में थे। उत्तर भारत में इस प्रकार के आनुवंशिक कर्मचारी हाते थे या नहीं, यह ज्ञात नहीं।

१ राष्ट्रकूटों का इतिहास पृ. १३८।

२ एपि. इंडि. २४ पृ. २६४।

३ वही १ पृ. १०६। इंडि. ऐंटि. ३ पृ १९३-४; एपि. ४ पृ. १५७।

४ एपि. इ., २८ पृ. ३२२, वही, ३ पृ. ४८।

५ वही १ पृ. ३१७, इंडि. ऐं. १६ पृ. ३५०।

६ अर्थ शास्त्र, २, अध्याय १।

७ राष्ट्रकूटों का इतिहास, पृ. १७८-८०।

इन ग्रामसमूहों के अधिकारियों के साथ लोकप्रिय संस्थाएं या पंचायतें रहती थीं या नहीं इसका अभी विचार करना है। यह दिखाया जा चुका है कि जिले में इस प्रकार की संस्थाएं होती थीं, और अगले अध्याय में यह भी दिखाया जायगा कि ऐसी संस्थाएं ग्राम शासन-व्यवस्था की महत्वपूर्ण अंग थीं। इसलिए यह असंभव नहीं कि 'तालुको' आदि छोटे शासन-विभागों में भी इस प्रकार की संस्थाएं रही हों। किंतु चोल कालमें केवल तामिल देशमें इस संस्था के अस्तित्व के निश्चित प्रमाण उपलब्ध हैं। इनके संघटन की प्रणाली पूरी तरह विदित नहीं है, फिर भी (Leyden) 'लेडेन' के दानपत्र से ऐसा अनुमान होता है कि नाडू के अंतर्गत रहने वाले ग्रामों के प्रतिनिधि इस संस्था में उपस्थित रहते थे। नाडू पंचायतें मालगुजारी के बंदोबस्त और भूमि के वर्गीकरण में सक्रिय भाग लेती थीं। दानपत्रोंमें शासक-गण 'इन संस्थाओं' से अनुरोध करते थे कि वे भविष्य में उनके भूमि या ग्रामदान में हस्ताक्षेप न करें<sup>१</sup>। अकालादि के अवसरो' पर नाडू पंचायतें लगान में छूट प्राप्त करने की भी व्यवस्था करती थीं<sup>२</sup>।

ग्राम पंचायतों की भांति नाडू पंचायतें अपनी ओर से दान भी देती थीं और जनता द्वारा प्रदत्त संपत्ति अथवा निधि की व्यवस्था भी करती थीं। ऐसे भी बहुत से उदाहरण मिले हैं जब संयोगवश किसी के द्वारा किसी की मृत्यु हो जाने पर नाडू पंचायतों ने निर्णय किया है कि उक्त घटना इत्या नहीं दुर्घटना है, और अभियुक्त को प्रायश्चित्त स्वरूप स्थानीय देवालय में नंदादीप जलाने की व्यवस्था करने का आदेश दिया<sup>३</sup>।

शासन का अंतिम और सबसे महत्वपूर्ण सोपान ग्राम था। इस विषय पर अगले अध्याय में विचार किया जायगा। पुर या नगर की शासन-व्यवस्था पर विचार करके प्रस्तुत अध्याय पूरा किया जायगा।

### पुर-शासन

आधुनिक काल के बंबई ऐसे महानगरों की शासन-व्यवस्था और प्रांतों के छोटे-मोटे नगरों की व्यवस्था में महान् अंतर रहता है। यद्यपि बंबई कारपोरेशन और किसी छोटे शहर के म्युनिसिपल संघटन में कुछ समान विद्वांत भी अवश्य

१ सौ. इ. ए. रि., संख्या ३५६।

२ „ सन १६१६ सं. ५५६।

३ „ सन १६२६ सं. ११७ और सन १६१२, सं. ४११।

है फिर भी पहिली संस्था का कार्यक्षेत्र दूसरी से कहीं अधिक विस्तृत है और उसके लिए अधिक उपसमितियों की भी आवश्यकता पड़ती है। प्राचीन भारत में भी ऐसी ही स्थिति थी।

वैदिक काल के नगरों और उनकी व्यवस्था के बारे में बहुत कम जानकारी उपलब्ध है। वैदिक सभ्यता मुख्यतः ग्रामीण थी और पुर या नगर का उसमें कोई अधिक महत्व नहीं था। परवर्ती हिता और ब्राह्मण-ग्रंथों के काल के भी नगरों के बारे में बहुत ही कम ज्ञात है।

पर ऐतिहासिक काल में आनेपर सिकंदर के आक्रमण के समय पंजाब नगरों और पुरों से परिपूर्ण दिखायी देता है। इनमें से अधिकांश शासन में स्वायत्त थे और अपनी नगर परिषदों द्वारा अपना शासन-प्रबंध करते थे। इन परिषदों के संघटन का वर्णन नहीं प्राप्त होता है, संभवतः नगरों के वयोवृद्ध और प्रतिष्ठित नेताओं का एक प्रकार के सर्व सम्मति से उसमें अंतर्भाव हो जाता था।

गुप्तकाल से साधारण नगर और पुरों की शासन-व्यवस्था का विस्तृत विवरण उपलब्ध होने लगता है। केंद्रीय सरकार द्वारा नियुक्त पुरपाल पुर-शासन का प्रधान होता था। यदि रजिले का केंद्र हुआ तो यही जिले के शासक का भी कार्य करता था। यदि पुर दुर्ग हुआ तो इसमें कोटपाल नामक केंद्रीय सरकार का एक और अधिकारी रहता था, जिसके मातहत कई नायक रहते थे<sup>१</sup>। प्रायः पुरपाल स्वयं ही सेनानायक होते थे, जैसे मंत्री और जिले के शासक हुआ करते थे। यथा, कर्नाटक के सर्वटुर नामक कस्बे का पुरपाल रुद्रैया राष्ट्रकूट सम्राट् तृतीय कृष्ण के अंगरक्षकों में से था<sup>२</sup>। जगदेकमल्ल के शासनकाल में बादामी के संयुक्त पुरपाल महादेव और पातालदेव दोनों ही दंडनायक थे। कभी कभी ऐसे विद्वानों की श्रेणी में से भी जो षड्दर्शन ऐसे कठिन विषयों में भी दिलचस्पी रखते थे पुरपाल चुने जाते थे<sup>३</sup>। संभव है कि वे उन दुर्लभ व्यक्तियों की कोटि के रहे हों जिनमें शस्त्र और शास्त्र दोनों का संगम होता है।

पुरपाल को शासन कार्य में मदद देने के लिए गोष्ठी पंचकुल या चौकड़ि<sup>४</sup>

१ सन ८७५ ई में ग्वालियर में यही स्थिति थी, ऐपि. इ. १ पृ. १५४।

२ इ.वि. ए.टि. १२ पृ. २५८।

३ वही, १५ पृ. १५।

४ ऐपि. इ. १ पृ. ३६

आदि विभिन्न नामों से निर्दिष्ट एक गैरसरकारी समिति भी रहती थी। इसमें सभी श्रेणी और वृत्तियों के प्रतिनिधि रहते थे। कभी कभी पुर विभिन्न हलकों में बाँट दिया जाता था और हलके या वार्ड से इसमें प्रतिनिधि भेजे जाते थे। यथा, राजपुताने के बलोप नगर में आठ 'वाड़ा' (आधुनिक वार्ड) थे, और प्रत्येक से दो प्रतिनिधि लिये जाते थे<sup>१</sup>। प्रतिनिधियों के चुनाव की प्रणाली विदित नहीं। संभवतः लोक-प्रतिष्ठित व्यक्ति इनमें लिये जाते थे।

पंचकुल में पांच ही नहीं अधिक सदस्य भी रहते थे जो नगर के विभिन्न 'वाड़ों' का प्रतिनिधित्व करते थे। इस संस्था की कार्य-कारिणी समिति भी होती थी, जिसके सदस्य प्रतीहार कालीन राजपुताना और मध्यभारत में 'वार' नाम से संबोधित किये जाते थे<sup>२</sup>। यों तो यह नाम विचित्र सा जान पड़ता है, पर यह इस बात का सूचक है कि कार्यकारिणी समिति के सदस्य बारी बारी से बदला करते थे। गुजरात में भीनमाल से प्राप्त ११ वीं सदी के एक लेखमें वर्तमान वर्ष के "वारिक" का उल्लेख है<sup>३</sup>। इससे प्रतीत होता है कि उक्त पुरमें प्रतिवर्ष कार्यकारिणी समिति का चुनाव होता था। राजपुताना के सियदोनि पुरी में जो व्यक्ति सन १६७ ई० में 'वारिक' थे वही सन् १६९ में भी थे<sup>४</sup>। इससे प्रतीत होता है कि कार्यकारिणी की कार्य-अवधि यहां अधिक थी।

वारिकों की संख्या प्रत्येक नगर में भिन्न भिन्न रहा करती थी। सियदोनि में दो वारिक थे और ग्वालियर में तीन। इनका काम करों की वसूली, सार्वजनिक भनका लेन देन, धर्मार्थ निधियों और सार्वजनिक कार्यों की व्यवस्था आदि नगर जीवन संबंधी सभी विषयों का प्रबंध करना था।

'वारिकों' का कार्यालय रहता था; और उनको मदद देनेके लिए स्थायी वेतनधारी कर्मचारी रहते थे। कार्यालय राजपुताना में 'स्थान' कहा जाता था और यहां महत्व के सब लेख-पत्र सुरक्षित रहते थे<sup>५</sup>। यथा जब पेहोआ नगरी के अश्वव्यवसाइयों ने एक धर्म कार्य के लिए स्वेच्छा से चंदा देने का निश्चय किया, तो इस निश्चय की एक प्रति नगर के 'स्थान' में रख दी गयी ताकि

१ वही।

२ एपि. इंडि., १ पृ. १५४; १७३-१७९

३ वर्तमानवर्षवारिकजोग चंद्र बॉ. गं. १ पृ. ४३।

४ एपि. इंड. १ पृ. १७३-७६।

५ लिखितस्थानानुसूतेन करणिकसर्वहारिया। एपि. इंड. १-१७३-७९।



भविष्य में इसी के अनुसार चंदा एकत्र किया जाय। नगर-समिति के लेख-पत्रों की देखरेख और पत्रव्यवहार के लिए 'करणिक' नामक एक स्थायी कर्मचारी होता था। समिति के निर्देशानुसार यही महत्व के पत्रादि लिखता था। इसके मातहत अनेक कारकुन रहे होंगे। 'कौस्तिक' नामक कर्मचारी बाजार से कर उगाहता था, जो पुर समिति की आय का मुख्य भाग होता था। कभी कभी केंद्रीय सरकार का कर भी उसकी ओरसे समिति उगाह देती थी; यथा गुजरात में 'बाहुलोदा' पुरी का यात्रा कर जिसकी रकम लाखों तक पहुँचती थी, केंद्रीय सरकार की ओरसे नगर समिति ही उगाहा करती थी<sup>१</sup>।

अभी तक जो उदाहरण दिये गये हैं वे सब गुजरात और राजपूताना के ही पुरों के हैं, इससे यह न समझ लेना चाहिये कि अन्यत्र इस प्रकार की व्यवस्था थी ही नहीं। २री शताब्दी ई. में महाराष्ट्र में नासिक की भी 'निगमसभा' (नगर सभा) थी, भूमि के क्रयविक्रय-संबंधी सब व्यवहार और लेख पत्र इसके कार्यालय में दर्ज किये जाते थे<sup>२</sup>। जिलेके शासन संबंधी प्रकरण में बंगाल के कोटिवर्ष की समिति का उल्लेख किया जा चुका है। कोकण के गुणपुर में पुरपाल की सहायता के लिए एक समिति थी जिसमें १ ब्राह्मण १ व्यापारी और २ महाजन सदस्य थे<sup>३</sup>। राष्ट्रकूट और चालुक्य शासन कालमें कर्नाटक की ऐहोल पुरी में बराबर एक समिति वर्तमान रही। इसी प्रांत में मुहंद पुरी ५ वाडों में विभाजित थी, राजपूताने की श्वलोप पुरी की भांति यह विभाजन भी संभवतः समिति के प्रतिनिधि चुनने के हेतु था, यद्यपि इस संबंध का उत्कीर्ण लेख अपूर्ण होने के कारण हम निश्चय-पूर्वक कुछ नहीं कह सकते। अस्तु, प्राचीन भारतकी शासन-व्यवस्था में नगर समितियों का भी निश्चित और महत्वपूर्ण स्थान था।

३री और ४थी शताब्दी ई० पू० के पाटलिपुत्र नगर की व्यवस्था का वर्णन करके यह अध्याय समाप्त किया जायगा। साम्राज्य की राजधानी होने और देश विदेश के व्यक्तियों से परिपूर्ण रहने के कारण इसकी व्यवस्था साधारण से कुछ भिन्न थी, पर इसका सामान्य स्वरूप वही था जो साधारण नगर-समितियों का था। पाटलिपुत्र नगर समिति में ३० सदस्य थे, और यह ६-६

१ प्रबंध चिन्तामणि पृ. ८४।

२ एपि. इ. ७ नासिक सिलालेख।

३ एपि. इंडि., ३. पृ. १६०

सदस्यों की ५ उपसमितियों में विभाजित थी। इनमें से एक उपसमिति जो विदेशियों की देखरेख और उनकी गतिविधि पर दृष्टि रखती थी, अन्य बड़े नगरों और पत्तनों ( बंदरगाहों ) में भी, जहां विदेशी अधिक संख्या में बसते थे, रही होगी। दूसरी समिति का उल्लेख, जो जन्म और मरण का ठीक ठीक विवरण रखती थी, स्मृतियों या उत्कीर्ण लेखों में कहीं भी नहीं पाया जाता है। संभवतः यह मौर्य शासन की ही मौलिक योजना थी, जो बादमें लोकप्रिय न हो सकी। वस्तुओं के उत्पादन की देखरेख करनेवाली तीसरी उपसमिति केवल औद्योगिक नगरियों और पुरियों में ही रही होगी। चौथी और पांचवीं उपसमितियां उचित मजदूरी तै करती, बाजारों का निरीक्षण करती, शुद्ध और बिना मिश्रण के वस्तुओं के ही विक्रय की व्यवस्था करती तथा व्यापारियों से कर आदि वसूल करती थीं। ये कार्य तो प्राचीन काल की अधिकांश पुर और ग्राम समितियां करती रहीं। सार्वजनिक निर्माण समिति<sup>१</sup> का, जिसे तामिल देशमें उद्यान या सरोवर समिति कहा जाता था, यहाँ उल्लेख नहीं किया गया है। इसका कारण संभवतः यह था कि साम्राज्य की राजधानी होने के कारण पाटलिपुत्र में इस विषय की व्यवस्था केंद्रीय राजकीय अधिकारी ही करते थे। उपर्युक्त उप समितियों में से किसी के द्वारा धर्मार्थ निधियों की व्यवस्था का उल्लेख भी नहीं मिलता, जो कार्य बादमें सभी पुर और ग्राम समितियां करती थीं। जैसा कि अर्थशास्त्र में कहा गया है संभवतः इस कार्यके लिए अलग ही कोई गैर सरकारी संस्था थी। यूनानी लेखक यह भी नहीं बताते कि पाटलिपुत्र की नगर-समिति और उपसमितियों का संघटन कैसा था, वे सरकारी थी या गैरसरकारी, निर्वाचित या नियोजित। साम्राज्य की राजधानी होने के कारण संभव है कि पाटलिपुत्र नगरी की विभिन्न समितियों में अर्थशास्त्र में वर्णित, पण्य, शुल्क, नाप तोल आदि करने के अध्यक्ष आदि अनेक राज कर्मचारी भी रहे हों। परंतु इस विषयमें कोई निश्चित प्रमाण उपलब्ध नहीं है। प्रांतों और जिले के पुरों की समितियों में अधिकांश गैरसरकारी सदस्य रहते थे, यह पहले ही बताया जा चुका है।

## ग्यारहवाँ अध्याय

### ग्राम-शासन-पद्धति

अति प्राचीन काल से ही भारत के ग्राम, शासन-व्यवस्था की धुरी रहे हैं। इनका महत्व ऐसे युग में और भी अधिक था जब यातायात के साधन मंदगामी थे और कारखानों या यंत्रों का नाम भी न था। प्राचीन भारत के जीवन में नगरों का स्थान नगण्य था। वैदिक मंत्रों में ग्रामों की समृद्धि की प्रार्थना बहुत की गयी है, पर नगरों या पुरों का ज़ायद हो कभी नाम लिया गया हो<sup>१</sup>। जातक कथाओं में भी किसी प्रदेश की समृद्धि के वर्णन के प्रसंग में उसके समृद्ध ग्रामों की संख्या का तो बड़े गर्व से उल्लेख किया जाता है पर नगरों या पुरों का नाम भी नहीं लिखा जाता। वैदिक काल के राज्य छोटे होते थे, इससे ग्रामों का महत्व और भी बढ़ गया था। बाद में राज्यों का विस्तार बढ़ने पर भी स्थिति में परिवर्तन न हुआ। कारण-बहुजन समाज प्रायः ग्राम-निवासी होने के कारण ग्रामों का ही सर्वोपरि महत्व होना स्वाभाविक है। आधुनिक काल में गवर्नर शासन संबंधी प्रश्नों पर विचार करने के लिये कलक्टरों का सम्मेलन बुलाते हैं; प्राचीन काल में इसी कार्य के लिए विविदार जैसे शासक ग्राम के मुखियों को बुलाते थे<sup>२</sup>। इसमें कोई संदेह नहीं कि ग्राम ही देश के महत्वपूर्ण अंग और सामाजिक जीवन के केंद्र थे। राष्ट्र की संस्कृति, समृद्धि और शासन उन्हीं पर निर्भर थे।

### ग्राम का मुखिया

ग्राम का शासन ग्राम के मुखिया के ही निरीक्षण और निर्देश में चलता था। वेदों में इसे 'ग्रामणी' कहा गया है और जातक कथाओं में भी बराबर इसका उल्लेख मिलता है। अर्थशास्त्र शासन-व्यवस्था में इसके महत्वपूर्ण स्थान का साक्ष्य है और ईसा की प्रथम सहस्राब्दी के प्रायः सभी उत्कीर्ण लेखों में इसका उल्लेख पाया जाता है। ईसवी सन की प्रारंभिक सदियों में इसे

१ अट. वे. १. ११४-१। १-४४-१०

२ महावग्ग, पंचम १।

उत्तर भारत में<sup>१</sup> 'ग्रामिक' या 'ग्रामेयक' और तैलंगदेश<sup>२</sup> में 'मुनुन्द' कहा जाता था और ६०० से १२०० ई. के बीच महाराष्ट्र में 'ग्रामकूट' या 'पट्टकील', कर्नाटक में<sup>३</sup> 'गावुन्द' और युक्तप्रान्त में<sup>४</sup> 'महत्तक' या 'मईतक' कहा जाता था<sup>५</sup> ।

साधारणतः एक ग्राम के लिए एक ही मुखिया रहता था<sup>६</sup> । उनका पद आनुवंशिक था, पर सरकार को अधिकार था कि यदि उत्तराधिकारी अयोग्य हो तो उसी वंश के किसी अन्य व्यक्ति को मुखिया बना दे । साधारणतः यह ब्राह्मणेतर जाति का ही होता था । वैदिक काल से ही वह ग्रामसेना का नायकत्व करता आया था अतः वह संभवतः क्षत्रिय ही होता था, पर कभी कभी वैश्य भी इस पद का आकांक्षी होता था और इसे प्राप्त भी कर लेता था<sup>७</sup> ।

मुखिया ही ग्राम शासन में सबसे महत्व का पद रखता था । उसके वर्ग के प्रतिनिधि को वैदिक काल के 'रत्नियों' में स्थान मिलता था और जातक कथाओं में तो उसका वर्णन प्रायः ग्राम के राजा के अनुरूप ही हुआ है । ईसा की प्रथम सहस्राब्दी के उत्कीर्ण लेखों में वर्णित ग्राम अधिकारियों में

- १ एपि. इंड. १ पृ. ३८७; इंड. ऐं. २ पृ. १५५; कॉ. इंड. इंड., ३ पृ. २५६
- २ एपि. इंड. ९ पृ. २८; इंड. ऐं., १८ पृ. १२; एपि. इंड., २ पृ. ३५९
- ३ राष्ट्रकूटों का इतिहास, पृ. १८६
- ४ इंड. ऐं., १८ पृ. १५; १४ पृ. १०३-४
- ५ सरकारद्वारा जिन ब्राह्मणों या सेना के कप्तानों को ग्रामकर वाने का अधिकार मिलता था वे कभी कभी ग्रामभोक्तृ या ग्रामपति कहे जाते थे । मगर ग्राम का मुखिया उनसे भिन्न होता था ।
- ६ कभी कभी एक से अधिक मुखियों का भी उल्लेख मिलता है । कर्नाटक के कुछ ग्रामों में ६ और १२ मुखिया तक होते थे ( राष्ट्रकूट इतिहास, पृ. १८६-१० ) । संभवतः मुखिया वंश की सभी शाखाओं को संतुष्ट करने के लिए ऐसा किया जाता था ; किंतु प्रायः हर शाखा को बारी बारी से मुखिया होने का अवसर देकर सब शाखाओं के अधिकारों की रक्षा की जाती थी ।
- ७ तैत्ति. सं. २, ५, ४४ से ज्ञात होता है कि महत्वाकांक्षी हर वैश्य का लक्ष्य 'ग्रामयो' पद ही होता था ।



उसका स्थान सर्व-प्रथम है। गहड़वाल राजा किसी गाँव में भूमिदान करने के पहले उसके मुखिया से बहुधा राय लेते थे<sup>१</sup>।

मुखिया का सबसे मुख्य कर्तव्य ग्राम की रक्षा करना था, वह ग्राम के स्वयंसेवक दल और पहरेदारों का नायक था<sup>२</sup>। आजकल की अपेक्षा प्राचीन काल में जीवन कहीं अधिक संकटपूर्ण था<sup>३</sup> और यातायात की कठिनाई के कारण डाकुओं के अचानक आक्रमण आदि के समय सरकार से शीघ्र सहायता भी न मिल सकती थी। अतः ग्रामवासियों को अपनी रक्षा स्वयं करनी पड़ती थी<sup>४</sup>। ग्राम की रक्षा में ग्राम के मुखिया और स्वयंसेवक दल के सदस्यों के प्रणि तक दे देने के उदाहरण बहुत मिलते हैं<sup>५</sup>।

मुखिया का दूसरा महत्वपूर्ण कार्य सरकारी करों को उगाहना था। जरूरी लेख-पत्र उसी के संरक्षण में रहते थे और ग्राम पंचायत की मदद से वह वसूली का काम करता था। मुखिया ग्राम पंचायत का पदसिद्ध अध्यक्ष भी होता था और ग्राम संबंधी प्रश्नों पर विचार और काररवाई उसी के निर्देश में होती थी। उसे अपने काम के पारिश्रमिक स्वरूप करमुक्त (माफ़ी) जमीन और अनाज आदि के रूप में उगाहे जाने वाले कुछ छोटे मोटे करों की आमदनी मिलती थी।

मुखिया गाँवका सबसे प्रभावशाली व्यक्ति होता था। शुक्रनीति का यह कथन बहुत यथार्थ है कि वह ग्रामवासियों के माता पिता के समान था<sup>६</sup>। सरकार के प्रति उत्तरदायी होते हुए भी वह जनता का ही आदमी था और उनके हित की रक्षा के लिए सदा तत्पर रहता था। जनता के लिए भी वह उतना ही आवश्यक था जितना राज्य के लिए था।

ग्राम के कार्यालय में राज्य कर की वसूली और भूमि के क्रय-विक्रय था

१ एपि. इ. २, पृ. ३५९-६१।

२ प्रारंभिक काल के लिए कुलावक और खरससज जातक देखिये; बाद के लिए देखिये—यथा स्वसैन्येन सह ग्रामाध्यक्षादिसैन्यं सर्वाध्यक्षस्य भवति।—सांख्यतत्त्वकौमुदी पृ. ५४ (ज्ञा संस्करण)

३ राष्ट्रकूटों का इतिहास पृ. १३०-१।

४ अर्थशास्त्र २ अध्याय १

५ सप्तशती ७-३१; एपि. क., भाग ८ सोराव नं. ४४२; इ. एं., ७. पृ. १०४; सौ. इ. पृ. रि., १३१६ नं. ४७९ और ७२३

६ २, ३४३।

स्वामित्व संबंधी सब लेख-पत्र रखे जाते थे। सरकार और जिले के अधिकारियों से होनेवाले पत्र-व्यवहार और ग्राम-पंचायत के निश्चयों की भी प्रतिलिपि रखना जरूरी था। यह सब काम गाँव का मुनीम करता था। उसका पद भी आनुवंशिक था और पारिश्रमिक में उसे भी कसमुक्त जमीन मिलती थी। तामिल देश में उसकी नियुक्ति ग्रामपंचायत द्वारा होती थी<sup>१</sup>।

ग्राम के प्रायः सभी सदृगृहस्थ ग्रामसभा की सदस्यता के अधिकारी थे। इस संबंध में उत्तर भारत और प्रारंभिक काल के लिए स्पष्ट प्रमाण नहीं मिलते। फिर भी ऐसा लक्षित होता है कि महाराष्ट्र में ग्रामसभा में गाँव के सब गृहस्थ रहते थे<sup>२</sup>। इसमें भी संदेह नहीं कि कर्नाटक में और ६०० ई० से तामिल देश में भी यही अवस्था थी। कर्नाटक के बहुत से लेखों से विदित होता है कि ग्रामसभा के सदस्यों की संख्या,—जिनको वहाँ महाजन कहते थे—कभी १०० कभी ४२०, कभी ५०० और कभी १००२ तक होती थी<sup>३</sup>। इस बात के स्पष्ट प्रमाण हैं कि इनमें गाँव के सब गृहस्थ शामिल थे<sup>४</sup>। तामिल देश में जुगुगी पीट कर सब ग्रामवासी सभा के लिए आमंत्रित किये जाते थे।

अस्तु, ग्राम के सब जिम्मेदार गृहस्थ ग्रामसभा के प्रारंभिक सदस्य होने के अधिकारी थे। यह उल्लेखनीय है कि विभिन्न प्रांतों में ग्राम सभा के सभासदों के लिये प्रयुक्त सब शब्दों का एक ही अर्थ 'गाँव के बड़े श्रादमो' होता है—यथा, युक्त प्रांत में महत्तम, महाराष्ट्र में महत्तर, कर्नाटक में महाजन और तामिल देश में पेरुमकाल सबका एक ही अर्थ है।

इतनी बड़ी संख्या में होने के कारण ग्राम-महाजन ग्राम के प्रबंध के लिए अवश्य ही किसी कार्यकारिणी समिति या परिषद से काम लेते रहे होंगे। अभी हमें इसके संवटन पर विचार करना है।

जातकों से ज्ञात होता है कि न तो मुखिया और न ग्राम का मुनीम ग्राम प्रबंध में मनमानी कर सकता था। उन दोनों को ग्रामवृद्धों की राय के अनुसार चलना पड़ता था। ये ग्रामवृद्ध प्रारंभिक काल से ही एक प्रकार की

१ कभी कभी पंचायत प्रतिवर्ष उसी मुनीम की पुनर्नियुक्ति कर देती थी, सौ. इ. ए. रि. १२३२, सं. ३२

२ ए.पि. इ., १४ पृ. १५०।

३ इंडि. ऐं.टि. ४ पृ. २७४; ए.पि. इ. ४ पृ. २७४, १३ पृ. ३३-४

४ आल्लतेकर, राष्ट्रकूटों का इतिहास पृ. १२६-२०१।

उसका स्थान सर्व-प्रथम है। गहडवाल राजा किसी गाँव में भूमिदान करने के पहले उसके मुखिया से बहुधा राय लेते थे<sup>१</sup>।

मुखिया का सबसे मुख्य कर्तव्य ग्राम की रक्षा करना था, वह ग्राम के स्वयंसेवक दल और पहरेदारों का नायक था<sup>२</sup>। आजकल की अपेक्षा प्राचीन काल में जीवन कहीं अधिक संकटपूर्ण था<sup>३</sup> और यातायात की कठिनाई के कारण डाकुओं के अचानक आक्रमण आदि के समय सरकार से शीघ्र सहायता भी न मिल सकती थी। अतः ग्रामवासियों को अपनी रक्षा स्वयं करनी पड़ती थी<sup>४</sup>। ग्राम की रक्षा में ग्राम के मुखिया और स्वयंसेवक दल के सदस्यों के प्राण तक दे देने के उदाहरण बहुत मिलते हैं<sup>५</sup>।

मुखिया का दूसरा महत्वपूर्ण कार्य सरकारी करों को उगाहना था। जरूरी लेख-पत्र उसी के संरक्षण में रहते थे और ग्राम पंचायत की मदद से वह वसूली का काम करता था। मुखिया ग्राम पंचायत का पदसिद्ध अध्यक्ष भी होता था और ग्राम संबंधी प्रश्नों पर विचार और कार्रवाई वसी के निर्देश में होती थी। उसे अपने काम के पारिश्रमिक स्वरूप फरसुक्त (माफी) जमीन और अनाज आदि के रूप में उगाहे जाने वाले कुछ छोटे मोटे करों की आमदनी मिलती थी।

मुखिया गाँवका सबसे प्रभावशाली व्यक्ति होता था। शुक्रनीति का यह कथन बहुत यथार्थ है कि वह ग्रामवासियों के माता पिता के समान था<sup>६</sup>। सरकार के प्रति उत्तरदायी होते हुए भी वह जनता का ही आदमी था और उनके हित की रक्षा के लिए सदा तत्पर रहता था। जनता के लिए भी वह उतना ही आवश्यक था जितना राज्य के लिए था।

ग्राम के कार्यालय में राज्य कर की वसूली और भूमि के क्रय-विक्रय या

१ एपि. इ. २, पृ. ३२९-३१।

२ प्रारंभिक काल के लिए कुलावक और खरससज जातक देखिये; बाद के लिए देखिये—यथा स्वसैन्येन सह ग्रामाध्यक्षादिसैन्यं सर्वाध्यक्षस्य भवति।—सांख्यतत्त्वकौमुदी पृ. ५४ (शा संस्करण)

३ राष्ट्रकूटों का इतिहास पृ. १३०-१।

४ अर्थशास्त्र २ अध्याय १

५ सप्तशती ७-३१; एपि. क., भाग ८ सोराव नं. ४४३; इ. ऐ., ७. पृ. १०४; सौ. इ. प. रि., १३१६ नं. ४७९ और ७२३

६ २, ३४३।

स्वामित्व संबंधी सब लेख-पत्र रखे जाते थे। सरकार और जिले के अधिकारियों से होनेवाले पत्र-व्यवहार और ग्राम-पंचायत के निश्चयों की भी प्रतिलिपि रखना जरूरी था। यह सब काम गाँव का मुनीम करता था। उसका पद भी आनुवंशिक था और पारिश्रमिक में उसे भी कसबूत जमीन मिलती थी। तामिल देश में उसकी नियुक्ति ग्रामपंचायत द्वारा होती थी<sup>१</sup>।

ग्राम के प्रायः सभी सदृहस्थ ग्रामसभा की सदस्यता के अधिकारी थे। इस संबंध में उत्तर भारत और प्रारंभिक काल के लिए स्पष्ट प्रमाण नहीं मिलते। फिर भी ऐसा लक्षित होता है कि महाराष्ट्र में ग्रामसभा में गाँव के सब सदृहस्थ रहते थे<sup>२</sup>। इसमें भी संदेह नहीं कि कर्नाटक में और ६०० ई० से तामिल देश में भी यही अवस्था थी। कर्नाटक के बहुत से लेखों से विदित होता है कि ग्रामसभा के सदस्यों की संख्या,—जिनको वहाँ महाजन कहते थे—कभी २०० कभी ४२०, कभी ५०० और कभी १००२ तक होती थी<sup>३</sup>। इस बात के स्पष्ट प्रमाण हैं कि इनमें गाँव के सब सदृहस्थ शामिल थे<sup>४</sup>। तामिल देश में डुग्गी पीट कर सब ग्रामवासी सभा के लिए आमंत्रित किये जाते थे।

अस्तु, ग्राम के सब निम्मेदार सदृहस्थ ग्रामसभा के प्रारंभिक सदस्य होने के अधिकारी थे। यह उल्लेखनीय है कि विभिन्न प्रांतों में ग्राम सभा के सभासदों के लिये प्रयुक्त सब शब्दों का एक ही अर्थ 'गाँव के बड़े आदमों' होता है—यथा, युक्त प्रांत में महत्तम, महाराष्ट्र में महत्तर, कर्नाटक में महाजन और तामिल देश में पेयमक्काल सबका एक ही अर्थ है।

इतनी बड़ी संख्या में होने के कारण ग्राम-महाजन ग्राम के प्रबंध के लिए अवश्य ही किसी कार्यकारिणी समिति या परिषद से काम लेते रहे होंगे। अभी हमें इसके संघटन पर विचार करना है।

जातकों से ज्ञात होता है कि न तो मुखिया और न ग्राम का मुनीम ग्राम प्रबंध में मनमाना कर सकता था। उन दोनों को ग्रामबृद्धों की राय के अनुसार चलना पड़ता था। ये ग्रामबृद्ध प्रारंभिक काल से ही एक प्रकार की

१ कभी कभी पंचायत प्रतिवर्ष उसी मुनीम की पुनर्नियुक्ति कर देती थी, सौ. इ. प. रि. १२३२, सं. ३२

२ एपि. इ., १४ पृ. १५०।

३ इंडि. ऐंटी. ४ पृ. २७४; एपि. इ., ४ पृ. २७४, १३ पृ. ३३-४

४ आलतेकर, राष्ट्रकूटों का इतिहास पृ. १३६-२०१।



गैर सरकारी समिति के रूप में कार्य करते थे। यह दिखाया जा चुका है कि वैदिक युग की सभा ग्राम पंचायत या परिषद के साथ साथ सामाजिक गोष्ठी का भी कार्य करती थी। इसमें बैठकर सदस्य गण सामाजिक चर्चा भी करते, खेल आदि खेलते तथा साथ ही ग्राम-प्रबंध संबंधी कार्य भी निपटाते थे<sup>१</sup>। जातकों से ज्ञान होता है कि ग्राम-व्यवस्था ग्रामवाले स्वयं ही करते थे<sup>२</sup>। इनमें इस कार्य के लिए किसी स्थायी समिति या संस्था के होने का कोई उल्लेख नहीं है। काम करने का भार मुखिया पर ही था, पर यदि उसका कोई कार्य रीति विरुद्ध होता था तो ग्राम-वृद्ध उसकी गलती बताकर भूल सुधार देते थे<sup>३</sup>। मौर्य युग में ग्राम संस्था सार्वजनिक प्रमोदजनक और उपयोगी कार्यों की व्यवस्था करती थी, गाँववालों का आपस का झगड़ा तै किया करती थी और नाबालिगों की संपत्ति का संरक्षण करती थी<sup>४</sup>। परंतु इस काल में किसी कार्यकारी परिषद का विकास न हो पाया था क्योंकि अर्थशास्त्र विश्वस्त (trustee) रूप से कार्य करनेवालों में ग्राम वृद्धों का उल्लेख करता है, किसी समिति<sup>५</sup> या उपसमिति का नहीं।

गुप्त काल में कम से कम कुछ प्रांतों में तो ग्राम समितियों का विकास हो चुका था। मध्य भारत में इन्हे 'पंचमण्डली' और बिहार में 'ग्राम-जानपद' कहते थे। नालंदा में विभिन्न ग्राम जानपदों की अनेक मुद्राएँ मिली हैं जिससे ज्ञात होता है कि ग्राम-जानपदों द्वारा नालंदा के अधिकारियों को जो पत्रादि भेजे जाते थे उन सब पर उनकी मुहर रहती थी<sup>६</sup>। यह निश्चितप्राय है कि बिहार में ग्राम-जानपद नियमित संस्थाओं का रूप धारण कर चुकी थीं जिनकी नियमित बैठकें हुआ करती थीं और जिनके निर्णय वा व्यवस्था मुहर लगाकर बाहरियों को प्रेषित किये जाते थे।

१ देखो पीछे अध्याय ७, पृ. ९७-४

२ कुणाल जातक

३ शानीय जातक। यहाँ मुखिया मदिरा बेचने और जानवरों के काटे जाने की निषेधाज्ञा बापस लेता है, जब गाँववाले यह समझाते हैं कि ये गाँव की पुरानी प्रथाएँ थीं।

४ अर्थशास्त्र ३, अध्याय १०।

५ प्रयोजकासंविधाने ग्रामवृद्धेषु स्थापयित्वा, ३, अध्याय १२।

६ मे. अ. स. इ., ६६, पृ. ४५ से आगे।

पल्लव<sup>१</sup> और वाकाटक<sup>२</sup> राज्य में ( २५०-५५० ई ) 'महत्तर' नाम धारण करनेवाले ग्रामवृद्ध ग्राम का शासन कार्य कर रहे थे, पर यह ज्ञात नहीं कि किसी समिति का विकास हो चुका था या नहीं। परंतु गुजरात और दक्खिन<sup>३</sup> के उत्कीर्ण लेखों से पता चलता है कि ६०० ई० के लगभग 'ग्राम वृद्ध' अपनी एक कार्यकारिणी समिति संघटित कर चुके थे जिसे 'महत्तराधिकारिणः' या 'अधिकारिमहत्तराः' कहा जाता था। राजपूताने में प्राप्त लेखों से भी ऐसी ही स्थिति का पता चलता है, यहाँ कार्यकारिणी समिति 'पंचकुल'<sup>४</sup> नाम से प्रसिद्ध थी और 'महंत'<sup>५</sup> नाम से अभिहित एक मुखिया की अध्यक्षता में कार्य करती थी। निःसंदेह यह बड़ी महत्वपूर्ण संस्था थी क्योंकि राजकुल के दानों की सूचना भी इसकी बैठकों में दी जानी आवश्यक थी<sup>६</sup>। गहड़वाल लेखों में भी 'महत्तर' या 'महत्तम'<sup>७</sup> का उल्लेख मिलता है पर उनकी कोई नियमित समिति संघटित हो पायी थी या नहीं इसका पता नहीं चलता।

चोल राजवंश के ( ९००-१३०० ई० ) लेखों से तामिल देश में ग्राम सभा और उसकी 'समिति' के कार्यों का अधिक विस्तृत विवरण उपलब्ध होता है<sup>८</sup>। साधारण ग्रामों की ग्रामसभा 'उर' और अग्रहार ग्रामों की जहाँ अधिकतर विद्वान ब्राह्मण रहते थे, 'सभा' कही जाती थी। कभी कभी

१ ए.पि. ७, पृ. १३५।

२ ए.पि. इ. १६, पृ. १०२।

३ सर्वानेव राजसामन्त...ग्राममहत्तराधिकारिकान्...। इ. ए. १३ पृ. ७७  
सर्वानेव राष्ट्रपति...ग्रामकूटायुक्तकनियुक्ताधिकारिकमहत्तरादीन्। इंडि.  
ऐंटी., १३ पृ. ११। देखिये, अलतेकर, 'विलेज कन्स्यूनिटीज इन वेस्टर्न  
इंडिया' पृ. २०-२१

४ ए.पि. इ. ११ पृ. ५८। बी. गै. १. १. पृ. ४७४-५।

५ ए.पि. ११ पृ. ५६।

६ वही ११ पृ. ४९-५०।

७ इ. ए., १८, ३४-५; ए.पि. इ., ३. १६६-७।

८ देखिये—ए. नीलकंठ शास्त्री, कदि चोल, अध्याय १८ और 'स्टडीज इन  
चोल हिस्ट्री ऐंड एडमिनिस्ट्रेशन' पृ. ७३-१६३। तथा एल. के. अय्यंगर—  
'ऐडमिनिस्ट्रेटिव इस्टीमियेशन इन साउथ इंडिया', अध्याय ५।

दोनों प्रकार की संस्थाएँ एक ही ग्राम में पायी जाती हैं। संभवतः ऐसा तब होता था जब नयी ब्राह्मण बस्ती छोटी होती थी<sup>१</sup>। जैसा कि पहले कहा जा चुका है ग्रामसभा के सदस्य सभी गृहस्थ होते थे। इसके अभिवेशन की सूचना जुगगी पिटवाकर दी जाती थी<sup>२</sup>। इसका एक प्रधान कार्य कार्यकारिणी समिति या पंचायत का चुनाव था। 'उर' में एकत्र सब ग्रामवासियों की राय से यह चुनाव होता था<sup>३</sup>। पर इसकी प्रणाली ज्ञात नहीं। स्वीकृति संभवतः मौखिक रूप में ही दी जाती थी, और प्रतिष्ठित व्यक्तियों का कहना माना जाता था। कार्यकारिणी का नाम 'आलुंगनम्' (शासक समिति) था, मगर इसके सदस्यों की संख्या विदित नहीं है।

ग्रामसभा और इसकी कार्यकारिणी का सबसे अच्छा और विस्तृत विवरण 'अग्रहार' ग्रामों के बारे में मिलता है। इनके निवासी अधिकतर विद्वान ब्राह्मण होते थे, जो समाज के सबसे सुसंस्कृत और शिक्षित वर्ग थे। इनमें से कुछ ने ग्रामसभा की कार्यकारिणी या पंचायत के विधान का विस्तृत विवरण देकर इतिहास का बड़ा ही उपकार किया है। सबसे अच्छा और पूर्ण विवरण उच्च मेरूर ग्राम के प्रसिद्ध लेखों से मिलता है। यह ग्राम चिगलीपत जिले में अत्यल्प परिवर्तित 'उत्तर मल्हूर' नाम से अभी तक विद्यमान है<sup>४</sup>।

इस ग्राम का शासनकार्य ग्रामसभा की पाँच उप-समितियों द्वारा होता था। सब सदस्य अवैतनिक कार्य करते थे और उनका कार्य-काल एक साल था। अनुचित कार्य करने पर वे बीच में भी हटाये जा सकते थे। ग्राम के प्रत्येक योग्य निवासी को काम करने का अवसर देने के लिए यह नियम बनाया गया था कि एक बार किसी उप-समिति में रह चुकने पर पुनः तीन वर्ष तक उस व्यक्ति का उक्त उपसमितियों में अंतर्भाव न हो। दुश्चरित्र और सार्वजनिक धन का दुरुपयोग करनेवाला व्यक्ति या उसके निकट संबंधी सदस्यता के अधि-

१ विरुवेवूर में यही स्थिति थी (सौ. इ. ए. रि., १९१४ ई. सं. ११२ और १२३) और तिरैवूर में भी (सौ. इ. ए. रि., १९१७ सं. २०१, २१६)

२ सौ. इ. ए. रि., १९२१-सं. ५५३, १८६६ सं. ८५, १९१४ सं. ७२, और १९६७ सं. १०३।

३ सौ. इ. ए. रि., १९३२ ई. सं. ८६।

४ इन लेखों के मूल के लिए देखिये, के. ए. एन शास्त्री, स्टडीज इन चोल हिस्ट्री तथा अ. स. रि., १९०२।

कार से वंचित कर दिये जाते थे। संबंधियों को भी दंडित करने का उद्देश्य इस कार्य की गहणीयता पर जोर देना था। सदस्य न तो बहुत कम वय के होने चाहिये न बहुत अधिक वय के, उनकी अवस्था ३५ के ऊपर पर ७० के नीचे होनी आवश्यक थी। सदस्यता के लिए इतने प्रतिबंधों के अतिरिक्त सदस्य के पास अपना मकान और कम से कम चौथाई 'बेलि' (लगभग २ एकड़) कर देनेवाली भूमि होना जरूरी था। इसका उद्देश्य यह था कि हैसियतदार व्यक्तियों को ही सार्वजनिक जन की व्यवस्था का भार सौंपा जाय। पर वेद, स्मृति और भाष्य (दर्शन) के विद्वान के लिए एक एकड़ जमीन का स्वामित्व भी पर्याप्त माना जाता था। यह स्वाभाविक ही था कि 'अग्रहार' ग्राम की उपसमितियों के सदस्य यथासंभव अच्छे हैसियतदार, विद्वान, सच्चरित्र और ईमानदार व्यक्ति हों। यह उल्लेखनीय है कि इन उपसमितियों में किसी सरकारी कर्मचारी को स्थान न था। दक्षिण के ग्रामों के 'महत्तराधिकारी' भी उत्कीर्ण लेखों में सरकारी कर्मचारियों से एकदम अलग रखे गये हैं।

पर यह न समझ लेना चाहिये कि ये नियम अग्रहार ग्रामों में भी सर्वत्र बिना अपवाद लागू किये जाते थे। ग्रामसभा का विकास गाँव के लोगों के एक स्थान पर एकत्र होकर सामाजिक, धार्मिक, राजनीतिक तथा अन्य विविध विषयों पर बातचीत करने की प्रथा से हुआ। इन चर्चाओं के फलस्वरूप कुछ नियम धीरे धीरे बने और आपसी बैठक ने एक संस्था का रूप ग्रहण किया। उत्कीर्ण लेखों में इनका उल्लेख ८ वीं सदी के अंतिम चरण से मिलने लगता है। प्रत्येक 'सभा' का अपना स्वतंत्र विधान रहता था यद्यपि इनका साधारण रूप लगभग एक सा ही था। यथा, कहीं सदस्य होने का कम से कम वय ३५ तो कहीं ४० साल थी। कहीं सदस्य ३ साल के अंतर के बाद पुनर्निर्वाचन के अधिकारी थे तो कहीं ५ और कहीं कहीं १० साल के बाद भी। कुछ सभाओं में यहाँ तक कहाई थी कि एक बार निर्वाचित सदस्य के निकट संबंधियों को भी ५ वर्ष तक सदस्य होने की अनुमति न थी<sup>१</sup>। उपसमितियों की संख्या और कार्यों में भी परिस्थिति के अनुसार अंतर होता था।

प्रत्येक सभा अपना विधान स्वयं बनाती थी। सबसे पुराने विधान का उदाहरण माननिलैनल्लूर ग्राम की महासभा का है। इसका विधान एक विशेष अभिवेदान में निर्मित हुआ था, जिसकी सूचना 'डुग्गी पीट कर दी



गयी थी<sup>१</sup>। विधान में संशोधन भी सभा द्वारा ही किये जाते थे। कभी कभी तो दो महीने के अंदर ही विधान संशोधन किये जाने के उदाहरण मिलते हैं<sup>२</sup>।

उत्तर मेरूर में ग्रामसभा की पंचायत या कार्यकारिणी सभा के सदस्य चिट्ठी डाल कर चुने जाते थे। ग्राम के तीसों 'वार्डों' में से प्रत्येक द्वारा कई व्यक्तियों के नाम प्रस्तावित किये जाते थे, प्रत्येक उम्मेदवार का नाम अलग अलग पुर्जियों पर लिख लिया जाता था। हर एक वार्ड की पुर्जियाँ एक बर्तन में रख दी जाती थीं और किसी अवोष बालक से एक चिट्ठी उठाने को कहा जाता था। जिसके नाम की चिट्ठी उठती थी वह उस वार्ड का प्रतिनिधि घोषित किया जाता था, इस प्रकार किसी पैरबी, प्रचार या दलबंदी की आवश्यकता ही न पड़ती थी।

इस प्रकार निर्वाचित ३० आदमी भिन्न भिन्न उपसमितियों में रख दिये जाते थे। पहली उपसमिति गाँव के उद्यानों और फल की बगियों को देखरेख करती थी, दूसरी गाँव के सरोवर और जल प्रणाली की, तीसरी आपसी झगड़ों के निपटारे का महत्वपूर्ण कार्य करती थी। चौथी 'स्वर्ण उपसमिति' थी, इसका काम निष्पक्ष भाव से सबका सोना परख कर उसका मान निर्धारित करना था। इस समिति में विशेषज्ञ ही रखे जाते थे। उस समय कोई निश्चित मुद्रा प्रणाली न थी इसलिए कर के रूप में या क्रय विक्रय के माध्यम रूप में जो सोना दिया जाता था उसकी ठीक परख और मूल्य-निर्धारण करना अत्यावश्यक था। इस उपसमिति के सदस्यों के चुनाव की विशेष विधि नियत थी। पाँचवों उपसमिति 'पंचवार' समिति कही जाती थी, मगर इसका कार्य ठीक ज्ञात नहीं।

एक उपसमिति की सदस्यता का कार्य-काल पूरा हो जाने के बाद निश्चित व्यवधान बीत जाने पर पुनर्निर्वाचित होने पर उक्त सदस्य किसी दूसरी उपसमिति में रखे जाते थे। इससे उन्हें ग्राम शासन के अनेक अंगों का अनुभव प्राप्त करने का अवसर मिलता था।

इन पाँच उपसमितियों के अतिरिक्त, सब पर देखरेख के लिए एक समिति और थी जिसे 'सावसरबारीयम्' (वार्षिक समिति) कहते थे। इसके सदस्य केवल अनुभवी व्यक्ति ही हो सकते थे, जो विविध उपसमितियों में काम का अनुभव रखते थे।

उपसमितियों की संख्या और कार्य-क्षेत्र प्रत्येक ग्राम की आवश्यकतानुसार

१ बाल्सी—चोक स्टडीज, पृ. ८२।

२ सौ. इ. प. रि., १९२२ ई. सं. २४० और २४१।

भिन्नभिन्न रहती थी। एक लेख से<sup>१</sup> भूमि-माप समिति का पता चलता है। इसका काम भूमिकी नाप जोख और वर्गीकरण करना और यह देखना था कि सरकारी नाप या भूमिकर भी उचित और न्यायसम्मत हो। एक अन्य लेख में<sup>२</sup> देवालय-समिति का भी उल्लेख है। अग्रहार ग्रामों में विद्यालय भी रहते थे अतः संभव है कि इनमें एक शिक्षा-समिति भी रहती हो।

यह देखा जा चुका है कि गुप्त और परवर्ती काल में बिहार, राजपूताना, महाराष्ट्र, और कर्नाटक में ग्रामसभाओं की कार्यकारिणी समितियाँ भी कायम हो चुकी थीं। पर स्मृतियों या उत्कीर्ण लेखों से इनके संघटन के बारे में कुछ जानकारी नहीं प्राप्त होती। जैसा कि ऊपर देखा जा चुका है तामिल देश में प्रतिवर्ष इस समिति का पुनर्संघटन होता था। राजपूताना में भीनमाल के एक लेख ( १२७७ ई० ) में पंचकुल ( कार्यकारिणी समिति ) के सदस्यों द्वारा एक दान का वर्णन है, जिसमें सदस्य यह लिख देते हैं कि दान हम करते हैं पर इसका श्रेय जो जो भविष्य में इस पद पर आवें उन सबका रहेगा<sup>३</sup>। इससे जान पड़ता है कि उसर भारत में भी इस समिति का निश्चित अवधि पर पुनर्संघटन हुआ करता था। पर यह ज्ञात नहीं कि इनका कार्यकाल क्या था। उसरमेरुर में निर्वाचन चिट्ठी द्वारा होता था। आज कल के समान दलबंदी और तढ़बंदी वाली चुनाव प्रणाली संभवतः प्राचीन भारत में कहीं न थी। गाँव के सदस्यों की सभामें साधारण जनमत के अनुसार प्रमुख व्यक्ति कार्यकारिणी के लिए चुन लिये जाते थे। इसमें जात पौत के भेदभाव का असर न पड़ता था। गुप्तकाल में इन समितियों में बहुत से ब्राह्मणेतर जातिवाले काम करते दिखाई देते हैं और मराठा शासन काल में तो ग्राम पंचायत के फेसलों पर अब्राह्मण ही नहीं अस्पृश्यों तक के हस्ताक्षर मिलते हैं।<sup>४</sup>

कर्नाटक में तामिल देश की भांति ग्राम-सभा को उपसमितियों में विभाजित करने की प्रथा न थी। बहुत से उत्कीर्ण लेखों से पता चलता है कि ग्रामके महाजन पाठशालाओं का प्रबंध, सरोवरों और धर्मशालाओं का निर्माण, सार्वजनिक कार्यों के लिए चंदा, तथा धर्मार्थ निधियाँ और यातियों ( trusts ) के

१ सौ.हं.प. रि. , १९१३ सं. २६२।

२ सौ.हं. प. रि. , १९१५-६ पृ. ११५।

३ यस्मात्पंचकुलः सर्वो मंतव्य इति सर्वदा।

तस्य तस्य तदा श्रेयो यस्य यस्य यदा पदम् ॥ बाँ. गों., १, १ पृ.४८०

४ ऐतिहासिक लेख संग्रह, १६ पृ. ५५।

संरक्षण और प्रबंध आदि कार्य किया करते थे। इन विविध कार्यों के लिए उपसमितियों का निर्माण होना स्वाभाविक बात होती पर लेखों में इनका कभी भी उल्लेख नहीं किया जाता<sup>१</sup>। ऐसा प्रतीत होता है कि ग्राम महाजन इन कार्यों को अपनी कार्यकारिणी समिति पर छोड़ देते थे, इसमें ३ या ५ सदस्य होते थे<sup>२</sup>। ये लोग आवश्यकतानुसार ग्राम के अन्य प्रमुख जनों की सहायता लेते थे।

उत्तर भारत में भी संभवतः चोल देश के समान उपसमितियाँ न थीं। यहाँ ग्राम समिति में ५ सदस्यों की संख्या नियत थी, इसे स्पष्ट रूप से गुप्त काल में 'पंच-मंडली' कहा जाता था<sup>३</sup>। मध्यकालीन कई लेखों में भी इसे 'पंचकुली' कहा गया है<sup>४</sup>। अस्तु, ५ सदस्यों की छोटी सी संस्था की उपसमितियाँ क्या हो सकती थी।

अब ग्राम पंचायत के कार्यों पर दृष्टिपात किया जायगा। दक्षिण भारत के कई उल्लेखों से प्रकट होता है कि भूमिकर वसूल करने की जिम्मेदारी इसी पर थी। अकाब तथा अन्य संकट पड़ने पर यही राज्य से लगान में छूट आदि कराने की व्यवस्था करती थी। पर एक बार इसका परिमाण तय हो जाने पर ग्राम-पंचायत उसकी वसूली के लिए भी जिम्मेदार हो जाती थी और इस कार्य के लिए उसे सब प्रकार की कार्रवाई, बकाया लगाने वालों की भूमि का नीलाम भी, करना पड़ता था। वार्षिक कर की रकम एक मुरत भी ग्राम-पंचायत के पास जमा की जा सकती थी। इस दशा में पंचायत इसे राज्य-कर देने से मुक्त कर सकती थी। यह कर जमा की हुई रकम के व्याज से दिया जाता था।

इसमें संदेह है कि उत्तर भारत, महाराष्ट्र और कर्नाटक की ग्राम पंचायतों को भूमिकरों के संबंध में चोल देश की पंचायतों के समान विस्तृत अधिकार थे। कम से कम उत्कीर्ण लेख तो इस विषय में मौन ही हैं।

ग्राम की ऊसर भूमि का स्वामित्व भी पंचायत को ही रहता था। गुप्त काल में राज्य ग्राम की पंचायत की सम्मति से ही इन्हे बेच सकता था<sup>५</sup>। बहुत से चोल लेखों में पंचायतों द्वारा भूमि के विक्रय का वर्णन है, इनमें से संभवतः बहुत से ऐसे भी ऊसर रहे होंगे, जो खेती के योग्य बनाये जा चुके थे<sup>६</sup>।

१ अलतेकर, राष्ट्रकूटों का इतिहास, पृ० २०३।

२ " " " पृ० २०२।

३ को. इ. इ., ३, पृ० ३१; ४ ए. इ., ११, पृ० ४९; ५ बॉ. गॉ., १.१.४७४

५ एपि. इ. १५, पृ. १३०।

६ सौ. इ. ए. रि., १९१० सं. ३१२, ३१९, और ३२८।

गाँव वालों के झगड़े निपटाना पंचायत के सबसे महत्वपूर्ण कार्यों में था<sup>१</sup>। पहले तो घर और विरादरी के बड़े बूढ़े ही झगड़ा निपटाने का प्रयत्न करते थे, उनके विफल होने पर मामला पंचायत में जाता था। गंभीर अपराध स्वभावतः पंचायत की अधिकार-सीमा के बाहर थे, क्योंकि इसमें प्राण-दंड आदि कड़े दंडों की आवश्यकता पड़ती थी और इसका अधिकार उच्च राजकीय न्यायालय को ही होना उचित था। पर संयोगवश किसी के द्वारा किसी की मृत्यु हो जाने की घटनाएँ चोल काल में अक्सर पंचायत ही निर्णय किया करती थी<sup>२</sup>।

पर दीवानी मामलों में पंचायत के अधिकारों की कोई सीमा न थी। हजारों रूपयों की संपत्ति के झगड़े भी वह तै कर सकती थी।

कुछ लेखकों का यह मत है कि पंचायतों को न्याय के अधिकार मिलने का कारण तत्कालीन अराजकता और राजकीय न्यायालयों का अभाव था। पर स्मृतियों, उत्कीर्ण लेखों और मराठा शासन के कागज पत्रों से प्राप्त जानकारी इस मत को पूर्ण भ्रामक और निराधार सिद्ध कर देती है। स्मृतियों का कथन है कि पंचायत का नियमानुकूल निर्णय राजाको भी मान्य होना चाहिये क्योंकि उसी के द्वारा पंचायत को न्याय का अधिकार दिया गया है<sup>३</sup>। मराठा काल के अनेक कागजों से ज्ञात होता है कि शिवाजी, राजाराम और शाहू आदि, जो मामले उनके पास सीधे लाये जाते थे, उन्हें वे स्वयं न सुन कर ग्राम पंचायत के पास भेज दिया करते थे<sup>४</sup>। बीजापुर के मुसलमान सुलतान भी ऐसा ही करते थे। मसर ग्राम की पंचायत ने ग्राम के मुखिया पद के अधिकार के झगड़े का निश्चय किसी बापा जी मुसलमान के विरुद्ध किया। तालुका पंचायत से भी यही निर्णय कायम रहा। इस पर बापा जी मुसलमान ने सीधे इब्राहीम आदिलशाह के पास फरियाद की कि सांप्रदायिक द्वेष के कारण उसके साथ अन्याय हुआ है। सुलतान ने स्वयं सुनने के बजाय प्रसिद्ध हिंदू तीर्थ-स्थान पैठन ग्राम की पंचायत के पास मामला पुनर्विचार के लिए भेजा। इस पंचायत ने भी

१ वैदिक काल में भी यह कार्य उनके द्वारा किया जाता था चूंकि समाचर का संबंध धर्म या न्यायदान से दिखाई पड़ता है।

२ सौ. इ. प. रि., १९०० सं ६४ और ७७; १९०३ सं २२३; १९०६ सं. २४७, ३४२

३ तैः कृतं यत्स्वधर्मेण निग्रहानुग्रहं नृणाम्।

तद्वाशाऽप्यनुमंतव्यं निस्पृष्टार्था हि ते स्मृताः ॥ याज्ञवल्क्य २।३०।

४ अलतेकर, बिलेज कन्नूनिटीज पृ. ४५-६।



फरियादी बापाजी मुसलमान के विरुद्ध ही निर्णय दिया और इब्राहीम आदिक शाह ने भी इसमें हस्तक्षेप करने से इनकार किया<sup>१</sup>। इससे प्रकट होता है कि राज्य की सुविचारित नीति पंचायतों को व्यापक न्यायाधिकार देने की थी। और लोगों को पंचायत की शरण लेने के सिवा और कोई उपाय न था।

यद्यपि ये प्रबल प्रमाण बाद के हैं फिर भी इनके बल पर यह निष्कर्ष किया जा सकता है कि ईसा की प्रथम सहस्राब्दी में भी ग्राम-न्यायालय, जिन्हें याज्ञवल्क्य ने 'पूय' संज्ञा दी है, इसी प्रकार कार्य कर रहे थे। यह दुर्भाग्य का विषय है कि इनके कार्य-कलाप के विषय में तत्कालीन ग्रंथों अथवा उत्कीर्ण लेखों से कोई विवरण नहीं प्राप्त होता। परंतु बहुत से दान पत्रों में गाँव के अपराधियों के छोटे मोटे जुमाने दान पाने वाले व्यक्ति को दिए गये हैं, इससे यह अनुमान किया जा सकता है कि उक्त मामलों का फौसला ग्राम पंचायतों द्वारा ही हुआ होगा<sup>२</sup>।

कुछ गाँवों में देवाल्यों के प्रबंध के लिए उनकी अलग समिति होती थी। पर जहाँ ऐसा न था ग्राम पंचायत या उसकी कोई उपसमिति इसकी देख रेख करती थी मंदिर की मरम्मत, पूजा, अर्चा आदि ठीक से हो और धर्मार्थ संपत्ति का दुरुपयोग न हो<sup>३</sup>।

दक्षिण भारत के उत्कीर्ण लेखों से ज्ञात होता है कि ग्राम-पंचायतें साहूकार का भी काम किया करती थीं। वे स्थायी निधि का रूपया अपने बहाँ रखती थीं और दाता की इच्छानुसार उसकी आमदनी या सूद का उपयोग करने का जिम्मा लेती थीं<sup>४</sup>। वे एक गुरुत रकम लेकर किसी भूमिखंड को प्रति वर्ष राज्य-कर देने से मुक्त कर दिया करती थीं, और उसी के सूद से कर देने की व्यवस्था कर देती थीं। इस व्यवहार में धन की देनदार ग्राम-सभा ही होती थी, उसके व्यक्तिगत सदस्य नहीं। सदस्यों के बदलने पर भी जिम्मेदारी कायम रहती थी। इसका एक उल्लेखनीय उदाहरण भी उत्तरमेरुर ग्राम से मिला है जहाँ सन् १२१२ ई० में सभा से तीन शताब्दी पहले ली हुई जिम्मेदारी पूरी करने को

१ पारसनीस, ऐति. ले. सं. १६ सं ८२। अलतेकर, बि. क. पृ० ४४-५

२ पंचायतों की न्यायदान प्रणाली के अधिक विवेचन के लिये अलतेकर-विलेज कम्युनिटीज, पृ० ४२-५१ देखो।

३ इ. ऐ., १२ पृ० २२८; एपि. इ., ३, पृ० २७५

४ इ. ऐ., १२ पृ० १२०; पृ० २५६; एपि. इ., ६, पृ० १०२, २५३

कहा गया। सभा ने बिना आनाकानी किये अपनी जिम्मेदारी स्वीकार की और उसे कुछ न्यून रूप में पूरा करने का वादा किया<sup>१</sup>।

अकाल आदि पड़ने पर ग्राम सभा सार्वजनिक भूमि बंधक रखकर पीड़ितों के सहायतार्थ सार्वजनिक ऋण भी लेती थी। कम से कम चोल काल में तो इसके उदाहरण मिलते हैं। एक गाँव की सभा ने ४३ 'वेलि' भूमि बंधक रख कर अकाल पीड़ित जनों की सहायता हेतु १०११ कलंजु (करीब २५३ तोला) सोना और ४६४ पल्लम् (= १३६२ तोला) चाँदी ऋण ली<sup>२</sup>। इस प्रकार के व्यवहार में ऋणों ग्राम के देवालय होते थे, क्योंकि इनके साथ पुष्कल संपत्ति होती थी।

ग्राम सभाएँ या पंचायतें सार्वजनिक हित की योजनाएँ भी उठाती थीं। ग्राम का उत्पादन बढ़ाने के लिए जंगली और ऊसर प्रदेशों को कृषियोग्य बनाया जाता था<sup>३</sup>। चोल काल की और संभवतः सब काल और प्रांतों की ग्राम सभाएँ सिंचाई की नहरों और सरोवरों का निर्माण और देख रेख किया करती थीं। जातक कथाओं में ग्रामवासियों द्वारा सड़कों की मरम्मत का बड़ा अच्छा वर्णन मिलता है<sup>४</sup>। दक्षिण भारत के एक लेख से ज्ञात होता है कि ग्राम सभा केवल सड़कों की मरम्मत ही नहीं करती थी वरन् दोनों ओर की भूमि खरीद कर उसे प्रशस्त भी कर देती थी<sup>५</sup>। पानी पीने के लिए कुँए भी खोदे जाते थे और सुरक्षित रखे जाते थे। कभी कभी सभा धर्मशाला भी बनवाती थी।

इससे यह न समझ लेना चाहिये कि ग्राम सभा ग्रामवासियों की भौतिक उन्नति मात्र की ही फिक्र करती थी। ग्राम सभाओं द्वारा सांस्कृतिक और साहित्यिक विकास के कार्यों के भी अनेक उदाहरण हैं। उत्तरमेरूर की सभा द्वारा तीन अवसरों पर व्याकरण, भविष्य पुराण और यजुर्वेद के अध्ययन के

१ सौ. हं. ए. रि., १८६६-१८७० पृ० २० १८९८ का ६७

२ सौ. हं. ए. रि., १८६८ सं. ६७

३ सौ. हं. हं. भाग ३, सं. ११

४ भाग १, पृ० १६६

५ सौ. हं. ए. रि., १८६८ सं. ६

लिए वृत्ति बाँधने का उल्लेख मिलता है<sup>१</sup>। बहुत सी ग्राम सभाएँ वेद अध्ययन के लिए वेद वृत्तियाँ भी देती थीं<sup>२</sup>।

अब यह देखना चाहिये कि इन कार्यों के लिए अर्थ की व्यवस्था किस प्रकार की जाती थी। इस बात के प्रयाप्त प्रमाण हैं कि राज्य ग्राम में एकत्र करों का एक भाग ग्राम के हितार्थ खर्च करने की अनुमति देता था। मराठा काल में ग्राम की रक्षा और सार्वजनिक कार्यों के लिए ग्रामों को राज्य-कर का १०-१५ प्रतिशत खर्च करने की अनुमति थी<sup>३</sup>। प्राचीन काल में भी संभवतः ऐसा ही होता था यद्यपि इसके स्पष्ट प्रमाण नहीं मिले हैं<sup>४</sup>। ग्राम पंचायतों द्वारा अपराधियों पर किये गये जुर्माने भी ग्राम सभा की आय का एक साधन था। ग्राम सभाओं को अपने ओर से अतिरिक्त कर और चुंगी लगाने का भी अधिकार था। तामिल देश में नल्लूर ग्राम की सभा ने १० वीं शताब्दी में स्थानीय देवालय से २५ कासु का ऋण किया था और इसके बदले में उसे देवालय के अहाते में ढगने वाले बाजार से कुछ कर उगाहने का अधिकार दिया था<sup>५</sup>। कर्नाटक में सालोटगी ग्राम के निवासियों ने स्थानीय विद्यालय के खर्च के लिए विवाहादि संस्कारों के समय कुछ शुल्क देने का निश्चय किया था<sup>६</sup>। सन् १०६९ ई० में खानदेश के पाटण ग्राम के निवासियों ने भी इसी कार्य के लिए ऐसा ही निश्चय किया था। उत्तर भारत से भी इसी प्रकार सर्वजनोपयोगी कार्यों के लिए ग्राम सभाओं और श्रेणियों द्वारा इसी प्रकार कर लगाये जाने के उदाहरण मिलते हैं<sup>७</sup>।

सार्वजनिक हित की योजनाएँ कार्यान्वित करने में ग्राम-पंचायतों को भूमि भी बड़ा सहायक होता था। कूप, सरोवर, अनायालय, रुग्णालय आदि का निर्माण स्मृति पुराणों ने पुण्य कार्य में शामिल किया था। उत्तर मेरूर ग्राम के सरोवर की सफाई करने के लिए दो दानियों ने स्थायी निधियाँ स्थापित की

१ सो. इ. ए. दि. १८६८ सं. १८, २९, और २३०, १९२३ सं. १६४

२ वही, १९१७ सं. ४८१ और ४८७।

३ अलतेकर, विलेज कम्प्यू. पृ० ७०-७२। मैन्, लैंड ऐंड लेबर इन एंडेकन विलेज, भाग १ पृ. ४२-५०।

४ अर्थ शास्त्र. ३. अध्याय १०।

५ सो. इ. ए. इ. १९१० सं. ३२। ६ ए. ए. इ. ४. पृ० ६६।

७ इंडि. ऐंदि. १२, पृ० ८७। ए. ए. इ. १, पृ० १८८।

थी।<sup>१</sup> पीने के जल के लिए कुआँ खदवाने के हेतु भी एक सज्जन ने दान किया था। इस प्रकार के उदाहरण अपवाद नहीं, साधारण स्थिति के निदर्शक हैं।

इन कार्यों के लिए केंद्रीय सरकार से भी धन या सामग्री की सहायता प्राप्त होती थी<sup>२</sup>। बड़े बड़े निर्माण कार्य जिनका खर्च स्थानीय संस्था उठा सकने में समर्थ न थी तो राज्य ही द्वारा किये जाते थे। काठियावाड़ का गिरनार का इतिहास प्रसिद्ध बाँध इसका प्रसिद्ध उदाहरण है।

ग्राम सभा और उसकी कार्य कारिणी समिति या पंचायत और उसकी उप-समितियों की कार्य-प्रणाली पर भी दृष्टिपात आवश्यक है। ग्राम सभा का अन्वेषण कभी संचागार में, कभी देवालय के मंडप में, और कभी बरगद या हमली की छाया में भी होता था। सभा में ग्रामवासी सब सदस्यों को शामिल होने का अधिकार था पर संभवतः २०० या ३०० से अधिक उपस्थिति न रहती होगी। साधारण सभा की बैठक कार्यकारिणी समिति के संचालन के समय होती थी। तामिल देशके अग्रहार ग्रामों में कार्य समिति का चुनाव चिट्ठी उठा कर होता था। अन्य स्थानों में पहले ग्रामके प्रमुख व्यक्ति मिलकर आपस में विचार कर लेते थे और ऐसी नामावली तैयार करते थे जो प्रायः सबको स्वीकार्य हो, तदुपरांत सभा बुलायी जाती थी, जो साधारणतः प्रमुख व्यक्तियों का निर्णय मान लेती थी। आजकल की भाँति मत देने की प्रणाली उस कालमें न थी।

महत्त्वके प्रश्न उपस्थित होनेपर, यथा अकाल आदिके संकट निवारणार्थ, गाँव की सार्वजनिक भूमि बेचने या श्रृण लेने के प्रश्नों पर विचारार्थ भी साधारण सभा की बैठक बुलायी जाती थी। प्राचीन यूनान की भाँति ऐसे अवसर पर बृद्धों की ही राय ली जाती थी। पर कभी कभी कुछ दुष्ट व्यक्ति अकारण विरोध करके काम में बाधा डालने की चेष्टा भी करते थे, ऐसे व्यक्तियों के लिए तामिल देशकी एक ग्राम सभा ने ५ कासु ( करीब ३ तोला सोना ) के दंडका विधान किया था<sup>३</sup>।

ग्राम की ओर से ग्राम के हेतु दान की स्वीकृति देनेके लिए भी ग्राम सभा

१ सौ. इ. ए. रि., १८६८ सं. ६६ अ और ७४

२ अर्थशास्त्र, २. अध्याय १।

३ सौ. इ. ए. रि., १८०१ सं० ४२३।



की बैठक बुलायी जाती थी। विशेषकर कर्नाटक में ऐसे अवसरों पर ग्राम सभा की ओर से दाता को आश्वासन दिया जाता था कि दानकी रकम अभिप्रेत कार्यमें ही लगायी जायगी। दाता के प्रति कृतज्ञता व्यक्त करने की यह बहुत सुंदर विधि थी।

कार्य समिति और उसकी उपसमितियों की कार्य प्रणाली के विषय में बहुत कम जानकारी प्राप्त हुई है। संभवतः उत्तर भारत और दक्षिण में गाँव का मुखिया और तामिल देशमें 'मध्यस्थ' इनकी बैठकों में अध्यक्ष होते थे। बैठक ग्राम कार्यालय (चावडी) में होती थी। ग्रामका मुनीब काररवाई का लेख भी रखता रहा होगा खासकर दान आदिकी स्वीकृति और करों की माफी आदिका। कभी कभी इस विषय के महत्वपूर्ण निश्चय देवालय की दीवारों पर अंकित भी कर दिये जाते थे। इन्हीं अंकित विवरणों से आज हम इनके बारे में इतना जान सके हैं।

अब केंद्रीय सरकार और ग्राम-पंचायत या सभा के संबंध पर विचार किया जायगा। कुछ स्मृतियों में कहा गया है कि ग्राम-पंचायतों के अधिकार राजा या केंद्रीय शासन से प्रदत्त हैं<sup>१</sup>। यह कथन राज्य के सार्वभौम अधिकारों का सूचक है पर ऐतिहासिक दृष्टि से सत्य नहीं है। प्राचीन भारत के अधिकांश राजवंश दो शताब्दियों से अधिक न कायम रह सके। पर ग्राम संस्थाएँ और पंचायतें सनातन काल से चली आती थीं और उनके अधिकार भी परंपरागत थे किसी राज्य विशेष से कानून द्वारा प्रदत्त न थे। जब केंद्रीय शक्ति अधिक विकसित और सुसंघटित हुई तो इसने ग्राम संस्थाओं के अधिकारों में कमी करने का भी प्रयत्न बीच बीच में किया। कभी कभी विज्ञान में संशोधन के अवसर पर ग्राम सभा की बैठकों में राज्य के अधिकारी के भी उपस्थित रहने के भी उदाहरण मिलते हैं,<sup>२</sup> कभी कभी नियमों पर स्वयं राजा की स्वीकृति दिये जाने के भी उल्लेख मिलते हैं<sup>३</sup>। परंतु ये असाधारण घटनाएँ जान पड़ती हैं। संभव है कि ग्राम सभा के अधिवेशन के समय ग्राम में उपस्थित रहने पर राज-अधिकारी भी उसमें चले जाते हों, और ग्राम सभाओं द्वारा पेश किये जाने पर राजा उनके नियमों पर अपनी बाजाता स्वीकृति की मुहर लगा देते रहे हों।

१ याज्ञवल्क्य २, ३०

२ १११ ई. में उत्तर मेरुर में ऐसा हुआ था, अ. स. रि., १९०५

३ सौ. इ. ए. रि., १९२७ सं १४८।

प्राप्त प्रमाणों का ध्यान पूर्वक अध्ययन करने से यही प्रकट होगा कि ग्राम सभाएँ स्वयं अपना विधान बनाती थीं, केंद्रीय सरकार नहीं। उत्तर भारत में भी संभवतः यही स्थिति थी, यहाँ तो ग्राम की कार्य-कारिणी समिति में प्रायः पाँच ही सदस्य होते थे, जो ग्राम समाज द्वारा उस पर प्रतिष्ठित किये जाते थे। केंद्रीय सरकार को विधान निर्माण में हस्तक्षेप करने का कोई अवसर ही न था।

उत्तर और दक्षिण भारत से ऐसे बहुत से लेख मिले हैं जिनमें राजा द्वारा ग्राम के मुखिया और पंचायत को दिये गये आदेशों का विवरण है, इससे पता चलता है कि केंद्रीय सरकार का ग्राम व्यवस्था के साधारण निरीक्षण और नियंत्रण का अधिकार रहता था। इस अधिकार का उपयोग यों होता था कि कभी कभी जिलेका शासक कुछ पूछ ताछ के लिए मुखिया को अपने दफ्तर में बुला लेता था और ग्राम पंचायत के साधारण प्रबंध और हिसाब किताब की जाँच के लिए निरीक्षक भेजे जाते थे। केंद्रीय सरकार के कर्मचारियों द्वारा ग्राम पंचायत के हिसाब किताब की निर्धारित अवधि पर जाँचका उल्लेख चोल-कालीन लेखों में किया गया है, और अन्य राज्यों में भी यही स्थिति रही होगी। काम में गड़बड़ करने पर ग्राम-पंचायत के सदस्यों को सभा स्वयं पदच्युत कर देती थी, पर कभी कभी केंद्रीय सरकार भी उनपर जुर्माना किया करती थी<sup>१</sup>। दो ग्राम पंचायत में झगड़ा होनेपर साधारणतः मामला केंद्रीय सरकार के सामने ही पेश किया जाता था, पर एक उदाहरण ऐसा भी मिला है जिसमें दो ग्रामों में झगड़ा होने पर तीसरे ग्रामकी पंचायत निर्णायक बनायी गयी<sup>२</sup>।

अस्तु, निष्कर्ष यह है कि केंद्रीय सरकार को केवल साधारण निरीक्षण एवं नियंत्रण का अधिकार था। ग्राम-प्रबंध की पूरी जिम्मेदारी ग्राम-सभा वा पंचायत पर ही थी और उसे अधिकार भी बहुत थे। ग्राम-पंचायतें ग्रामकी रक्षा का प्रबंध करती थीं, राज्य-कर एकत्र करती थीं, और अपने कर भी लगाती थीं, गाँव-वालों के झगड़ों का फैसला करती थीं और सार्वजनिक हितकी योजनाएँ हाथ में लेती थीं, साहूकार और विश्वस्त का कार्य करती थीं, सार्वजनिक श्रृणु आदि लेकर अकाल और अन्य संकटों के निवारण का उपाय करती थीं, पाठशालाएँ, शिवालय, अनाथालय आदि खोलती और चलाती थीं, और देवाल्यों द्वारा विविध सांस्कृतिक तथा धार्मिक कार्यों की व्यवस्था करती थीं। इसमें कोई संदेह नहीं कि

१ सौ. इ. ए. रि., १९१५ सं. १८१-१८१०, सं. २६८

२ वही, १९३२ सं. २६

आधुनिक कालमें हिंदुस्थान या योरप-अमेरिका में ग्राम संस्थाओं को जितने अधिकार प्राप्त है उनसे कहीं अधिक इन प्राचीन कालीन ग्राम संस्थाओं को थे और इनकी रक्षा करने में वे हमेशा सावधान रहती थी। ग्रामवासियों के अभ्युदय और उनकी सर्वांगीण भौतिक, नैतिक और धार्मिक उन्नति के साधन में इनका भाग प्रशंसनीय और महत्वपूर्ण था।

---

# बारहवाँ अध्याय

## आय और व्यय

राज्यकी समृद्धि और स्थायित्व उसकी आर्थिक स्थितिकी सुदृढ़ता पर ही निर्भर है। इस सिद्धांत को प्राचीन भारतीय आचार्य भली भाँति समझते थे। इसी लिए उन्होंने कोष की गणना राज्य के अंगों में की है और कोष या आर्थिक दुर्बलता को राष्ट्र की महान् विपत्ति माना है।

धर्मप्रधान होने के कारण वैदिक वाङ्मय से तत्कालीन राज्यों की आर्थिक व्यवस्था के विषय में अधिक ज्ञान नहीं प्राप्त होता। राज्यों के विकास की प्रारंभिक अवस्था में राजा की शक्ति अधिक नहीं थी और लोग स्वेच्छा से जो कभी कभी दे देते थे वही उसे कर रूप में प्राप्त होता था। अस्तु, राजा अपने अनुयाहियों और कर्मचारियों का पोषण अपनी ही भूमि, चरागाहों और गोधन से प्राप्त होने वाली आय से ही किसी भाँति किया करता था। देवताओं को प्रसन्न करने के लिए चढ़ायी जाने वाली भेंट का नाम ही 'बलि'<sup>१</sup> राजा को स्वेच्छा से दिये जाने वाले करों या अन्य उपहारों के लिए भी प्रयुक्त होने लगा। राज्य-भ्रष्ट राजा के पुनः राज्य प्राप्ति के समय प्रार्थना की जाती है कि इंद्र भगवान् उसे प्रजा से 'बलि' दिलवाने में सहायता दें<sup>२</sup> और उसे प्रजा से प्रचुर उपहार और 'बलि' प्राप्त करने का सौभाग्य प्राप्त हो<sup>३</sup>। इन प्रार्थनाओं से भी यह ध्वनि निकलती है कि जनता अभी राजा को नियमित कर देनेमें अग्रसर नहीं हो पायी थी।

धीरे धीरे इस स्थिति में परिवर्तन हुआ। परवर्ती वैदिक वाङ्मय में राज्याभिषेक के समय के एक मंत्र में राजा 'प्रजाका खानेवाला' (विश्रामत्ता<sup>४</sup>) कहा गया है। इस संवोधन से यही बोध होता है कि लोग राजाको नियमित रूपसे कर दिया करते थे और इसी के बल पर राजा अपने कर्मचारियों सहित ठाट बाट से रहता था।

१ देखिए ऋग्वेद ५. १. १०।

२ अथा ते इन्द्रः केवलीः प्रजा बलिद्वतस्करत्। ऋ. १०. १७३. ६।

३ अथर्व ३. ४. ३.।

४ विश्रामत्ता समजनि। ऐत. ब्राह्म. ७. २९।



वैदिक कालमें ब्राह्मण लोग पौरोहित्य वृत्ति करते थे, जिसमें अधिक लाभकी गुंजायश न थी, क्षत्रिय लोग नये प्रदेशों के जीतने में ही लगे थे, और शूद्रों के पास कोई संपत्ति न थी। अतः कर का मुख्य भार वैश्यों पर ही पड़ता था और बहुत से स्थलों पर उनका वर्णन करदाताओं के रूपमें हुआ है<sup>१</sup>। पर यह भी न समझना चाहिये कि अन्य लोग कर देने से एकदम मुक्त थे क्योंकि राजा को बहुत से स्थलों पर सबसे कर लेनेवाला कहा गया है<sup>२</sup>।

पहले के अध्यायों में दिखाया जा चुका है कि प्रारंभ में राजा की स्थिति सरदार मंडल के प्रधान की सी थी। अतः यह भी संभव है कि राजा के अतिरिक्त अन्य सरदार लोग भी अपना अलग कर वसूल करते थे। इस अनुमान का समर्थन शतपथ ब्राह्मण के इस कथन से होता है कि 'दुर्बलों को बहुधा बलवानों को कर देना पड़ता है'<sup>३</sup>।

'भागधुक' ( राजा का भाग वसूल करनेवाला ) और 'समाहर्ता' ( कर लाने वाला ) जो इस समय के 'रत्नी' मंडल में भी थे, संभवतः कर विभाग के ही अधिकारी थे। संभवतः पहले का काम अन्न तथा अन्य उत्पादित सामग्रियों में से राजा के भाग का अंश एकत्र करना था और दूसरे का काम इन्हे भंडारों और कोषों में संचित रखना था।

राज्य की आय के स्रोत कृषक और पशुपालक थे। कृषक राजाको अपनी फसलका एक भाग दिया करते थे, जिसका परिमाण वैदिक ग्रन्थों में नहीं बताया गया है। उस समय के समाज में पशुपालकों का आजकल की अपेक्षा बहुत अधिक महत्व था, क्योंकि समाज को पशुपालन की दृष्टि से कृषि में प्रवेश किये अधिक समय न हुआ था। ये लोग कर में गाय, बैल, और घोड़े दिया करते थे<sup>४</sup>। राज्य इन सब के एक निश्चित अंश का अधिकारी था।

प्रजा से 'भाग' के अतिरिक्त राजा युद्धमें विजित शत्रुओं या सरदारों से भी खंडणी या कर पाया करते थे<sup>५</sup>। वैदिक कालमें वणिज्य व्यवसाय की आर्यों में विशेष प्रतिष्ठा न थी इसलिए इस स्रोत से विशेष आय न थी। खानों

१ अन्यस्थ बलिक्कुत् । ऐत. ब्रा. ७. २६; शत. ब्रा. ११. २. ६. १४।

२ विशोऽद्धि सर्वाः । अथर्व. ४. २२, ७।

३ शत. ब्रा. ११. २. ६. १४।

४ पूम मज्ज प्रामे भववेषु गोषु । अथर्व. ४. २२. २।

५ ऋग्वेद, ७. १८, १९।

पर राज्य का अधिकार था या नहीं और राज्यद्वारा उनकी खुदाई की जाती थी या नहीं इसका ठीक पता नहीं।

हॉपकिंस का यह मत है कि वैदिक काल में कर बहुत अधिक और कठोर थे, और राजाकी शोषक प्रवृत्ति का नियंत्रण करने के बजाय पुरोहित उसे अपनी प्रजा का 'भक्षण' करने में प्रोत्साहन देते थे<sup>१</sup>। परंतु यह धारणा ठीक नहीं है। हॉपकिंस 'विशामत्ता' शब्द से भोला खा गये हैं। जैसा कि 'वैदिक इंडेक्स' में कहा गया है इस उक्ति का सूत्र इस प्रथा में है जिसमें राजा और उसके कर्मचारियों का पाषण प्रजा के उपहारों से चलता था, जिसके अनेक उदाहरण अन्य देशों में भी प्राचीन काल में पाये जाते हैं<sup>२</sup>। ब्राह्मण ग्रन्थों में 'भत्ता' शब्द का प्रयोग बहुधा 'भोक्ता' के अर्थ में हुआ है। यथा, एक जगह पति को 'भत्ता' ( भोक्ता ) और पत्नी को 'आद्य' ( भोग्या ) कहा गया है<sup>३</sup>। इसका अर्थ यह तो नहीं हो सकता कि पति पत्नी का खानेवाला या पीड़क था। फिर यह भी ध्यान रखना चाहिये कि 'विशामत्ता' का प्रयोग लाक्षणिक अर्थ में और राज्याभिषेक के वर्णन के प्रसंग में हुआ है जहाँ राजा की शानशौकत का बड़ा लंबा-चौड़ा वर्णन किया गया है। यथा, "आज प्रतिष्ठित हो रहे है सब लोगों के शासक, प्रजा के खानेवाले ( विशामत्ता ), दुर्गों को तोड़नेवाले, दैत्यों का नाश करनेवाले और धर्म तथा ब्राह्मणों का प्रतिपालन करनेवाले"। पाँचवे अध्याय में बताया जा चुका है कि इस समय राजा की स्थिति बड़ी ही कमजोर थी और उसके ऊपर जनता की संस्था 'समिति' का काफी नियंत्रण रहता था। अतः यह संभव प्रतीत नहीं होता कि इस समय के लोग करों के भार से पिसे जा रहे थे।

वैदिक युग के बाद और मौर्य कालके पूर्व बीचके समय की कर व्यवस्था के बारे में बहुत कम ज्ञान है। इस युग का कुछ हाठ जातकों से मिलता है, पर उनसे भी इस विषय पर बहुत कम जानकारी प्राप्त होती है। वे केवल यह बताते हैं कि अच्छे राजा केवल विधानसम्मत कर ही लेते थे और दुष्ट शासक नाना प्रकार के अवध कर लगाकर प्रजाको इतना सताते थे कि वे कर वसूल

१ हॉपकिंस, 'इंडिया ओवर एंड न्यू' पृ० २४०।

२ वैदिक इंडेक्स, 'राजन'।

३ शतपथ ब्रा. १. २. ३. ६.।

करनेवाले कर्मचारियों के भय से भागकर जंगल में शरण लेते थे<sup>१</sup>। इन उद्धरणों से कर व्यवस्था के वास्तविक रूप के बारे में कुछ भी ज्ञात नहीं होता।

मौर्य काल में हमें निश्चित जानकारी प्राप्त होती है। अर्थशास्त्र, धर्मसूत्रों और स्मृतियों से पर्याप्त सामग्री मिलती है, जिनकी छानबीन तत्कालीन शिला और ताम्रलेखादि और यूनानी वृत्तलेखकों के विवरणों से भी की जा सकती है।

प्रारंभ में ही कर व्यवस्था के मूल सिद्धान्तों पर विचार कर लेना सुविधाजनक होगा। इस संबंध में स्मृतियों ने जो सिद्धांत प्रतिपादित किये हैं, उनसे श्रेष्ठ और दोष-रहित दूसरे शायद ही हो सकते हैं।

(१) कर न्यायोचित और सीमित होने चाहिये। अत्यधिक कर लेनेवाले राजा से जनता जितनी रुष्ट होती है उतनी और किसी से नहीं<sup>२</sup>। माछी फूल और फल तोड़ लेता है पर वृक्ष को हानि नहीं पहुंचाता<sup>३</sup>। राजाको भी इसी भाँति कर उगाहना चाहिये कि प्रजाको कष्ट न पहुँचे। बकरी काट डालने से अधिक से अधिक एक दिन का आहार मिल जायगा पर उसे पालने से तो अनेक वर्षों तक नित्य दूधका लाभ होता है<sup>४</sup>।

(२) उचित कर की कसौटी यह है कि राजा और प्रजा, विशेषतः कृषक और व्यवसायी, दोनों समझें की हमें अपने परिश्रम का उचित लाभ मिल रहा है<sup>५</sup>।

(३) वणिज और उद्योग में लाभ पर कर लगाना चाहिये आमदनी पर नहीं।

(४) किसी भी वस्तु पर कर एक ही बार लिया जाय दुबारा नहीं<sup>६</sup>।

१ जातक, ४. पृ. ३६३; ५. ६८३, पृ. १०१। २. पृ. १७.

कर वसूल करनेवाले, 'बलिसाधक' या 'बलिपतिगाहक' पुकारे जाते हैं। इनमें वैदिक शब्द 'बलि' की परंपरा कायम चली आती है।

२ प्रद्विषंति परिस्थानं राजानमतिज्ञादिनम्। म. भा. १२-८७.७९।

३ फलार्थो नृपतिर्लोकान्पालयेद्यत्नमास्थितः।

दानमानादितोयेन मात्ताकारोऽकुरानिव ॥ पंचतंत्र १. २४३।

४ अजामिव प्रजां हन्याद्यो मोहास्पृथिवीपतिः।

तस्यैका जायते प्रीतिर्न द्वितीया कदाचन ॥ वही २४२।

५ विक्रयं क्रयमध्वानं भक्तं च सपरिव्ययम्।

योगक्षेमं च संप्रेक्ष्य वणिजो दापयेत्करान् ॥ मनु. ७-१२७।

६ वस्तुजातस्यैकवारं शुल्कं प्राह्यं प्रयत्नतः।

( ५ ) यदि कर बढ़ाना आवश्यक हो जाय तो वृद्धि एकाएक नहीं क्रमशः की जाय<sup>१</sup> ।

( ६ ) राष्ट्रपर संकट के अवसर पर ही अतिरिक्त कर लगाना चाहिये । जनता को भली भाँति स्थिति समझा देनी चाहिये ताकि वह स्वेच्छा से कर दे । राजा को कभी न भूलना चाहिये कि अन्ध उपाय न रहने पर ही अतिरिक्त कर लगाया जाय<sup>२</sup> ।

सभी लोग स्वीकार करेंगे कि उपर्युक्त सिद्धांत आदर्श हैं और आधुनिक युग के लिये भी उतने ही उपयुक्त हैं जितने प्राचीन युगके । इनका पालन कहाँ तक होता था इस पर भी आगे चलकर हम विचार करेंगे ।

परिस्थिति के अनुसार नियमित कर में पूरी या अंशतः छूट देनेके बारे में भी बहुत ही न्याय-संगत व्यवस्था की गयी थी । अर्थशास्त्र और शुक्रनीति दोनों का मत है कि यदि कोई व्यक्ति अपने उद्योग से बेकार भूमिको कृषियोग्य बनावे या सरोवर आदि बनवा कर सिंचाई द्वारा भूमि की उत्पादन शक्ति बढ़ावे तो सरकार उसे नाममात्र का कर लेकर भूमि दे और धीरे धीरे उसे बढ़ाकर ४-५ वर्षों में साधारण स्तर पर लावे<sup>३</sup> । इस बातके पर्याप्त प्रमाण है कि प्राचीन काल से १८ वीं शताब्दी के अंत तक भारत में राज्य इस नीतिका अनुसरण करते थे<sup>४</sup> ।

राजकीय सेना में नियमित काल में पर्याप्त संख्या में दैनिक भेजनेवाले ग्राम भी कर से मुक्त कर दिये जाते थे ।

गृही, बहरे, अंधे और अन्य अपाहिज व्यक्ति भी अपनी गरीबी के कारण कर से मुक्त किये जाते थे । यह भी कहा गया है कि गुरुकुल में विद्याध्ययन करनेवाले अतिवासी और बनों में तप करनेवाले तपस्वी भी कर से मुक्त किये जाने के अधिकारी हैं, क्योंकि इनकी कोई आमदनी नहीं थी । जिनमें को

१ अक्षेणाक्षेण देयेन वर्धमानं प्रदापयेत् ।

ततो भूयस्ततो भूयः क्रमवृद्धिं समाचरेत् ॥

दमयन्निव दम्यानि शश्वद्गारं विवर्धयेत् ॥ म. भा. १२-८८, ७-८ ।

२ म. भा. १२-८७. २६-३६; शुक्रनीति ४-२. १०

३ अर्थशास्त्र ४. अध्याय २, शुक्रनीति ४, २. १२२ ।

४ ए. क., ३ सेरिंगपट्टण सं. १४८, सी. ई. ए. रि., १८१२ सं. ४२२;

इ. म. प्रे., भाग २ मदुरा सं. ३ अ. ।



प्रारंभिक कालमें संपत्ति का अधिकार बहुत कम था अतः उन्हें भी कर से मुक्त करने की सिफारिश की गई है<sup>१</sup>। बादमें जब उन्हें दायभाग मिला तो केवल निर्धन विधवाएँ और अनाथ स्त्रियाँ ही कर-मुक्ति के योग्य समझी गयीं होंगी।

स्मृतिगोंने 'श्रोत्रिय' ( विद्वान् ब्राह्मण ) को भी कर से मुक्त करने पर जोर दिया है<sup>१</sup>। आदर्श श्रोत्रिय का कर्तव्य अकिञ्चनता व्रत धारण कर विद्यार्थियों को निः शुल्क वेद शास्त्रादि की शिक्षा में ही जीवन लगा देना था। और प्राप्त प्रमाणों से सिद्ध होता है कि वे वास्तव में इस कर्तव्य का पालन भी यथासाध्य करते थे अतः यह उचित ही था कि वे राज्य-कर से मुक्त किये जायें। विद्वान् ब्राह्मणों को कभी कभी सरकार से अग्रहार ग्राम भेंट में मिलते थे जिनके सरकारी कर वे आपस में बांट लेते थे; इस अवस्था में उन्हें कुछ कर देना पड़ता था<sup>३</sup>। यह उचित भी था, क्योंकि अब वे अर्थ-हीनता के आधार पर पूरी मुक्ति पाने के अधिकारी न रह जाते थे। पर यदि ब्राह्मणों को इन ग्रामों से अपने हिस्से में मिलने वाला धन स्वल्प होता तो इस स्थिति में उन्हें सरकार पूरी माल-गुजारी माफ कर देती थी<sup>४</sup>। मगर ऐसे करमुक्त श्रोत्रियों की संख्या बहुत कम रहती थी।

१ अकरः श्रोत्रियः। सर्ववर्णानां स्त्रियः। कुमारश्च प्राख्यजनेभ्यः। ये च विद्यार्था वसन्ति। तपस्विनश्च ये भर्मापराः। शूद्रश्च पादावनेक्ता अंधवधिरमूक-रोगाविशश्च। आप. ध. सूत्र. ११. १०. २६, १४-१७।

ए. क. , ४, चामराजनगर, सं १८६ और येलंदूर सं. २. इस लेखों से स्पष्ट सिद्ध होता है कि इन सिद्धांतों का अनुसरण किया जाता था। येलंदूर लेख में कहा गया है कि जीविका का साधन न रहने पर न केवल, पाँच वाराह कर देने से ही मुक्त की जाय वरन् उसे छ वाराहों की वृत्ति भी दी जाय।

२ म्रियमाणोप्यादहीत न राजा श्रोत्रियात्करम्। मनु, ७. १३३

३ दिंदुगुर अग्रहार को १०० निष्क और केशवपुर अग्रहार को ३२० निष्क मालगुजारी में देना पड़ता था। ए. क. ५. चम्पराय पट्टण सं. १७३ और १७९।

४ इ. म. प्रे., भा. १. पृ. ७३. यहाँ पूरी मालगुजारी माफ की गयी सही पर बाद के राजाओं ने इसे न माना।

कुछ स्मृतियों ने पूरे ब्राह्मण वर्ण को ही कर से मुक्त करने का आदेश दिया है<sup>१</sup>। पर इस विषय में शास्त्रकारों में मतभेद दिखाई देता है। महाभारत में स्पष्ट कहा गया है कि जो ब्राह्मण अच्छे वेतन पर सरकारी पदों पर हों और जो बाणज्य, कृषि या पशुपालन जैसी अर्थकारी वृत्ति में लगे हों, उनसे पूरा पूरा कर लिया जाय<sup>२</sup>। जब ब्राह्मण लेखक स्वयं भी इस विषय पर एकमत के नहीं हैं तो स्वभावतः राज्यों ने भी इस आदेशको अनिवार्य न माना होगा। फिर भी पूरे ब्राह्मण वर्ण के कर-मुक्त किये जाने के उदाहरण यदा कदा मिलते हैं। परमार वंश के राजा सोमसिंह देव (अनु. १२३० ई)<sup>३</sup> और विजयनगर के राजा अन्युतराय<sup>४</sup> के लेखों में सब ब्राह्मणों के कर से मुक्त किये जाने का वर्णन किया गया है। पर इन्हीं लेखों से यह भी ज्ञात होता है कि यह एक असाधारण और नयी बात समझी गई, इसी लिए यह इन राजाओं के विशेष श्रेय का कारण भी माना गया। इससे पता चलता है कि ये दृष्टांत साधारण नियम नहीं उसके अपवाद के सूचक हैं।

इस बातकी पुष्टि दक्षिण भारत के कुछ लेखों से और भी पक्की तरह से हो जाती है, जिनमें कर न दे सकने के कारण ब्राह्मण भूस्वामियों की भूमि के नीलाम किये जानेका उल्लेख है। सन् १२२६ ई. के एक लेख से ज्ञात होता है कि अग्रहार भोगनेवाले ब्राह्मणों को भी बकाया भूमिकर पर व्याज देना पड़ता था। यह बकाया भी तीन माससे अधिक न रखा जाता था, इस अवधि के

१ यथा-ब्राह्मणेभ्यः करादानं न कुर्यात् । ते हि राजो धर्मकराः ।

विष्णु ३-२५-६

२ गोजाविमहिषाणां च बद्धवानां च पोषकाः ।

वृत्त्यर्थं प्रतिपद्यन्ते तान् ( विप्रान् ) वैश्यान्संप्रचक्षते ॥ ४ ॥

ऐश्वर्यकामा ये चापि सामिषाश्चैव भारत ।

निग्रहानुग्रहरतास्तान्द्विजान्द्वित्रियान् विदुः ॥ ५ ॥

अत्रोत्रियाः सर्वे एते सर्वे चानाहिताग्नयः ।

तान्सर्वान्धामिको राजा बलिं यष्टिं च कारयेत् ॥

म. सा. १२. ७६. ४-७ ।

३ ए. इ. , ८ पृ. २०८ ।

४ ई. म. प्रे. मा. , १. पृ. २२. गुंतुर जिलेमें भी ब्राह्मणों को पूरी करमुक्ति कभी कभी मिलने का वर्णन आता है; देखो, ई. म. प्रे. मा. १ पृ. २२

समाप्त होने पर न देनेवालों की भूमि बेचकर बकाया वसूल कर लिया जाता था<sup>१</sup>। एक अन्य लेखसे पता चलता है कि बकाया चुकाने के लिए कभी तीन महीने के एवज दो वर्ष तक मोहलत दी जाती थी, पर इसके बाद पूरा चुकता किये बिना जमीन नहीं बचायी जा सकती थी<sup>२</sup>। उत्तर भारत के इस प्रकार के उदाहरण नहीं मिले हैं पर यह मानना गलत न होगा कि पूरे ब्राह्मण वर्ण के कर-मुक्त किये जाने के उदाहरण प्राचीन भारत में बिरल ही थे। साधारणतः ब्राह्मणों को भी कर देना पड़ता था, सिवा विद्वान् ब्राह्मणों (श्रोत्रियों) के, जो निर्धन होते थे और जिन्हें राज्य से कोई वृत्ति भी न थी।

जिन देवालयों के पास विस्तृत भूमि थी, वे भी कर से मुक्त न थे। जिन मंदिरों को आय कम रहती थी उनसे आंशिक कर हो लिया जाता था, लेकिन जिनकी आमदनी काफी थी उनसे पूरा पूरा कर वसूला जाता था। राज्यकर चुकाने के लिये मंदिरों द्वारा अपनी भूमि के कुछ अंश बेचने के भी उदाहरण मिलते हैं<sup>३</sup>। कभी कभी तो बकाया लगान के लिये राज्य द्वारा ही मंदिरों की भूमि बेचे जाने के भी उदाहरण मिलते हैं<sup>४</sup>।

अब करों पर विचार करना चाहिये। भूमिकर ही राज्य की आय का मुख्य साधन था। उत्कीर्ण लेखों में इसका उल्लेख कभी 'भागकर' और कभी 'उद्वंग' नाम से किया गया है। स्मृतियों में कर की कोई एक ही दर नहीं निश्चित की गयी है, आठ फीसदी से ३३ फीसदी तक कर लेने का निर्देश मिलता है<sup>५</sup>। भूमि की अच्छाई बुराई के कारण ही यह अंतर पाया जाता है; उदाहरणार्थ जब मनु एक ही सांव में आठ, बारह या सोलह प्रतिशत भाग कर में लेने का निर्देश करते हैं,<sup>६</sup> तब यह स्पष्ट है कि भूमि को किस्म के अंतर को ध्यान में रखकर ही उन्होंने यह निर्देश दिया है। कुलोचुंग चोल ने कर के हिसाब के लिये भूमि को आठ श्रेणियों में विभाजित किया था<sup>७</sup>। भिन्न भिन्न राज्यों में कर की भिन्न भिन्न दर होने या एक ही राज्य द्वारा आवश्यकतानुसार भिन्न भिन्न समय पर भिन्न

१ ए. क., ५ अलिकेरा सं. १२८।

२ इ. अ. प्रे. सा. २ पृ. १२४५

३ सो. इ. ए. रि., १८९० सं. ५७

४ इ. अ. प्रे., सा. २ पृ. १३२२

५ मनु न. १३०, गौतम १०-२४-२७, अर्थशास्त्र ५-२।

६ धान्यानामष्टमो भागः षण्ठो द्वादश एव वा। ८. १३०।

७ इ. अ. प्रे., १ पृ. १२९-१३०

भिनन दर से कर लगाये जाने के कारण भी, स्मृतियों में इस विषय में भिनन भिनन निर्देश मिलते हैं<sup>१</sup>। फिर भी साधारण परिपाद्य उपज का छठा भाग ही भूमिकर के रूप में लेने की थी। बंगाल<sup>२</sup> और बुंदेलखंड तथा बहुधा अन्यत्र भी कर एकत्र करनेवाले कर्मचारियों का नाम ही 'षष्ठाधिकृत' पड़ गया था।

पर महत्वाकांक्षी राज्यों के लिए १६ प्रतिशत भूमिकर पूरा न पड़ता था। अर्थशास्त्र<sup>३</sup> और यूनानी लेखकों<sup>४</sup> के विवरण से ज्ञात होता है कि मौर्य शासन में भूमिकर कृषक की आय के २५ प्र. श. के हिसाब से लिया जाता था, अशोक ने भगवान् बुद्ध के जन्मस्थान लुंबिनी ग्राम में विशेष रियायत स्वरूप यह दर आधी (अर्थात् उपजका आठवाँ भाग) कर दी थी<sup>५</sup>। चोल शासन में साधारण भूमि पर २० प्र. श. और सरोवर विंचित्त घान उत्पादन करनेवाली भूमि पर ३३ प्र. श. लिया जाता था<sup>६</sup>। राजाचिराज चोल के राज्य में मंदिरों का रियायत के स्वरूप १० प्रतिशत कर देना पड़ता था, अर्थात् साधारण भूमि कर इससे अधिक संभवतः २० से ३० प्र. श. रहा होगा।

यह कहना कठिन है कि सरकार खेत में होनेवाले पूरे गल्लेका छठवाँ भाग लेती थी या खर्च से बची हुई उपज का। जातक कथाओं में फसल बढ़ोरते समय सरकारी कर्मचारियों या बलिपतिगाहर्कों का उपस्थित रहने का वर्णन है इससे बता चलता है कि समूची उपजका ही भाग लिया जाता था<sup>७</sup>। पर इसका भी कोई प्रमाण नहीं कि राज्य कर लेते समय कृषिका खर्च बाद न करता रहा हो खासकर जब उसकी दर इतनी ऊँची २५ या ३३ प्र. श. रही हो। शुकनोति, जो ३३ प्र. श. की अनुमति देती है स्पष्ट कहती है, कि कृषक को जितना भूमिकर और कृषिका खर्च देना पड़ता है कमसे कम उसका दूना उसे पक्का

१ षड्भागमुपलक्षणं यावता प्रजानां पोषा न स्यात् तावदेव प्रजापालन-  
स्यावश्यकत्वात् ॥ स्मृतिरत्नाकर पृ. ६२ ।

२ सेन-‘इसक्रिप्शन फ्रॉम बंगाल’ सं. १ ।

३ भा. ५ अ. २ । ४ एंशेन्ट इंडिया एंड डिस्कावरी बाय मेगास्थेनीज ।

५ हिंदू भगवा बुधे जातेति लुंबिनिगामे बलिके कटे अठभागिने च ।

( रुक्मिनदे शिलालेख )

रामायण ३. १६-१४ में भी २५ प्र. श. का विधान है ।

६ ए. क. , भा. १० मुहबांगन सं. ४४ अ और १०७ ।

७ भा. २. पृ. ३७८ ।



आयके रूपमें मिलना चाहिये<sup>१</sup> । इससे प्रतीत होता है कि सरकार का भाग पूरे उत्पादन का लगभग १६ प्र. श. और आय का २५ प्र. श. होता था ।

प्रकृतिजन्य कारणों से क्षतिग्रस्त होने पर, यथा समुद्र के बढ़ाव से भूमि बलुई होने आदि पर, परिस्थिति के अनुसार सरकार कर में भी छूट देती थी<sup>२</sup> । पर इस प्रकार की स्थितिमें कर में सुविधा अपने आप भी मिल जाती थी, कारण कर तो उत्पादित अनाज का ही एक अंश होता था अतः यदि उत्पादन कम होता था तो कर भी उसी हिसाब से कम हो जाता था ।

भूमिकर अनाज के रूप में ही लिया जाता था यह सिद्ध करने के लिए प्रचुर प्रमाण हैं । भागकर नाम ही इस बातका सूचक है कि यह खेत में होने वाली फसल का ही एक भाग था । जातकों में कर एकत्र करने वाले कर्मचारी को 'द्रोणमापक' अभिधान दिया गया है, जिसका अर्थ 'द्रोण की माप से अनाज नापने वाला' होता है । जातकों में ऐसे भी धर्ममीर व्यक्तियों की कक्षा है जो अपने ही खेत से एक मुट्ठी बान की बाली तोड़ लेने पर पछतावा करते देखे जाते हैं कि इससे राजा अपने भाग से वंचित हो जाता है<sup>३</sup>; अर्थशास्त्र में ऐसे अवसर पर जुर्माने का भी विधान है<sup>४</sup> । स्थान स्थान पर राज्य की विशाल खासियाँ या कोठिया होती थी, जहाँ भूमिकर में मिले अन्न का संचय किया जाता था । इसकी देखरेख राजकीय अधिकारी करते थे जो धुन लगाने या सड़ने के पूर्व ही इसकी निकासी की व्यवस्था करते थे<sup>५</sup> ।

कुछ लेखों से यह भी ज्ञात होता है कि १ वीं शताब्दी के बाद कहीं कहीं भूमिकर नकद भी वसूल किया जाता था । युक्तप्रान्त के १० वीं शताब्दी के एक गुर्जर प्रतिहार दान पत्र में एक गाँवकी आमदनी में से ५०० मुद्रा किसी देवालय के लिए लगाये जानेका वर्णन है<sup>६</sup> । [इसी कालके उड़ीसा के एक लेखमें ४२ 'रूपयों' ( चाँदी के सिक्के ) की आमदनी के एक गाँव के दानका विवरणो है<sup>७</sup> । राजराजेश्वर मंदिर के ११ वीं शताब्दी के दो भित्तिलेखों में ५ ग्राम

१ राजभागादिव्ययतो द्विगुणं लभ्यते यतः ॥

कृषिकृत्यं तु तच्छ्रेष्ठं तन्मयूनं दुःखदं नृणाम् ॥ ४. २. ११५ ।

२ इ. म. प्रे., १ पृ. १३६ ।

३ भा. २ पृ. ३७८ ।

४ भा. २. अ. २२ ।

५ शुक्रनीति, ४. २. १६-१७ ।

६ इ. प्रे., १६. १७४ ।

७ एपि, इ., १२ पृ. २० ।

को आमदनी का विवरण दिया गया है, इनमें से ३० ग्रामों में सरकारों को अनाज के रूपमें ही, प्रति 'बेलि' १०० 'कलम' धान के हिसाब से, लिया जाता था, पर ५ ग्रामों में यह सिक्कों में १० स्वर्ण कलंजु प्रति 'बेलि' की दर से लिया जाता था<sup>१</sup>। इससे प्रतीत होता है कि ६ वीं शताब्दी के आस-पास नकद कर लेने का प्रारंभ हुआ। पर ऐसे उदाहरण विरल ही हैं।

भूमिकर नकद लिये जाने की अवस्था में यह अवश्य ही दो क्रिस्तों में शरद और वसंत ऋतुकी फसल बटोरते समय लिया जाता रहा होगा<sup>२</sup>। गुजरातके एक लेखसे ज्ञात होता है कि कभी कभी राष्ट्रकूट शासन में यह तीन बार में एकत्र किया जाता था<sup>३</sup>।

भूमिकर का प्रमाण समय समय पर बदलता था। स्मृतियों ने राज्य की आवश्यकतानुसार इसके वृद्धि की भी गुंजाइश रखी है। साथ ही सिंचाई की नहर सूख जाने पर कर में कमी करना भी आवश्यक थी। बनवासी के एक उत्क्रोर्ण लेख से ज्ञात होता है कि ऐसे अवसरों पर सरकार अपने कर्तव्यपादन से विरत न होती थी<sup>४</sup>।

भूमिकर न चुकाने पर एक निश्चित अवधि के बाद, जो समय और स्थान के अनुसार भिन्न भिन्न थी, भूमि बेच दी जाती थी। राजेंद्र चोलके<sup>५</sup> समय यह अवधि ३ साल की थी, कुल्लुत्तुंग<sup>६</sup> ने इसे घटा कर दो वर्ष कर दिया था बकाया रकम पर व्याज भी लगाया जाता था। पहले दिखाया जा चुका है कि ग्राहकों की और मंदिरों की भूमि भी कर न देने के कारण जप्त कर ली जाती थी। पर आश्चर्य की बात है कि स्मृतियों में कहीं भी राज्य द्वारा नादेहन्दों को भूमि जब्त करने के अधिकार का उल्लेख नहीं है। क्या यह अधिकार ९०० ई के बाद ही अस्तित्वमें आया ?

यहाँ इस प्रश्न पर भी विचार करना है कि कृषियोग्यभूमि का स्वामी कौन होता था। यदि भूमि का स्वामी राज्य था तो कृषक से लिये जानेवाले धनको मालगु-

१ सौ. इ. इ. मा. २ सं. ४ और ५।

२ भट्टस्वामी ( अर्थशास्त्र २, १५ ) और कुल्लुक ( मनु ८, ३०७ ) ने इस प्रणाली का प्रतिपादन किया है।

३ इडि., ऐटि, १३ पृ. ६८।

४ प. क. ८, सोराब सं. ८३।

५ सौ. इ. इ., ३, सं. १। ६ इ. म. प्रे., भाग २ प. १२४५

जारी मानना पड़ेगा, भूमिकर नहीं। पर यदि भूमि का स्वामी कृषक था तो इसे भूमिकर कहना होगा।

आजकल की भाँति प्राचीन कालमें भी इस प्रश्न पर मतभेद था। मनु-स्मृतिमें कहा गया है कि भूगर्भ की निधियोंका स्वामी राजा है क्योंकि वह भूमि का भी अधिपति है<sup>१</sup>। इससे केवल कृषियोग्य ही नहीं सब प्रकार की भूमि पर राजाके स्वामित्व का समर्थन होता है। अर्थशास्त्र के टीकाकार भट्टस्वामी ने एक श्लोक उद्धृत किया है जिसमें यह प्रतिपादित किया गया है कि भूमि और जलाशयों पर राजा का ही स्वामित्व है<sup>२</sup> इतर व्यक्ति का नहीं। डायोनोरस का भी कथन है कि भारतमें भूमि का स्वामी राजा ही माना जाता है, कोई व्यक्ति मालिक नहीं माना जाता। उपर्युक्त इन तीन मतों के विरुद्ध, जो इस विषय में निश्चयात्मक नहीं माने जा सकते,<sup>३</sup> हमारे सामने पूर्व मीमांसा की स्पष्ट उक्ति है जिसमें कहा गया है कि कुल यज्ञों के अंतमें राजा द्वारा सर्वस्व दान का विधान है पर इस अवसर पर राजा प्रजा की निजी भूमि दानमें नहीं दे सकता<sup>४</sup>। अर्थशास्त्र भी

१ निधीनां तु पुराणानां धातूनामेव च क्षितौ।

अर्धभाप्रक्षणाद्राजा भूमेरधिपतिर्हि सः ॥ ८.३९।

२ राजा भूमेः पतिर्दृष्टो शास्त्रशैरुदकस्य तु।

ताभ्यामन्यतु यद्द्वयं तत्र स्वाभ्यं कुटुम्बिनाम् ॥ भा. २ अध्याय २४

३ संभव है कि भूगर्भस्थ निधियों का स्वामित्व सिद्ध करने के लिए ही मनु ने समस्त भूमि पर राजा का आधिपत्य प्रतिपादित किया हो। भट्टस्वामी का आशय भी साधारणतः जल और स्थल पर राजा का आधिपत्य प्रतिपादित करना था जैसे आजकल जल स्थल और आकाश में राज्य का आधिपत्य माना जाता है। राजकीय भूमि से ही यूनानी लेखकों ने समस्त भूमि पर राजा के स्वामित्व की कल्पना कर ली हो। इस संबंध में युवान प्वांग के मत का पता उसके यात्रा विवरण से नहीं चलता। देखिये भाग १ पृ. १७६।

४ न भूमिः सर्वान् प्रति अविशिष्टत्वात्। पू० मी० ६. ७.३. इस पर का शबरभाष्य ऐसा है—

य इदानीं सार्वभौमः स तर्हि भूमिं दास्यति।

सोऽपि नेति ब्रूमः। कुतः।.....

सार्वभौमत्वे स्वस्यैतदेवाधिकं यदसौ पृथिव्यां सभूतानां [त्रीह्यादीनां रक्षा-  
योन निर्दिष्टस्य कस्यचिज्जागस्येष्टे न भूमेः।

राजकीय भूमि और प्रजाकी व्यक्तिगत भूमि में स्पष्ट अंतर करता है<sup>१</sup> । नारद भी कहते हैं कि राजा जनता के गृह और क्षेत्र के स्वामित्व में हस्तक्षेप न करे अन्यथा इससे पूरी अव्यवस्था फैल जायगी<sup>२</sup> । नीलकण्ठ भी व्यवहारमयूख में स्पष्ट कहते हैं कि यद्यपि राजा समस्त पृथिवी का अधिपति हैं, फिर भी क्षेत्र आदि ( खेत ) का स्वत्व जनता का ही है राज्य का नहीं<sup>३</sup> ।

प्रागैतिहासिक कालमें भूमि पर पूरे समाज का स्वामित्व माना जाता था, इसका पता कुछ आचार्यों के इस मत से चलता है कि पूरे ग्राम, गोत या विरादरी की अनुमति से ही भूमि बेची या हस्तांतरित की जा सकती है<sup>४</sup> । भूमि के इस समाजगत स्वामित्व का यह अर्थ नहीं कि समाज सरकार द्वारा किसी व्यक्ति की भूमि छीन सकता था, इससे तो केवल भूमिके हस्तांतरित किये जानेपर एक रोक सी रहती थी ताकि कोई अवांछनीय व्यक्ति ग्राम में न आ जाय । यह ध्यान में रखना चाहिये कि वैदिककाल में राजा भी कोई भूमि दानमें तभी दे सकता था जब पड़ोसी उसमें आपत्ति न करें<sup>५</sup> ।

प्रागैतिहासिक कालमें समाजगत स्वामित्व का प्रभाव ऐतिहासिक कालमें दो बातों के रूप में देख पड़ता है । भूमिकर न देने पर भूस्वामी को उसकी भूमि से हटा सकने का राज्य का अधिकार मकानदार के किराया न देनेवाले किरायेदार को हटा सकने के अधिकार के समान है । यह स्पष्ट सिद्ध करती है कि पहले राज्य सब भूमि का स्वामी था । ऐतिहासिक काल में भी ऊसर जंगल और खानों पर राज्य का अधिकार पूर्व काल के उसके समस्त भूमि पर स्वामित्व के ही आधार पर था ।

१ भाग २ अध्याय २३ ।

२ गृहक्षेत्रे च द्वे दृष्टे वासहेतु कुटुंबिनाम् ।

तस्मात्ते नाक्षिपेदाजा भूमेरधिपतिर्हि सः ॥ ३-४२ ।

३ तत्तद्ग्रामक्षेत्रादौ स्वत्व तु तत्तद्भौमिकानामेव । राज्ञां तु करग्रहणमात्रम् ।

अतएव इदानींतनपारिभाषिकक्षेत्रदानादौ न भूदानसिद्धिः ।

किंतु वृत्तिकक्षपतामात्रमेव ।

व्यवहारमयूख, स्वत्वागम अध्याय ।

४ स्वग्रामज्ञातिसामन्तदायादानुमतेन च ।

हिरण्योदकदानेन षड्भिर्गच्छति मेदिनी । मिताक्षरा याज्ञ. २-११३ ।

५ ज्ञात. ब्रा. १. ७. ३. ४; ८, १. १. ८ ।



इस बात के निश्चित और प्रबल प्रमाण हैं कि ६०० ई० पू० के बाद से कर न देने की अवस्था को छोड़ कर शेष किसी भी स्थिति में सरकार किसी भी व्यक्ति की भूमि नहीं छीन सकती थी। लोगों को अपनी भूमि दान करने बेचने या बंधक रखने की पूरी आजादी थी। अम्बपाली और अनाथपिंडिक ने बौद्ध संघ को वैशाली और श्रावस्तो में विस्तृत भूमि दान दी थी। जातक में भी मगध के एक ब्राह्मण द्वारा अपनी भूमि दूसरे को देने का उल्लेख है<sup>१</sup>। उत्कीर्ण लेखों में भी अनेक व्यक्तियों द्वारा बिना सरकार की ओर से किसी बाधा या आपत्ति के अपनी भूमि के दानों के बहुत से उल्लेख मिलते हैं<sup>२</sup>।

इसमें संदेह नहीं कि उत्कीर्ण लेखों में राज्य द्वारा ब्राह्मणों या देवालयों को पूरे गांव-दान में दिये जाने के उदाहरण मिलते हैं, पर इससे कृषियोग्य भूमि पर राज्य का स्वामित्व नहीं सिद्ध होता। कारण इन दोनों को राज्य को मिजनेवाले कर, जिनमें भूमिकर भी शामिल है, अपने लिये लेने का ही अधिकार दिया जाता था, इससे गाँव में रहनेवाले व्यक्तियों को निजी भूमि के स्वत्व पर कोई प्रभाव नहीं पड़ता था। दानपत्रों में लोगों से अपनी भूमि छोड़ देने को कभी नहीं कहा जाता, उनसे केवल यही कहा जाता है कि दान पाने वाले व्यक्ति का यथोचित सम्मान करें और राज्य अधिकारों को जो कर दिये जाते थे वे उसे दिये जायँ। भविष्य में आनेवाले शासकों को गाँव की भूमि पर कब्जा करने से नहीं वरन् गाँव से कर उगाहने को वरजा जाता है<sup>३</sup>।

कभी कभी राज्य द्वारा भूमिदान के भी अनेक उदाहरण मिलते हैं, पर इनमें पूरा ग्राम नहीं वरन् उसमें स्थित भूखण्ड, जो कभी कभी छितरे भी रहते हैं, दान किये जाते हैं। यथा, वलमो के ध्रुवसेन एक ग्राम के देवालय को ३६० पादावर्त भूमि देना चाहते थे, इसमें उन्होंने ग्राम के उत्तर-पश्चिम में स्थित चार टुकड़े और उत्तर-पूर्व के चार टुकड़े जिनका माप ३०० पादावर्त था और ४० और २० पादावर्त के दो खेत कुपँ से सींचे जानेवाले दिये<sup>४</sup>। यदि राजा

१ भा. ४, पृ० २८१।

२ एपि. इ., ८, नासिक सं० १६।

३ ते यूयं समुचितमागमोगकरहिरण्यादिप्रस्थायोगनयनं करिष्यथ । आशा-  
श्रवणविधेयावच भविष्यथ । कौ. इ. ह. भा. ३ पृ. ११२।

देखिये खोह ताम्रपत्र, वही पृ. १२६-१३३। पाली दानपत्र, एपि. इ., २  
पृ. ३०४, बरह दानपत्र, एपि. इ., १९ पृ. १५।

४ एपि. इ., ३ पृ. ३२१।

ग्राम की पूरी भूमि का स्वामी होता तो वह ३६० पादावर्त का पूरा एक चक्र ही दे सकता था और पानेवाला भी यही पसंद करता। पर ऐसा न करने का कारण यही हो सकता है कि राजा या सरकार के अधिकार में गाँव के कुछ थोड़े से खेत थे, जो उसे उत्तराधिकारी न रहने या कर के बकाया में मिल गये थे। आजकल की भाँति प्राचीन कालमें भी प्रत्येक ग्राम में कुछ भूमि राज्य के अधिकार में रहती थी, इन्हें कुछ लेखों में 'राज्य-वस्तु' कहा गया है<sup>१</sup>। जब राजा भूमिदान करना चाहते थे तो यही राजकीय खेत दे देते थे<sup>२</sup>। जब 'राज्यवस्तु' में कोई खेत न होते तो वे खरीद कर भूमि दान करते थे; एक लेख में एक वैदुम्ब वंशी राजा द्वारा ( ३५० ई ) ग्राम-सभा से ३ वेलि भूमि खरीद कर देवालय को दिये जाने का वर्णन है। कुछ चोल लेखों में भी ऐसे ही उदाहरण मिलते हैं जिनमें राज्य की अपनी भूमि न होने पर अन्य व्यक्तियों से खरीद कर दान किये गये थे<sup>३</sup>।

कुछ अल्प लेखों से उपर्युक्त बात और भी स्पष्ट हो जाती है। एक लेख में दक्षिण के राष्ट्रकूट सम्राट् अमोघवर्ष ( ८५० ई० ) द्वारा तलेयूर ग्राम और उसीमें स्थित एक ५०० × १५० हाथों की फुलवारी के दान का वर्णन है<sup>४</sup>। एक अन्य लेख में सम्राट् गोविन्दचंद्र ( ११५० ई० युक्त प्रांत ) द्वारा छोलिगपाद ग्राम और उसमें स्थित 'तिवायी' नामक क्षेत्र के दान का उल्लेख है<sup>५</sup>। यदि ग्राम के दान से ग्राम की पूरी भूमि के दान का अर्थ होता तो, उसमें के किसी खेत या फुलवारी के अलग दान के उल्लेख की क्या आवश्यकता थी ?

अतः निश्चित प्रमाणों से सिद्ध हो जाता है कि कम से कम उत्तर बौद्ध काल में कृषियोग्य भूमि का स्वामित्व जनता को हो या और राज्यकर न देने के

१ चेंडलूरग्रामे राज्यवस्तुभूवा स्थितं क्षेत्रं.....ब्राह्मणाय प्रदत्तम् ।

एपि. इ. पृ. २३१ ।

२ छोटे छोटे ढुकड़ों के दान के लिए देखिये इ. ए. ६ पृ. १०३ ( आंध्र देश, तीसरी सदी ), एपि. इ. ३ पृ. २६०-२ ( मध्यप्रांत ५ वीं सदी ), इ. ए. ६ पृ. ३६ ( तामिल देश १ डी सताब्दी ), एपि. इ. ६ पृ. ४६ ( मैसूर १० वीं सदी ), इ. ए. ६ पृ. २०३ गुजरात १३ वीं सदी )

३ ए. ए. इ. इ., ३ पृ. १०४-६ ।

४ एपि. इ. ४ पृ. २९.,

५ वही ७ पृ. २०३-४ ;

सिवा और किसी कारण से इस स्वत्व का अपहरण न हो सकता था। अतः राज्य को मिलने वाली रकम भूमि कर या भूमि का किराया नहीं।

अब हम दूसरे करों की ओर दृष्टिसे करेंगे। कृषि की मांति वाणिज्य और उद्योग को भी अपने योग्य करों का भार उठाना पड़ता था। व्यापारियों को ग्राम या नगर में आनेवाली वस्तुओं पर चुंगी देनी पड़ती थी। इसका औचित्य यों था कि राज्य को सबकों की मरम्मत और सुरक्षा पर बहुत खर्च करना पड़ता था<sup>१</sup>। यह चुंगी नगर या ग्राम के प्रवेश-द्वार पर 'शौलिक' नामक कर्मचारियों द्वारा वसूल की जाती थी<sup>२</sup>। स्थान स्थान की प्रथानुसार यह शुल्क पैसा या पदार्थों में लिया जाता था। स्मृतियों के निर्देशों से प्रतीत होता है कि चुंगी पदार्थों के रूप में ही ली जाती थी<sup>३</sup>, कभी कभी तो कुछ लेखों में किसी स्थान पर शुल्क में मिलने वाले घी, तेल, कपास, पान आदि की वास्तविक संख्या भी दी गयी है<sup>४</sup>। मुद्रा में भी चुंगी एकत्र की जाती रही होगी, सोना, चांदी, और रत्नों पर तो अवश्य ही नकद चुंगी लगती रही होगी। कभी कभी उत्कीर्ण लेखों में चुंगीधरों की आय से दान का उल्लेख मिलता है<sup>५</sup>; इससे भी सिद्ध होता है कि लोगों को अधिकार था कि चुंगी पदार्थों के रूप में दें या मुद्रा में।

वस्तु के अनुसार चुंगी की दर भी पृथक् पृथक् थी, वैसा आजकल होता है। मनु ने ईषन, मांस, मधु, घी, गंध, औषधि, फूल, शाक, मिट्टी के बर्तन और चमड़े के सामान पर १६ प्र० श० चुंगी लेने की अनुमति दी है। अर्थशास्त्र ने इन पदार्थों पर इससे कम, माने ४ या ५ प्र० श० लेने का आदेश दिया है। सूती वस्त्र पर भी इतना ही शुल्क था पर मंदिर और गेशमी वस्त्र पर ६ से १० प्र० श० लिया जा सकता था<sup>६</sup>। अस्तु, यह स्पष्ट है

१ मार्गसंस्कारार्थं मार्गगेभ्यः फलं हरेत् । शुक्र ४. २. २६

२ इं. ऐ. २५ पृ. १८ ( कुमायूँ ६ वीं शताब्दी ) मज्जिमदार ईस. बंगाल सं. १ ( बंगाल ८ वीं शताब्दी )

३ आददीताथ षड्भागं दुर्मांसमधुसर्पिषाम् ।

गंधौषधिरसानां च पञ्चमूलफलस्य च ॥ मनु ७-१३१ । और भी शुक्र ४. २. १२१; अर्थशास्त्र २. २२ देखिये ।

४ एपि. इं. ३ पृ. ३६ ।

५ एपि. इं. १ सं. १६ ।

६ अ० ७., १३१-२ ।

कि राज्य को नीति और आवश्यकता तथा समय और स्थान के अनुसार चुंगी की दर बदलती रहती थी। स्मृतियों में उल्लिखित वस्तुओं पर चुंगी बसूले जाने का प्रमाण उत्कीर्ण लेखों में भी मिलता है पर इसकी दर नहीं बतायी गयी है<sup>१</sup>।

चुंगी के साथ ही यात्री, माल, मवेशी और गाड़ियों को नदी बारपार ले जाने के लिए एक नौका कर भी लगता था। यह कर बहुत अल्प था।

चुंगी, जकात, और नौका-कर के अतिरिक्त बाणिज्य को कुछ और भी कर-भार वहन करना पड़ता था। कुछ राज्यों में माप और तौल की जाँचकर उन्हें मुहर लगा कर प्रमाणित किया जाता था और इसके लिए कुछ स्वल्प कर देना पड़ता था<sup>२</sup>। उत्कीर्ण लेखों में बहुधा दूकान-कर का भी उल्लेख है यद्यपि स्मृतियों में यह बिरल ही है। यादव काल में दक्खिन प्रांत में इसका चलन था<sup>३</sup>। दक्षिण भारत में पांड्य<sup>४</sup> राज्यमें इसकी दर ६ पणम् प्रति वर्ष, और गुर्जर प्रतिहार राज्य में दो विंशोपक प्रतिमास थी। ऐसा जान पड़ता है कि यह एक हल्का कर था जो छोटे नगरों और ग्रामों में दूकानों पर लगाया जाता था। मेगास्थनीज ने विक्री की रकम पर जिस १० प्र० श० कर का जिक्र किया है, वह अर्थशास्त्र या स्मृतियों में नहीं पाया जाता। संभव है कि भ्रम वश मेगास्थनीज चुंगी को ही विक्री कर समझ बैठे हों।

अब उद्योग धंधों पर लगनेवाले करों का विचार करना है। जहाँ तक बढ़ई और छुहार जैसे छोटे मोटे कारीगरों का संबंध है उन्हें महोने में एक या दो दिन सरकार के लिए काम करना पड़ता था<sup>५</sup>। सरकार यह अधिकार अधिकतर स्थानीय संस्थाओं को दे दिया करती थी ताकि सार्वजनिक निर्माण कार्य में इसका उपयोग हो सके। उत्कीर्ण लेखों में इसे 'कारकर' (कारिगर-कर) कहा गया है। इसमें संभवतः नाई, घोबो, सुनार, और कुम्हार भी शामिल थे।

१ अर्थशास्त्र भा० २-२२.।

२ अर्थशास्त्र भा० २. १९।

३ इ. ऐ. १२ पृ. १२७।

४ पृ. इ., ३ खं० ३६।

५ पहले के स्मृतिकार मनु (७. १३८) और विष्णु (३. ३२) आदि महोने में एक दिन काम लेने का आदेश देते हैं पर बाद के स्मृतिकारों, शुक्र आदिने इसे बढ़ाकर दो दिन कर दिया।



विजय नगर साम्राज्य में बुनकरों को प्रति करघा १२ पणम् कर देना पड़ता था<sup>१</sup>। संभव है कि पहले भी यही परिपाटी रही हो।

सुरा के व्यापार पर राज्य का कड़ा नियंत्रण था। सुरा राजकीय सुरालयों में भी बनायी जाती थी और व्यक्तिगत सुरालयों में भी। इन्हे ५ प्र. श. आवकारी कर देना पड़ता था<sup>२</sup>।

सब खानें राजकीय संपत्ति समझी जाती थीं। कुछ तो सरकार स्वयं खुदवाती थी और कुछ ठेकेपर दे दी जाती थीं। ठेकेदार को खानसे निकलने वाले द्रव्य पर भारी कर देना पड़ता था। शुक्र सोने और हीरे पर ५० प्र. श., चांदी और ताँबेपर ३३ प्र. श. और अन्य धातुओं पर १६ से २५ प्र. श. कर लेने की अनुमति देते हैं<sup>३</sup>। स्मृतियों में सोने पर जो २ प्र. श. कर लिखा गया है<sup>४</sup> वह बहुधा जकात या आवकारी नहीं।

नमक पर भी आवकारी कर लिया जाता था। नमक की खानें या तो सरकार खुदवाती थी या उसकी अनुमति से कोई अन्य। ग्रामों के दानपत्रों में दान पानेवाले को अक्सर बिना कोई शुल्क दिये धातु या नमक के लिए खुदाई करने का अधिकार भी दिया जाता था<sup>५</sup>।

पशुपालन भी एक प्रमुख व्यवसाय या विशेषकर प्राचीन या वैदिक काल में, अतः इसे भी अपना भाग राज्य को अदा करना पड़ता था। मनु ने पशुयूथ पर २ प्र० श० कर की अनुमति दी है<sup>६</sup>, यह २ प्र० श० संभवतः पूरे यूथ का था। शुक्र ने ६ से १२ प्र० श० की राय दी है, यह भाग सालभर में जितनी वृद्धि हुई हो संभवतः उसीसे लिया जाता था। उत्कीर्ण लेखों से एक तीसरी प्रणाली का पता चलता है, इसमें यूथ में जितने पशु होते थे प्रति पशु कुछ नकद रकम प्रति वर्ष ली जाती थी<sup>७</sup>।

१ इ. स. प्रे. १, पृ. ५०।

२ अर्थशास्त्र, भा० २ अध्याय २५।

३ ४. २. ११८-९।

४ विष्णु ३. २४।

५ इ. ऐ. १८ पृ. ३४-५।

६ अ० ७. १३०।

७ धीरपाण्डव के राज्य में<sup>८</sup> (१२५० ई.) ५० भेड़ों, १० गायों या ५ भैंसों पर १ पणम् प्रतिवर्ष लिया जाता था। पणम् आजकल के ६ आने के बराबर एक चांदी का सिक्का था।

जिन चुंगी और आवकारी करों का अब तक उल्लेख किया गया है उनके लिए शिलालेखों में एक ही सारगर्भ शब्द 'भूतोपासप्रत्याय' प्रयुक्त होता था। अर्थात् 'भूत' जो कुछ अस्तित्व में आया या बनाया गया हो और 'उपात्त' जो कुछ बाहर से लाया गया हो, उस पर लिया जाने वाला कर<sup>१</sup>। कभी कभी जकात या चुंगी के लिए केवल शुल्क का प्रयोग होता था<sup>२</sup>।

प्राचीन कालमें 'विष्टि' (वेगार) का भी काफी चलन था। यह उचित समझा जाता था कि जो गरीब आदमी नकद या धान्यादि के रूप में सरकार को कर देने में समर्थ न थे वे शारीरिक श्रम के रूप में राज्य को कुछ कर दे दे। उन्हें प्रतिदिन तो काम मिलता न था अतः उनसे मास में एक दो दिन सरकार के लिए काम लेने में कोई अनौचित्य न समझा जाता था<sup>३</sup>। सरकार के लिए विष्टि करते समय वे सरकार से भोजन पाने के अधिकारी थे<sup>४</sup>।

सरकार के अधिकारी जब देहात में दौरे पर जाते थे, तब यह वेगार ली जाती थी<sup>५</sup>। अन्यथा स्थानीय संस्थाओं को गांव या नगर के सार्वजनिक उपयोगी कामों में इस श्रम का उपयोग करने का अधिकार दे दिया जाता था।

वेगार एक अप्रिय प्रथा है। युवान च्वांग के समय (इ. स. ६३०) कहीं कहीं इसका चलन ही न था और अन्यत्र भी इससे बहुत ही कम काम लिया जाता था<sup>६</sup>। अधिकारियों का दौरा रोज रोज तो होता न था, इसलिये सड़क, धर्मशालाओं तथा सरोवरों आदि की मरम्मत और निर्माण में ही जो लोग इन कार्यों के लिये चंदा न दे सकते थे उनसे वेगार ली जाती थी। इन कार्यों से सर्व साधारण जनता का ही लाभ होता था।

१ एपि. इ. ६, पृ. २६, ई. ई. १२. पृ. १६१; ५. पृ. १५०, आलतेकर, राष्ट्रकूटों का इतिहास, पृ. २२८-६।

२ ई. पृ. १२. पृ. २६४; १६. पृ. २४।

३ गौतम २. १. ३१; मनु ७. १३८ और विष्णु ३. ३२, केवल एक दिन की वेगार की अनुमति देते हैं, शुक दो दिन की।

४ अक्तं च तेभ्यो दद्यात्। गौ. ध. सू. २. १. ३१।

५ ठसरी भारत के लेखों में 'स्कंधक' करका उल्लेख है। इसका अर्थ संभवतः दौरा करनेवाले अधिकारियों का सामान ढोना था। एपि. इ., ३. पृ. २६६।

६ वॉट्स, भाग १. पृ. १७६।

राज्यकार्य से सरकारी कर्मचारियों के ग्राम में आगमन पर ग्रामवासियों को उनके रहने और भोजन का व्यय देना पड़ता था, इसके लिए सबसे चंदा लिया जाता था<sup>१</sup> । इनके घोड़ों के लिए दाना और घास देना पड़ता था तथा इनकी यात्रा के लिए अगली मंजिल तक सामान पहुँचाने के लिए भारवाहक पशुओं का भी प्रबंध करना पड़ता था<sup>२</sup> ।

नियमित करों के अतिरिक्त आकस्मिक संकट उपस्थित होने पर या साम्राज्य विस्तार की योजनाओं के लिए साधन जुटाने के लिए प्रजा से विशेष कर भी लिये जाते थे । महाभारत तो ऐसे अवसरों पर भी विशेष कर लगाने के विरुद्ध है पर बड़ी अनिच्छा से कहता है कि कभी कभी इसके सिवा दूसरा उपाय भी नहीं रहता है । यह इस बात पर जोर देता है कि ऐसे अवसरों पर विशेष प्रचारक भेजे जायँ जो जनता को नये कर का औचित्य समझाकर उसे कर देने के लिए राजी कर सकें<sup>३</sup> । अर्थशास्त्र में इन विशेष करों को 'प्रणय' या भेंट का नाम दिया गया है और कहा गया है कि किसानों से २५ प्र० श० और व्यापारियों से उनको हैसियत के अनुसार ५ से ५० प्र० श० तक लिया जाय<sup>४</sup> ।

उत्क्रीर्ण लेखों में इन विशेष करों का उल्लेख मिलता है । रुद्रदामन ने अपने लेख में गर्वोक्ति की है कि विशाल सुदर्शन झील बिना प्रजा से विशेष कर या बेमार लिये बनवायी गयी । इससे स्पष्ट है कि इस प्रकार के विशाल निर्माण कार्य के लिए विशेष कर लेने की प्रथा थी । बीर राजेंद्र ने बेंगो के चालुक्यों के विरुद्ध अपने युद्ध का साधन जुटाने के लिए प्रति वेलि भूमि पर कलंजु सुवर्ण का विशेष कर लगाया था<sup>५</sup> । गृहडवाळ राज्य में लिया जानेवाला 'तुहक्क दंड' भी इसी प्रकार का एक विशेष कर था जो संभवतः मुसलमानी आक्रमण का सामना करने के लिए सैन्य संग्रह हेतु लगाया गया था<sup>६</sup> ।

१ राजसेवकानां वसतिदुर्गप्रधानदंडौ न स्तः । इ. ऐ. १४. पृ. ३१३

२ अपारंपरगोबल्लिवर्दः । वाकाटक दान पत्र ।

३ शांति० ८७. २६- ३६ ।

४ भा. १. अ. १२ ।

५ सौ. इ. प. रि. १९२० सं० १२० ।

६ एपि. इ. १४ पृ. १९३ ।

अन्त में प्राचीन भारत की कर व्यवस्था वास्तविक व्यवहारमें कहां तक न्यायसंगत और औचित्य पूर्ण थी इसका विचार करना जरूरी है। हम देख चुके हैं कि स्मृतियों में कर व्यवस्था के जो सिद्धांत प्रतिपादित किये गये हैं वे अत्यंत निर्दोष और न्यायसंगत हैं। पर प्रश्न यह है कि वे प्रत्यक्ष व्यवहार में कहां तक माने जाते थे। इस विषय में छानबीन करते समय यह स्मरण रखना चाहिये कि हमारे पास इस संबंध में बहुत कम सामग्री है। राजप्रशस्तियों में सर्वदा प्रजा सुखी, संतुष्ट और समृद्ध ही बतायी जाती है, पर उत्कीर्ण लेखों और ग्रंथों से इस बात के स्पष्ट प्रमाण मिले हैं कि कभी कभी कर अत्यधिक और प्रजा के लिए कष्टकर होते थे। एक जातक में कर एकत्र करने वाले कर्मचारियों के भय से जंगल में भागी हुई प्रजा की कष्ट-कथा का वर्णन है<sup>१</sup>। कश्मीर के राजा ललितादित्य ने अपने उत्तराधिकारियों को सलाह दी थी कि प्रजा पर इतना कर लगाया जावे कि उसके पास केवल इतना ही अन्न बच जाय जिससे किसी प्रकार साल भर तक उसका काम चल जाय<sup>२</sup>। कश्मीर के राजा शंकर वर्मा के शासन में इतना अधिक कर लिया जाता था कि प्रजा के लिए हवा पीकर ही प्राण रक्षा करने के सिवा अन्य कोई साधन शेष न रह गया था<sup>३</sup>।

कुछ लेखों से ज्ञात होता है कि तंजौर जिले के कुछ ग्रामों में प्रजा ने अत्यधिक कर से व्याकुल होकर विरोध स्वरूप खेती करना ही छोड़ दिया था<sup>४</sup>। तृतीय कुलोत्तुंग के राज्य में उसके एक सामंत ने ग्राम-सभा के विरोध की उपेक्षा करके ऊपर भूमि पर भी कर लगा दिया था। यह अन्याय्य कर न देने पर ग्राम पंचायत के सदस्य बंदी गृह में रखे गये और उनका छुटकारा तभी हो पाया जब ग्राम-सभा की कुछ भूमि बेच कर नया कर चुकाया गया<sup>५</sup>। ब्रह्मदेय ग्रामों के लोगों को भी अत्याचार का शिकार होना पड़ता था और कर की वसुली के लिए कड़ी धूप या पानी में खड़े रहना पड़ता था और इस अत्याचार से छुटकारा पाने का भी उपाय न था<sup>६</sup>।

१ भा. २, पृ० ९८

२ राज तरंगिणी ४, पृ. ३४४।

३ कायस्थप्रेरणादेतैर्देवेनाद्य प्रवर्तितैः।

आत्यासैः श्वासशेषैव प्राणवृत्तिः शरीरिण्याम्। राज. ५. १८४।

४ सौ. इ. प. रि., १८६७ सं. ३६, ३८, और १०४।

५ वही, १९१२ सं. २०२। ६ वही १८६२ सं. १५६।



पर इन घटनाओं को व्यर्थ अधिक महत्व भी न देना चाहिये। उपर्युक्त कश्मीरी राजा असाधारण अत्याचारी थे। उनमें से शंकरवर्मा, दिहा और हर्ष को अ्रेणी ही अलग है। हर्ष न केवल मंदिरों को संपत्ति का ही अपहरण करता था वरन् देवमूर्तियों को भी अष्ट करके उनका सोना कोष में जमा करता था। अतः इन राजाओं के अत्याचार को साधारण स्थिति का द्योतक नहीं माना जा सकता। दक्षिण भारत के संबंध में ऐकड़ों लेखों से कर एकत्र किये जाने की प्रणाली का वर्णन मिलता है। और यह उल्लेखनीय बात है कि इस संबंध में ज्यादाती के उदाहरण बहुत ही कम मिलते हैं। जो कुछ भी उदाहरण मिलते हैं वे चोल शासन काल के अंत के हैं जब शासन व्यवस्था बहुत बिगड़ चुकी थी। अन्याय करों का जनता द्वारा सफल विरोधों के भी उदाहरण हमें पर्याप्त मिलते हैं। तंजोर जिले के नाडुओं का उदाहरण है जहाँ ग्राम सभाओं ने अपनी बैठक में केवल नियमित कर के सिवा अन्य कोई भी कर न देने का निश्चय किया था<sup>१</sup>। कर्नाटक की एक ग्राम सभा का उदाहरण भी हमारे सम्मुख है जिसने गायों और भैलों पर कर देने से इस कारण इनकार कर दिया कि इस प्रकार के कर की प्रथा चिर काल से न थी। इसके अतिरिक्त इस ग्राम सभा ने यह भी निश्चय किया कि भूमि कर किस हिसाब से दिया जाय<sup>२</sup>। इन उदाहरणों से स्पष्ट है कि जनता अनुचित कर का विरोध करने में सदैव तत्पर रहती थी। अत्याचारी निरंकुश शासकों के सामने भले ही उनकी न चल पाती हो पर साधारण प्रवृत्ति के शासकों के सम्मुख वे अधिकारों की रक्षा कर लेते थे। वैदिक काल की समिति की भाँति कोई जनसंस्था ईसा की पहली सहस्राब्दी में न थी जो राजा की निरंकुशता पर अंकुश रख सके, पर ग्राम पंचायतों में अपने अधिकारों और स्वत्वों की रक्षा के लिए पर्याप्त शक्ति थी।

अब यह देखना है कि करके अतिरिक्त राज्य की आयके और क्या स्रोत थे। इनमें मुख्य राजकीय संपत्ति और राजकीय कारखाने और उद्योगों से होनेवाली आय, जुर्मानों की रकम और सामंतों से मिलने वाला उपायन या खिराज थे।

राजकीय संपत्ति में राज्यवस्तु भूमि, ऊँट, जंगल, भूगर्भस्थ धन या निधान, खान, प्राकृतिक सरोवर और जलाशय, आदि को गणना की जाती थी और इनसे काफी आमदनी होती थी। जैसा कि पहले दिखाया जा चुका है कृषियोग्य-

१. सौ. इ. ए. रि., १८९७ सं. ९६, ६८, १०४।

२. ए. क., १०, मुजवागल सं. ३४ (अ)।

भूमि कृषक की ही होती थी पर उत्तराधिकारी के अभाव, राज्यकर न देने तथा गुह्यतर अपराधों, संपत्तिहरण (forfeiture) आदि कारणों से राज्य के कब्जे में भी बहुत भूमि आ जाती थी। अतः अधिकशां ग्रामों में राज्य के भी अनेक खेत रहते थे जिनकी खेती या तो मजदूरी द्वारा करायी जाती थी या वे असामियों (lesees) को दिये जाते थे। राजकीय भूमि की देखरेख का काम एक विशेष कर्मचारी का था जिसे अर्थशास्त्र में सीताध्यक्ष कहा गया है। बादमें उसका क्या नाम था यह ज्ञात नहीं।

ऊपर भूमि पर किसी का कब्जा न रहता था अतः वह राज्य को संपत्ति मानो जाती थी। प्रारंभ में ५-६ वर्षों तक पहले पूरा और पीछे अंशतः भूमि-कर माफ कर देनेका आश्वासन देकर<sup>१</sup> इन पर भी कृषि कराने का प्रयत्न किया जाता था। बहुधा ऊपर भूमि का प्रबंध स्थानीय संस्थाओं को सौंप दिया जाता था; गुप्तकाल में इनकी स्वीकृति और सहमति से ही इसका विक्रय होता था<sup>२</sup>। ऐसा प्रतीत होता है कि दक्षिण भारत में न केवल इसका प्रबंध ही ग्राम संस्था के हाथ में था वरन इसके स्वामित्व का भी वे दावा करती थीं। अकाल बाढ़ आदि के समय बहुधा इस प्रकार की सार्वजनिक भूमि के विक्रय के उदाहरण मिलते हैं<sup>३</sup>।

जैसा कि प्रायः सब युग में सब राज्यों का नियम रहा है प्राचीन भारत में भी खानों और खनिज वस्तुओं पर राज्य का ही स्वामित्व था। ग्रामों के दान देते समय उसमें स्थित खानों को खोदनेका अधिकार भी प्रतिग्रहीता को प्रायः प्रदान किया जाता था। खानों में नमक और पत्थर को खाने भी शामिल थीं<sup>४</sup>। रत्नों को खानें बहुमूल्य राज्य-संपत्ति समझी जाती थीं, इनकी व्यवस्था की विधि पहले ९ वें अध्याय में पृ० १४७ पर बताया जा चुकी है।

जमीन में गढ़े खजानों पर भी राज्य का ही अधिकार माना जाता था, कारण लावारिस माल का स्वामी भी राज्य ही होता था और भूगर्भ से निकलने के कारण वे भी खनिज संपत्ति के ही वर्ग में आते थे। पर यदि

१ अर्थशास्त्र भा०, ६ अध्याय ६।

२ एवि इ., १५ पृ. १२९।

३ सौ. इ., ए. रि., १८९८ सं. ६०६।

४ संपादकानिः। मंथनदेव का दानपत्र (युक्तप्रांत ११ वीं सदी), इंडि. ऐं. १८, ३४-५।

खजाने का पता किसी ब्राह्मण को लगता था तो उसे वह सरकार न लेती थी, अन्य जाति के पाने पर आधा सरकार लेती थी आधा पानेवाला ।

जंगल भी राज्य की महत्वपूर्ण संपत्ति समझे जाते थे । इनका एक भाग गजदन्त के हाथी प्राप्त करने के हेतु गजों के लिए छोड़ दिया जाता था, एक भाग राजा के आखेट के लिए सुरक्षित रखा जाता था । बाकी हिस्से से ईंधन और लकड़ी प्राप्त होती थी<sup>१</sup> । इनकी व्यवस्था का हाल ६ वें अध्याय में पृ० १४४ पर बताया जा चुका है ।

केवल गहड़वाल राजाओं के दानपत्र में ही दान पानेवाले को आम और महुए ( मधूक ) के पेड़ों का भी स्वामित्व प्रदान करने का उल्लेख है<sup>२</sup> । पर इसी के बल पर यह नहीं कहा जा सकता कि जनता की निजी भूमिपर उगनेवाले इन वृक्षों पर भी राज्य का स्वामित्व होता था । संभवतः उपर्युक्त लेखों में उल्लिखित वृक्ष ऊसर भूमिपर उगे थे, एक लेख में ऐसा संकेत भी मिलता है<sup>३</sup> ।

नवम अध्याय में बताया जा चुका है कि प्राचीन भारत में सरकार की ओर से भी उद्योग धंधे चलाये जाते थे । वस्त्र उत्पादन के लिए सरकार का एक बुनाई विभाग भी होता था । इसी प्रकार सुरा बनाने के लिए राजकीय सुराख भी रहते थे । सरकार के कसाईखाने रहते थे जिसमें मांस के लिए पशु काटे जाते थे । भेड़, बकरी, गाय भैंस और हाथी आदि के दूध राजकीय बनों में पशुशालाओं में पाले जाते थे । सरकारी टकसाल में अल्प शुल्क पर जनता मुद्रा टकसाल सकती थी । कभी कभी तो जनता के गहने आदि बनवाने के लिए सरकार की ओर से कारखाने खोले जाते थे; वहाँ प्रमाण पत्र देकर सुनार रखे जाते थे । व्यापारियों का माऊ दोने के लिए भी राज्य की ओर से किराये पर नौकाएँ चलायी जाती थीं और सामग्री, पशु तथा यात्रियों को पार उतारने के लिए नौका कर भी लिया जाता था । सरकार की ओर से गणिकालयों और द्यूतगृहों को भी अनुमति पत्र ( license ) दिये जाते थे । इन सब कार्यों और व्यवसायों से सरकार को अच्छी आय हो जाती थी ।

सामाज्यों को अपने करद सामंतों के उपायन ( खिराज ) से भी पर्याप्त आमदनी हो जाती थी । परंतु इसकी रकम निश्चित न थी और यह तभी तक

१ अर्थशास्त्र अध्याय १-२ ।

२ इ. ऐति., १५ पृ. १०२-४ ।

३ समूचाप्रवाटिका, चंद्रावती दानपत्र, ए.पि. इ. १६ पृ. १६३ ।

जारी रहती थी जब तक करद राज्यों को वशमें रखने की शक्ति साम्राज्य में रहती थी।

जुर्माने भी राज्य की आयके एक स्रोत थे। साधारण अपराधों के लिए ग्राम-न्यायालयों द्वारा किये गये छोटे मोटे जुर्मानों की आय तो साधारणतः ग्राम-संस्था या मुखिया को ही मिलती थी। पर राजकीय न्यायालयों द्वारा किये गये जुर्मानों की रकम राजकोष में ही जाती रही होगी। जुर्माना वसूल करने वाले अधिकारी को कुमोयूँ प्रांत में 'दशापराधिक' कहा जाता था<sup>१</sup>।

उत्तराधिकारी या स्वामीविहीन वस्तु पर स्वभावतः राज्य का हक होता था। जब विधवाओं को संपत्ति का उत्तराधिकार न था, तब मृत व्यक्ति की पूरी संपत्ति सरकार ही ले लेती थी, विधवा को भरण-पोषण के लिए समुचित वृत्ति दी जाती थी<sup>२</sup>। विधवाओं को दायभाग मिलने से राज्य की आय मारी जाती थी अतः १२ वीं शताब्दी तक अनेक राज्य इस सुधार का विरोध करते पाये जाते हैं; यद्यपि १३री शताब्दी ईसवी में ही अनेक पुरोगामी आचार्यों ने इसका प्रतिपादन किया था<sup>३</sup>। कुछ चालुक्य और यादव लेखों में पुत्रहीन अवस्था में मरने वाले व्यक्ति की संपत्ति पर कर का उल्लेख है, संभवतः यह विधवाओं के दायभाग से होने वाली राज्य की हानि की पूर्ति स्वरूप था<sup>४</sup>।

अब हमें राज्य के व्यय की मदों पर विचार करना है। इस विषय में प्रामाणिक सामग्री का अभाव है। महाभारत या प्राचीन स्मृतियों में भी इस विषय का अधिक विवरण नहीं मिलता। उत्तर कालीन स्मृतियाँ उत्कीर्ण लेख और ताम्र पत्र भी इस संबंध में प्रायः मौन हैं।

अर्थशास्त्र से इस विषय में कुछ सहायता मिलती है। इसमें व्यय की मदों का विवरण दिया गया है। पर ये सब अधिकतर राज महल के खर्च से ही संबंध रखते हैं, शासन के विभिन्न विभागों में होनेवाले खर्च का इससे अनुमान

१ इ., ऐंति. २५, पृ० १८।

२ अदायिक राजगामि...

अन्यत्र ब्राह्मणास्तु राजा धर्मपरायणः।

तस्त्रीणां जीवनं दद्यादेव धर्मः सनातनः। नारदस्मृति, १३. ५२

३ गुजरात में बारहवीं सदी तक विधवाओं का पतिसंपत्ति पाने का अधिकार स्वीकृत नहीं हो पाया था। देखिये, कुमारपाल-प्रतिबोध नाटक, तृतीय अंक।

४ इ. पं., १९. १४५; पृ०, कोल्हापूर, पृ. ३३३; प. इ., ३ तं. ३६।



नहीं होता। न इससे यही पता चलता है कि राजमहल पर होनेवाला खर्च राज्य की आयका कितना प्रतिशत था। कौटिल्य ने मंत्री, अमात्य और कुछ अन्य अधिकारियों के वेतन का भी विवरण दिया है पर राज्य की आय का पता न रहने के कारण हम यह नहीं जान सकते कि ये वेतन उचित थे या अनुचित। यह भी प्रायः निश्चित है कि प्राचीन भारत में राज कर्मचारियों को अधिकतर नकद वेतन के स्थान पर जागीर या राज्यकर का अंश ही दिया जाता था।

शुक्र ही एकमात्र ऐसे ग्रंथकार हैं जिनसे यह पता चलता है कि राज्य की आय का कितना प्रतिशत किस मदमें व्यय होता था। इनके अनुसार व्यय का विवरण इस प्रकार है।

१—सेना ( बलम् )	२० प्र. श.
२—दान धर्म ( दानम् )	८ $\frac{१}{३}$ प्र. श.
३—जनता ( प्रकृतयः )	८ $\frac{१}{३}$ प्र० श०
४—शासन खर्च ( अधिकारिणः )	८ $\frac{१}{३}$ " "
५—राजपरिवार खर्च ( आत्मभोग )	८ $\frac{१}{३}$ " "
६—कोश ( सुरक्षित या स्थायी Reserve Fund )	१६ $\frac{२}{३}$ " "

इस खर्च के व्योरे का ( बजट ) स्वरूप ठीक समझने के लिये थोड़ा सा विवरण जरूरी है। ऐसा आपाततः जान पड़ता है कि इसमें सामाजिक और राष्ट्रहित के कार्यों के लिए व्यय की व्यवस्था नहीं की गई है। पर प्रकृति ( जनता ) और दान की मद इसी कार्य के लिए है। शुक्रनीति के टीकाकार और डा० घोषाल प्रकृति का अर्थ मंत्री और अमात्य जैसे उच्च अधिकारी समझते हैं, पर इन सबका वेतन मिलाकर राज्य की आय का ८ $\frac{१}{३}$  प्र० श० होना असंभव था। फिर यह भी न भूलना चाहिये कि अधिकारियों के लिए एक अलग मद ( सं० ४ ) थी ही। प्रकृति शब्द का साधारण अर्थ जनता ही है अतः यह जनता के सांस्कृतिक और भौतिक हित के कार्यों के लिए ही थी। प्रकृति के मद में सत्र, शृणालय, मठ ( विहार ), विद्यालय व मंदिर पर किया जाने वाला खर्च आता है। विहार और मंदिर बहुधा पाठशाला और चिकित्सा-

१ १. ३१६-७; ४. ७. २४-२८ में शुक्र १ लाख वार्षिक आय वाले करद राज्य के लिए कुछ छोटा सा विभिन्न व्ययपत्र बताते हैं।

२ हिंदू रेवेन्यू सिस्टीम, पृ. १६१

लय भी चलाते थे<sup>१</sup>। अग्रहार ग्रामों के ब्राह्मण उपभोक्ता भी योग्य विद्यार्थियों को निःशुल्क पढ़ा कर शिक्षा और संस्कृति का संवर्धन करते थे।

इस प्रकार सामाजिक, सांस्कृतिक और राष्ट्र निर्माण के कार्यों के लिए राज्य की आयका १६<sup>३</sup> प्र. श. निर्धारित किया जाता है। पर वास्तव में व्यय इससे भी बहुत अधिक होता था। क्योंकि इसमें स्थानीय संस्थाओं द्वारा राज्य के घन से व्यय की जानेवाली रकम सम्मिलित नहीं है।

राजा के निजी खर्च के लिए ८<sup>३</sup> प्र. श. अत्यधिक नहीं है। वर्तमान भारतीय नरेशों के सामने अंग्रेज सरकार ने हाल में यह आदर्श रखा था कि वे राज्य की आय का १० प्र. श. से अधिक राज परिवार के लिये खर्च न करें।

सेना ( बलम् ) पर ५० प्र. श. व्यय अवश्य ही अत्यधिक है। ५०० ई. से साम्राज्य विस्तार का जोर बढ़ा और आये दिन युद्ध होने लगे। अतः अपनी स्वतंत्रता कायम रखने के लिए सेना पर खूब खर्च करना आवश्यक था। परंतु स्मरण रहना चाहिये कि इस खर्च की एक पाई भी देश के बाहर न जाती थी और इससे न केवल जनता में वीरभाव की वृद्धि होती थी वरन् देशमें उद्योग और व्यवसाय को भी प्रोत्साहन मिलता था।

स्थायी कोश में आयका १६ प्र. श. जाता था। मुसलमान लेखकों ने इस बात का विशेष उल्लेख किया है कि हिंदू राजा अपने पूर्वजों से भरा पूरा कोश पाते थे और अत्यंत संकट पड़ने पर ही इसमें हाथ लगाते थे। सार्वजनिक या सरकारी ऋण की कल्पना प्राचीनकाल में अज्ञात थी और वही राज्य संकट से अपनी रक्षा कर पाते थे जिनका कोष और भंडार भरा पूरा रहता था। दक्षिण के राजाओं से अलाउद्दीन और मलिक काफूर ने जो अपार धनराशि लूटी थी वह इस बात का प्रमाण है कि हिंदू राजा अपनी आय का बहुत बड़ा भाग संकट के समय काम देनेके लिए अपने स्थायी कोश में संचित और सुरक्षित रखते थे।

१ अजमेर, एजुकेशन इन ऐंशिपंट इंडिया ( द्वितीय संस्करण ; पृ. ११९-१२८ ),

## १३ वाँ अध्याय

### अंतर-राष्ट्रीय संबंध व व्यवहार

राज्य और शासन-व्यवस्था संबंधी ग्रंथ में राज्यों के परस्पर संबंध के विषय पर सरसरी तौर पर ही विचार किया जा सकता है। इस विषय के दो पहलू हैं, एक शांति काल में संबंध और दूसरा युद्ध काल में। शांति काल के संबंध का विचार करते समय प्रभुराज्य (Sovereign state) और सामंत-राज्य (Feudatory state) के संबंध का भी विचार करना होगा।

वैदिक काल के विभिन्न राज्यों के परस्पर संबंध के विषय में हमें बहुत कम ज्ञान है। ये राज्य अधिकतर जनराज्य थे और बहुत समय तक इनकी सारी शक्ति अनार्य जातियों को पराजित करने में ही लगी रही। अतः इनमें परस्पर संबंध साधारणतः मैत्री पूर्ण ही था। पर एक दूसरे का उत्कर्ष देख कर आर्य जातियों में भी परस्पर स्पर्धा के भाव उत्पन्न होने लगे। फलतः कभी कभी उनमें आपस में भी संघर्ष होने लगे, जिनमें बहुधा अनार्य जातियों से भी सहायता ली जाती थी, पर ऐसे अवसर कम थे।

उत्तर वैदिक काल में छोटी छोटी आर्य जातियों के मिल जाने से कुछ बड़े बड़े राज्यों की भी स्थापना हुई। परंतु इनका भी विस्तार बहुत अधिक न था। उदाहरणार्थ प्राचीन बौद्ध ग्रंथों में वर्णित इ. स. पू. सातवीं सदी के १६ महाजनपदों में से भी अधिकांश आधुनिक काल की कमिश्नरियों से बड़े न थे।

अपने शासकों की शक्ति और शासन के अनुसार राज्यों का पद भी छोटा बड़ा होता था। 'स्वराट्', 'एकराट्', 'सम्राट्' और 'अधिराट्' आदि पदवियाँ राजाओं के विभिन्न पदों की सूचक हैं, पर इनकी निश्चित मर्यादा स्थिर करना इस समय कठिन है। 'सम्राट्' आदि पदवीधारी राजा निस्संदेह अन्य राजाओं से कुछ उच्च स्थान पर थे। पर यह नहीं कहा जा सकता कि वे सामंत राज्यों के अधिपति-पद पर थे या नहीं। यह संभव है कि दुर्बल राज्य अपने से अधिक शक्तिशाली राज्यों को कुछ कर देते रहे हों।

उत्तर वैदिक काल की संस्कृति और धार्मिक यज्ञादि विधियों ने आर्य राजाओं के सम्मुख साम्राज्य का आदर्श उपस्थित किया। राजाओं का

राजा बनने के आकांक्षी शासक के लिए 'अश्वमेध', और 'सम्राट्' पद के अभिलाषी के लिए 'वाजपेय' यज्ञ का विधान था। इससे राज्यों के परस्पर संबंध में अस्थिरता उत्पन्न हो गयी। कोई भी विजिगीषु राजा किसी भी समय साम्राज्य विस्तार की इच्छा से किसी भी राज्य पर चढ़ाई कर सकता था। इसके साथ यह भी ध्यान में रखना चाहिये कि इन राज्यों को पृथक् करनेवाली कोई प्राकृतिक सीमाएँ न थीं जैसे कि कौशाम्बी काशी और कोशल राज्यों में। ज्योंही इनमें से कोई अपने को शक्तिशाली समझने लगता था त्योंही वह औरों को दबा कर अपना विस्तार करने का प्रयत्न करता था।

स्मृतियों का भी मत है कि जब राजा अपने राज्य को समृद्ध और सेना को बलवान देखे और शत्रु की स्थिति इसके विपरीत देखे तब वह उस पर बेहिचक आक्रमण कर सकता है<sup>१</sup>। स्मृतियों में इस प्रकार बिना कारण पर-पीड़क युद्ध का समर्थन होते देख कुछ लोग बहुत आश्चर्य करते हैं। परंतु यदि देखा जाय तो वास्तविकता यही है कि सारे संसार में जो भी राज्य बलवान और विस्तार करने के अपने से दुर्बल राज्यों को दबा कर ही। और युद्ध छेड़ने का असली कारण सदा शत्रु की दुर्बलता ही रहा, भले ही इस कार्य के समर्थन में ऊँचे सिद्धांतों की दुहाई दी जाय। अकबर, शाहजहाँ और औरंगजेब आदि ने अपने ही सहघर्मी दक्षिण के सुलतानों पर आक्रमण क्यों किया ? सन १८०३ में अंगरेजों ने मराठों से युद्ध क्यों किया ? केवल इसीलिए कि वे समझते थे कि हम अपने प्रतिपक्षी से मजबूत हैं और आसानी से उसका राज्य हड़प सकते हैं। पिछले दो विश्व युद्ध क्यों हुए ? केवल इसीलिए कि युद्ध करनेवाले राष्ट्रीय ने या तो यह समझा कि विश्व पर प्रभुत्व करने की आकांक्षा पूरी करने का यही उपयुक्त अवसर आ गया, या अपने विशाल साम्राज्य को बनाये रखने के लिए युद्ध करना ही श्रेयस्कर होगा। अतः स्मृतिकारों को ऐसी नीति के समर्थन के लिए दोष देना उचित नहीं जो आज भी अंतर-राष्ट्रीय जगत में प्रतिष्ठित है।

अवश्य ही यह कहा जा सकता है कि स्मृतिकार अपने समय के समाज के सामने अधिक उज्ज्वल आदर्श प्रस्तुत कर सकते थे और अशोक की भांति साम्राज्य लिप्सा के कारण आक्रामक युद्ध त्यागने का उपदेश दे सकते थे। पर यह निश्चय करना सरल नहीं कि आक्रामक कौन है अर्थात् लड़ाई किसने शुरू



की। प्रत्येक पक्ष अपने कार्य के समर्थन में न्याय और आत्म रक्षा की दुहाई दे सकता है। युद्ध के एकदम त्याग देने की नीति कार्यान्वित करना बड़ा कठिन है, जैसा कि सम्राट अशोक के इस दिशा में असफल प्रयत्नों से सिद्ध होता है। तत्कालीन अशांतिमय वातावरण में यह आवश्यक था कि समाज में एक ऐसा शक्तिशाली वर्ग हो जो समय पड़ने पर उसकी आक्रमणों से रक्षा कर सके। क्षत्रिय वर्ग ऐसा ही योद्धा वर्ग था, जिसका आदर्श यह था कि 'शत्रुता पर पड़े पड़े मरना क्षत्रिय के लिए घोर अधर्म है'। युद्ध इसका सहज कर्म था, इसे निषिद्ध कर देना इनका काम छोन लेना था। अतः यदि स्मृतियाँ ऐसा आदर्श प्रतिपादित न कर सकीं जो क्षत्रिय धर्म के विरुद्ध था और जो आज के संसार में भी व्यवहार्य नहीं तो कोई आश्चर्य की बात नहीं है।

फिर भी यह समझ लेना भूल होगी कि राज्य के भीतर शांति का प्रतिपादन करनेवाले प्राचीन भारतीय मनीषी विभिन्न राज्यों में परस्पर शांतिस्थापना की ओर उदासीन रहे। लगभग सबने महत्वाकांक्षी राजाओं को यथा संभव युद्धसे दूर रहने और शांतिमय उपायों से ही अभीष्ट सिद्धि का यत्न करने का उपदेश दिया है<sup>१</sup>। उनको कथन है कि अधर्म और अन्याय युद्ध से इस लोक में तो नाश होता ही है परलोक भी मारा जाता है<sup>२</sup>। कौरवों और पाण्डवों में अंत तक समझौते की चेष्टा और पाण्डवों का पाँच गाँव लेकर ही संतुष्ट हो जाने की तत्परता से सिद्ध होता है कि प्राचीन भारत में बिना विचार के ही प्रायः युद्ध नहीं छेड़ दिये जाते थे।

प्राचीन भारतीय आचार्य जानते थे कि युद्ध का एकदम त्याग कर देना संभव नहीं, अतः युद्ध की संभावना यथा संभव कम करने के लिए उन्होंने विविध राज्यों के 'मंडळ' बनाकर उनमें शक्ति संतुलन कायम रखने की व्यवस्था की थी। स्मृति और नीति ग्रंथकारों की प्रख्यात 'मंडळ' नीति शक्ति संतुलन के सिद्धान्त पर ही आधारित थी। इन आचार्यों ने विभिन्न राज्यों में प्रायः जो

१ अधर्मः क्षत्रियस्येव यच्छ्रुतयामरणं भवेत् । शुक्र४, ७, ३०५ ।

२ साम्ना दानेन भेदेन समस्तैरथवा पृथक् ।

विजेतुं प्रयत्नेतारीन्न युद्धेन कदाचन ॥ मनु ७, १६८

नाशो भवति युद्धेन कदाचिदुभयोरपि ॥ कामन्दक ६, ११ ।

३ नाधर्मैर्न महीं जेतुं क्षिप्सेत् पृथिवीपतिः ।

अधर्मविजयं लब्ध्वा को नु मन्थेत मूमिपः ।

अधर्मयुक्तो विजयो ह्यधुवोऽस्त्वय्य एव च । म. भा. १२. ६६. १. ३ ।

संबंध रह सकते हैं उन्हें समझाते हुए दुर्बल राज्यों को अपने अधिक शक्ति-शाली पड़ोसी राज्यों से सावधान रहने की सलाह दी है और इनकी विस्तार-नीति से अपनी रक्षा के हेतु अन्य समान या न्यूनाधिक बलवाले राज्यों से मैत्री स्थापित करके एक ऐसा मंडल बनाने की सलाह दी है जिस पर आक्रमण करने का शत्रु को साहस ही न हो ।

वैदिक धर्म में अश्वमेध और वाजपेय आदि यज्ञों का विधान होने के कारण आदर्शवादी राजनीतिक विचारक भी विजय-अभियानों का विरोध न कर सकते थे, पर उन्होंने इसकी उग्रता कम करने की शक्ति भर चेष्टा की है । धर्म-विजयी राजा को पराजित राज्य का अपहरण करने (annexation) या उसकी शासन पद्धति में कोई हस्तक्षेप न करके केवल अपनी अधोनता स्वीकार करा के और कर लेकर ही पराभूत शत्रु को छोड़ देने का उपदेश दिया गया है<sup>१</sup> । प्राचीन आचार्यों का कथन है कि यदि पराजित राज्य का राजा युद्ध में वीर गति को प्राप्त हुआ हो, या यदि वह जीवित हो पर पराधीन होकर राज्यारूढ़ न होना चाहे तो उसकी गद्दी पर कोई दूसरा राजपुत्र बिठाया जाना चाहिये यदि राज्य को मिला ही लेना पड़े तो उसके विधि नियमों और प्रचलित परिपाटी की रक्षा की जाय और नयी प्रजा के साथ वैसा ही बर्ताव किया जाय जैसा अपनी मूल प्रजा के साथ किया जाता था अर्थात् नयी प्रजा को विजित मानकर अपमर्दित न किया जाय<sup>२</sup> ।

इस बात के पर्याप्त प्रमाण हैं कि यह नीति साधारणतः कार्यान्वित भी की जाती थी । जातकों में ऐसे किसी युद्ध का वर्णन नहीं मिलता जिसमें विजित प्रदेश विजेता के राज्य में मिला लिया गया हो । जब कोशल का राजा काशी पर आक्रमण करता है तो काशिराज को उनको मंत्री इस प्रकार समझाता है—‘महाराज डरिये नहीं, आपका अनिष्ट न होगा, आपका राज्य बना रहेगा केवल आपको कोशलराज की अधोनता स्वीकार करनी पड़ेगी<sup>३</sup> ।

१ गृहीत प्रतिमुक्तस्य स धर्मविजयी नृपः ।

अयं महेन्द्रनाथस्य जहार न तु मेदिनीम् ॥ रघु, ४. ४३ ।

२ स्थापयेत्तत्र तद्व्यं कुर्याच्च समयक्रियाम् । मनु ७. २०२ । देखिये विष्णु ३. ३०; शुक ४. ७. ३७३; ३९७-८ ।

३ मा मायि महाराज नास्थि ते परिपंथो तव राजं तवेव भविस्सति केवलं मनोजरंजो वसवती हो हि । जातक ५. पृ. ३१६, पृ. ३६१ भी ।

८ वीं और ९ वीं शताब्दी के मुसलिम यात्री भी दक्षिण भारत में इस प्रकार के 'धर्म विजय' देखकर बड़े प्रभावित हुए थे। सुलेमान का कथन है जब एक राजा दूसरे को पराजित करता है तो वह उसके वंश के एक व्यक्ति को पराजित राज्य में स्थापित करता है जो विजेता के नाम पर शासन करता है। इस देश की यही प्रथा है और जनता इसे अन्र्थभा न होने देगी<sup>१</sup>।

विजय के बाद जीते हुए राज्य को अपने राज्य में न मिलाने की सलाह दे देना आसान है पर इसका कार्यान्वित होना कठिन है। परंतु प्राचीन भारतीय इतिहास से यहो सिद्ध होता है कि अधिकतर इसका पालन ही होता था। मौर्य साम्राज्य की आंतरिक स्थिति का हमें बहुत कम ज्ञान है पर संभावना यहो जान पड़ती है कि मौर्य साम्राज्य के अंदर भी राजस्थान और पंजाब के शक्तिशाली गणतंत्रों की आंतरिक स्वायत्तता अक्षुण्ण थी। गुप्त साम्राज्य में तो खास मगध में भी ये सामंत-राज्य वर्तमान थे। समुद्रगुप्त द्वारा पराजित नाग वंशीय राजगण अंतर्वेदो ( दोभाव ) में साम्राज्य के अधिकारी के रूप में शासन कर रहे थे। इसमें संदेह नहीं कि समुद्र गुप्त ने बहुत से राज्यों को ले भी लिया पर इनकी संख्या से उनकी संख्या अधिक है जिन्हे उनका राज्य वापस कर दिया गया और जो साम्राज्य के सामंत होकर अपने राज्य में बने रहे। हर्षवर्धन के साम्राज्य में भी अनेक सामंत या करद राज्य थे। यही स्थिति उत्तर भारत के प्रतीहार साम्राज्य की भी थी। दक्षिण के सातवाहन, चालुक्य, राष्ट्रकूट और यादव राज्यों में बहुत से स्वायत्त सामंत थे। दिग्विजय का सिद्धांत स्वीकार कर लेने पर अधिक से अधिक जो किया जा सकता था वह यही कि पराजित राज्यों की संस्कृति और अंतर्गत सत्ता सुरक्षित रहे। और इससे इनकार नहीं किया जा सकता कि प्राचीन भारत में इस दिशा में बहुत हदतक सफलता भी हुई। इस सफलता का श्रेय बहुत कुछ इस बातपर भी है कि लड़नेवाले राज्यों में सांस्कृतिक और धार्मिक एकता थी। इन राज्यों में ऐसा कोई धर्म और संस्कृति के विभेद जो दो राष्ट्रों में द्वेष और शत्रुता के भाव भरते हैं और उन्हें प्राणांतक शत्रु बनाकर एक दूसरे का आमूल नाश करने को उत्तेजित कर देते हैं, प्राचीन भारत के इन राज्यों में वर्तमान न थे। अतः पराजित राज्य को आंतरिक स्वतंत्रता देने में कोई कठिनाई न थी।

१. ईंक्विट और डाउसन, हिस्ट्री ऑफ़ इंडिया भाग १. पृ. ७। और, अकाउंट ऑफ़ चाइना ऐंड इंडिया. पृ. ३३।

युद्ध के कारण साधारणतः ये होते थे ; ( १ ) साम्राज्य-पद की आकांक्षा । ( २ ) आत्मरक्षा की आवश्यकता । ( ३ ) राज्यविस्तार या सामंतों से अधिक कर की इच्छा । ( ४ ) शक्ति संतुलन की चेष्टा । ( ५ ) शत्रु के बावों का बढ़का और ( ६ ) पीड़ित जनता की रक्षा । यही कारण सब युगों और देशों में युद्ध के हेतु बनते हैं । अतः प्राचीन भारत में इनके दृष्टांत या उदाहरण ढूँढना व्यर्थ है ।

परस्पर युद्ध की अनिवार्यता देखकर प्राचीन भारतीय विचारकों ने उसकी भीषणता कम करने की यथाशक्य चेष्टा की है और इस हेतु उन्होंने धर्मयुद्ध के बहुत ऊँचे आदर्श का प्रतिपादन किया है । पर यह ठीक ठीक नहीं कहा जा सकता कि वैदिक युग में आर्यों और दस्युओं के युद्ध में यह आदर्श लागू होता था या नहीं । ऋग्वेद में वर्णन है कि इंद्रने दासवर्णों को पैरों तले कुचल कर गुहाओं में ढकेल दिया था । संभवतः यह व्यवहार वैदिक आर्य के व्यवहार का सूचक है । वैदिक वाङ्मय में विष से बुझे बाणों के उपयोग का भी वर्णन है<sup>१</sup> । पर स्मृतियों ने एक स्वर से इनके प्रयोग का निषेध किया है । यहो नहीं उन्होंने यह भी कहा है कि शत्रु पर ऐसी अवस्था में कदापि न बार किया जाय जब वह सावधान न हो, पूरी तरह शस्त्रों से लैस या तैयार न हो या किसी भी तरह औचट या विपत्ति में हो<sup>२</sup> ।

यह मान लेना अनुचित न होगा कि जब तक दोनों पक्षों में जोड़ तोड़ का मुकाबला रहता था और पराजय के बाद राज्य अपहरण की आशंका न थी तब तक इन नियमों का वास्तव में अनुसरण होता था । मेगास्थेनीस को यह देखकर आश्चर्य हुआ था कि युद्ध काल में भी कृषिकार्य चलता रहता था; वह लिखता है कि 'दोनों पक्ष एक दूसरे के संहार में लीन रहते हैं पर किसानों को कोई हानि नहीं पहुँचाता ।' युवानव्वांग भी यह देखकर चकित हुए थे कि बारंबार युद्ध होते रहने पर भी देश को बहुत ही कम हानि पहुँचती थी ।

अस्तु, ऐसा प्रतीत होता है कि जबतक धर्म-विजय का आदर्श सम्मुख था और राज्य नाश की घटनाएँ बहुत कम होती थीं लड़ाई में भी धर्मयुद्ध का आदर्श प्रचलन रहता था और उदारता तथा वीरता से काम लिया जाता था पर जब साम्राज्यवाद की भावना ने जोर पकड़ा और सामंत राज्यों की दासता

१ ऋग्वेद, ७. ११७. १६; ६. ७२. १५, अथर्व. ६. ६. ७ ।

२ मनु, ८. ९० ।



की शृंखला कसी जाने लगी तब आत्मरक्षा की भावना भी प्रबल हो उठी और युद्ध में सफलता पाने के लिए सभी उचित अनुचित साधन और उपाय ठीक समझे जाने लगे। कौटिल्य ने इस विषय में सटीक सलाह दी है कि जब तक अपना पलड़ा भारी रहे तब तक धर्म युद्ध के आदर्श पर चलने में हानि नहीं अन्यथा जिस उपाय से सफलता मिले वही करना उचित है चाहे वह धर्म हो या अधर्म<sup>१</sup> शुक का भी यही मत है<sup>२</sup>।

कूट युद्ध में किसी भी समय किसी भी स्थिति में शत्रु पर आक्रमण जायज था, शत्रु प्रदेश को तहस नहस कर डालना, वृद्धों को काटना, फसल और अन्नागार जला देना, नागरिकों को दास बनाना सब क्षम्य था। अशोक के कलिंग अभियान में ऐसे कुछ अनर्थ हुए थे और ईसवी सन् के बाद के युद्धों में कभी कभी वे होते रहे हों। फिर भी इसमें सदेह नहीं कि धर्म युद्ध के आदर्श पर चलने की भी चेष्टा यथाशक्य सर्वदा होती थी, और इसी का परिणाम था कि मध्ययुग तक राजपूतों में धर्मयुद्ध का आदर्श ज्योति रखा।

यह भी कह देना अस्थानोचित न होगा कि भारत के कूटयुद्ध के कांड भी प्राचीन काल के अन्य पूर्वी देशों के युद्ध की बर्बरता के सामने सौम्य प्रतीत होते हैं। किसी भी प्राचीन भारतीय नरेश ने शत्रु दल के मुंडों पर मीनार बनवाने या शत्रु की खाल खिचवाकर नगर की परिखा पर मढ़वाने में अपनी बहादुरी नहीं समझी जैसी कि तृतीय थुटमोजेस और असुरबनपाल ने समझी थी।

शत्रु को प्राण दान या अमय दान की भी निश्चित परिपाटी थी। शस्त्र रख देने या शरण में आने पर पराजित शत्रु पर हाथ उठाना निषिद्ध था, घायल या भागते हुए शत्रु पर भी वार करना मना था। घायल युद्ध बंदियों की चिकित्सा कराना भी आवश्यक था। साधारणतः युद्ध बंदियों को दास बनाया या बेचा भी न जाता था<sup>३</sup> बल्कि युद्ध समाप्त होने पर घर लौटने की अनुमति दे दी जाती थी<sup>४</sup>।

१ बलविशिष्टः प्रकाशयुद्धमुपेयात् । विपर्यये शकटयुद्धम् । अर्थ, १० अध्याय ३

२ धर्मयुद्धैः कूटयुद्धैर्हन्यादेव रिपुं सदा । १-३५० ।

३ स्वेच्छानामदोषः प्रजां विक्रेतुमाद्यातुं वा । अर्थ, भा. ३. १३ ।

नारद ने युद्ध में बंदी किये गये दास का उल्लेख किया है, पर ऐसे व्यक्ति किसी को अपने बदले में देकर अपनी मुक्ति करा सकते थे।

४ अग्नि पुराण, अध्याय २४० ।

युद्ध में जीते हुए माल के बारे में भी निश्चित नियम थे। पराजित शत्रु के कोष, संपत्ति, शस्त्रास्त्र, अन्न आदि पर विजेता का अधिकार था<sup>१</sup>। विजित देश के नागरिकों की स्थावर संपत्ति का भी अस्थायी तौर पर ग्रहण और उपयोग किया जा सकता था।

परस्पर युद्धरत देशों में कैसा व्यवहार रहता था इसका हम लोगों को ज्ञान नहीं है। चूँकि शांतिकाल में भी विदेशियों को किसी राज्य में जाने के लिए प्रवेश-पत्र लेने की आवश्यकता पड़ती थी इससे अनुमान किया जा सकता है कि युद्ध काल में दोनों देशों के बीच यातयात बिल्कुल बंद कर दिया जाता रहा होगा। युद्धरत राज्य इस बात की अवश्य व्यवस्था करते रहे होंगे कि उनके देश से शत्रु देश में ऐसी कोई सामग्री न जाने पावे जिससे उसकी शक्ति वृद्धि हो। पर जब सीमाएँ दूर तक फैली होती थीं और शासन प्रबंध ढोला रहता था तो दोनों ओर से चोरी चोरी काफ़ी व्यापार चलता रहा होगा। समुद्र मार्ग से भी शत्रु देश के अवरोध की व्यवस्था और शत्रु पोतों को पकड़ने की परिपाटी थी या नहीं यह ज्ञात नहीं।

(अब हमें इस पर विचार करना है कि शांति काल में दो स्वतंत्र राज्यों में क्या संबंध रहता था। यह निश्चित मालूम नहीं कि प्राचीन भारत में स्थायी दूतावाहों की परिपाटी थी या नहीं। मेगास्थेनीस चंद्रगुप्त मौर्य के दरबार में रहता था और डायमेकस बिंदुसार के बहुत संभव है कि मौर्य सम्राटों की ओर से भी सेल्यूकवंशीय राजाओं की राजधानियों में दूत भेजे गये हों, खासकर जब कि धर्म प्रचार के लिए बौद्ध भिक्षुओं के दल वहाँ भेजे गये थे। पर यह विदित नहीं कि मौर्य दरबार में यूनानी दूत स्थायी रूप से रहे गये थे या कुछ वर्षों के लिए ही।) तक्षशिला के यूनानी नरेश अंतर्लिकित ( एंटिअलकाइडस ) का दूत हेलियोदोरस मालवा की राजधानी विदिशा में शुंगवंशी भागभद्र राजा के दरबार में रहता था पर यह भी संभव है कि वह किसी विशेष प्रयोजन से थोड़े समय के लिए ही भेजा गया हो।) समुद्रगुप्त की राजसभा में सिंहल राजा के दूत और चालुक्यराज पुलकेशी के दरबार में ( ६३० ई० ) ईरान से दूत आये थे, पर वे विशेष कार्य से ही भेजे गये थे (चीन और रोम में प्राचीन भारत से जो दूत भेजे गये थे वे भी आजकल के सद्भावना मंडल की ही भाँति थे। उनका कार्य उन नरेशों को अपनी देश की ओर से उपहार भेंट करना और

१०४४४४४४

उनसे व्यापार की सुविधाएँ प्राप्त करना था। यूरोप में भी स्थायी दूतावास रखने को परिपाटी मध्ययुग में ही कोयम हुई ॥ संस्कृत के 'दूत' शब्द का अभिधेय अर्थ भी संदेशवाहक या वार्ताहर ही है और इससे यही संकेत मिलता है कि वह किसी विशेष कार्य वा प्रयोजन से ही भेजा जाता था। (अर्थशास्त्र में (भाग १ अध्याय १६) दूत के आचरण संबंधी जो निर्देश दिये गये हैं उनसे यही प्रकट होता है कि उसे उसी समय तक विदेशी राज-बानी में रहना होता था जब तक अंगीकृत प्रयोजन की सिद्धि की कुछ आशा हो, अन्यथा तत्काल लौट आना पड़ता था।)

(विदेशों में भेजे जानेवाले दूत तीन श्रेणी के होते थे। 'निसृष्टार्थ' दूत वह था जिसे अपने राज्य की ओरसे सब विवादभूत बातें तय करने का पूर्ण अधिकार प्राप्त था, 'परिमितार्थ' दूत दिये गये निर्देश से बाहर न जा सकता था और 'शासनहर' दूत केवल अपने राज्य की ओरसे संदेश भर दे देता था और जवाब ले आता था, बातचीत का उसे अधिकार ही न था ॥) (आजकल की भांति प्राचीन काल में भी दूत अधिकृत और प्रकाश्य रूप से भेदिये का कार्य करता था। उसका काम विदेशी राजपुरुषों से जान पहिचान करके उस देश की वास्तविक राज्यनीति की जानकारी प्राप्त करना था। राज्य की साधारण स्थिति का ज्ञान प्राप्त करना, उसके जन, बल और साधनों का ठीक ठीक अनुमान करना और अपने गुप्तचरों द्वारा उसके दुर्ग और सेना का प्रामाणिक विवरण प्राप्त करना, यह सब भी उसका काम था। यह सब विवरण वह 'गूढ़ लेख' (संकेत लिपि) द्वारा अपनी सरकार को भेजता था २।)

(आधुनिक काल की भांति प्राचीन काल में भी दूत अबध्य था। रामायण में कहा गया है दूत केवल संदेश वाहक है, अपने स्वामी की ही बात वह कहता है अतः वह बात कटु और क्रोध-जनक भी हो तो भी दूत पर कुछ शासन नहीं करना चाहिये ३)। महाभारत में कहा गया है कि दूत का हंता राजा अपने सचिवों के समेत नरकगामी होता है ४। युद्ध छिड़ जाने पर भी दूत और उसके साथी अवध्य है ५, पर यदि वह अनुचित आचरण करे तो उसे विरूप करके

१ अर्थशास्त्र. भाग १. अध्याय १६।

२ वही।

३ ब्रुवन्परार्थ परचान्न दूतो बध्ममर्हति।

४ दूतस्य हंता निरयमाविशेत्सचिवैः सह ॥ १०. ८५. २६

५ नीति प्रकाश ७-६४।

या उसे लोहे से दागकर निकाला जा सकता था जैसा रावण ने माखुति के साथ किया था ।

(दूतों के न रहने पर भी गुप्तचर इसी प्रकार के भेदों की टोह में बराबर काम किया करते थे) (ये लोग छात्रों, सन्यासियों, व्यापारियों आदि के विविध छद्म वेशों में रहते थे) (वेश्याओं और नर्तकियों से भी बहुधा गुप्तचरों का काम लिया जाता था) कभी कभी राजमहल में ये तांबूल या छत्र वाहिकाओं का पद भी प्राप्त कर लेती थीं, ताकि राजा के समीप रहकर सरकार को अंतरंग गति-विधि का भेद लेने का अवसर मिले ।

(शांतिकाल में राज्यों में आवागमन पर रुकावट न रहती थी) प्रवेश पत्रों की आवश्यकता पड़ती थी, पर इसके सिवा अन्य किसी प्रकार की रोक टोक न थी । (व्यापार के कार्य से बराबर आने जाने वाले व्यापारियों को भी प्रत्येक बार आने के लिए प्रवेश-पत्र लेने की जरूरत नहीं थी । संदिग्ध व्यक्ति बंदरगाहों में ही गिरफ्तार कर लिये जाते थे और आगे न जाने पाते थे<sup>१</sup>) (विदेशियों की गतिविधि पर कड़ी नजर रखी जाती थी कि कहीं वे भेदियों का काम न करते हों) (व्यापारिक सामग्री के आयात निर्यात पर भी रोक टोक न थी, अवश्य ही निर्धारित शुल्क देना पड़ता था ।)

यात्रा के सिलसिले में जहाज या पोत जब जब किसी बंदरगाह या पत्तन पर ठहरते थे उन्हें पत्तन शुल्क देना पड़ता था । क्षतिग्रस्त होनेपर उन्हें मरम्मत की पूरी सुविधा दी जाती थी और उनको अन्य आवश्यकताएँ भी पूरी की जाती थीं<sup>२</sup> ।

### सामंत राज्यों से संबंध

(प्राचीन भारत में सामंत या अर्ध स्वतंत्र राज्यों की संख्या बहुत थी) यह दिखाया जा चुका है कि विजेता से यह आशा की जाती थी कि पराजित राज्य का अस्तित्व नष्ट न करके अपने आधिपत्य में उसकी स्वायत्त सत्ता कायम रहने दे । इससे सामंत राज्यों की संख्या काफी हो जाती थी (जब प्रांतोप शासक या सूबेदार आनुवंशिक होने लगे और महाराज, सामंत, महासामंत और मंडलेश्वर आदि पदविधायी धारण करने लगे तब ये भी सामंत राज्यों की श्रेणी में आ गये और इनकी संख्या में और वृद्धि हुई) (दक्षिण के यादवों या चाळुक्यों के राज्य

१ अर्थशास्त्र. भाग २. अध्याय २८ ।

२ वही ।



में तो यह जानना कठिन था कि महामंडलेश्वर उपाधिधारी व्यक्ति सामंत है या सामंत उपाधिधारी सूबेदार। पराजित राजाओं को प्रांतोय शासकों के पदपर नियुक्त करने की प्रथा से यह गड़बड़ों और भी बढ़ जाती थी।

(वर्तमान भारत के हैदराबाद बरोदा, कोल्हापुर, आदि कुछ बड़े सामंत राज्य के भी अपने सामंत राज्य हैं; भारत में प्राचीन काल में भी ऐसी ही स्थिति थी।) (उदाहरणार्थ, पाँचवीं सदी में एरण के राजा मातृवण्ण सुरश्मि-चंद्र के सामंत थे, जो स्वयं सम्राट् बुधगुप्त का सामंत था<sup>१</sup>।) (सन् ८१३ ई० में तृतीय गोविंद राष्ट्रकुट सम्राट् थे, उनका भतीजा तृतीय कर्क उनके सामंत के रूप में दक्षिणी गुजरात पर शासन कर रहा था, और उसके भी सामंत के रूप में सालुकिक वंश का श्रीबुधवर्ष सिंहिका १२ पर शासन कर रहा था; उसे इस पद पर कर्क के छोटे भाई ने प्रतिष्ठित किया था<sup>२</sup>। अस्तु यह स्पष्ट है कि सामंत राजा भी संभवतः सम्राट् की अनुमति लेकर अपने उपसामंत बना सकते थे।)

(अतएव सामंतों पद और अधिकार एक समान न रहते थे)। जैसा कि आज के भारतीय राज्यों की स्थिति है। (प्रमुख सामंतों को सिंहासन पर बैठने, छत्र-चामर धारण करने और शिबिका (पालकी) तथा हाथी पर चढ़ने का अधिकार रहता था।) (उन्हे अपनी सवारी के समय श्रृंग, शंख, मेरी, जयघण्टा और रमट आदि पाँचों बाजों को बजवाने का भी अधिकार प्राप्त था। यह अधिकार सम्राट् आधुनिक तोपों की सलामी की तरह बहुत बड़े व्यक्तियों को ही देते थे। महाराज, सामंत, महासामंत, मण्डलेश्वर आदि इनके बिरुद्ध थे।)

सामंतों के दरबार में सम्राट् की हित रक्षा के लिए और सामंतों के नियंत्रण के लिए सम्राट् की ओर से प्रतिनिधि रहा करते थे। आजकल के रेजिडेंटों और पोलिटिकल एजेंटों की भांति इन्हे भी सामंत राज्यों के साधारण निरीक्षण और नियंत्रण का अधिकार था। सुलेमान सौदागर के कथनानुसार सामंत राजा इन प्रतिनिधियों की अगवानी सम्राटोचित सम्मान से ही करते थे। ये प्रतिनिधि गुप्तचरों द्वारा बराबर इसकी खबर रखते थे कि कहीं सामंत राजा बिद्रोह की तो नीयत नहीं रखता। सामंत राजा भी सम्राट् के दरबार की गतिविधि पर ध्यान

१ मध्य. भा. ले. ३. पृ. ८९।

२ ए. ए. इ. ३ पृ. ५३।

रखने के लिए अपने प्रतिनिधि वहाँ रखते थे। उदाहरणार्थ, बनवासी के सामंत शासक बगेय ने राष्ट्रकूट सम्राट् तृतीय अमोघवर्ष (८५० ई०) के<sup>१</sup> दरबार में गणपति नामक व्यक्ति को अपने प्रतिनिधि रूप में रखा था।

(सामंत राज्य पर सम्राट् का नियंत्रण सामंत के पद और सम्राट् की सामर्थ्य के अनुसार होता था। सम्राट् की आज्ञाओं का पालन सामंत का कर्तव्य था। सामंत के दानपत्रों, और शासनों (फर्मान) में सम्राट् का नाम सर्व प्रथम देना जरूरी था। उन्हें प्रायः अपने सिरके चलाने का भी अधिकार न था। सम्राट् के दरबार में सामंतों की उपस्थिति केवल उसव और राज्य-मिषेक आदि अवसरों पर ही नहीं, वरन् थोड़े थोड़े समय के अंतर पर भी वांछित थी।) अतएव शिलालेखों में अनेक जगह सम्राटों के दरबार के वर्णन में अनेक सामंतों की उपस्थिति के उल्लेख मिलते हैं। (सम्राट् को नियमित कर देना भी जरूरी था, या तो यह कर सम्राट् के दरबार में भेज दिया जाता था या सम्राट् अपनी यात्रा में इसे वसूल करते थे<sup>२</sup>। सम्राट् के यहाँ पुत्रजन्म और विवाह आदि अवसरों पर भी सामंतों से उपायन (भेंट) की आशा की जाती थी। सम्राट् को इच्छा होने पर सामंतों को अपनी कन्याएँ उनसे व्याहनी पड़ती थीं।) गुप्त साम्राज्य में पराजित राजा जब सामंत पद स्वीकार करते थे तो उन्हें कुछ इकरार करना पड़ता था और सम्राट् उन्हें अपने फर्मान (शासन) द्वारा पुनः अपने राज्य में प्रतिष्ठित करते थे। इस शासन में इन शर्तों का भी उल्लेख रहता था जिन पर राज्य वापस किया जाता था<sup>३</sup>। अन्य साम्राज्यों में भी ऐसा होता था या नहीं, हमें ज्ञात नहीं।

(मध्यकालीन यूरोप की भाँति प्राचीन भारत में भी सामंतों को सम्राट् के सहायतार्थ निर्धारित संख्या में सैनिक भेजने पड़ते थे।) कलचुरि राजा सोढदेव (८५० ई०) अपने सम्राट् मिहिरभोज के बंगाल अभियान में सम्मिलित हुआ था<sup>४</sup>। दक्षिण कर्नाटक का नरसिंह चालुक्य (९११ ई०) अपने सम्राट् राष्ट्रकूट तृतीय इंद्र की ओर से प्रतिहार सम्राट् महीपाल के विरुद्ध युक्त प्रांत में जाकर लड़ा था<sup>५</sup>।

१ ए.पि. इ. ६. पृ. ३३।

२ इंडि. ऐं.टि. ११. पृ. १२६

३ समुद्रगुप्त की प्रयाग प्रशस्ति।

४ ए.पि. इंडि, १२. पृ० १०१।

५ राष्ट्रकूटों का इतिहास, पृ. २६५।

६ वीं शताब्दी में बेंगी के चालुक्यों को मैसूर के गंगों के विरुद्ध राष्ट्रकूटों की सहायता करनी पड़ती थी। गंग राजाओं के सामंत नागरस को अपने सम्राट् की आज्ञा से अय्यपदेव और वीरमहेंद्र के संवर्ष में १० वीं सदी में भाग लेना पड़ा और अपने प्राण भी देने पड़े<sup>१</sup>। उपर्युक्त घटनाओं के अतिरिक्त इस प्रकार के और भी बहुत उदाहरण हैं।

परिस्थिति के अनुसार सामंतों की अपनी आंतरिक स्वायत्तता में भी अंतर होता था। (बड़े बड़े सामंतों को पर्याप्त अधिकार रहते थे, जैसे गुप्त साम्राज्य में उच्छकल्प और परिव्राजक राजाओं को, राष्ट्रकूट राज्य में गुजरात के सामंतों को और चालुक्य तथा यादव राज्य में शिवाहार वंशी सामंत राजाओं को थे।) उच्छकल्प वंशी सामंतों की भाँति कुछ तो अपने दानपत्रों में अपने सम्राट् का उल्लेख भी नहीं करते, पर इसे अपवाद समझना चाहिये। अधिपति को कर देने के फल स्वरूप उन्हें पूर्ण आंतरिक स्वायत्त अधिकार प्राप्त हो जाते थे। (वे अपने उपसामंत बना सकते थे और अपने कर्मचारियों की स्वयं नियुक्ति करते थे। बिना सम्राट् से पूछे वे जागीर दे सकते थे, गाँव दे सकते थे और बेच भी सकते थे<sup>२</sup>।)

दृप्त सामंत सम्राट् को दाब कितनी कम मानते थे इसका पता ब्राह्मणावाद (सिंह) के लोहार सरदार अक्खम के राजा छछ को लिखे पत्र से चलता है। छछ ने उसे अपना अधिपत्य स्वीकार करने को लिखा था इसके उत्तर में अक्खम ने लिखा—मैंने कभी आपका विरोध या आपसे झगड़ा नहीं किया। आपका मैत्री पूर्ण पत्र मिला, मैं उससे गौरवान्वित हुआ हूँ। हमारी मैत्री कायम रहेगी और हम में कोई शत्रुता न होगी। मैं आपके आदेशों का पालन करूँगा। आप ब्राह्मणावाद के इलाके में जहाँ चाहें स्वच्छंदता से रह सकते हैं। यदि आप किसी अन्य दिशा में जाना चाहते हैं तो आपको रोकने या छेड़ने-वाला कोई नहीं। मेरा इतना प्रभाव और शक्ति है जिससे आपको मदद मिल सकती है<sup>३</sup>।

(छोटे सामंतों को स्वभावतः इससे बहुत कम स्वतंत्रता थी। वाकाटकों के सामंत नारायण महाराज और शत्रुघ्न महाराज, वैज्यगुप्त के सामंत रुद्रट,

१ राष्ट्रकूटों का इतिहास,

२ इंडि. ऐंटी. १३ पृ. १३६; एपि. इ. ३, पृ. ३१०। उच्छकल्प और परिव्राजक शासनों में साधारणतः अधिपति का नाम न रहता था।

३ इल्लियट, १ पृ० १४६

और कदम्बों के सामंत भानुशक्ति आदि को अपने ही राज्य के कुछ ग्रामों की माळगुबारी दान करते समय अपने सम्राटों की अनुमति लेनी पड़ी थी <sup>१</sup>। राष्ट्रकूट सम्राट् तृतीय गोविंद का सामंत बुधवर्ष शनिकी दशा निवारणार्थ एक गाँव दान देना चाहता था, इसके लिए उसे सम्राट् से अनुमति माँगनी पड़ी <sup>२</sup>। (राष्ट्रकूट ऋष के सामंत शंकरगण को भी एक गाँव दान करने के लिए सम्राट् की अनुमति लेनी पड़ी थी <sup>३</sup>। कदम्ब सम्राट् भी अपने सामंतों पर इसी प्रकार नियंत्रण रखते थे।) गुर्जर प्रतीहार साम्राज्य के काठियावाड़ जैसे दूरस्थ प्रदेशों के सामंतों को भी गाँव आदि दान देने के लिए अभिपति की अनुमति लेनी आवश्यक थी और यह अनुमति साधारणतः उनके यहाँ रहने वाले सम्राट् के प्रतिनिधि दिया करते थे, जो बहुधा सम्राट् की ओर से ताम्रपत्रों पर हस्ताक्षर करते पाये जाते हैं <sup>४</sup>। ११ वीं शताब्दि में परमार राज्य में <sup>५</sup> और ७ वीं शताब्दी में कश्मीर में भी यह प्रथा प्रचलित थी <sup>६</sup>।

(निकुब्ज श्रेणी के सामंतों पर तो सम्राट् का नियंत्रण व हस्तक्षेप और भी अधिक रहता था। इनके सम्राट् और उनके मंत्री भी इनकी रियासतों के गाँव दान कर दिया करते थे।) उदाहरणार्थ राष्ट्रकूट द्वितीय कृष्ण ने अपने सामंत चंद्रगुप्त के राज्य का एक गाँव दान दे डाला था <sup>७</sup>। चालुक्य सम्राट् सोमेश्वर के प्रधान मंत्री के आदेश से उसके एक सामंत को किसी कार्य के लिए ५ स्वर्ण मुद्राएँ दान में देनी पड़ी थी <sup>८</sup>। परमार राजा नरवर्मा ने अपने सामंत राज्यदेव के एक गाँव की २० 'हल' जमीन किसी व्यक्ति को दान दी।

१ कॉ. इ. इ., ३ पृ० २३६. इंडि. हिस्टा. क्वा. ६, पृ० ५३, इंडि. ऐं.टि. ६ पृ० ३१-२।

२ इंडि. ऐं.टि. १२ पृ० १५।

३ एपि. इंडि. ९, पृ० १६५।

४ एपि. इंडि. १ पृ० ६।

५ ज. ए. सा. बं. ७ पृ० ७३६-६

६ इंडि. ऐं.टि. १३ पृ० ३८।

७ एपि. इंडि. १ पृ० ८९।

८ इंडि. ऐं.टि. १ पृ १४१।

९ प्रोमेस रिपोर्ट, अ. स. वे. इ., पृ० ५४; मांडारकर सूची पृ० १८०।



परमार नरेश जयवर्मा के आदेश से उसका सामंत गंगदेव भूमिदान करता पाया जाता है<sup>१</sup> ।

विद्रोही सामंतों को पराजित होने पर बड़ी लांछनाएँ सहनी पड़ती थीं । गुजरात के कुमारपाल ( ११२० ई ) ने अपने सामंत विक्रमसिंह को द्वाराकर उसे अपदस्थ कर उसके स्थान पर उसके भतीजे को प्रतिष्ठित किया था<sup>२</sup> । कभी कभी इससे भी अधिक लांछना भुगतनी पड़ती थी; कभी कभी उनसे विजेता के अश्वशाला हस्तिशाला में छाड़ दिलाया जाता था<sup>३</sup> । राजद्रोह के दंड में उनका कोष, घोड़े और हाथी जप्त कर लिये जाते थे । कभी कभी उनके राज्य भी जप्त कर लिये जाते थे या थोड़े दिनों के लिए शासन प्रबंध उनके हाथ से छोन लिया जाता था ।

केंद्रीय सत्ता कमजोर पड़ जाने पर सामंत गण प्रायः स्वतंत्र हो जाते थे । गुर्जर प्रतीहार साम्राज्य की अवनति के समय उसके अनेक सामंतों ने 'महाराजा-धिराज परमेश्वर' आदि सम्राटोचित उपाधियाँ धारण कर ली थीं<sup>४</sup> । सामंत लोग अपने शासनों में ( फर्मानों ) में अभिपति का नाम देना बंद कर देते थे या देते भी थे तो यों ही उल्लेख कर देते थे । कर भी नियमित रूप से देना बंद हो जाता था । अभिपति की शक्ति कम हो जाने पर जब उसे युद्ध में सामंतों की मदद की आवश्यकता होती थी तो सामंत सहायता के बदले अपनी मनमानी शर्तें लगाते थे । उदाहरणार्थ बंगाल के राजा रामपाल को अपने सामंतों की सैनिक सहायता प्राप्त करने के लिए, बहुत अधिक अधिकार छोड़ने पड़े थे । सम्राट् अभिपति के उत्तराधिकारियों में राजसिंहासन के लिए संघर्ष होने पर तो सामंतों की और बन जाती थी, वे प्रतिद्वंद्वियों का पक्ष ग्रहण करके अपने पसंद के आदमी को सिंहासन पर बिठाने की कोशिश करते थे, और नये राजा से मनमाने अधिकार प्राप्त करके वे अपनी पुरानी पराजयों को बोनो का प्रयत्न करते थे । नया सम्राट् राजा भी इस स्थिति में न रहता था कि अपने गद्दी दिलानेवालों की बातें मानने से इनकार कर सके । यदि उत्तराधिकारी बहुत ही कमजोर होता था, तो सामंत स्वयं सम्राट् पद प्राप्त करने के लिए लड़ना शुरू कर देते थे । चालुक्य साम्राज्य के पतन पर यादवों, कल-

१ एपि. इंडि. ४ पृ० १२०-३ । २ कुमारपाल प्रबंध पृ० ४२ ।

३ एपि. इंडि. १८ पृ. २४८ ।

४ एपि. इंडि. १ पृ. १६३; ३ पृ. २६१-७ ।

चुरियों और होयसालों में दक्षिण के आधिपत्य के लिए १२ वीं सदी में गहरी होड़ लगी जिसमें यादवों को सफलता मिली। इसी प्रकार के दृश्य प्रत्येक साम्राज्य के पतन के समय देखने में आते थे।

पराजित राजाओं को राज्यभ्युत्थन करने की नीति से अवश्य ही चिरागत स्वार्थों और स्थानीय स्वतंत्रता की रक्षा होती थी। परंतु इससे राज्य व्यवस्था में स्थायी अशांति और अस्थिरता के बीज पड़ जाते थे। निसर्गतः सामंत राजा सम्राट् के जुए को अपने कंधों से उतारफेंकने की ताकमें रहते थे, और प्रभु शक्ति को सदा उनकी गतिविधि पर कड़ी नजर रखनी पड़ती थी। सामंत राज्यों की सैनिक शक्ति नष्ट नहीं की जा सकती थी क्योंकि अधिपति को उसकी आवश्यकता पड़ती थी। प्रभु शक्ति और सामंत का संबंध बहुधा सशस्त्र तटस्थता (armed neutrality) का सा रहता था। अधिपति अपनी प्रभुसत्ता तभी तक कायम रख सकता था, जब तक वह अपने सामंतों को एक दूसरे के मुकाबले रखकर उनकी शक्ति संतुलित रखकर सबको अपने वश में रख सके। इस स्थायी अशांति और अस्थिरता के परिणामों पर अगले अध्याय में विचार किया जायगा।

---

## १४ वाँ अध्याय

### सिंहावलोकन और गुण-दोष-विवेचन

पिछले १३ अध्यायों में हमने राज्य और उसका स्वरूप ध्येय तथा कार्यों के विषय में प्राचीन भारतीयों के विचारों, आदर्शों और शासन की विभिन्न शाखाओं का वर्णन किया है। शासन के विषय का विचार करते समय हमने शासन यंत्र के विभिन्न पुर्जों,—राजा, अमात्य, केंद्रीय शासन कार्यालय,—आदि पर अलग अलग विचार किया और उनके विशेष स्वरूप तथा प्रत्येक युग में उनके इतिहास की समीक्षा की। इससे पाठकों को विभिन्न शासन संस्थाओं और पदों की उत्पत्ति और विकास का क्रम समझने में सुगमता हुई होगी। परंतु यह भी आवश्यक है कि पाठक के सम्मुख विभिन्न युगों की शासन व्यवस्था का पूरा चित्र भी रहे ताकि वह प्रत्येक युग की शासन व्यवस्था को मुख्य विशेषताओं को ध्यान में रख सके। अतः इस अंतिम अध्याय में पहले एक एक युग की शासन व्यवस्था की साधारण समीक्षा की जायगी।

बीते युगों के अध्ययन का अपना ही आकर्षण और महत्व है। पर यह वर्तमान की समस्याएँ सुलझाने में भी सहायक हो सकती है। अतएव इस अध्याय के दूसरे भाग में हम प्राचीन भारत के राजनीतिक चिंतन और शासन-व्यवस्था की साधारण समीक्षा या मूल्योत्कन करेंगे और निःपक्ष भाव से उनके गुण दोष का विवेचन करेंगे। प्राचीन भारतीय राज्य तंत्र के गुणों को समझ कर हम वर्तमान काल में भी उन्हें ग्रहण कर सकते हैं, और दोष पहचान कर नया विधान बनाने में उनसे बच सकते हैं।

### सिंहावलोकन

प्राचीन भारत की जाति, विवाह, आश्रम आदि संस्था और प्रथाओं के विकास क्रम के अध्ययन के लिए पर्याप्त सामग्री उपलब्ध है पर राज्यतंत्र और शासन व्यवस्था के विषय में यह बात नहीं है। वैदिक काल की शासन पद्धति की साधारण रूपरेखा तो खींची जा सकती है पर अगले एक हजार वर्षों में इसके विकास का क्रम हमारी आँखों से ओझल हो जाता है। फिर पदों उठने

पर मौर्य साम्राज्य के पूर्ण विकसित शासन तंत्र का दर्शन होता है जो केवल राज्य के आवश्यक ही नहीं बरन अनेक लोकहितकारी कर्तव्यों का भी संपादन कर रहा था। वैदिक काल का राज्यतंत्र, जो केवल थोड़े से आवश्यक कार्यों का ही संपादन करता था, विकसित होकर कैसे इतने कार्य करने लगा यह एक प्रकार से अज्ञात ही है। मौर्य साम्राज्य की शासन पद्धति बाद के लिए भी एक प्रकार से रूढ़ि हो गयी और इसमें अधिक परिवर्तन या विकास नहीं दिखायी देता।

### वैदिक काल में राज्य और शासन-पद्धति

(वैदिक काल का राज्य प्राचीन यूनान के नगर-राज्यों की भांति छोटा होता था, उसका विस्तार आजकल के एक जिले से प्रायः अधिक न था। अधिकांश राज्यों की उत्पत्ति भी एक विशेष जन या कबोले से संबद्ध थी, राज्य के नागरिक अपने को यदु, पुरु, तुर्वशु जैसे किसी पौराणिक पुरुष की संतान समझते थे। शासक वर्ग में विभिन्न कुलों के गृहपति ही संमिलित थे। कई कुटुंबों को मिला कर 'विश्व' की रचना होती थी, जिसका अध्यक्ष 'विश्वपति' होता था, कई 'विंशों' को मिलाकर 'जन' की रचना होती थी जिसका प्रधान जनपति या राजा होता था। प्राचीन यूनान की भांति यहाँ भी राजा का पद अमीरों या सरदारों के मंडल के प्रधान का था। अतः उसके अधिकार भी सीमित थे और वह देवोपम भी न माना जाता था। वैदिक काल के अंतिम चरण में राजा के कार्यों की तुलना इंद्रादि देवताओं से होने लगी और उसकी दिव्यता के सिद्धांत का बीजारोपण हुआ।)

(कालक्रम से राज्यों का विस्तार और राजा के अधिकार भी बढ़ने लगे।) किंतु शताब्दियों तक समिति जैसी लोकसभा का पूरा नियंत्रण राजा पर कायम रहा। समिति से विरोध राजा के लिए सबसे बड़ी विपत्ति समझी जाती थी। समिति में संभवतः विश्वपति और गृहपति रहते थे। नित्य के शासन कार्य में रत्नियों की समिति राजा को सहायता देती थी, इसमें उसके रिश्तेदार, दरबारी, और प्रमुख विभागों के अध्यक्ष रहते थे। इस युग के प्रमुख अधिकारियों में सेनापति, संग्रहीता, सन्निधाता और ग्रामणी आदि का उल्लेख होता था। यह स्पष्ट है कि सरकार का मुख्य कार्य भीतरी और बाहरी शत्रुओं और उपद्रवों से राज्य की रक्षा करना था, और इसके लिए आवश्यक कर वसूल किया जाता था। आरंभ में कर यदा कदा और स्वेच्छा से दिये जाते थे पर कालांतर में अनिवार्य हो गये। वैदिककाल के परवर्ती भाग में ही सरकार ने गंभीर



झगड़ों के निपटारे के काम लिया; इसके पूर्व सब झगड़े ग्राम सभा द्वारा ही निपटारे जाते थे ।

(वैदिक राज्यों के छोटे होने के कारण इस युग में प्रांतीय या प्रादेशिक शासन का प्रारंभ भी नहीं दिखाई देता है । ग्रामणी का ( मुखिया ) राजा और उसकी रत्नि-परिषद से सीधा संबंध था । कालक्रम से राज्यों का विस्तार बढ़ा । राज्य-संघ बनाने की प्रवृत्ति भी लक्षित होती है, कुरु और पांचालों के मिलकर एक राज्य बनाने का उदाहरण हमारे संमुख है । ब्राह्मण ग्रंथों में सम्राट् और साम्राज्य का भी उल्लेख मिलता है । ( पर ये साम्राज्य भी शायद ही आधुनिक कमिश्नरियों से बड़े रहें हों । पर इनके विकास से जन राज्यों (Tribal states) का अंत हो गया । १००० ई० पू० से सर्वत्र प्रादेशिक राज्यों का ही चलन हुआ । )

ब्राह्मण युग के बड़े राज्यों में ( ई० पू० १००० ) अवश्य ही जिलों की शासन पद्धति का विकास हुआ होगा पर इसका कहीं उल्लेख नहीं मिलता । न केंद्रीय शासनालय का ही कहीं वर्णन है । उस समय लिपि या लेखन कला का अधिक प्रचार नहीं था और राजा अपने छोटे राज्यों की प्रजा से स्वयं ग्राम ग्राम घूमकर या संदेशवाहकों द्वारा संपर्क स्थापित करते थे । )

राज्य के लक्ष्य और आदर्शों के विषय में भी नियमित विचार या चर्चा वैदिक षाड्मय में नहीं मिलती । पर (स्फुट उल्लेखों से ज्ञात होता है कि वरुण की भांति आदर्श राजा से भी द्युतव्रत, ( नियमों का पालक ) होने की आशा की जाती थी । अपनी प्रजा की नैतिक और भौतिक उन्नति की चेष्टा करना भी उसका कर्तव्य था । )

( वैदिक काल में नृपतंत्र सर्वाधिक प्रचलित था, पर इसके साथ साथ गण-राज्य ( Republics ) भी वर्तमान थे । वे वैराज्य ( राजा रहित ) कहे जाते थे, इनकी लोकसभा में संभवतः विश्वपति और गृहपति रहते जो अपना अध्यक्ष चुनते थे । जब अध्यक्ष पद अनुवंशक हो जाता था तब राज्य नृपतंत्र में परिवर्तित हो जाता था; जब तक यह पद निर्वाचित रहता था, गणराज्य का अस्तित्व बना रहता था । )

( ई० पू० ६००-३५० के बीच मगध और कोशल ये दो राज्य काफी विस्तृत हो गये थे, पर इनकी शासन पद्धति का अधिक विवरण नहीं मिलता । राजा शासन सत्र का प्रधान था, उसकी सहायता के लिए मंत्री रहते थे । जिला और प्रांत के शासन का भली-भांति विकास न हो पाया था, क्योंकि मगधराजा

बिबिसारने एक समय ८० हजार ग्रामों के मुखिया का संमेलन किया था, न विषयाधिपतियों का या पथकाधिपतियों का। (पर नंद राज्य में महामात्रों की सहायता से प्रांतोय शासन पद्धति का निर्माण आरंभ हुआ। मौर्य राज्य में इन महामात्रों का पद और भी महत्वपूर्ण हुआ।)

### मौर्य युग

(मौर्य काल का राज्य और शासन पद्धति वैदिक कालसे बहुत उन्नत है। हमारे सम्मुख एक सुसंगठित साम्राज्य की पूर्ण बिकासित शासन पद्धति उपस्थित होती है जिसमें प्रांत, जिला, नगर और ग्राम की सरकारें अपने अपने क्षेत्र में काम करती दिखायी देती हैं। राजा का पद अनुबंधक हो जाता है और निर्वाचन पद्धति छुट हो जाती है। राजा के अधिकारों को भी वृद्धि होती है और वह सेना, शासन, न्याय आदि राज्य के सब विभागों का सर्वेसर्वा हो जाता है। वह विधि-नियम बनाने के अधिकारों का भी दावा करता है और उसके शासन तथा घोषणाओं को कानून का दर्जा मिलता है।) वैदिक काल की समिति के तिरोधान से राजा के अधिकारों में और भी वृद्धि हो गयी। राज्यों के अधिक विस्तृत हो जाने के कारण और यातायात की कठिनाई के कारण समिति के नियमित रूप से एकत्र होने में कठिनाई होने लगी, इससे भीमे भीमे उत्तर वैदिक युग में समिति का तिरोधान हो गया और मौर्य काल या उसके बाद के किसी लेख में इसका उल्लेख नहीं मिलता। जैसा कि सप्तम अध्याय में दिखाया जा चुका है यह मत ठीक नहीं है कि समिति के स्थान पर पौरजानपद संस्थाओं की प्रतिष्ठा इस युग में हुई।

(वैदिक कालीन रतियों अथवा राजा के परामर्श दाताओं की समिति का इस युग में विकास और शक्तिवृद्धि हुई। अब इसने नियमित मंत्रि परिषद् का रूप धारण कर लिया और इसमें राजा के रिश्तेदारों और चापलूओं को स्थान न रहा। समिति के न रहने के कारण मंत्रिपरिषद् वैधानिक दृष्टि से राजा के प्रति ही उत्तरदायी रही यद्यपि लोकमत का भी इस पर बहुत प्रभाव था।)

(मौर्य कालीन शासन में सबसे उल्लेखनीय परिवर्तन सरकारी कार्यों के विस्तार में लक्षित हुआ। इससे मंत्रियों और विभागों की संख्या में भी वृद्धि हुई। सरकार का काम केवल शांति और सुव्यवस्था की रक्षा न रह गया वरन् राष्ट्र को समृद्धि के लिए राज्य की ओर से खान खुदवाने, जंगलों के विस्तृत करने, नयी बस्तियाँ बसाने, राज्य की ओर से उद्योग धंधे चलाने, और

कारीगरों तथा शिल्पियों का संरक्षण करने आदि को भी व्यवस्था होने लगी । सामान्य नागरिक खरीददारों (Consumers) के हित का भी ध्यान रखा गया और इस हेतु नाप व तौल का मान स्थिर करने तथा वस्तुओं का संचय और मुनाफाखोरो रोकने के लिए सरकार की ओर से बाजारों के निरीक्षक भी नियुक्त किए जाते थे ॥ धूल, मंदिरापान और बेइया वृत्ति आदि बुराईयों के नियंत्रण की भी व्यवस्था की गयी । प्रजा की आध्यात्मिक, बौद्धिक और सांस्कृतिक उन्नति के लिए भ्रम और सदाचार के प्रोत्साहनार्थ विशेष कर्मचारी नियुक्त किये जाते थे और विद्वानों तथा कलाकारों को आश्रय दिया जाता था ॥ आतं और दीनों के कष्टनिवारण के लिये सत्र, रुग्णालय (अस्पताल) और भर्मशालाएँ खोली जाती थीं । इन सब कार्यों के लिए राज्य को बहुत से नये विभाग खोलने पड़े और कर्मचारी नियुक्त करने पड़े । इसमें संदेह नहीं कि उपर्युक्त कार्यों में मौर्य शासन को पर्याप्त सफलता मिली ॥ यह कहना कठिन है कि मौर्य साम्राज्य के बाद के छोटे राज्य भी इन सब कामों को कर सके या नहीं ।

(इतने विभिन्न कार्य करनेवाले बड़े साम्राज्यों के प्रादुर्भाव के फल स्वरूप केंद्रीय और प्रांतिय राजधानियों में शासनालयों (Secretariat) की भी स्थापना हुई । २५० ई० पू० तक साम्राज्य के शासन यंत्र का पूरा विकास हो चुका था और शासन की विभिन्न केंद्रीय, प्रांतिय, प्रादेशिक और स्थानीय शाखाएँ भी अस्तित्व में आ चुकी थीं । यही व्यवस्था किञ्चित् परिवर्तनों के साथ पूरे प्राचीन काल में तेरहवीं सदी के अंत तक चलती रही ।)

[बड़े साम्राज्यों की बड़ी सेना भी होनी चाहिए; और २०० ई. पू. से बड़ी सेनाएँ प्रत्येक राज्य में पायी जाती थी । राज्य की आय का सबसे बड़ा भाग इन्हीं पर खर्च होता था ॥ सरकार के विभिन्न विभागों और सेना के लिए व्यय जुटाने के लिए करों में भी वृद्धि हुई ।) करों को संख्या और इनकी दरमें भी वृद्धि उत्तरोत्तर होती गयी ।

हम देख चुके हैं कि वैदिक काल में अनेक प्रदेशों में गण-राज्य वर्तमान थे । पछो शताब्दी ई. पू. तक पंजाब, सिंध, मगध और विदेह के विभिन्न प्रदेशों में ये गणराज्य कायम थे । (अगली शताब्दी में नंद साम्राज्य के विस्तार ने शक्य, कोलिय, मल्ल, विदेह आदि अधिकांश उत्तरी पूर्वी गणराज्यों का अस्तित्व नष्ट कर दिया । पर पंजाब और सिंध के गणराज्य ३२५ ई. पू. तक कायम रहे । इन्हें मौर्य साम्राज्य के सामने सिर झुकाना पड़ा पर मौर्य राजाओं ने आंतरिक प्रबंध में इनकी स्वायत्त सत्ता कायम रहने दी । मौर्य साम्राज्य के पतन के

बाद गण राज्यों ने फिर सिर उठाया पर कुषाण राजाओं ने फिर कई दशकों तक इन्हें अपने अधीन रखा । )

### विदेशियों की शासन-प्रणाली

इस काल में शासन पद्धति में बहुत कम परिवर्तन हुए । इस काल खंभ में उत्तरी और उत्तरी पश्चिमी भारत और गुजरात, काठियावाड़ तथा राजपुताना में अनेक विदेशी राज्य स्थापित हुए पर उनकी शासन पद्धति पूर्ववर्णित पद्धति से बहुत भिन्न न थी । राजा शासन का अधिकारता बना रहा । उसके अधिकार दिनों दिन बढ़ते ही जाते थे । उसकी उपाधियाँ बड़ी लंबी चौड़ी होती जा रही थीं । चंद्रगुप्त और अशोक जैसे शक्तिशाली शासक तो केवल राजा की ही उपाधि से संतुष्ट हो गये । कनिष्क ने 'महाराज' 'राजातिराज' और 'देवपुत्र' की उपाधियाँ धारण की थीं । 'देवपुत्र' से सूचित होता है राजा की दिव्यता की भावना कुषाण राजाओं के समय और भी बलवती हो गयी । कुषाण राजा देवकुल या मंदिर भी बनवाते थे जिसमें उनका वंश के मृत राजाओं की प्रतिमाएँ स्थापित की जाती थीं । शक कुषाण राजाओं ने 'द्वैराज्य' की भी प्रथा चलायी जिसमें राजा और युवराज संयुक्त शासन करते थे । स्प्लितरायजेश और अफेस, हगान और हगामष, गोंडोफर और गड, कनिष्क द्वितीय और हुविष्क के युग इस द्वैराज्य के उदाहरण हैं । पश्चिम हिंदुस्थान के क्षत्रपों के राज्य में पिता और पुत्र एक साथ राज्य चलाते थे और दोनों अपने नाम से मुद्राएँ भी जारी करते थे । इसमें पिता महाक्षत्रप की उपाधि धारण करता था और पुत्र क्षत्रप का शक-कुषाणों की इस द्वैराज्य पद्धति में कनिष्ठ शासक के अधिकार हिंदू शासन पद्धति में युवराज को प्राप्त अधिकारों से अधिक थे ।

हम देख चुके हैं कि ५०० ई. पू. तक वैदिक कालों लोक सभा या समिति का अस्तित्व मिट चुका था । प्रस्तुत युग में भी इस प्रकार की कोई लोक सभा स्थापित न हो सकी । केंद्रीय सत्ता राजा, युवराज और मंत्रि-परिषद् ( जो राजा के प्रति उत्तरदायी थी ) के हाथों में थी । पूर्वकाल की भाँति केंद्रीय राजधानी में शासनालय ( Secretariat ) वर्तमान के जो केंद्रीय सरकार के विभिन्न कार्यों में एकसूत्रता बनाये रखते थे और केंद्रीय सरकार के आदेशों को प्रांत नगर और ग्रामों को भेजते थे ।

प्रांत, जिले, और पुर का शासन पूर्ववत् चलता रहा । विदेशी शासकों ने केवल कुछ पदाधिकारियों के नाम भर बदले, उदाहरणार्थ प्रांतीय शासक या सूबेदार शककुषाण राज्य में क्षत्रप और महाक्षत्रप, जिले के अधिकारी



यूनानी राज्य में संभवतः 'मेरिडार्क' और सेनानायक 'स्ट्रेटोगस' पुकारे जाते थे। विदेशी शासन एक दो पीढ़ियों के बाद भारतीय बन जाते थे और हिंदू संस्कृति और धर्म के साथ हिंदू राजनीतिक सिद्धांत और पद्धति भी ग्रहण कर लेते थे। उदाहरणार्थ महान् शक शासक रुद्रदामा को भी चंद्रगुप्त और अशोक की भांति एक मंत्रिपरिषद् थी जिसके सदस्य 'मति सचिव' और 'धर्म सचिव' नामों से संबोधित किये जाते थे। रुद्रदामा ने अपने लेख में गर्व के साथ लिखा था कि 'मैंने अर्थविद्या (राजनीति) का अध्ययन किया है और इसी के सिद्धांतों के अनुसार शासन करता हूँ।'

शुंग, कण्व, पहलव, कुषाण, शक और सातवाहन वंश के शासकों के शासन क्षेत्र के बारे में बहुत कम सामग्री मिलती है। अतः यह नहीं कहा जा सकता कि ये शासक अर्थशास्त्र में निर्दिष्ट और मौर्य राजाओं द्वारा किये जाने वाले विविध राजकीय कार्य करते थे या नहीं।

### गुप्त और गुप्तोत्तर कालीन शासनप्रणाली

भारतीय राज्य शास्त्र के सिद्धांतों और शासन पद्धति में गुप्त और गुप्तोत्तर काल में भी (३००-१२०० ई.) अधिक परिवर्तन न हुए। अनुवंशक राजा शासन का आधिपत्या बना रहा और उसके हाथों में ही शासन, सेना और न्याय के समस्त अधिकार केंद्रित थे। राजा देवोपम माने जाते थे पर दोषों और भूलों के परे नहीं। उसे विशेष रूप से धर्मानुसार आचारण और कर्तव्य पालन करने को कहा गया था क्योंकि प्रजा भी उसी के दिखाये रास्ते पर चलती थी। मंत्रिपरिषद् पूर्ववत् राजा को सहायता देती रही और साधारण स्थिति में राजा तथा शासन की गतिविधि को प्रभावित करने की इसमें शक्ति थी। केंद्रीय शासन कार्यालय भी पहले की भांति काम करते रहे। निरीक्षण की पद्धति पहले की अपेक्षा बहुत विकसित हो चुकी थी। पूर्व की भांति प्रांत, जिले और पुर के शासन कायम रहे पर विभिन्न शताब्दियों और प्रदेशों में इनके पदाधिकारियों के नाम बहुधा बदलते रहे। सेना विभाग सबसे महत्वपूर्ण और खर्चीला विभाग बना रहा। अधिकारी प्रांतों और प्रादेशिक और जिले के शासक और मंत्रिपरिषद् के सदस्य सेना के पदाधिकारी भी थे। राष्ट्रीय संपत्ति और प्राकृतिक साधनों के विकास पर पहले के समान ही ध्यान दिया जाता था। खानों और जंगलों के विकास का यत्न होता रहा। व्यापार और उद्योग की देख रेख के लिए विशेष अधिकारी नियुक्त किये जाते थे। प्रजा की आध्यात्मिक और नैतिक उन्नति का भी यत्न किया जाता था; इसके लिए मंत्रिपरिषद् में एक विशेष मंत्री रहता था जिसका

काम जनता के आचरण की देख रेख रखना, धार्मिक संस्थाओं और मंदिरों को सहायता देना और समाज सुधार तथा प्राचीन प्रथाओं में आवश्यक परिवर्तन के विषय में राजा को परामर्श देना था । ( अन्य युगों को अपेक्षा इस कालके बहुत अधिक शिलालेख और ताम्रपत्रादि उपलब्ध हैं जिनसे पता चलता है कि शिक्षा के प्रचार और ज्ञानकी वृद्धि की प्रशंसनीय आकांक्षासे प्रेरित होकर सरकार शिक्षासंस्था और विद्वानों को खोलकर दान और सहायता देता था ।) राज्य द्वारा मंदिर निर्माण की प्रवृत्ति भी तक्षण, स्थापत्य, चित्रण और नृत्य आदि बलिष्ठ कलाओं की उन्नति में बहुत सहायक हुई ।

( इस कालमें शासन पद्धति में दो उल्लेखनीय परिवर्तन हुए । ४०० ई. से प्राचीन भारत से गणतंत्र पद्धति का अस्तित्व उठ गया । अनुवंशक राजा की उत्तरोत्तर बढ़ती हुई भक्ति के कारण गणतंत्र के अध्यक्ष का पद भी अनुवंशक होने लगा । गणतंत्र के अध्यक्षों को राजकीय उपाधियाँ भी लगायी जाने लगीं । अब इनका पद भी अनुवंशक हो जाने से इनमें और अनुवंशक नृप में भेद ही न रह गया । )

(( इस काल का दूसरा उल्लेखनीय परिवर्तन ग्राम और नगर सभाओं के कार्यों और अधिकारों में अभूतपूर्व वृद्धि है ।) ये संस्थाएँ पहले भी वर्तमान थीं, पर उपलब्ध प्रमाणों से यह नहीं सिद्ध होता कि इनका रूप वैसा ही गेर सरकारी और इनका कार्यक्षेत्र उतना ही विस्तृत था जैसा ४ यो शताब्दी से उत्तर और दक्षिण भारत दोनों में पाया जाता है । ( संघि विग्रह को छोड़कर सरकार या राज्य के बाकी सब काम ये करती थीं ।) ये स्थानीय शासन संस्थाएँ जनसत्ता के दृढ़ दुर्ग के समान थीं और इनकी कार्यक्षमता के कारण समिति के अभाव का दुःपरिणाम विशेष रूपसे प्रतीत न होने पाया । ( जनता के अधिकारों और स्वत्वों की सतर्कता पूर्वक रक्षा द्वारा ये ग्राम संस्थाएँ राजा की अधिकाधिक अधिकार हस्तगत करने की प्रवृत्ति की काफी रोक थाम करती थीं । जनता से कर वसूलने का कार्य अधिकतर ग्राम पंचायतें ही करती थीं; यदि राज्य द्वारा नये और न्याय विद्वद्गण लगाये जाते तो ये उन्हें वसूलने से ही इनकार कर सकती थीं । गंधोर अपराधों को छोड़कर बाकी सब झगड़ों का निपटारा ग्राम पंचायतें ही किया करती थीं । )

### प्राचीन शासन-पद्धति का गुण-दोष-विवेचन

अब हमें प्राचीन हिंदू राज्यतंत्र और इसकी सफलता व कार्यक्षमता के विषय पर विचार करना है । ऐसा करने में हमें पूरी निष्पक्षता से काम लेना

आवश्यक है। पर हमें यह भी न भूलना चाहिये कि प्राचीन शासकों और संस्थाओं की परीक्षा ऐसे मानदंड से नहीं करनी चाहिये जिसका उस समय कहीं अस्तित्व भी न था। हमें हिंदू राज्यतंत्र के विषय में धारणा स्थिर करते समय उस समय के वातावरण और परिस्थिति का भी ध्यान रखना होगा। प्राचीन काल की इस समीक्षा से वर्तमान और भविष्य के उपयोग को जो बातें प्रकट होंगी उनका भी हमें उल्लेख कर देना है।

प्राचीन भारत में गण-राज्य, उच्चजन-तंत्र, द्वैराज्य और नृपतंत्र आदि विविध शासन पद्धतियाँ प्रचलित थीं, पर अंत में नृपतंत्र का ही सर्वत्र प्रचार हुआ। यह घटना प्राचीन भारत में ही नहीं घटी; प्राचीन यूरोप में भी ऐसा ही हुआ। प्राचीन ग्रीस और इटली में भी नृपतंत्र और साम्राज्य ने गण-राज्यों को विनष्ट किया था। प्रतिनिधि शासन की पद्धति प्राचीन काल में पौराण्य तथा पाश्चात्य दोनों भी देशों को ज्ञात न थी अतएव गणराज्य या प्रजातंत्र तभी तक कायम रह सकते थे जब तक राज्य का विस्तार थोड़ा हो और लोक सभा के सभी सदस्य, जो अधिकतर उच्चवर्ग के होते थे, एक स्थान पर एकत्र हो सकें। प्राचीन ग्रीस और रोम के प्रजातंत्र राज्यों की भाँति यहाँ के गणराज्यों में भी सत्ता साधारण जन के हाथ में न होकर क्षत्रिय, या कहीं कहीं ब्राह्मण जैसे छोटे से विशेषाधिकारी वर्ग के ही हाथों में रहती थी। हिंदू राज्यतंत्र ऐसे समाज में काम कर रहा था जहाँ जाति प्रथा वर्तमान थी और शासनकार्य क्षत्रियों का कार्य और कर्तव्य माना जाता था; कुछ इद तक ब्राह्मण भी इस कार्य में उनकी सहायता करते थे। अतः प्राचीन भारतीय गणराज्यों में प्रतिनिधि चुनने या मतदान (franchise) का अधिकार साधारण जन को नहीं दिया जा सकता था। परंतु वर्तमान युग जन्मना जाति द्वारा कार्य विभाजन का सिद्धांत स्वीकार नहीं करता अतः आज सबको मताधिकार देना होगा।

यह लोकतंत्र का युग है और हाल में ही भारतवर्ष स्वतंत्र प्रजातंत्र हो चुका। अतः हमें उन कारणों को जान लेना चाहिये जिससे प्राचीन भारतीय गणराज्यों का विनाश हुआ। साधारण रूप से यह कहा जा सकता है कि प्राचीन भारत में लोकतंत्र पद्धति छोटे राज्यों में ही सफलता पूर्वक चल सकती थी। इसके लिए शासक वर्ग का एक विरादरी का होना भी आवश्यक था। इस प्रकार के गणतंत्र विस्तृत प्रादेशिक राज्य का रूप न धारण कर सके। परंतु अब वैज्ञानिक यातायात ने दूरी की कठिनाई हल कर दी है,

प्रतिनिधि शासन पद्धति का आविष्कार और सर्वत्र प्रचार हो चुका है। जातीय राज्य का अध्याय भी कब का बीत चुका है और राष्ट्रीय भावना का विकास हो चुका है। अतएव अब कोई कारण नहीं कि भारत में प्रजातंत्र पद्धति क्यों न सफलता पूर्वक चल सके।

प्राचीन गण राज्यों के विनाश का एक कारण राजा को देवता मानने और राजभक्ति की भावना के अत्यधिक प्राबल्य प्राप्त करना भी था। जब गणराज्य के अध्यक्ष, सेनापति और शासन परिषद के सदस्यों के पद भी अनुवंशिक होने लगे तब इनमें और नृपतंत्र में अंतर करना कठिन हो गया। अब राजा के देवत्व का विद्वान्त मर चुका है और यह वर्तमान युग में लोकतन्त्रात्मक भावनाओं के विकास या संस्थाओं की स्थापना में बाधक नहीं हो सकता, विवादेशी राज्यों के जहाँ नृपतंत्र की परंपरा अभी भी चली आ रही है। पर प्राचीन भारत में भी देवत्व के अधिकारी वे हो राजा समझे जाते थे, जो सदाचारी, कर्तव्यरत और सुयोग्य होते थे, जो अपनी प्रजा के वास्तविक विश्वस्त (trustee) या संरक्षक का काम करते थे और प्रजा के हित के लिए अपने स्वार्थ, सुविधा और संपत्ति का त्याग करने को तैयार रहते थे। देशी राज्यों में नृपतंत्र तभी कायम रह सकता है जब उसके नरेश उपर्युक्त श्रेणी के हों। यह न भूलना चाहिये कि हमारे आचार्यों ने दुष्ट अत्याचारी और अयोग्य राजा को राक्षस बतलाया है और उन्हें राजप्रच्युत करने और मार डालने को भी अनुमति दी है।

प्राचीन भारतीय इतिहास और राज्यतंत्र के अध्ययन से ज्ञात होता है कि हमारे गणराज्य तब तक फलते फूलते रहे जब तक उनकी सभाओं के सदस्यों में एकता और मेल रहा। उनमें आपसी झगड़े की प्रवृत्ति बराबर वर्तमान रही। कुछ गणराज्यों में केंद्रीय सभा के प्रत्येक सदस्य को राजा की उपाधि दे दी जाती थी। ये सदस्य किसी को भी अपना नेता मानने को तैयार न थे क्योंकि इसमें वे अपनी हेठी मानते थे। पड़ोसी राजा गणराज्यों की सभाओं के सदस्यों में फूट डालने के लिए अपने चर भेजते थे। गणसभाओं में अक्सर गुट और दल बन जाते थे जो एक दूसरे को नीचा दिखाने को सदा चेष्टा किया करते थे और इस प्रकार बाहरी शत्रु को अपने घर में हस्तक्षेप का मौका देते थे। प्राचीन भारत के बहुत से गणराज्य पड़ोसी राजाओं के षडयंत्र से आपस में फूट हो जाने के कारण नष्ट किये गये। अक्सर गणसभा का एक दल पराजित होकर दूसरे पक्ष को नीचा दिखाने के लिए बाहरी शत्रु को आमंत्रण देता था और अपने राज्य के नाश का कारण बनता



था। प्रजातन्त्रवादी नवभारत के लोक-सभा-भवन ( पार्लियामेंट ) के सिंहद्वार पर लिच्छवि गणराज्य के विषय में कहे गये भगवान् बुद्ध के वाक्य स्वर्णाक्षरों में अंकित रहने चाहिये। बुद्ध का कथन था कि,—लिच्छवि गणराज्य तब तक फलता-फूलता रहेगा जब तक उसके परिषद् के सदस्य बार-बार एकत्र होकर मंत्रणा करते रहेंगे, बुद्ध अनुभवों और योग्य पुरुषों का आदर और सम्मान करते रहेंगे, राज्य का कार्य मेळ-जोल और एकमत से करते रहेंगे और अपने तुच्छ स्वार्थों के लिए झगड़नेवाले दलों को उत्पन्न ही न होने देंगे।

पीछे उल्लिखित कारणों से अंत में नृपतंत्र ही सर्वत्र प्रचलित हुआ। इससे इनकार नहीं किया जा सकता कि हमारे आचार्यों के सम्मुख जो आदर्श रखे उनसे ऊँचे आदर्श आधुनिक युग भी नहीं रख सकता। राजा धृतराष्ट्र, माने नियम, व्यवस्था, न्याय और सदाचार के ऋत का पाजन करनेवाला था, वह नियमों के परे नहीं, नियमों का अनुगामी था। उसका पद अपनी प्रजा के विश्वस्त ( trustee ) से भी अधिक जिम्मेदारी का था, विश्वस्त का कर्तव्य तो सुपुर्द कार्य से व्यक्तिगत लाभ न उठाना ही था, पर प्राचीन भारत के आदर्श के अनुसार राजा को राज्य की भलाई के लिए अपने निजी सुख, सुविधा और कामों को भी तिलांजलि देनी पड़ती थी। देवत्व का अधिकारी राजा का व्यक्तित्व नहीं, उसका पद था। राजा कमी गलती नहीं कर सकता और ईश्वर के सिवा किसी को उससे बचाव तलब करने का अधिकार नहीं, यह सिद्धांत प्राचीन भारतीय आचार्यों को संमत नहीं था। इस बात पर बराबर जोर दिया जाता था कि राजा को साधारण मनुष्य की अपेक्षा बहुत अधिक कठिनाइयों का सामना करना पड़ता है अतः उसे राज-कार्य की समुचित शिक्षा मिलनी चाहिये जिसके अभाव में उसे अनेक गलतियों अवश्य होगी। राजपद की दिव्यता के सिद्धांत का उद्देश्य उसका गौरव बढ़ाकर राजसत्ता के प्रति आदर उत्पन्न करना था न कि राजाओं में निरंकुशता और स्वेच्छाचारिता की प्रवृत्ति को प्रोत्साहन देना।

पर यह भी मानना होगा कि व्यवहार में बहुत से राजा इस ऊँचे आदर्श का निर्वाहन न कर पाते थे। किंतु प्राचीन भारत में अत्याचारों और निरंकुश शासकों को संख्या मध्ययुगीन यूरोप से कदापि अधिक नहीं। फिर भी इस पर विचार करना चाहिये कि किन कारणों से राजत्व का यह ऊँचा आदर्श कार्यान्वित न हो पाता था।

इसका सबसे प्रधान कारण राजा के अधिकारों पर किसी लौकिक और वैज्ञानिक रोक-थाम की व्यवस्था का अभाव था। मध्यकालीन यूरोपीय विचारकों

की भांति हमारे बहुसंख्य आचार्यों ने यह तो कभी नहीं कहा कि ईश्वर के सिवा अन्य कोई राजा से जबाब तलब नहीं कर सकता। फिर भी व्यवहार क्षेत्र में नरक के भय के अतिरिक्त राजा को निरंकुशता से रोकने का कोई साधन न था। हमारे आचार्यों ने यह भी सलाह दी थी कि अत्याचारी राजा का राज्य छोड़ कर जनता अन्यत्र चली जाय और प्राचीन लेखों से इस सामूहिक राज्य-त्याग द्वारा राजा के होश ठिकाने आने के कुछ उदाहरण भी मिलते हैं। पर यह उपाय व्यवहार में अत्यंत कठिन है और इसका प्रयोग करना आसान नहीं। प्राचीन आचार्यों ने अत्यंत गंभीर स्थिति में अत्याचारी राजा के वच की भी अनुमति दी है। पर इसके लिए क्रांति या जनविप्लव आवश्यक है, नित्य के शासन में ज्यादाती रोकने के लिए यह उपाय बिल्कुल बेकार है। प्राचीन भारतीय राज्यशास्त्री राजा की निरंकुशता को रोकने का कोई लौकिक, वैज्ञानिक और व्यावहारिक उपाय न निकाल सके इसमें कुछ संदेह नहीं है।

इसका प्रधान कारण वैदिक काल की लोक-सभा या समिति का बाद के युग में तिरोहित हो जाना है। जब तक यह संस्था वर्तमान थी, नित्य के शासन कार्य में राजा पर एक अंकुश रहता था। वैदिक वाङ्मय से स्पष्ट श्रोत होता है कि राजा तभी तक अपने सिंहासन पर रह सकता था जब तक उसकी समिति का उससे विरोध न हो। विरोध होने पर समिति की ही बात प्रायः मानी जाती थी और राजा को या झुकना पड़ता या राजत्याग करना पड़ता था।

पर उत्तर वैदिक काल में धीरे धीरे केंद्रीय लोक-सभा भिन्न हो गयी। इस लिए नहीं कि जनता में लोकतंत्र की भावना कम हो गयी बल्कि इस लिए कि राज्यों के अधिकाधिक विस्तार के कारण लोक-सभा का अभिवेशन दुष्कर होता गया। यदि चंद्रगुप्त, अशोक या हर्षवर्धन ने केंद्रीय समिति पुनर्स्थापित की होती तो सदस्यों की अभिवेशन में सम्मिलित होने के लिए राजधानी पहुंचने में कई सप्ताह लग जाते, बेसे ही, और पुनः अपने अपने घर लौटने में उतना ही समय लग जाता। प्रतिनिधि निर्वाचन की पद्धति उस काल में एशिया या यूरोप में कहीं भी ज्ञात न थी।

वैदिक काल की भांति प्रातिनिधिक लोक-सभाएँ स्थापित कर के वर्तमान देशी राज्यों में नियमित और वैज्ञानिक नृपतंत्र की पद्धति चलायी जा सकती है। किंतु हिंदी नरेशों को ध्यान रखना होगा कि लोक-सभा से विरोध होने पर उन्हें या तो झुकना होगा या पदत्याग या निर्वासन झेलना पड़ेगा।

बड़े राज्यों में केंद्रीय लोक-सभा का कार्य करना असंभव देख कर प्राचीन भारतीय आचार्यों ने जनता के हित के रक्षार्थ शासनकार्य में अधिकाधिक

विकेंद्रीकरण करने की व्यवस्था की थी। जिला, ग्राम और नगर शासन को व्यापक अधिकार दिये गये थे। इन शासनों पर स्थानीय लोक सभाओं का पूरा नियंत्रण और देखरेख रहता था। गुप्त शासन काल में तो राज्य की परती या ऊसर भूमि बेचने के लिए भी बिले की लोक सभा की स्वीकृति आवश्यक थी। प्राचीन भारत की नगर और ग्राम सभाओं के अधिकार, आधुनिक या प्राचीन, पाश्चात्य या पौराण्य, कहीं भी इसी प्रकार की संस्थाओं से बहुत अधिक थे। ये संस्थाएँ केंद्रीय शासन की ओर से कर एकत्र करती थीं, अनुचित करों को एकत्र करने से इनकार कर देती थीं, गाँव के झगड़ों का निपटारा करती थीं, सार्वजनिक निर्माण कार्य करती थीं और बहुधा अस्पताल, अनाथालय, और शिक्षा-संस्थाएँ स्थापित करती और चलाती थीं। भारत के नव विज्ञान में भी इसी परिपाटिका ग्रहण बाँछित है और स्थानीय संस्थाओं को अधिक से अधिक अधिकार और कार्य सौंपना हितकर होगा। पर इसमें एक बात का ध्यान रखना होगा। प्राचीन काल में ग्राम या नगर संस्थाओं की सफलता का सबसे बड़ा कारण यह था कि भारतीय जनता सत्य और चारित्र्य का आदर करती थी और योग्यता, अनुभव तथा वय का हार्दिक सम्मान करती थी। ग्राम पंचायत के सदस्यों को निर्वाचन के लिए दौड़ धूप न करनी पड़ती थी, जनमत ही उन्हें उस पद पर प्रतिष्ठित कर देता था। आजकल की लोकतंत्र पद्धति और चुनाव, दलसंघटन और मतदान की प्रणाली उस समय अज्ञात थी और आज भी इस देश के लिए नयी ही है। इसके सफलता के लिए शिक्षा के व्यापक प्रचार की आवश्यकता है और इसे शीघ्र उसके बारे में प्रयत्नशील होना चाहिये। ईश्वर और नरक का भय, धर्माधर्म का विचार तो आज लोप हो चुका है पर इसके स्थान पर नागरिक कर्तव्य पालन की भावना का विचार होना चाहिये। इसीसे हमारे निर्वाचित प्रतिनिधी जनता के हित को सबसे ऊँचा स्थान देने में समर्थ हो सकेंगे।

प्राचीन भारत की ग्राम पंचायतों की न्यायदान के व्यापक अधिकार थे। सिवा संगीन अपराधों के बाकी सब मामलों का फैसला ये ही करती थीं। प्राचीन काल में जीवन सादा था, न्याय के लिए आने वाले झगड़े अधिकतर स्थानीय जनता के हाथ व्यवहार से संबंध रखते थे। सभी लोग विधि नियमों को जानते और समझते थे। आजकल का कानून पेचीदा और दुर्बोध होता है, इसकी व्याख्या या प्रयोग के लिए विशेषज्ञों की सहायता आवश्यक होती है। न्यायार्थी प्रतिपक्षी भी कभी कभी दूरके स्थानों के होते हैं। अतः आजकल की ग्राम पंचायतें उतना विस्तृत कार्य नहीं कर सकती जितना दीवानी



मुकदमों में प्राचीन काल की पंचायतें करती थीं। फिर भी ग्राम पंचायतों को कुछ दीवानी अधिकार देकर न्याय व्यवस्था के विकेंद्रीकरण का श्री गणेश अवश्य करना चाहिये। अपने पड़ोसियों और रात दिन के साथियों के सामने सर्वविदित घटनाओं और तथ्यों के संबंध में सर्वथा मिथ्या साक्षी देना प्रायः कठिन होता है। ग्राम पंचायतों को न्यायकार्य सौंपने से झगड़ों के निपटारे में विलंब अवश्य कम होगा। फिर भी प्रारंभ में अवश्य कठिनाइयाँ आनेगी। प्राचीनकाल में ईश्वर पर श्रद्धा, धर्म से प्रेम और अधर्म से तिरस्कार के कारण लोगों में सत्यप्रेम तथा न्यायभावना प्रबल थी। अब नागरिक कर्तव्यों का अज्ञान और स्वार्थ की प्रवृत्ति के कारण ग्रामों में परस्पर द्वेष और दलबंदी का प्राबल्य है और न्याय अन्याय का विवेक कुंद पड़ गया है। अतः जबतक प्राचीन काल की धर्मभावना के रिक्त स्थान पर नागरिक उत्तरदायित्व का भाव नहीं प्रतिष्ठित होता, ग्राम पंचायतों के सफलता पूर्वक कार्य करने में कुछ दिक्कत अवश्य होगी।

स्थानीय संस्थाओं के लिए आवश्यक द्रव्य की व्यवस्था भूमिकरके एक अंश को उनको देकर की गयी थी। सरकार के लिए ग्राम-सभाएँ जो कर एकत्र करती थीं, उसका १५ से २० प्र. श. सरकार उन्हें ही दे दिया करती थी। आधुनिक काल में भी इस परिपाटी को अपनाया जा सकता है।

इसमें संदेह नहीं कि प्राचीन भारतीयों ने कर व्यवस्था का आधार बहुत अच्छे सिद्धांतों पर रखा था। करमें छूट और रियायतों के लिए भी बहुत अच्छे सिद्धांत स्थिर किये गये थे। सभी लोग इस बात से सहमत होंगे कि सरकार उसी प्रकार कर एकत्र करे जिस प्रकार मधुमक्खी फूलों से रस एकत्र करती है और उन्हें कोई नुकसान नहीं पहुँचाती। व्यापार और उद्योग की आय पर नहीं किंतु लाभ पर कर लिया जाय, किंहीं वस्तु पर दो बार कर न लगना चाहिये, और यदि कर बढ़ाना आवश्यक ही हो तो धीरे धीरे वृद्धि होनी चाहिये। करमें छूट की व्यवस्था भी ठीक थी। प्रारंभ में केवल निर्धन और विद्वान् ब्राह्मणों को ही जो निःशुल्क शिक्षादान किया करते थे, कर से मुक्त करने का सिद्धांत प्रतिपादित किया गया था। इसका कुछ दुरुपयोग भी हुआ, पर साधारणतः व्यापार या सरकारी नौकरी करने वाले ब्राह्मण कर से छूट न पाते थे। ऐसे उदाहरण विरल ही थे जहाँ समूचा ब्राह्मण वर्ग कर से मुक्त था। जो हो आधुनिक काल में जाति के आधार पर किसी भी वर्ग को इस प्रकार की सुविधा नहीं दी जा सकती।

देश काल की परिपाटी और परंपरा के अनुसार ही कर लगाये जाते थे।



पर बाद में, लोकसभाओं के लोप हो जाने के पश्चात् अत्यधिक और मन माने कर भी कभी कभी लगाये जाते थे। अक्सर हमें इस विषय में केंद्रीय शासन और ग्राम सभाओं में खींच तान भी दीख पड़ती है, जब कि सरकार नये और कष्टदायक कर लगानी चाहती थी और ग्रामसंस्थाएँ इन्हे वसूल करने से इनकार करती थीं। पर इसमें अधिकतर न्याय को शक्ति के सामने नोचा देखना पड़ता था और ऐसे दृष्टांत मिलते हैं, जब दुर्वह करों के बोझ से छुटकारा पाने के लिए लोग ग्राम छोड़ कर अन्यत्र चले जाते थे। इसमें सन्देह नहीं कि बाद के समय में अन्यायी शासक के सिंहासनारूढ़ होने पर जनता अनुचित करों से सुरक्षित न थी। इसका प्रधान कारण समिति या अन्य किसी लोक-सभा का अभाव था। जनता के स्वर्णों और हितों की रक्षा के लिए सजग और सुदृढ़ लोकसभा का होना अत्यंत आवश्यक है।

प्राचीन भारत के राज्य केवल कर वसूलने वाली संस्था मात्र न थे, जिन्हे अमन कानून की रक्षा के सिवा अन्य किसी बात से मतलब ही न था। यह आनंद और आश्चर्य का विषय है कि प्राचीन काल के भारतीय राज्य ऐसे बहुत से लोकहित के कार्य करते दिखायी देते हैं, जिन्हे आधुनिक राज्यों ने भी अभी हाल में ही करना आरंभ किया है। पर सरकार की कारवाई से व्यक्तिगत उद्योग या उद्यम में कोई बाधा न पहुंचती थी क्योंकि सरकार के कार्य साधारणतः विभिन्न व्यवसायों और वृत्तियों के संघटनों, सभाएँ और श्रमियों के माध्यम से ही किये जाते थे। विशेषज्ञों को भी एक सीमा तक अपनी योजनाएँ बनाने की स्वतंत्रता थी, और राष्ट्र के लिए लाभदायक प्रतीत होने पर इन्हें कार्यान्वित करने में राज्य की सहायता भी मिलती थी। प्राचीन भारतीय राज्यतंत्र की यह विशेषता समाज के लिए बड़ी शुभ थी। उदाहरणार्थ राज्य-द्वारा शिक्षा संस्थाओं को उदारता पूर्वक सहायता दी जाती थी, पर ये संस्थाएँ प्रायः पूर्णतः गैर सरकारी होती थीं और सरकार भी इनके कार्य में किसी प्रकार का हस्तक्षेप नहीं करती थी। आजकल की भांति सरकारी शिक्षा विभाग और शिक्षाधिकारियों द्वारा शिक्षा संस्थाओं को राज्य की नीति का अनुसरण करने या सरकार द्वारा निर्दिष्ट पाठ्यक्रम पढ़ाने को बाध्य नहीं किया जाता था। आधुनिक काल में राज्य के कार्यक्षेत्र के निरंतर विस्तार से व्यक्ति और राज्य में संघर्ष की संभावना उत्पन्न हो रही है। यदि प्राचीन भारत की भांति आधुनिक काल के सरकार भी समाजहित के कार्यों में स्थानीय संस्थाओं और विभिन्न वृत्तियों और व्यावसायिक संघटनों को अपना माध्यम बनाने लगे तो व्यक्ति और राज्य में सामंजस्य स्थापित हो जाय।

प्राचीन भारतीय राज्यों के आदर्श वास्तव में बहुत ही ऊँचे और व्यापक थे। इनका लक्ष्य पूरे समाज की भौतिक, नैतिक, सांस्कृतिक और आध्यात्मिक उन्नति करना था। यह उन्नति क्या है इस विषय में विभिन्न युगों की चारणाओं में अंतर हो सकता है। इसलिए इन चारों क्षेत्रों में उन्नति के लिए प्राचीन भारत में सरकार की ओर से जो कार्य किये जाते थे, उनमें से संभवतः कुछ का समर्थन आज नहीं किया जा सकता। उदाहरणार्थ वर्णव्यवस्था राज्य द्वारा समर्थित थी, यद्यपि यह शूद्रों और अंत्यजों के लिए अन्याय करती थी। पर हमें यह न भूलना चाहिये कि राज्यसंस्था समाज का दर्पण होती है। यदि प्राचीन भारत में राज्य अन्याय्य व्यवस्था का समर्थक था तो इसका दोष तत्कालीन समाजपर भी है। पर प्राचीन रीतियों और व्यवस्थाओं को हम आधुनिक आदर्शों और मापदंडों से नहीं जाँच सकते। प्राचीन काल में भारतवर्ष में लोगों का कर्मफल के सिद्धांत पर पूरा विश्वास था; शूद्र और अंत्यज भी यही समझते थे कि पूर्व जन्म के कुकृत्यों के फल से ही उन्हें नीच जाति में जन्म लेना पड़ा है, और इसी पाप के प्रायश्चित्त स्वरूप शास्त्रों द्वारा उनके लिए इस जन्म में भी धार्मिक और समाजिक प्रतिबंधों का विधान किया गया है। अस्तु, इस दृष्टा में प्राचीन भारत के राज्यों के लिए इन प्रतिबंधों को न मानने की कल्पना ही असंभव थी, इन्हें हटाने को कौन कहे। अतः प्राचीन भारत में सबके लिए एकही कानून और दंडव्यवस्था न थी। यह अवश्य खेद की बात है। अवश्य ही हमारी संस्कृति के लिए यह गौरव का विषय होता यदि स्मृतिकारों ने शूद्र के मुकाबले ब्राह्मण के लिए अधिक कठोर दंड की व्यवस्था की होती, क्योंकि स्मृतियों ने शूद्र के मुकाबले ब्राह्मणका अपराधजन्य पाप गुरुतर माना है। पर हमें यह भी न भूलना चाहिये कि इस प्रकार का अन्यायमूलक भेदभाव पूर्व या पश्चिम सभी जगह के सभ्य समाज में पाया जाता था और आधुनिक काल में भी पाया जाता है। यदि प्राचीन भारत में शूद्र की हत्या के लिए ब्राह्मण की हत्या की अपेक्षा कम अर्थ दंड होता था तो यूरोप में भी सर्प या दास के हत्यारे को नाइट या सरदार के हत्यारे से कम जुर्माना देना पड़ता था। यदि प्राचीन भारत में विद्वान् ब्राह्मणों को कर से कुछ छूट मिली थी तो यूरोप में १८ वीं सदी तक ईसाई पुरोहितों या चर्माचार्यों और धनी सरदारों को भी इससे कहीं अधिक अनुचित करभुक्ति और सुविधाएँ प्राप्त थीं। निस्संदेह प्राचीन भारत में मोची के पुत्र को प्रधान मंत्री होने का अवसर न दिया जाता था पर प्राचीन कालमें किसी भी पूर्वी या पश्चिमी देशमें ऐसी घटना नहीं होती थी। निष्पक्ष आलोचकों का मानना पड़ेगा कि प्राचीन भारतीय

राज्य न केवल ब्राह्मणों की ही चिन्ता करते थे वरन् सब जातियों की भौतिक और नैतिक उन्नति के लिए यत्नशील रहते थे। हाँ एक जाति के व्यक्तिको अन्य जाति की वृत्ति ग्रहण करने की चेष्टा अनुचित समझी जाती थी, कारण समाज का यही विश्वास था कि वृत्ति जन्म से ही निश्चित हो जाती है।

आसेतुहिमाचल एकछत्र साम्राज्य के रूप में सर्व भारतीय राज्य की कल्पना १००० ई. पू. से तो अवश्य वर्तमान थी। पर भारतीय इतिहास में इसके फलीभूत होने के एक दो ही उदाहरण पाये जाते हैं। यह आदर्श भारत की मूलभूत भौगोलिक धार्मिक और सांस्कृतिक एकता के अनुभव का ही परिणाम था। पर प्राचीन भारतीय राज्यतंत्र स्थानीय स्वतंत्रता, संस्कृति और संस्थाओं को नष्ट करके साम्राज्य स्थापित करना अनुचित समझता था, इसी से यह सिद्धांत स्थिर किया गया कि चक्रवर्ती पद का आकांक्षी राजा अन्य राजाओं से कर लेकर या अपना प्रभुत्व स्वीकार करा कर ही संतुष्ट हो जाय, उनका राज्य न नष्ट करे। युद्ध क्षेत्र में मारे जाने पर भी वह किसी राजा के राज्य को अपने राज्य में न मिलावे, बल्कि मृत शासक के किसी कुटुंबी या रिश्तेदार को यदि वह उसकी प्रभुता स्वीकार करे तो उसकी गद्दी पर बैठे। विजेता को स्थानीय विधि-नियम, रीति और परंपरा में भी हस्तक्षेप करने का निषेध था।

अस्तु, प्राचीन भारत के आदर्श राज्य के रूप में ऐसे शक्तिशाली राज्य की कल्पना की गयी थी, जो समस्त देश को एक सूत्र में प्रथित करके एक केंद्रीय शासन के अंतर्गत सब राज्यों और सुबों के सहयोग से बाहरी शत्रुओं के आक्रमण से देश की रक्षा की व्यवस्था करे और साथ ही स्थानीय राज्यों या शासनों को अपनी रीति रिवाज और परंपरा का पालन करने की तथा अपनी संस्कृति और अपने आदर्शों के विकास की स्वतंत्रता दे। यह आदर्श हमारे वर्तमान अखंड और सुदृढ़ भारत और पूर्ण स्वायत्त प्रांत के आदर्श से पूर्णतया मिलता है। अतः हम इसका सूक्ष्म विश्लेषण करके इसके गुण और दोष समझने की चेष्टा करेंगे।

पराजित राज्यों को करद सामंत रूपमें जीवित रहने देने की नीति के कुछ अच्छे फल जरूर निकले। इससे स्थानविशेष की संस्कृति, परंपरा और राजनीतिक संस्थाओं को अनुरूप विकास का अवसर मिला। इससे प्रांतीय स्पर्धा का भाव अनिष्ट और संहारक रूप ग्रहण न करने पाया, क्योंकि एक प्रांत दूसरे प्रांत या एक राज्य दूसरे राज्य की संस्कृति या अस्तित्व नष्ट करने का भाव मन में न लाता था, उनका लक्ष्य अपनी प्रभुता स्वीकार करना ही रहता था। इससे युद्ध वह सर्व संहारक और बर्बर रूप भी न ग्रहण कर पाया, जो इस विश्व युद्ध में दिखाई पड़ा, क्योंकि पराजित होने पर समूल नाश की

आशंका किसी पक्ष के सामने न थी, जो उन्हें युद्ध में अमानुषिक व अन्धार्मिक उपायों का भी आलंबन करने को प्रेरित करती।

अधीन किंतु अंतर्गत स्वातंत्र्य रखनेवाले प्रांतों या राज्यों से बने हुए इस साम्राज्य के अनेक गुणों को स्वीकार करते हुए भी हम इसके दोषों को भी आँख से ओझल नहीं कर सकते। पराजित राज्यों को कायम रखने की नीति भारत के स्थायी एकीकरण में बाधक सिद्ध हुई। प्राचीन भारत के अधिकतर साम्राज्य सामंत राज्यों के एक ढीले संघ से थे, जो कुछ प्रभावी सम्राटों के पराक्रम और कार्यक्षमता के कारण कुछ दशक तक एक में बंधे रहते थे। सभी सामंत सम्राट् पद के आकांक्षी रहते थे, और प्राचीन राजनीति-शास्त्री भी इस आकांक्षा को स्वाभाविक और उचित स्वीकार करते थे। फलस्वरूप प्राचीन भारत के किसी भी बड़े राज्य की स्थिरता अधिक दिनों तक न रह पाती थी। सर्वकांचित चक्रवर्ती पद के लिए निरंतर संघर्ष चला करता था। प्रत्येक राजा का कर्तव्य था कि पड़ोसी राज्य को कमजोर पाते ही उसपर आक्रमण करे, और स्वयं चक्रवर्ती बने। अतः सामंत लोक सदा अपने अधिपति के विरुद्ध विद्रोह करने की ताक में रहते थे। यदि अधीन सामंत राजाओं के सम्मुख चक्रवर्ती पद प्राप्त करने का आदर्श न उपस्थित रहता और पराजित राजाओं का अस्तित्व कायम रखने की नीति न बर्ती जाती तो प्राचीन भारत के १० प्र. श. युद्ध न हुए होते।

प्राचीन भारतीय विचारकों को इस आदर्श में कोई दोष नहीं दीख पड़ा। संभवतः उनका यह विचार था कि प्रत्येक प्रांत या राजवंश को चक्रवर्तित्व पद प्राप्त करने का उचित अवसर मिलना चाहिये। इससे बार बार युद्ध अनिवार्य हो जाते थे, पर संभवतः ये युद्ध क्षत्रियों की सामरिक प्रवृत्ति को बनाये रखने के लिए उपयोगी समझे जाते थे। भारत के साम्राज्य की राजधानी पाटलिपुत्र हो या कन्नौज या अवंती, कोई भी प्रांत शेष भारत पर आधिपत्य प्राप्त करे, इससे किसी भी अधीन प्रांत की संस्कृति, धर्म, या भाषा पर कोई संकट न आता था, क्योंकि विजेता को किसी भी स्थान विशेष की संस्कृति, रीति रिवाज और संस्थाओं में तनिक भी हस्तक्षेप करने का कड़ा निषेध था।

धीमे धीमे प्राचीन भारतीय हट्ट और सुस्थिर केंद्रीय राज्य की आवश्यकता और उपयोगिता को भूलते गये। जबकि ४०० ई० से सर्वत्र नृपतंत्र ही प्रचलित हो गया, अतएव राज्यों की प्रति स्पर्धा ने राजवंशों की व्यक्तिगत स्पर्धा का रूप धारण कर लिया। जनता इन संघर्षों से उदासीन रहती थी, क्योंकि इसके परिणाम से उसके रीति रिवाज, विधि-नियम, और संस्थाओं पर कोई भी विशेष



राज्य न केवल ब्राह्मणों की ही चिन्ता करते थे वरन सब जातियों की भौतिक और नैतिक उन्नति के लिए यत्नशील रहते थे। हाँ एक जाति के व्यक्तिको अन्य जाति की वृत्ति ग्रहण करने की चेष्टा अनुचित समझी जाती थी, कारण समाज का यही विश्वास था कि वृत्ति जन्म से ही निश्चित हो जाती है।

आसेतुहिमाचल एकछत्र साम्राज्य के रूप में सर्व भारतीय राज्य की कल्पना १००० ई. पू. से तो अवश्य वर्तमान थी। पर भारतीय इतिहास में इसके फलीभूत होने के एक दो ही उदाहरण पाये जाते हैं। यह आदर्श भारत की मूलभूत भौगोलिक धार्मिक और सांस्कृतिक एकता के अनुभव का ही परिणाम था। पर प्राचीन भारतीय राज्यतंत्र स्थानीय स्वतंत्रता, संस्कृति और संस्थाओं को नष्ट करके साम्राज्य स्थापित करना अनुचित समझता था, इसी से यह सिद्धांत स्थिर किया गया कि चक्रवर्ती पद का आकांक्षी राजा अन्य राजाओं से कर लेकर या अपना प्रभुत्व स्वीकार करा कर ही संतुष्ट हो जाय, उनका राज्य न नष्ट करे। युद्ध क्षेत्र में मारे जाने पर भी वह किसी राजा के राज्य को अपने राज्य में न मिलावे, बल्कि मृत शासक के किसी कुटुंबी या रिश्तेदार को यदि वह उसकी प्रभुता स्वीकार करे तो उसकी गद्दी पर बैठे। विजेता को स्थानीय विधि-नियम, रीति और परंपरा में भी हस्तक्षेप करने का निषेध था।

अस्तु, प्राचीन भारत के आदर्श राज्य के रूप में ऐसे शक्तिशाली राज्य की कल्पना की गयी थी, जो समस्त देश को एक सूत्र में प्रस्थित करके एक केंद्रीय शासन के अंतर्गत सब राज्यों और सुबों के सहयोग से बाहरी शत्रुओं के आक्रमण से देश की रक्षा की व्यवस्था करे और साथ ही स्थानीय राज्यों या शासनों को अपनी रीति रिवाज और परंपरा का पालन करने की तथा अपनी संस्कृति और अपने आदर्शों के विकास की स्वतंत्रता दे। यह आदर्श हमारे वर्तमान अखंड और सुदृढ़ भारत और पूर्ण स्वायत्त प्रांत के आदर्श से पूर्णतया मिलता है। अतः हम इसका सूक्ष्म विश्लेषण करके इसके गुण और दोष समझने की चेष्टा करेंगे।

पराजित राज्यों को करद सामंत रूपमें जीवित रहने देने की नीति के कुछ अच्छे फल जरूर निकले। इससे स्थानविशेष की संस्कृति, परंपरा और राजनीतिक संस्थाओं को अनुरूप विकास का अवसर मिला। इससे प्रांतीय स्पर्धा का भाव अनिष्ट और संहारक रूप ग्रहण न करने पाया, क्योंकि एक प्रांत दूसरे प्रांत या एक राज्य दूसरे राज्य की संस्कृति या अस्तित्व नष्ट करने का भाव मन में न लाता था, उनका लक्ष्य अपनी प्रभुता स्वीकार करना ही रहता था। इससे युद्ध वह सर्व संहारक और बर्बर रूप भी न ग्रहण कर पाया, जो इस विश्व युद्ध में दिखाई पड़ा, क्योंकि पराजित होने पर समूल नाश की

आशंका किसी पक्ष के सामने न थी, जो उन्हें युद्ध में अमानुषिक व अनात्मिक उपायों का भी आलंबन करने को प्रेरित करती।

अभीन किंतु अंतर्गत स्वातंत्र्य रखनेवाले प्रांतों या राज्यों से बने हुए इस साम्राज्य के अनेक गुणों को स्वीकार करते हुए भी हम इसके दोषों को भी आँख से ओझल नहीं कर सकते। पराजित राज्यों को कायम रखने की नीति भारत के स्थायी एकीकरण में बाधक सिद्ध हुई। प्राचीन भारत के अधिकतर साम्राज्य सामंत राज्यों के एक ढीले संघ से थे, जो कुछ प्रभावी सम्राटों के पराक्रम और कार्यक्षमता के कारण कुछ दशक तक एक में बंधे रहते थे। सभी सामंत सम्राट् पद के आकांक्षी रहते थे, और प्राचीन राजनीति-शास्त्री भी इस आकांक्षा को स्वाभाविक और उचित स्वीकार करते थे। फलस्वरूप प्राचीन भारत के किसी भी बड़े राज्य की स्थिरता अधिक दिनों तक न रह पाती थी। सर्वकांचित चक्रवर्ती पद के लिए निरंतर संघर्ष चला करता था। प्रत्येक राजा का कर्तव्य था कि पड़ोसी राज्य को कमजोर पाते ही उसपर आक्रमण करे, और स्वयं चक्रवर्ती बने। अतः सामंत लोक सदा अपने अधिपति के विरुद्ध विद्रोह करने की ताक में रहते थे। यदि अभीन सामंत राजाओं के सम्मुख चक्रवर्ती पद प्राप्त करने का आदर्श न उपस्थित रहता और पराजित राजाओं का अस्तित्व कायम रखने की नीति न बर्ती जाती तो प्राचीन भारत के १० प्र. श. युद्ध न हुए होते।

प्राचीन भारतीय विचारकों को इस आदर्श में कोई दोष नहीं दीख पड़ा। संभवतः उनका यह विचार था कि प्रत्येक प्रांत या राजवंश को चक्रवर्तित्व पद प्राप्त करने का उचित अवसर मिलना चाहिये। इससे बार बार युद्ध अनिवार्य हो जाते थे, पर संभवतः ये युद्ध क्षत्रियों की सामरिक प्रवृत्ति को बनाये रखने के लिए उपयोगी समझे जाते थे। भारत के साम्राज्य की राजधानी पाटलिपुत्र हो या कन्नौज या अवंती, कोई भी प्रांत शेष भारत पर आधिपत्य प्राप्त करे, इससे किसी भी अभीन प्रांत को संस्कृति, धर्म, या भाषा पर कोई संकट न आता था, क्योंकि विजेता को किसी भी स्थान विशेष की संस्कृति, रीति रिवाज और संस्थाओं में सनिक भी हस्तक्षेप करने का कड़ा निषेध था।

धीमे धीमे प्राचीन भारतीय हट्ट और सुस्थिर केंद्रीय राज्य की आवश्यकता और उपयोगिता को भूलते गये। चूंकि ४०० ई० से सर्वत्र नृपतंत्र ही प्रचलित हो गया, अतएव राज्यों की प्रति स्पर्धा ने राजवंशों की व्यक्तिगत स्पर्धा का रूप धारण कर लिया। जनता इन संघर्षों से उदासीन रहती थी, क्योंकि इसके परिणाम से उसके रीति रिवाज, विधि-नियम, और संस्थाओं पर कोई भी विशेष

असर पड़ने की आशंका न थी। लड़नेवाली सेना में भी अपने प्रांत या जन्म-भूमि के लिए नहीं राजा के लिए लड़ने का भाव रहता था। इसमें स्वदेशप्रेम को कोई गुंजाइश ही न थी। अस्तु इस सामंत बहुल संघीय साम्राज्य के आदर्श ने, जिसमें प्रत्येक सामंत को साम्राज्यपद के लिए प्रयत्न करने का पूरा अधिकार था, पर विजय प्राप्त करके एक केंद्रीय राज्य की स्थापना की अनुमति न थी, प्राचीन भारत की राजनीति में स्थायी अस्थिरता उत्पन्न कर दी। युद्ध बराबर हुआ करते थे, पर उनसे किसी सुदृढ़ एककेंद्रीय राज्य का प्रादुर्भाव न हो पाया था। राष्ट्र की शक्ति आंतरिक कलह में बेकार ख़य होती गयी। लड़नेवालों को कोई लाभ न हो सका उल्टे वे कमजोर ही हुए, और देश शक्तिहीन होकर आसानी से मुसलमानी आक्रमण का शिकार बना।

हमारे इतिहास पर दृष्टिपात करने से प्रकट होगा कि भारत ने उसी समय उन्नति की है जब यहाँ कोई सुदृढ़ केंद्रीय शासन स्थापित था। अशोक, द्वितीय चंद्रगुप्त और अकबर के समय केंद्र में सुदृढ़ सरकार कायम थी अतः भारत काफी उन्नति कर सका। पिछले १०० वर्षों में देश ने जो उन्नति की है उसका भी यही कारण है। अपने देश का नया विज्ञान बनाते समय हम इतिहास की यह शिक्षा भुला नहीं सकते। पराजित राज्य का अस्तित्व और उसके नियम और व्यवस्था नष्ट न करने का प्राचीन सिद्धांत आज प्रांतीय स्वतंत्रता का नया रूप धर कर उपस्थित हुआ है। इससे प्रत्येक अंगीभूत प्रदेश को अपने ढंग पर अपनी संस्कृति के विकास का पूरा अधिकार मिलता है। पर हम किसी प्रांत या राज्य को अपनी स्वतंत्र सेना रखने और दूसरों पर आधिपत्य करने की चेष्टा करने की सुविधा नहीं दे सकते। हमारे प्राचीन विचारक यह सुविधा देना उचित समझते थे, ताकि प्रत्येक राज्य को कभी न कभी भारतवर्ष का प्रमुख राज्य होने का अवसर मिल सके। यह स्वाभाविक था, क्योंकि केंद्र में ऐसी कोई प्रातिनिधिक सरकार न थी, जिसमें प्रत्येक प्रांत और राज्य को यह भावना हो कि केंद्रीय सत्ता में हमारा भी उचित प्रभाव, प्रतिनिधित्व और भाग है। केंद्र में लोकमतानुयायी प्रतिनिधि सरकार हो जाने पर अब किसी भी प्रांत या राज्य को समस्त भारत पर अपना आधिपत्य जमाने का अवसर नहीं दिया जा सकता। प्रत्येक प्रांत और राज्य को पूरी स्वायत्त सत्ता और अपने ढंग पर विकास का अधिकार रहेगा, पर प्रत्येक को अपनी पृथक्ता की प्रवृत्ति को दबाकर केंद्र में सुदृढ़ सार्वदेशिक सरकार कायम करनी होगी, जिसमें देश को रक्षा करने की सामर्थ्य और भारत को पुनः शक्तिशाली और समृद्ध राष्ट्र बना सकने की क्षमता हो।



# परिशिष्ट १ विशिष्टार्थक शब्दसूची हिंदी-अंग्रेजी

अंतिमेत्यम् Ultimatum  
 अर्धधार्मिक अर्धलौकिक Semi-  
 religious  
 अपदस्थ करना Dethrone  
 अनुमति पत्र License  
 अमीर सभा House of Lords  
 अस्सामो Lessee  
 अहस्तक्षेप Laissez faire  
 आन्तरिक स्वायत्तता Internal  
 autonomy  
 आयव्ययविभाग Finance  
 department  
 इजारेदार Lessee  
 उच्चवर्ग तंत्र Aristocracy  
 उपसामन्त Sub-feudatory  
 उपायन Tribute  
 एकात्मक राज्य Unitary state  
 केन्द्रीय लोक-सभा Parliament  
 कोषाध्यक्ष Treasurer  
 खण्डणी Tribute  
 खनक व परिसरक Sappers and  
 miners  
 खरोददार Consumers  
 गणराज्य Republic  
 चिकित्सापथक Red cross

जनराज्य Tribal state  
 तत्क्षण Sculpture  
 यात्री Trustee  
 दायित्व Obligations  
 दूत Ambassador  
 दूतावास Embassy  
 धर्मनिगडितराज्य Theocracy  
 नौसेना Navy  
 पट्टेदार Lessee  
 प्रजातन्त्र Democracy  
 प्रतिनिधि पद्धति Representative  
 government  
 प्रभुराज्य Sovereign state  
 प्रादेशिक राज्य Territorial state  
 प्रादेशिक शासन Divisional  
 administration  
 भूस्तरशास्त्र Geology  
 महान्ग्रहपति Chief of the General  
 Staff  
 मित्र Ally  
 मूल्यांकन Evaluation  
 रणभाण्डागारिक Quarter Master  
 General  
 राजमहल विभाग Palace department



राज्यसंघ Federal state	शासनकार्यालय (केंद्रीय) Secretariat
राष्ट्रीयता Nationality	शासन विभाग Department
विधान Constitution	संपत्तिहरण Forfeiture
विधिनियम बनाना Legislate	संमिलित कुटुंब Joint family
विशेषाधिकारी वर्ग Privileged class	संमिलित राज्य Composite state
विश्वस्त Trustee	सशस्त्र तटस्थता Armed neutrality
वैधानिक व्यक्तित्व Legal personality	सहमतिसिद्धान्त Theory of contract
व्यवहारविधान Administration of law	सामन्तराज्य Feudatory state
शक्तिसमता } Balance of power	सार्वजनिक निर्माण कार्य Public works
शक्तिसंतुलन }	सुरक्षित कोश Reserve fund
शासन Firman	स्थायी कोश Reserve fund

## परिशिष्ट २

### विशिष्टार्थक शब्दसूची

अंग्रेजी-हिंदी

Administration of law व्यवहार	Finance department आयव्यय
विधान	विभाग
Allies मित्र	Forfeiture संपत्तिहरण
Ambassador दूत	Geology भूस्तरशास्त्र
Aristocracy उच्चजनतंत्र	House of Lords अमीर सभा
Armed neutrality सशस्त्र तटस्थता	Internal autonomy आंतरिक
Balance of power शक्ति संतुलन,	स्वायत्तता
शक्ति तुल्य	Joint family सम्मिलित कुटुंब
Chief of the General Staff	Laisses faire अहस्तक्षेप
महाव्यूहपति	Laws विधिनियम, कानून
Composite state सम्मिलित राज्य	Legal personality वैधानिक व्यक्तित्व
Constitution विधान	Lessee असामी, पट्टेदार, हजारेदार
Consumers खरीददार नागरिक	License अनुमतिपत्र
Democracy प्रजातंत्र	Nationality राष्ट्रीयता
Department शासन विभाग	Navy नौसेना
Dethrone अपदस्थ करना, राज्यभ्युत	Obligation दायित्व
करना	Palace department महल विभाग
Divisional administration प्रादेशिक सरकार	Parliament केन्द्रीय लोक सभा
Embassy दूतावास	Privileged class विशेषाधिकारी वर्ग
Evaluation मूल्यांकन	Public works सार्वजनिक निर्माणकार्य
Federal state राज्यसंघ	Quarter Master General रण-
Feudatory state सामंत राज्य	भांडागारिक
	Red cross चिकित्सापथक

Representative government	Sub-feudatory उपसामंत
प्रातिनिधिक सरकार	Territorial state प्रादेशिक राज्य
Republic गणराज्य	Theocratic state धर्मनिगडित राज्य
Reserve fund स्थायि कोष	Theory of contract सहमति
Sappers and miners खनक और	विद्वांत, इकरारनामा
परिसारक	Treasurer कोषाध्यक्ष
Sculpture तत्त्व कला	Tribal state गणराज्य
Secretariat केन्द्रीय शासन कार्यालय	Tribute खंडणी, उपायन
Semi-religions अर्धधार्मिक व अर्ध	Trustee याती, विद्वस्त
लौकिक	Ultimatum अंतिमेत्यम्
Sovereign power प्रभुराज्य	Unitary state एकात्मक राज्य

## परिशिष्ट ३

### काल-सूची

इस ग्रंथ में अनेक स्थलों पर विविध ग्रंथ, राजा, गणराज्य और काल खंडों के निर्देश आये हैं। इतिहास-अनभिज्ञ पाठकों के लिये उनके काल इस सूची में अकारानुक्रम से दिये गये हैं। कोष्ठ में ( अं ) अंदाज का संक्षेप है।

अग्निपुराण	ई० ४०० ( अं )
अग्निमित्र शुंगराजा	ई० पू० १५० ( अं )
अजातशत्रु राजा	ई० पू० ४९०-४७० ( अं )
अश्विनायेज राजा	ई० पू० २१ ( अं )
अथर्व वेद काल	ई० पू० २००० ( अं )
अमोघवर्ष तृतीय, राजा	ई० ८१४-८७८
अर्थशास्त्र कौटिलिय	ई० पू० ३००
अशोक	ई० पू० २७३-२३२
आचारांगसूत्र	ई० पू० ३००
उत्तर संहिता ग्रंथकाल	ई० पू० २०००-१५०० ( अं )
उपनिषद्काल	ई० पू० १०००-६०० ( अं )
ऋग्वेदकाल	ई० पू० २५००-११०० ( अं )
कबफायसेस द्वितीय, राजा	ई० ६०-७८ ( अं )
कनिष्क राजा	ई० ७८-१०५ ( अं )
कण्वराजवंशकाल	ई० पू० ७५-२१ ( अं )
कामंदक नीतिसार, ग्रंथ	ई० ४०० ( अं )
कालिदास	ई० ४०० ( अं )
कुषाणराजवंश काल	ई० १०-२१०
स्त्रारवेक राजा	ई० पू० ११०
गगवंश काल ( मैसूर का )	ई० ४००-१००० ( अं )
गहववाल राजवंश काल	ई० ११९०-१२०३
गुडफर ( गोंडोफार्नेस ) राजा	ई० २०-४५
गुप्तयुग काल	ई० ३००-६००
गुप्त सम्राटों का काल	ई० ३१३-५१०



गुर्जर-प्रतिहार वंश काल	ई० ७७५-१०००
ग्रीक राजवंश काल	ई० पू० १९०-२०
चंदेल राजवंश	ई० ९००-१२००
चंद्रगुप्त द्वितीय ( गुप्त )	ई० ३८०-४१४
चंद्रगुप्त मौर्य	ई० पू० ३२०-२९५
चालुक्य राजवंश ( बदामी )	ई० ५५०-७५०
चालुक्य राजवंश ( कल्याणि )	ई० ६७५-११२०
चालुक्य राजवंश ( वेंगी )	ई० ६१२-१२७०
चाहमान राजवंश	ई० द्वादश शतक
चुल्लुक्य ग्रंथ	ई० पू० ४००
चेदि वंश काल	ई० ६५०-१२००
छोल राजवंश काल	ई० १००-१२००
चौलुक्य राजवंश काल	ई० ९२०-१२००
जातक समाजस्थिति काल	ई० पू० ५००
दीर्घनिकाय ग्रंथ	ई० पू० ४२०
धर्मसूत्र ग्रंथकाल	ई० पू० ६००-२००
नंदराजवंश काल	ई० पू० ४००-३२२
नहषाण राजा	ई० १००-१२०
नारद स्मृति	ई० ५०० ( अं० )
निबंध ग्रंथकाल	ई० १०००-१६००
पतंजलि ग्रंथकार	ई० पू० १५० ( अं० )
परमार राजवंश काल	ई० ६५०-१२००
पश्चिम स्वारी	ई० पू० ४१२ ( अं० )
पुराणों का युग	ई० ४००-८०० ( अं० )
पुण्यमित्र गुंग	ई० पू० १९०-१६० ( अं० )
पूर्व मोमांसा ग्रंथ	ई० पू० १२० ( अं० )
बार्हस्पत्य धर्मशास्त्र	ई० ८०० ( अं० )
बुद्धनिर्वाण काल	ई० पू० ४८० ( अं० )
ब्राह्मण ग्रंथकाल	ई० पू० १५००-८०० ( अं० )
भोज, परमार राजा	ई० १०१५-१०४२ ( अं० )
भोज, प्रतिहार राजा	ई० ८४०-८९० ( अं० )
मनुस्मृति	ई० पू० १०० ( अं० )

महाभारत ग्रंथकाल	ई० पू० ३०० ( अं० )
महाभारत युद्धकाल	ई० पू० १४०० ( अं० )
मिर्नडर राजा	ई० पू० १६०-१४०
मेरोस्थेनेत्र	ई० पू० ३००
मौखरि राजवंश काल	ई० पू० ६४०-६०६
मौर्यराजवंश काल	ई० पू० ३२०-१८५ ( अं० )
याज्ञवल्क्य स्मृति	ई० २००
यादवराजवंश काल	ई० १०८०-१२१०
युभान चवांग, चिनी प्रवासी	ई० ६२९-६४४
यूनानी राजवंश काल	ई० पू० १६०-९०
यौधेय गणराज्य	ई० पू० १५०-ई० ३५०
राजतरंगिणी ग्रंथ	ई० ११५०
रामायणग्रंथकाल	ई० पू० ५०
राष्ट्रकूट वंश काल	ई० ७५०-८७७
रुद्रदामन्, शकराजा	ई० १३०-१६०
लिच्छवि गणराज्य	ई० पू० ६००-ई० ३५०
वाकाटक राजवंश काल	ई० २५०-५००
वैदिक काल, पूर्वखंड	ई० पू० २५००-२००० ( अं० )
वैदिक काल, उत्तर खंड	ई० पू० २०००-१५०० ( अं० )
शक-कुषाण राजवंश काल	ई० पू० १००-ई० ३००
शाक्य गणराज्य	ई० पू० ५००
शुंगराजवंश काल	ई० पू० १८५-७५
शुक्रनीति	ई० ८०० ( अं० )
समुद्रगुप्त राजा	ई० ३३०-३७५
सातवाहन राजवंश काल	ई० पू० २००-ई० २००
हगान राजा	ई० पू० ५५ ( अं० )
हगामष राजा	ई० पू० २५ ( अं० )
हर्षवर्धन राजा	ई० ६०६-६४८

## परिशिष्ट ४

### संक्षिप्त-ग्रंथ-नाम-सूची

अर्थ.	अर्थशास्त्र, कौटिल्य कृत
अ. वे.	अथर्ववेद
अ. स. रि.	अर्कैऑलॉजिकल सर्वे ऑफ इंडिया, पेंस्युअल रिपोर्ट
अ. स. वे. इ.	अर्कैऑलॉजिक सर्वे ऑफ वेस्टर्न इंडिया
आ. घ. सु.	आपस्तम्ब धर्मसूत्र
आ. श्रौ. सू.	आपस्तम्ब श्रौतसूत्र
इ. अँ. } इंडि. अँटि. }	इंडियन अँटिक्वेरी
इ. हि. का.	इंडियन हिस्टोरिकल कॉटेली
इ. म. प्रे.	इन्स्क्रिप्शन्स फ्रॉम मद्रास प्रेसिडेन्सी, रंगाचार्य द्वारा संपादित, तीन भाग.
इलियट्	हिस्टरी ऑफ इंडिया अँज टोल्ड बाय इर ओन हिस्टो- रियन्स. इलियट और बौसन द्वारा संपादित
ऋ. वे.	ऋग्वेद
ए. इ. } पि. इंडि. }	एपिग्राफिया इंडिका
ए. क.	एपिग्राफिया कर्नाटिका
ऐ. ब्रा.	ऐतरेय ब्राह्मण
का. सं.	काठक संहिता
गौ. घ. सु.	गौतम धर्म सूत्र
ज. भा. हि. रि. सो.	जनरल ऑफ द्वा आंध्र हिस्टोरिकल रिसर्च सोसायटी
ज. ए. सो. वे.	जनरल ऑफ द्वा एशियाटिक सोसायटी ऑफ बेंगाल
ज. बाँ. ब्रँ. रॉ. ए. सो.	जनरल ऑफ द्वा बाँवे ब्रँच ऑफ द्वा रॉयल एशियाटिक सोसायटी
ज. रॉ. ए. स.	जनरल ऑफ द्वा रॉयल एशियाटिक सोसायटी
का.	काव्यक

जै. ब्रा.	जैमिनीय ब्राह्मण
तै. ब्रा.	तैत्तिरीय ब्राह्मण
तै. सं.	तत्तिरीय संहिता
पं. ब्रा.	पंचविंश ब्राह्मण
पू. मी.	पूर्वमीमांसा
बृ. उप.	बृहदारण्यक उपनिषद्
बौ. ध. सू.	बौधायन धर्म सूत्र
बौ. श्रौ. सू.	बौधायन श्रौत सूत्र
भांडारकर, सूची	लिस्ट ऑफ ब्राह्मी इन्स्क्रिप्शन्स अ फ नॉर्दर्न इंडिया
म नि.	मज्झिम निकाय
म. भा.	महाभारत
मे. ज. स. इ.	मेमॉयर्स ऑफ दि अर्केऑलॉजिकल सर्वे ऑफ इंडियो
राज.	राजतरंगिणी
राष्ट्रकूट	राष्ट्रकूटाज अंड देअर टाइम्स,
राष्ट्रकूटों का इतिहास }	
व. व. सू.	वशिष्ठ धर्मसूत्र
वा. सं.	वाजसनेयी संहिता
श. प. ब्रा }	शतपथ ब्राह्मण
श. ब्रा. }	
सौ. इ. इ.	सौथ इंडियन इन्स्क्रिप्शन्स, हूबर्ट्स द्वारा संपादित
सौ. इ. प. रि.	सौथ इंडियन एपिग्रफी रिपोर्ट्स



## परिशिष्ट ५

आधार भूत ग्रंथः संस्कृत, प्राकृत व पाली

ऋग्वेद  
यजुर्वेद  
अथर्ववेद  
काठक संहिता  
तैत्तिरीय संहिता  
ऐतरेय ब्राह्मण  
शतपथ ब्राह्मण  
पञ्चविंश ब्राह्मण  
तैत्तिरीय ब्राह्मण  
बृहदारण्यक उपनिषद्  
आपस्तम्ब धर्मसूत्र  
गौतम धर्मसूत्र  
वसिष्ठ धर्मसूत्र  
बौधायन धर्मसूत्र  
विष्णु धर्मसूत्र  
रामायण  
महाभारत  
मनुस्मृति  
याज्ञवल्क्य स्मृति  
नारद स्मृति

कौटिलीय अर्थशास्त्र, शामशास्त्री द्वारा  
संशोधित  
कामन्दकीय नीतिसार  
नीलकण्ठ-राजनीतिमयूख  
मित्रमिश्र, राजनीतिप्रकाश  
शुक्रनीति  
अग्निपुराण  
मार्कण्डेय पुराण  
दीर्घनिकाय  
चुल्लवर्ग  
दिव्यावदान  
जातक  
आचारंग सूत्र  
अशाक के शिलालेख  
प्रतिज्ञायौगन्धरायण  
मृच्छकटिक  
रघुवंश  
मालविकाग्निमित्र  
पंचतंत्र  
राजतरंगिणी  
कथासरित्सागर

## अंग्रेजी ग्रंथ

Books on Hindu Polity.

K. P. Jayaswal, Hindu Polity, Calcutta, 1924, ( First Edition ).

J. J. Anjaria, The Nature and Grounds of Political Obligation in the Hindu State, Longmans, Green and Co. 1935.

H. N. Sinha, Sovereignty, in Ancient Indian Polity, London, 1938.

Beni Prasad, Theory of Government in Ancient India, Allahabad, 1927.

Beni Prasad, The State in Ancient India, Allahabad, 1928.

A. K. Sen, Studies in Ancient Indian Political Thought, Calcutta, 1926.

N. C. Vandyopadhyaya, Development of Hindu Polity and Political Theories, Calcutta, 1927.

N. N. Law, Aspects of Ancient Indian Polity, Oxford, 1921.

N. N. Law, Inter-state Relations in Ancient India, Calcutta, 1920.

S. V. Visvanathan, International Law in Ancient India, Longmans, Green and Co., 1925.

D. R. Bhandarkar, Some Aspect of Ancient Indian Polity, Benares, 1929.

V. R. R. Dikshitar, Hindu Administrative Institutions, Madras, 1939.

V. R. R. Dikshitar, Mauryan Polity, Madras, 1932.

R. C. Majumdar, Corporate Life in Ancient India, Calcutta, 1932.

R. K. Mookerji, Local Self Government in Ancient India, Oxford, 1920.

U. Ghosal, A History, of Hindu Political Theories, Calcutta, 1923.

U. Ghosal, Hindu Revenue System, Calcutta, 1929.

U. Ghosal, History of Public Life in Ancient India, Calcutta, 1944.

L. V. Rangasvami Aiyangar, Some Aspects of Ancient Indian Polity, 2nd Edition, Madras, 1935.

#### Epigraphical Works.

Epigraphia Indica.

Indian Antiquary.

Epigraphia Carnatica, Edited by Rice, Bangalore.

South Indian Inscriptions, 5 Vols., edited by Hultzsch.

South Indian Epigraphical Reports, Published by Madras Government annually.

Fleet, Corpus Inscriptionum Indicarum, Vol. III, (Gupta Inscriptions), Calcutta, 1888.

Hultzsch, Corpus Inscriptionum Indicarum, Vol. I, (Ashoka Inscriptions) Oxford, 1925.

V. Rangacharya, Inscriptions from Madras Presidency, 3 Vols. Madras 1919.

Archaeological Survey of India, Annual Reports.

#### General Works.

Maccrindle, Invasion of India by Alexander the Great, West Minister, 1896.

Maccrindle, Ancient India as described by Megasthenes, Arrian etc. Calcutta, 1906.

T. Watters, On Yuan Chwang's Travels in India, London, 1904.

Elliot and Dowson, History of India as told by her own historians, Vols, I-III.

Rhys Davids, Dialogues of the Buddha.

A. S. Altekar, Rashtrakutas and their Times, Poona 1932.

A. S. Altekar, Education in Ancient India, 1943, Benares.

A. S. Altekar, Position of Women in Hindu Civilisation, Benares, 1938.

A. S. Altekar, Village Communities in Western India, Bombay, 1927.

R. Fick, Social Conditions in North-Eastern India at the time of the Buddha, tr. by S. K. Maitra, Calcutta, 1920.

R. C. Majumdar, History of Bengal, Calcutta, 1943.

R. C. Majumdar and A. S. Altekar, The Age of the Vakatakas and the Guptas, Lahore, 1946.

K. A. Nilkantha Shastri, Studies in Chola History and Administration, Madras, 1932

R. N. Mehta, Pre-Buddhist India, Bombay, 1939.

Macdonel and Keith, Vedic Index of Names and Subjects, London, 1912

---



# परिशिष्ट ६

## वर्णानुक्रमणिका

सूचना—संख्या पृष्ठ-संख्या निर्देशक है

( अ )

- अक्षपटलिक १३७  
अक्षावाप १११  
अग्रहारिक १५१  
अंगरत्नक १५०  
अतिरिक्त कर १०३  
अथर्ववेद में राज्यविषयक उल्लेख १-२  
अधर्म युद्ध १५-६  
अधिकारिमहत्तर १७३  
अधिकारियों की भर्ती १२१  
अनुग्रह ६३  
अंतर-राष्ट्रीय संबंध, २१४-५ युद्ध-  
घोषणा २१६-२२०, युद्धकाल में  
२२१, शांतिकाल में २२१-३  
अंत्यज, २४५  
अन्धक वृष्णि गणराज्य ७७  
अमात्य, मालमंत्रो १२१  
अमात्य परिषद्, मन्त्रिमंडल से नीचे १२५  
अम्बष्ठ गणराज्य ७७  
अर्जुनायन गणराज्य ७५  
अर्थशास्त्र, उसका काल विषय और  
कर्ता, ५-७, उसमें निर्दिष्ट पूर्वग्रंथ-  
कार २-३  
अशोक की मन्त्रिपरिषद् १२३

अश्वपति १४१

अहस्तक्षेप का तात्त्व ३४

( आ )

- आक्रमण की अनुमति २१५-६  
आनुवशिकता, अधिकारियों में, १२६  
आंतरिक स्वायत्तता, सामंतों की २२६-७  
आन्नवृक्ष स्वामित्व २१०  
आयव्यय विभाग १४५-६  
आयुधागाराध्यक्ष १४२  
आवस्यिक १५०  
आरण्याचिकृत १४४

( इ )

इन्द्र, ग्रंथकार २

( उ )

- उत्तरकुरु, २०  
उत्तरमद्र, २०  
उपसामंत, २२६  
उर, ग्रामसभा १७३  
उशनस्, ग्रंथकार, ३

( ऊ )

ऊसर भूमि का स्वामित्व २०६

( ऋ )

ऋग्वेद में राज्यविषयक उल्लेख १

( औ )

और्ध्वगिक १४२

( क )

कञ्जुकिन् १४१

कन्या और राजपद ५३

कमलवर्धन का निर्वाचन ५१ टि.

कम्बोज गणराज्य ७५

कर, वैदिक काल में, १८७-१; कर-  
व्यवस्था के मूल सिद्धांत  
१९०-१, २४३; करविमुक्ति के  
कारण १९१-२ विविध कर,  
१९४-७

करणिक १६६

कायायन, ग्रंथकार ३

कानून, बनाने का अधिकार १०६-८

कामदक नीतिसार ६

कारुकर २०३

कुण्डिद, गणराज्य, ७५

कुमारामाय १५१

कुषाण राजाओं के पूर्वजमंदिर ५७

कूटयुद्ध, २१६-२२०

केन्द्रीय लोकसभा, गणराज्यों में, ७६-  
८७, नृपतंत्र में ११, वैदिक युग  
में, ६१-६

केन्द्रीय सरकार, उसके द्वारा प्रांतादि  
सरकारों का निरीक्षण, १३७-८  
सुदृढ़ होने की आवश्यकता २४७-८

कोटपाल, १४२

कोषाध्यक्ष, १२१

कोषविभाग, १४५

कौटिल्य—उसके द्वारा पूर्व ग्रंथकारों

का उल्लेख २-३

कौण्डिल, ग्रंथकारक, ३

कौण्डिलपरथ, गणराज्य ७५

कौसिक, १६६

कौष्ठमि, गणराज्य, ७५

क्षत्ता, एक रत्नी १११

क्षत्रिय, ब्राह्मणोंकी अपेक्षा इनकी

स्थिति ३१-२, उनका धर्म, २१६

क्षुद्रक मालव संघ, २०, ६९-७०

खजाना का स्वामित्व, २०९-१०

खनक परिसारक, १४३

खान विभाग, १४७, खानोंपर कर, २०४

खनका स्वामित्व, २०८

खारवेल, और पौरजानपद सभा, ६६

( ग )

गणतंत्र, उसके अस्तित्व के प्रमाण

६९-७०, प्रजासत्ताक या या न,

१७०, १, उसके बालिक प्रायः

क्षत्रिय ७२; वेदकाल में ७३;

पंजाब में ७५, सिन्ध-राजपुताना में

७८-७९, उत्तर बिहार और गोरख-

पुरमें, ७९; उसकी शासनपद्धति,

७९-८८; केन्द्रीय सभा और उसके

अधिकार, ६०-६१; उसमें वादविवाद

और दलबंदी, ८२-४; वादविवाद-

पद्धति, ९५; उसका मंत्रिमंडल

१६; उसमें वशैक्यभावना १५-६;

कैसे नष्ट हुए ८६-७, २३१-४,

२३६-४० ।

गणिकाध्यक्ष १४६

गुप्तकालीन शासनपद्धति २३६-७

गोअध्यक्ष १४४

गोकुलिक १४४

गोपाल राजा, उसका निर्वाचन ५०,

गोविकर्तन, एक रत्नी १११

गोव्यच्छ, एक रत्नी १११

गौरशिरस् ग्रंथकार २

ग्रामपंचायत, और मुखिया १६८-७०,

उसपर केंद्रीय सरकार का नियं-

त्रण, ६७, १८१-६; उसका विकास

१७१-२; उसके अधिकारोंमें वृद्धि

२३७; चोख देश में १७४-५;

उत्तर भारत में १७७; कर्नाटक,

महाराष्ट्र, गुजरात में १७८; गुप्त

काल में १७२-३; उपसमितियाँ

१७६; उनके सभासदों की योग्य-

ता और चुनाव १७४-५; उनके

विविध अधिकार १७८-८३,

२४२; उनके आमदनी के स्रोत

१८२-८३, कार्यवाही का प्रकार,

१८३-८४; सफलता के कारण

२४२-३

ग्राममहत्तर १७३

ग्राममहाजन १७१

ग्राममुखिया १६८-७०

ग्रामवृद्ध १७०

ग्रामसभा और मुखिया १६८-७०

उसके सभासदों की संख्या १७१;

उसकी सभा और अधिकार १७२,

१८३-८५

(घ)

घोटमुख, ग्रंथकार ३

(च)

चक्रवर्तिपद २४६-७

चारायण, ग्रंथकार ३

चिकित्सापथक, १४३

चुंगी १४७, २०२-३

चुनाव, लोकसभाके सभासदों का ९५

ग्राम पंचायतों के सभासदों का

१७४-६

चोरी, उसकी हानि के लिये राज्य की

जिम्मेदारी १०३-४, १४९

चोरोद्धरणिक १४९

(ज)

जंगल का स्वामित्व २१०

जनराज्य, २१-३, २३१

जन्मनू १७

जानकि गणराज्य ७५

जानपद धर्म, रुढव्यवस्थायें, कानून नहीं

९९-१००

जिला पंचायत १६०

जिला शासन १५३-५७

तद्वा, एक रत्नी १११

तहसील शासन १६१-२

त्रिगर्तषष्ठ गणराज्य ७५

(द)

दंडकि गणराज्य ७५

दंडनायक १४२

दंडपाशिक १४५

दशापराधिक १४६

ज्ञानपति १५०

क्षामणि गयराज्य ७५

दिग्विजय की अनुमति २११-८

दीर्घनिकाय, राज्यापति पर ११-२१

दुर्गापात्र १४२

दुर्गाध्यक्ष १४२

दूत, स्थायी या न २२१; उनकी श्रेणी  
२२२; उनकी आवश्यकता २२३

देवपुत्र ५७, २३५

देवाशत्रु, राजाका ५५-६; अन्यदेशों  
से ६०

देशधर्म, रुढन्यायवापस, कानून नहीं,  
११-१००

दौरा, निरीक्षणार्थ १३७-८

द्रागिक १४७

द्रावपात्र १४०-१४२

द्रैराज्य ११, २३२

(घ)

धर्मनिगडित राज्य २१-३२

धर्ममहामात्य १२०, १५०

धर्मयुर्दानियम, २११-२२०

धर्मरक्षण ६१

धर्मसंवर्धन, राज्य का उद्देश्य होने  
से परिणाम २७-८

धर्माकुंश १२१

धर्मासनाधिकरण १४८

ध्रुव १४२

(न)

नमक कर २०४

नागरिक, उनकी श्रेणी ३८, उनमें से  
२५

विशेषाधिकारी ३८, और विदेशी

३१ और समानाधिकार ४०-२

नादू १६३

नारदस्मृति और स्वर्णयुग १३

निरीक्षण दौरा १३७-८

निस्तुष्टार्थ दूत २२२

नीतिमयूख १०

नृप, देखो राजा

नौसेना १४३

न्यायकरणीक १४८

न्याय दानाधिकार, ग्रामपंचायतों के  
१७१-८०

न्याय विभाग १४८

न्यायाध्यक्ष १४८

नवविधान; भारतका और प्राचीन

भारतीय शासनपद्धति; राजाओं

की लोकसभाधीन होने की आव-

श्यकता २४१-२; ग्रामपंचायतोंके

विस्तृत अधिकार व सरपन्त २४२

-३; व्यवसायों की अधिक स्वतंत्र-

ता २४४; जन्मसिद्ध विशेषाधिकार

का निर्मूलन २४५; सुदृढ़ केंद्रीय

सरकार की आवश्यकता २४७

पंचमण्डली १७२

पंडित धर्ममंत्री १२०, १४१-२०,  
२३२-७

पण्याध्यक्ष १४७

पर्याध्यक्ष १४१

परराष्ट्रमंत्री ११३

पराशर, ग्रंथकार ३



परिमितार्थदूत २२२

पशुपालन पर कर २०४

पाटलिपुत्र का शासन १६६-७

पाणिनि निर्दिष्ट गणराज्य ७२

पाथक १५३

पालागल, एक रानी १११

पिशुन, एक ग्रंथकार ३

पुरांपंचायत १६२-६

पुरवाल १६३

पुरशासन १६३-४

पुरुकुल राजा, अर्धदेव २६

पुरोहित, उसका राज्यशासन पर असर  
३१-२, ११६-७ उसका मंत्रिमंडल में  
स्थान ११०; उसका कार्य ११६-७

पुस्तपाल १६३

पोलिटिकल एजेंट २२४-५

पौरजानपदसभा, न रामायण में ९७-  
८; न स्मृतियों में, ३३-१००; न  
सृष्टिकटिक में १०३, उसके तथा-  
कथित अधिकार १०२-६; शिला-  
लेखों में अनुविलिखित १०२-६

प्रतिनिधि, एक मंत्री ११८

प्रतिनिधि, प्रभुराज्य का नियंत्रक २२४-२;  
सामंतों के २२२

प्रतिनिधि पद्धति २१८, २४१

प्रतिहार १५०

प्रधान मंत्री ११८

प्रमाता १४२

प्रभुराज्य वैदिक काल में उसके सामंतों  
से संबंध २१४-२; उससे सामंतों

का नियंत्रण २२२-२९

प्राद्विवाक १२०, १४८

प्रांतीय शासन १५४-७

प्रादेशिक विभाग १२३-४

प्रादेशिक सरकार १२७

( ब )

बलि १८८

बहुदंत, एक ग्रंथकार ३

बहुधान्यक, यौधेयों की शाखा ७२

बुद्ध का गणों को उपदेश २४०

बुनकरी पर कर २०४

ब्रह्मगुह गणराज्य ७५

ब्रह्मा, एक ग्रंथकार २

ब्राह्मण, उनका राज्यपर असर ३०-२,  
क्षत्रियों की अपेक्षा उनकी स्थिति  
३१-२; उनकी कानूनी सहाय्यता  
४०-१, २४५; करों से विमुक्ति  
११२-३; उनकी मंत्रि मंडल में  
संख्या ४१

भट्टाश्वपति १४१

मागधुक १८८

भुक्ति १२२-५४

भूनीपातप्रथाय २०२

भूनिकर, उसका दर १२४-६ उसमें  
छूट १६६; अनाज में या नगद में  
१६६-७; न चुकाने के लिये फल  
१६७

भूमिस्वामित्व १९८-२०१

( म )

मण्डल पद्धति २१६-७

मताधिकार ८०-१; १५; २३८

मद्रगणराज्य ७६; १४४

मधुक वृक्ष स्वामित्व २१०

मंत्री, उनका महत्व १०८-११० उनकी

योग्यता १२४-६ उनके अधिकार

११५-६ उनमें कार्य विभाजन

११६ उनके परिषद् की कार्य-

प्रणाली १२२-४ उनके राजाज्ञाओं

का फेर-विचार १२३-४ उनका

राजा पर प्रभाव १२९ ३२ उनकी

नियुक्ति १२८-३; विभागाध्यक्षों

से पृथक् १३९, उनमें ब्राह्मणों

की संख्या १२८ कुल मंत्रियों की

संख्या ११४-५ विविध मंत्रियों के

विभाग ११६-२१; उनके दर्शक

१२४ वैदिक युग में ११०११

ऐतिहासिक युग में ११२-३,

प्राक्तिक शासन में ११३-४;

मंदिर संपत्ति पं. कर १९३-४

मयौदा धुर्य १४२

महलगणराज्य २१; ७८

महत्तर १७३

महत्तराधिकारी १७३

महत्तम १७३

महक विभाग ११०

महाक्षपटलिक १३६

महाजनसंसत्, प्रथम राजा १३

महाप्रचंडदहनयक ११६, १४१

महाप्रतीहार १४०

महाबलाधिकृत ११६, १४१

महाभारत, शान्तिपर्व में राज्यशास्त्र

प्रणेताओं का उल्लेख २, उसमें

चर्चित राज्यशास्त्रविषय ४

राज्योत्पत्ति पर ११ और नृपनिर्वा-

चन ४९

महामात्र १५१

महामात्य १२०

महामुद्राध्यक्ष १४४

महाव्यूहपति १४१

महारवपति १४१

महासंघिविप्राहक ११६; १४०

महासेनापति १४१

मात्स्य न्याय १२

मालमंत्री १२१; १४४

मालव गणराज्य २१, ७६-७

मित्र २४

मुद्राधिप १४०

मौलबल १४२

मौर्ययुग शासनपद्धति २३३-९४

युक्त ६

युद्धकारण २१५-११६

युद्धमंत्री ११९

युवराज, उसकी शिक्षा ५१; रत्निमंडल

में ११७

यूनानी इतिहासकार और गण-

तंत्र ६१-७०

यौधेय गणराज्य ७५-६

(२)

रज्जुक १५७-८

रणभांडागाराधिप, १४२

रानी ११०-२

रथकार, एकरानी १११

रथाभिषिपति १४१

राजकवि १४१

राजज्योतिषी १४१

राजनीतिकॉड १०

राजनीतिप्रकाश १०

राजमहलविभाग १४०

राजवैद्य १४१

राजा, उसके पद की उत्पत्ति ४१-७

उसकी निर्वाचन प्रथा ४८-५१ उसके

अधिकार व प्रतिष्ठा ५१-६ उसका

देवत्व ५६-६०, २४१ धर्मरक्षा ६६१

प्रजासेवक ६२ प्रजायाती या विश्वस्त

६२ उसके अधिकारों का नियंत्रण

६३-७; २४१; २४४

राज्य, उसके उत्पत्तिपर विचार ११-६,

के प्रकार १७-११, उनके संघ

२०, सम्मिलित राज्य २०

एकात्मक २१ जनहितकारी संस्था,

न दमनकारी २२ उसके अंग २३

भाष्य, धर्मैक्य कहाँ तक ऐक्य

के किये आवश्यक २६, उसके

उद्देश्य २७-८ कहाँ तक धर्म

निर्गमित था ७ उसका कार्यक्षेत्र

३३-३७ और व्यक्तिगत स्वतंत्रता

३५ ३६ उसके प्रति कर्तव्यों के

आधार ४४-५५ उसके कानून बनाने

का अधिकार १३६-८ उसके आय के

स्रोत १९०-२०६; उसका धर्म्यका

द्वारा २११-१३ उसका स्थायी

कोष २१३-१

राज्यशास्त्र के निर्माता २, उसके

मौलिक ग्रंथों के उत्तरकाक में

अभाव ७-६

राज्यसंघ २१

राज्यापहरण २१७-८; २२८

रामचंद्र पत, अमात्य १०

रामायण और नृपनिर्वाचन ४९-५०

और पौरजानपद सभा ९७-८

रानी, उसके अधिकार २४; रत्नमंड-२

में १११

राष्ट्र, एक राज्यविभाग १५३

रुद्रवर्मा २०-१, ७६

रूसो १२

रेजिडेंट २२४-५

( ल )

लिच्छवि गणराज्य २१, ७८-९

लुप्त ग्रंथ, राज्यशास्त्र पर २-४

लेखक १३५-६

लौक, राज्योत्पत्ति पर १४-१५

लोकसभा, केंद्रीय ३२-६; प्रादेशिक

१५८; जिलेमें १६०, तहसील में

१६३; पुरों में १६५-७

( व )

वर्णव्यवस्था, उसका शासन पद्धति पर

असर २०-२, २४५

वस्त्राध्यक्ष १४६

वाणिज्यविभाग १४७

वातव्याधि, एक ग्रंथकार ३

वारिक १३२

विद्रोहीकरण का कारण व परिणाम २४२

विजिगीषु को भाक्रमण की अनुमति  
२१५-७

विद्वय, विद्वत्सभा ६२

विदेशियों की स्थिति व अधिकार ३९-४०

विदेहगणराज्य ७८

विद्रोह की अनुमति ८, ६२

विधवाओं के उत्तराधिकार २११

विधिनियम बनाने के अधिकार १०६-८

विनयस्थितिस्थापक १२०; १२०

विभागाध्यक्ष, विविध, उनके कार्य  
और नाम १३६-५०

विरजस्, प्रथम राजा १२

विषीताध्यक्ष १४४

विश्व १७-८; २३१

विश्वपति २३१

विषयपति १५९-६१

वृक्षस्वामिन् २१०

वृत्तलेखक १३८

वृष्णि गणराज्य ७६

वैदिक शासन, पद्धति २३१-२

वैराज्य १८-२०, ७३

व्यय, राज्य का २११-३

व्ययकरण, महामात्र, १४६

व्यवसाय, राज्यद्वारा चलाये जाने वाले  
२१०

(श)

शककुषाण राज्यपद्धति २३५

शक्तिसंतुलन २१६-७

शाक्य गणराज्य ७८

शासनकार्यालय १३४-६, २३४-२; उस-  
का निरीक्षण और नियंत्रण कार्य

१३८; उसके संदेशवाहक १३८

शासन संस्थाओं के प्रकार १७-२१

शासनहर दूत २२२

शिरोरत्नक १४०

शुकनीति ३-१०

शुक्काध्यक्ष १४७

शूद्रों पर अन्याय, २४५

शौलिकक २०२

श्रमणमहामात्य १२०; १२०

श्रीत्रिय और कर १९२-३

(ष)

षष्ठाधिकृत १४५

(स)

सचिवायन तंत्र १३०

संदेशवाहक १३८

सप्त प्रकृति २३५

सर्पांग राज्य २३

सभा, वैदिक ३१-२; अग्रहार ग्राम की  
१७३-२

समय, राज्यव्यवस्थायें, कानून नहीं  
१००-१

समाहर्ता १८८

समिति, वैदिककालीन केंद्रीय लोक-

सभा ९०-३; उसके अधिकार ६५;

उसका तिरोधान २३३, २४१

संभारण १२०

समिकित कुटुंब पद्धति व राज्योत्पत्ति १६



संमिश्रित राज्य २१	सूत, रत्निमंडक में १११
सम्राट्, उसका सामंतों पर नियंत्रण	सुत्राभ्युक्त १४६
२१४-६; उस पर सामंतों का	सेनापति, रत्निमंडक में १११, १४१
प्रभाव २२८	सेनाविभाग १४१-३
सहमति सिद्धान्त १४	सौधगोहाभिष १५०
सामंत, उनके प्रभु राज्य से संबंध,	स्त्रियाँ और राज्य संचालन ४३-४
वैदिककाल में, २१४-५; उनकी	स्थायी कोष २१०-१
श्रेणी २२३-४; उनपर सम्राट् का	स्वदेशाभिमान ४२-४४
नियंत्रण २२५-८, २४६-७	स्वराट् ७३
साम्राज्य का स्वरूप २१७-१८, २४६-७	स्वराज्य १८
साहणीय १४२	स्वर्णयुग ११-१५
सीमाकर्मकर १४१	( ह )
सीमाप्रदाता १४२	हट्टपति १४७
सुराकर २०४	हर्ष राजा और निर्वाचन २०-१
सुराभ्युक्त १४६	हस्त्यभ्युक्त १४१
सुलेमान २१८, २२४	हिरण्य सामुदायिक १४५
सुवर्णाभ्युक्त १४७	हॉस, राज्योत्पत्ति पर १४-१५,

## परिशिष्ट ७

### शुद्धिपत्र<sup>१</sup>

पृष्ठ	पंक्ति	अशुद्ध	शुद्ध
१	३	के	की
३	४	की	का
७	६	हा	हो
७	७	पधानता	प्रधानता
८	७	वक	सेवक
९	१०	आये	आर्य
१२	पादटिप्पणी-२, पंक्ति-२	राज्यं	राज्यं
"	"	च	च
"	"	धर्मैणैव	धर्मैणैव
१६	२५	वर्णन	वर्णन
१७	शीर्षपंक्ति से	३ निकाडिप	
१८	१	संस्था	संस्थाएँ
१८	२६	स्वराज्य	साम्राज्य
१९	१०	राज्य-सीमा	राज्य-सीमा
१९	२०	दा	दो
२१	१८	संयुक्त	संयुक्त
२१	२१	शौय	शोय
२३	१४	प्रकृतितर्थो	प्रकृतितर्थो
२४	पादटिप्पणी १	विमानों	विमानों
३०	२०	ब्राह्मणों	ब्राह्मणा
३५	६	सुसगाटित	सुसगाठित

१ स्वरमाला के टाइप बिसे हुए होने के कारण बहुत जगह वे ठीक से नहीं उठे हैं। उन सबका समावेश इस शुद्धिपत्र में नहीं किया गया।

पृष्ठ	पंक्ति	अशुद्ध	शुद्ध
३९	२	उडाकर	उठाकर
"	४	यूग	पूग
"	११	परदेशिया	परदेसियों
४०	१८	बरन	वरन्
४०	२४	व्यवस्था	व्यवस्था
"	२८	प्रयत्न	प्रयत्न ।
"	३१	वृत्ति	वृत्ति
४२	१	साय	साथ
४३	२२	तिरोध	विरोध
"	पादटिप्पणी-१	९० ० १३९-१६०	पृ० १५९-१६०
५४	२	बड़े	बड़े
५६	२०	मस्तिक	मस्तिष्क
५७	१०	देवी	दैवी
५९	१८	बड़े	बड़े
६४	१५	स्कार	संस्कार
६५	१८	के	की
६६	२४	निमंत्रण	नियंत्रण
६८	८	यीचेय	यीचेय
"	९	या ज्ञातिर्यो	ज्ञातिर्यो
६९	पादटिप्पणी-१	मैक्क्रिडल	२ मैक्क्रिडल
७०	२९	पारिषद्	परिषद्
"	"	हाथ	हाथ
७१	२	वग	वग
७२	१३	माने	याने
७३	२	मेगास्थीन	मेगास्थोनोस
७४	पादटिप्पणी-१	राज्यायैव	वैराज्यायैव
	पंक्ति-२		
७५	४	पार्श्व	पर्व
७६	५	अपनी	अपना
७६	१७	जिनको	जिनकी

पृष्ठ	पंक्ति	अशुद्ध	शुद्ध
७७	१९	( Republic )	( Republic )
७७	२६	माने	याने
८२	पादटिप्पणी-२	लेख	लेख
८८	१५	लो	जो
९२	१५	लोक	लोग
पृष्ठ	पंक्ति	अशुद्ध	शुद्ध
९२	२२	छोड़े	छोड़
९३	२१	ऊपर	ऊपर
९६	४	परिवर्तित	परिवर्तित
९९	पादटिप्पणी-२ पंक्ति-२	फरख	फरक
१०२	५	मूल	मूल
१०२	११	बधानिक	वैधानिक
१०३	५	प्रकर	प्रकार
१०३	१३	मृच्छकटिक	मृच्छकटिक
१०७	११	ने	के
१०८	११	परामर्श	परामर्श
१११	१५	गोबिकर्तन	गोबिकर्तन
१२०	२१	धर्ममहामात्य	धर्ममहामात्य
१२०	२२	० स्थापक,	स्थापक
१२७	२१	सर्व	सब
१२८	१५	केंद्रीय	केन्द्रीय
१२९	१६	ऊपर	ऊपर
१३२	१३	शैय्या	शय्या
१३३	५	कर्तृत्वशाली	कर्तृत्वशाली
१४०	१९	'संभाष'	'संभारप'
१४१	शोर्षपंक्ति	]	९ ]
१४१	१	राजवैद्य	राजवैद्य
१४२	पादटिप्पणी दो के नीचे		३
१४७	१८	मुनाफा खोरीको	मुनाफाखोरी की



पृष्ठ	पंक्ति	अशुद्ध	शुद्ध
१४८	पादटिप्पणी पं. ३ 'आसाम मे सप्तम सदी में; ए. ई. भा ११.		पृ. १०७' पढो
	पं ४, 'ई. अ. भा १६. पृ. २०८; इ', अं भा. ४. पृ. १६०, भा. १०		पृ. ४७-९' पढो
१४६	शीर्षपंक्ति		१४९
१४९	१९	जिम्मेदारी	जिम्मेदारी
१५०	१	कारवाई	कारवाई
१५१	३	देवात्तर	देवोत्तर
१६१	११	हाता	होता
१६१	१७	मनुका ४	मनु का ४
१६४	६	'हिता	संहिता
१६४	१६	र	पुर
१६७	पादटिप्पणी-१	Work	Works
१७३	पादटिप्पणी-८	कदि चोल	दि चोळ
	पंक्ति १		
१७८	२६	भमि	भूमि
१८३	१	खदवाने	खुदवाने
१८८	१	वैदक	वैदिक
१८९	८	पाषण	पोषण
१९१	५	भलना	भूळना
१९३	फूटनोट-४	३. भ.	इ. म.
१९६	२०	भमिकर	भूमिकर
१९६	२३	विवरणो	विवरण
२०९	३	अधिकशां	अधिकांश
२१४	२६	वैदक	वैदिक
२१७	फूटनोट-१	ग्रहीत प्रतिमुक्तस्य	गृहीतप्रतिमुक्तस्य
२२१	८	यातयात	यातायात
२२७	४	समाट	सम्राट्
२२७	१४	उनक	उनके
२३०	१५	निःपक्ष	निष्पक्ष

पृष्ठ	पंक्ति	अशुद्ध	शुद्ध
२३०	२३	कम	क्रम
२३३	६	विकासित	विकसित
"	१२	का । दर्जा	का दर्जा
२३४	२८	कालिय	कोलिये
२३५	१८	का	का ।
२३५	२५	के	ये
२३६	२७	जंगलों	जंगलों
२३७	२२	दुःस्परिणाम	दुस्परिणाम
२३९	१३	सुयाग्य	सुयोग्य
२४०	अन्तिम	वैधानिक	वैधानिक
२४१	२८	निर्मन्त्रित	नियन्त्रित
२४२	११	परिपाटीका	परिपाटी का
"	१९	इसके	इसकी
"	२३	प्रतिनिधी	प्रतिनिधि
२४५	अन्तिम	का	को
२४७	१४	लोक	लोग
"	२४	था	या

## प्रस्तुत ग्रंथकार के अन्य ग्रंथ

1. Towns and Cities in Gujarat & Kathiawar: 1926. Out of pt.
2. Village Communities in Western India, 1927 „ „ „
3. Rashtrakutas and their Times, Oriental  
Book Agency, Poona 2 Rs. 8-8-0
4. Education in Ancient India, 3rd Edition  
( in Press ) Nandkishore Bros. Benares. Rs. 4-8-0
5. Position of Women in Hindu Civilisation,  
Culture Publication House, Benares Hindu  
University, New D/2 1938 Rs. 7-0-0
6. Silaharas of Western India, Publishers  
as above, 1936 Rs. 1-0-0
7. Benares and Saranath: Past and Present,  
Publishers as above Re. 1-4-0
8. Hindu Scriptures and Social Reform 1931  
Publishers as above 0-4-0
9. The Age of the Vakatakas and the Guptas,  
Motilal Benarasi Das, Lahore,  
( now Benares, ) 1946 Rs. 8-8-0  
In Press
10. State and Government in Ancient India
11. Catalogue of the Gupta Coins of the Bayana  
Hoard, with 36 Plates.
12. Ancient Indian Numismatics, with about 200  
Plates.

